
पश्यन्नात्मनि मायया बहिरिवोद्भूतं यथा निद्रया। 
यः साक्षात्कुरुते प्रबोधसमये स्वात्मानमेवाद्वयं 
तस्मै श्रीगुरुमूर्तये नम इदं श्रीदक्षिणामूर्तये॥ १॥ 

अतिकल्याणरूपत्वात्‌ सर्वकल्याणसंश्रयात्‌ 


स्मर्तृणां वरदत्वाच्च ब्रह्म तन्मङ्गलं विदुः॥ २॥ 


३% शान्तिः शान्तिः शान्ति: 


चतुर्थ संस्करण : १९ नवम्बर २००२ 
प्रकाशकीय 
परम पूज्य महाराजश्रीके श्रीमुखसे मुम्बईमें १९६८ 
में चार महीने ब्रह्मसूत्र पर हुए प्रवचनोंका लाभ 
श्रोताओको मिला था। 
उन्हीं प्रवचनोंका टेप सुनकर लिपिबद्ध किया 
गया तथा “श्री विष्णुजी ' ने परिश्रम पूर्वक साज-संवार 
कर पाठकों को सत्साहित्य प्रकाशन ट्रस्ट के माध्यमसे 
पाठकोंको उपलब्ध कराने योग्य बना दिया। 
यह ग्रन्थ जिज्ञायुओका अत्यन्त प्रिय रहा है-- 
परमपूज्य महन्तश्री स्वामी ओऑकरानन्दजी सरस्वतीकी 
आज्चासे ब्रह्सूत्रके प्रथम भागका चौथा संस्करण 
प्रस्तुत है। 
चतुर्थं सस्करणके प्रकाशन-मुद्रण व्ययं 
ब्रह्मचारी श्रीयिरीशानन्दजीते उदारता पूर्वक आर्थिक 
सहयोग किया है। अतएव हम उनके लिए हृदयसे 
आभारी है। 
ट्रस्टी 
सत्साहित्य प्रकाशन ट्रस्ट 
वृन्दावन/ मुम्बई 


प्रथम संस्करण 
ग्रन्थके सम्बन्धमें निवेदन 


सन्‌ १९६८ के चातुर्मास्यमें मुम्बईमें अनन्तश्री स्वामी अखण्डानन्द 
सरस्वतीजी महाराजके प्रवचन ब्रह्मसूत्रकी चतुःसूत्रीके शारीरक भाष्यपर 
हुये थे, जो उसी समय वहाँके भक्तजनोंने टेप कर लिये थे । उसके कोई 
४४, वर्ष बाद उनको पुस्तकाकार रूप देनेका दायित्व मुझपर सौंपा गया । 
कार्य कठिन था; क्योंकि विषय-वस्तु और ग्रन्थको दृष्टिसे ब्रह्मसूत्र 
अत्यन्त दुरूह माना जाता है। परन्तु पूज्य महाराजश्रीकी कृपासे उसका 
प्रथम भाग पूरा हो सका है जो आपके सम्मुख हे । 

इस भागमें शारीरक भाष्य भूमिका, जिसको विषय-वस्तुकी दृष्टिसे 
अध्यास भाष्य भी कहते हैं, तथा जिज्ञासाधिकरण भाष्य. (या ब्रह्मविचार 
भाष्य) पर कोई बासठ प्रवचनोंका संकलन है। दूसरे भागमें भी लगभग 
इतने ही प्रवचनोंका संकलन होगा जिसमें शेष तीन सूत्रोंके भाष्यपर 
व्याख्या होगी। 

प्रवचनोंको उनकी विषयवस्तुके विचारसे अध्याय और अनुच्छेदोंके 
रूपमें प्रस्तुत किया जा रहा हे । इससे एक तो मूल भाष्यके क्रमसे व्याख्या 
प्रस्तुत करनेमें सहायता हुई हे और दूसरे प्रवचनोंमें स्वाभाविक रूपसे 
आनेवाली पुनरुक्ति भी किसी अंशमें कम हो सकी है, यद्यपि विषयकी 
पूर्णताकी दृष्टिसे जहाँ आवश्यक हुआ है वहाँ पुनरुक्तिका विचार नहीं 
किया गया है। इसके बावजूद प्रवचन-शैलीको ज्यों-का-त्यों रखनेका 
प्रयास किया गया है। 

प्रत्येक अध्यायके प्रारम्भमें उस अध्यायको विषय-वस्तुसे 
सम्बन्धित मूल भाष्य अर्थसहित दिया गया है। अर्थ तो मूल प्रवचनोंमें 
नहीं था, इसलिए प्रामाणिकता एवं समरूपताकी दृष्टिको ध्यानमें रखकर 


५ 


मैंने ये अर्थ अधिकांशत: स्वामी सत्यानन्दजी सरस्वती, गोविन्द मठ, 
वाराणसी द्वारा अनुदित ' ब्रह्मसूत्र शारीरक भाष्य' नामक ग्रन्थसे लिये है । 
एतदर्थ मैं उनका हृदयसे आभारी हूँ। 

प्रवचनमें आये प्रमाणोंको खोजकर उनको सन्दर्भ-संख्या देनेका 
प्रयत्न मैने किया है, तथापि सब प्रमाणोंके साथ यह नहीं बन पडा है | 
विज्ञ पाठक क्षमा करेंगे, ऐसी मुझे आशा है। 

यह महाराजश्रीके अगाध पाण्डित्य, हस्तामलकवत्‌ आत्मतत्त्वको 
अपरोक्षानुभूति एवं उनकी सरस प्रवचन-शैलीकी ही विशेषता थी कि 
श्रोताओंने बहुत बड़ी संख्यामें तथा चार मासतक नित्यप्रति अत्यन्त धेर्यके 
साथ मंत्रमुग्ध हुए-से ये सब प्रबचन सुने थे। मुझे अब भी आशा है कि जो 
भी पाठक इस ग्रन्थको श्रद्धाके साथ तथा धेर्यके साथ पढ़ेंगे उनके हृदयमें 
आत्मतत्त्वका प्रकाश हुए बिना नहीं रहेगा। 

इन प्रवचनोंमें वेदान्त-सिद्धान्तकी छोटी-छोटी सभी आवश्यक 
प्रक्रिया आगयी हैं । अत: अध्यात्मके जिज्ञासुओंके लिये यह ग्रन्थ बहुत 
उपयोगी है। 

अन्तमें ग्रन्थमें हुई त्रुटियोंके लिये मैं क्षमा चाहता हूं । वे त्रुटियाँ मेरी 
ही होंगी; क्योंकि अपने अल्पज्ञान और अल्प सत्संगको सीमाओंका मुझे 
ज्ञान है । हो सकता है कि कहीं में महाराजश्रीके वाक्योंको सही परिप्रेक्ष्यमें 
या सही शब्दोंमें भी न रख सका होऊँ। समयाभावके कारण में पूज्यश्रीको 
आद्योपान्त ग्रन्थ नहीं दिखा सका हूँ। आशा है विद्वान्‌ पुरुष मुझे क्षमा 
करते हुए उन त्रुटियोंसे अवगत करायेंगे जिससे वे अगले संस्करणमें दूर 
हो सकें । 

पूज्यश्रीके चरणोंमें अवनत-- 


फाल्गुन पूर्णिमा विनीत 

ब्रह्मसूत्र-प्रवचन 
(१.१) 
ब्रह्मासत्रका प्राथमिक परिचथ 


भारतोय वाडमयम 'वेदान्तदर्शन' अथवा 'त्रह्मसूव' अत्यन्त 
मठत्त्वपू्ण ग्रन्थ है। शारोरक-दर्शन, पूर्णप्रज्ञ-दशंन आदि मनेक 
नामोंसे यड मुप्रलिद्ध है । सम्पूर्ण वेदिक-धर्मावलम्त्रियो एवं सम्प्रदायों 
द्वारा यह ग्रन्थ मान्य टे । इसके रचयिता महामहिम श्रीवेदव्यास 
हें । इसमे श्वतियोंके तात्ययंका निर्णय है ओर है अद्वितीय ब्रह्म- 
तत््वका निरूपण | यह शेव, शाक्त, सोर, गाणपत्य, वेष्णव तथा 
विद्वत्ममा जम सभी साम्त्रदाविकोके द्वारा व्याख्यात है। आजकल 
एक विवाद चलता है कि ब्रह्मसूत्रके रचयिता क्ृष्णद्वप्रायन व्यास 
हे अथवा बादरायण व्यास ? मलतः प्रश्न यह है कि ये दो व्यास हैं 
अथवा एक ? यदि दो टे तो ब्रह्मसृत्रके रचयिता कोन? हमारे 
प्राचीन इतिहास और पूराण-ग्रन्थोके अनुसार कृष्णद्वेपायन व्यास 
तथा बादरायण व्यास दो व्यक्ति नहीं, एक ही थे और वे द्वापरान्तमें 
अवतोणं हुए थे। अतः परम्परासे श्रोवेदव्यास ही इस ग्रन्थक 
रचयिता स्वीकार किये जाते हैं ।' 

१. श्रीशंकराचार्य गीता-मह।भारतके रचयिताको “ब्यास” नामसे तथा 
्र्मसूत्रके रचयिताको 'बादरायण' नामसे लिखते हैं । उनके अनुयायी 
वाचस्पति, आनन्दगिरि आदि दोनों व्यासोंको एक ही मानते हैं, जव कि 
श्रीरामानुज आदि विद्वान्‌ श्रोकृष्णद्वेपायन व्यासको ही स्पष्टतः ब्रह्मसूत्रके 
रचयिता मानते हे । 


हम वेदान्त-सम्प्रदायविद्‌ प्रमेय-प्रधानवादो हें । अर्थात्‌ हम 
इसपर बल नहीं देते कि वक्ता कोन है ? इसपर भी बल नहीं देते 
कि कोई बात किस भाषामें कहो गयी है और वह शद्ध है या 
अशुद्ध ¦ हम वह व्याकरण जानते हैं, जिससे अशद्ध भाषाको शुद्ध 
बनाया जा सकता है। हम यह देखते हैं कि वस्तु-दष्टिसे बातमें 
कितना दम है । वह वस्तु, वह बात सर्वोपरि है या नहीं ? हमलोग 
वस्तुका प्रधानतास सिद्धान्तका निर्णय करते हैं, वक्ता या वचनक्री 
प्रधानतासे नहों । अतः ब्रह्म-विचा रके लिए ब्रह्मासूत्रके रचयिताको 
निश्चितता अथवा अनिश्चिततासे कोई अन्तर नहीं पड़ता । 


्रह्मसूत्रकी महत्ताका सूचक यह तथ्य है कि सभी वेदिक- 
सम्प्रदायाचार्योने इसपर अनेक भाष्य , टीका रश तथा व्याख्या ए 
लिखी हैँ । वेष्णत्रोंमें रामानुज, वल्लभ, निम्त्रार्क तथा मध्वके 
भाष्य हे । चेतन्यमहाप्रभुक्रे सम्प्रदायमें भी बलदेव विद्याभूषणकी 
टीका है। रामानन्दियोंमें आनन्दभाष्य-टीका प्रसिद्ध है। शेवोंमे 
श्रोकण्ठभाष्य, श्रोकरभाष्य हें । श्रीशंकराचायंका 'शारीरक-भाष्य' 
तो सुप्रसिद्ध ही है और उनके अनुयायियोंकी भी लगभग पचास 
टोकाएँ हें । भाष्योंपर अनेक टोकाएँ हे । जेसे शाङ्कुरभाष्यपर 
भामतो, भामतीपर कल्पतरु, कल्पतरुपर परिमल आदि। इधर 
रत्नप्रभा, न्यायनिणंय, पञ्चपादिका आदि । श्रोरामानुज-भाष्यपर 
भावप्रकाशिका, श्रतप्रकाशिका। श्रीवल्लभाचायके अणुभाष्यपर रङिमि 
आदि टोकाएँ हैं । टीकाओंपर भी टीकाएं हें । जेसे-पञ्चपादिकापर 
विवरण, तत्त्वविवेचन, विवरण-दीपन आदि। आशय यही कि 
आस्तिक दशंनाचार्योमें ब्रह्मसूत्र' एक अत्यन्त समादृत प्रामाणिक 
ग्रन्थ है । 


अब हम ब्रह्मासुत्रकी शेली ओर स्वरूपपर विचार करते हैं । 
इस ग्रन्थकी शैली सूत्र-शेलीमें है। श्रीवल्लभाचायके अनुसार जैसे 

मालामें मणियाँ अनेक होती हैं, परन्तु उनमें अनुस्यूत सूत्र एक 
होता है औरं वही सूत्र उस मालाकी उपयोगितामें मूल सहायक होता 
है, वैसे ही अनेक श्रृतिनमन्त्रोंको 'ब्रह्मसूत्र' एक समन्वित हूपमें 
प्रस्तुतकर, उनकी माला गँथकर जिज्ञासुके उपयोगके लिए ब्रह्म- 
विचारका एक आलम्बन प्रस्तुत करता है। 'सूचनातु सूत्रम अर्थात्‌ 
सूचित करनेके कारण यह सूत्र कहलाता हे । सूत्र अर्थात्‌ सूचक । 
साधारण प्रयोगमं भी हम कहते ही हैं कि समाचारका सूत्र मिल 
गया, चोरीका सूत्र मिल गया ।' इसी प्रकार ब्रह्मका सूचक होनेसे 
यह 'सूत्र' कहलाता है । 


सूत्रकी व्याख्या पद्मपुराणमें इस प्रकार बतायी गयी है: 


अल्पाक्षरमसन्दिग्धं सारदद्‌ विश्वतोमुखम्‌ । 
अस्तोभसनवद्यञ्च सुत्रं सुत्रविदो विदुः॥ 


सुत्र-साहित्यके विद्वानोंका कहना है कि सूत्रमें शब्द थोड़े होने 

चाहिए, उसका मर्थ असंदिग्ध होना चाहिए, सारयुक्त होना चाहिए, 

पूर्वापरको ठीक-ठीक परीक्षाके बाद कहा गया होना चाहिए, उसे 
ई काट न सके तथा वह निर्दोष होना चाहिए ।' 


इस प्रकार ब्रह्मासूत्र सूत्र-प्रणालीमें ग्रथित है । शाङ्करमतानुसार, 
कुल मिलाकर इस ग्रन्थमें ५५५ सूत्र हैं, जो १९१ अधिकरणो 
( विषयों )के अन्तगत हैं। [ दूसरे आचारयोके मतमें यह संख्या 
थोड़ी भिन्न हे ]। ये अधिकरण और सूत्र 'ब्रह्मासूत्र'के चार अध्यायोंमें 
बिखरे हें । प्रथम समन्वय अध्याय' है, जिसमें उन श्रृतियोंका 
समन्वय किया गया है। जिनमें ब्रह्माका स्पष्ट वर्णन है । द्वितीय 
'अविरोध-अध्याय' हे, जिसमें उन श्रुतियोंका विवरण है जिनमें 
विरोध प्रतीत होता हे; किन्तु वास्तवमें अविरोध है। तृतोय 
'साधन-अध्याय है, जिसमें ब्र ह्यज्ञानन श्रतिप्रतिपादित साधनाका 

वर्णन है । चतुथं . 'फलाध्याय'में साधनाके फल मोक्षका स्वरूप, 
जीवन्मुक्ति, विदेहमुक्ति आदि सम्बन्धी श्रुतियोंपर विचार है। प्रत्येक 
अध्याय पुन: ४-४ पादोंमें विभक्त है। इस प्रकार ब्रह्मसूत्रमें सम्पूर्ण 
औपनिषद दशन ४ अध्याय, १६ पाद, १९१ अधिकरण तथा ५५५ 
सूत्रोमें ग्रथित है । 


अब हम ब्रह्मसूत्रको विषय-वस्तुपर किञ्चित्‌ प्रारम्भिक विचार 
करते हैं । ब्रह्मसूत्रमें जिस वस्तुका वर्णन है वह है ब्रह्मा' जो ग्रन्थके 
नामसे हो स्पष्ट है। 'ब्रह्म' शब्दका अर्थ है, निरतिशय बृहद्‌ । बृहद 
अर्थात्‌ बड़ा । जो निरतिशय बड़ा है अर्थात्‌ जिसका कोई भी 
सड्भोचक नहों हो सकता, उसे कहते हैं “ब्रह्म! । व्रह्माको देशकी 
कोई छोटो-बड़ी माप अथवा अन्दर-बाहरका भेद परिच्छिन्न 
( आच्छादित ) नहीं बना सकता और न लाख-अरब वर्षाका काल 
उसे परिच्छिन्न बना सकता है; क्योंकि '“ब्रह्म' शब्दके अथका कोई 
सद्भोचक निमित्त है ही नहीं । दूसरे शब्दोमें परिपूर्ण, देश-काल- 
वस्तुसे अपरिच्छिन्न ब्रह्म’ ही ब्रह्मसूत्रकी विषय-वस्तु हे । 


यहाँ थोड़े विनोदके लिए आपको अपने एक परिचित 
महात्माका मनोराज्य सुनाता हूँ । वे कहते थे कि केवल ब्रह्म शब्द 
हो परिपूर्ण है, अन्य शब्द नहीं। उपपत्तिके लिए वे कहते थे कि 
यदि स्वर और व्यञ्जनोंकी गिनतो की जाय (स्वर १ से १६ तक 
और व्यज्जन १ से ३३ तक ) तो भ्रह्म' शब्दके अक्षरोंका योग इस 
प्रकार होगा : 


ब्रह्म =ब्‌+र+ह+म=२३+२७+३३+२५=१०८। 


चूँकि १०८ संख्या पूर्णंकी सूचक है, अतः 'ब्रह्म' शब्द भी 
पर्णा वाचक है। इस रीतिसे 'राम' ओर 'कुष्ण' शब्द पूर्णके 
वाचक नहीं बैठते, पर सीताराम” तथा 'राधिका-कृष्ण' पूणंताके 

वाचक बेठते हें । वे हंसीमें राम और कृष्णकी अपेक्षा ब्रह्मकी 
श्रेष्ठताका प्रतिपादन करते थे। उन्हींके अनुतार “यदि ब्रह्मको 
ठीक-ठीक ग्रहण नहीं किया जाय, तो वही ब्रह्म तुरन्त “भ्रम 
बन जाता है ।' केसे ? तो देखिये : 


मन्‍ भ्रम । 


( अज्ञानसे, वर्णोके स्थान-परिवतंनसे ) 


इसलिए आइये, ब्रह्मको हम ठीक-ठीक हृदयङ्गम करं । 


आपको एक सच्ची बात बताते हें । झूठा अभिमान मत 
कीजिये कि आप जितना जानते हैं, उतना ही सच है। एक वस्तु 
ऐसी होती है जो नित्य होकर कालकी अनादि-अनन्त धाराके साथ 
बहती रहती है। एक वस्तु ऐसी होती है जो भरपुर होकर देशके 
साथ रहकर देशके निदेशमें अपनी व्यापकता कायम रखती है। 
एक वस्तु ऐसी होती है, जो कायमें कारणरूपसे अनुस्यूत रहती 
है। किन्तु एक वस्तु ऐसी भी 'है', जिसमें कालकी कलना नहीं, 
देशका देघ्य-विस्तार नहीं है और न वस्तुकी कारण-कायंता ही 
है । कायके प्रागभावसे उपलक्षित, कालकी अनेकतामें एकरूपसे 
रहनेवाली, देश के अन्तर ओर बाह्यका भेद स्वीकार न करनेवाली, 
कारण-भावसे भी रहित वह कौन-सी वस्तु है? वह कारणरूप 
बोज नहीं, क्योंकि बीजसे बाह्योन्मुख होता है। बीजसे अंकुर 
बाहर निकलता है। वह कोई अवयव-समष्टिरूप नित्य काल नहीं 
और न देध्यं-विस्तार-समष्टिरूप परिपूर्ण देश ही है । वह परिच्छेद- 
सामान्यके अत्यन्ता भावसे उपलक्षत तथा उनका विवर्ती अधि- 
छान, प्रत्यक्‌-चेतन्याभिन्न, देश-काल-वस्तुके परिच्छेदोंसे असंग, 


अह सूत्रका प्राथमिक परिचय | ष्‌ 


निरतिशय बहत्‌-सत्ता, सन्मात्र, चिन्मात्र तथा आनन्दमात्र अद्वितीय 
है ओर वहो है ब्रह्म । 


ऐसी ब्रह्मासत्ताको जानने, अनुभव करने या प्राप्त करनेकी 
च्छा महान्‌ पुण्योंके परिपाकसे ही होती है । वेदान्तियोंका कहना 
है कि वह अन्तःकरण शुद्ध होनेपर ही होतो है। 'ब्रह्मसूत्र'मे 
'अथातो ब्रहाजिज्ञासा' के 'अथ' शब्दका यही अर्थ है। जो ब्रह्म कभी 
अनुभवका विषय नहीं बनता, जिसमें अनुभवकी विषयता भी नहीं, 
जो स्वयं अनुभवरूप है, उसे प्राप्त करनेकी इच्छा आइचर्यरूप ही 
है ! जिसे परिच्छिन्न वस्तुओंसे तृप्ति नहीं हुई, जो परिच्छिन्नजन्य 
तृप्तिकी निवृत्ति और परिच्छिन्नसे विलक्षण परमानन्दकी प्राप्तिके 
लिए जाग्रत्‌ है, उसके हृदयमें ब्रह्माको जानने, अनुभव करनेकी 
इच्छा अथवा जिज्ञासा उत्पन्न होती है । 


अनन्त जन्मोंके पुण्योंके परिपाक तथा वतमान जन्मको 
तत्परतासे प्रथम ब्रह्म है', यह भाव उत्पन्न होता है। मानो 
ब्रह्मका यही प्रथम दरांन है। इसके अनन्तर उसे प्राप्त करनेकी 
इच्छा होती है । अब यदि ब्रह्म ऐशी वस्तु होती जो इन्द्रियोंका 
विषय बनती, जिसे सूँघकर बता सकते कि उसमें चमेलीको गन्ध 
है या गुलाबकी, जिसे चखकर वता सकते कि वह खट्टी है या 
मोठी, देखकर बता सकते कि लाल है या पोली, सुनकर बता 
सकते कि वह गालीरूप है या स्तुतिरूप, छूकर बता सकते कि 
कठोर है या कोमल--तब तो ब्रह्मा साक्षात्कार इन्हीं इन्द्रियोसे 
हो जाता । उसके लिए किसो शास्त्र-वत्रन, विचार अथवा ब्रह्म- 
सूत्रको आवश्यकता न होतो । किन्तु ब्रह्म इन्द्रियोंका अविषय 
हे । अतः इन्द्रियां कथमपि ब्रह्मसाक्षात्कारमें साधन नहीं । इन्द्रियों 
एवं मनसे होनेवाला कोई कम॑ ब्रह्म-साक्षात्कारका साधन नहीँ 
हो सकता । तब साक्षात्‌ साधत क्या है ! 

वेदान्ती कहते हें: अपरिच्छिन्न ब्रह्मके साक्षात्कारका साधन 
उसकी 'जिज्ञासा' है। जिज्ञासाके अन्तगंत ही श्रवण, मनन, 
निदिध्यासन आ जाते हैं। मूल प्रश्‍न यह है कि 'क्‍्या आप 
सचमुच अपरिच्छिन्न ब्रह्मको पाना चाहते हैं? यदि हाँ, तो 
विचार करना होगा कि “जो ब्रह्म मुझसे अलग होगा ओर में जिससे 
अलग होऊँगा, क्या वह ब्रह्म होगा ? जो ब्रह्म जगत्से पृथक होगा 
और जगत्‌ जिससे पृथक्‌ होगा क्था वह ब्रह्म होगा ?' स्पष्ट है, 
नहीं । तब विचार करो कि में कोन हूँ, यह जगत्‌ क्‍या है, मे 
ओर 'यह' किस एक अधिष्ठानमें प्रतीत हो रहे हैं ?' 


विचारकी यह प्रकिया क्‍या है, यह उपनिषदोंमें बतायी 
गयी है और वहो क्रमपूर्वक ब्रह्मासूत्रमें प्रदशित है। इसोलिए 
श्रृतिमें कहा गया है: 'यस्मिनु विज्ञाते सर्वं विज्ञातं भवतोति ।' 
“जिस एकके जाननेपर यह सब जाना हुआ हो जाता है, वह ब्रह्म 
है।' फिर कहा : “नावेदविन्‌ मनुते तं बुहन्तस्‌।' जिसने श्रुति- 
मन्त्रों द्वारा ब्रह्मा मनन नहीं किया, वह ब्रह्माको नहीं जान 
सकता ।' यदि ब्रह्मके विषयमें कहीं सुना ही नहीं, तो उसे जाननेकी 
इच्छा भो केसे होगो ? ? अतः अपरिच्छिन्न ओपनिषद ब्रह्माके विषयमे 
सुनाने तथा औपनिषद प्रक्रियासे जिज्ञासा अथवा विचारका 
साधन प्रदान करनेके लिए हो ब्रह्मासूत्रकी प्रवृत्ति है । 


श्रुति नानात्वका निषेध करती है: 'नेह नानास्ति किञ्चन।' 

'यहाँ कुछ भो नाना नहीं है।' साथ हो यह भो कहतो है कि 'यह 
आत्मा ही ब्रह्म है! : 'अयमात्मा ब्रह्म' ( माण्डूक्य, २) । 
मनसेवेदमाप्तव्यं नेह नानास्ति किञ्चन । 


सृत्पोः स मृत्युं गर्च्छात य इह नानेव पश्यति ॥ 
कठ० २.१.११ 

'यह परमात्मा मनसे हो जाननेयोग्य है। यहाँ कुछ भी 
नाना नहों है। जो यहाँ थोड़ा-सा भी नानात्व देखता है, वह 
मृत्युसे मृत्यु अर्थात्‌ पुनजन्मको प्राप्त होता -रहता है । 


इस तरह ब्रह्म-जिज्ञासाका प्रयोजन 'अनर्थका समूल उच्छेद' 
है । प्रथम सूत्र हे : 'अथातो ब्रह्मजिज्ञासा” तथा अन्तिम है : 'अना- 
वृत्तिः शब्दात्‌ अनावृत्तिः शाब्दात्‌।' अतः ब्रह्म-जिज्ञासाका फल 
है, अनावृत्ति अर्थात्‌ जन्म-मरणके चक्रसे मुक्ति; राग-द्रेष, सुख- 
दुःख, मान-अपमान सभो दन्दोसे मोक्ष तथा अपरिच्छिन्न ब्रह्माके 
सहज आनन्दस्वरूपमें स्थित अथवा अस्थितिके श्रमका उच्छेद | 
आप ब्रह्माको जानिये ओर जाननेसे ही आप देखेंगे कि आप 
पहलेसे मुक्त हें । आप पायेंगे कि अज्ञानसे ही आप अपनेको बंधा 
मान रहे हैं, वास्तवमें आप बंधे नहीं हैं । 


संसारमें कोई व्यक्ति मरा, किसीका वियोग हुआ अथवा 
घन-सम्पत्ति नष्ट हुई, तो मनमें दुःख होता है। यह दुःख कहांसे 
आया ? क्या नष्ट हुए व्यक्ति या वस्तुसे या नाशक्रियासे ? नहीं, 
क्योंकि संसारमें प्रतिदिन व्यक्ति मरते हैं; सम्पत्ति नष्ट होती है, 
परन्तु हम तो दुःखी नहीं होते। तब क्या 'सम्बन्धसे, व्यक्तिके 
मोहसे टा धनके लोभसे? निश्‍चय ही दुःखका हेतु वस्तु या 
व्यक्ति नहीं, वरन्‌ उनके प्रति मनमें स्थित मोह ही हे। दुःखका 
उद्गम बाहर नहीं, मनके भीतर है और चेतनके सभी सम्बन्ध 
अज्ञानजन्य होते हैं। तब जिस समय कोई व्यक्ति या वस्तु हमारे 
पास थी, उत्त समय भी हम उससे सम्प्रद्ध नहीं थे, असंग थे 
और आज भी, जज वे नहीं हैं, हम असंग-असम्बद्ध ही हें। इसी 
ज्ञानसे दुःख निवृत्त हो जाता है । 

तनिक विचार कीजिये, सुख और दुःखमें कोन सूक्ष्म है और 
किसमें गहराई अधिक है ? दुःखकी गति केवल जाग्रत्‌ और 

स्वप्नावस्थातक ही रहती है, जब कि सुख सुषुम्तिमं भो रहता हे । 
सुखमहमस्वाप्सं न किञ्चिदवेदिषम्‌’ “में सुखस सो रहा था, मुझे 
उस समय कुछ भी पता नहीं रहा--यह सुषुिक्रालका अनुभव 
है । सुपृप्तिमें सुख रहता है, किन्तु दुःख नहीं। अतः दृःखकी 
अपेक्षा सुख सूक्ष्म है। दुःख बाहरसे आया है, जब कि सुख भोतरकी 
वस्तु है। सुख आत्माका स्वरूप है। जहाँ आत्मा होगा, वहाँ सुख 
अवश्य होगा । बस, हम सुखको न पहचानकर बाहरकी चोजोंको 
ही पकड़कर दु:खी हो रहे हैं। आवश्यकता है, सुखके आत्माभिन्न 
स्वरूपको जाननेकी । 


“ऋते ज्ञानान्न म॒क्ति:-- ज्ञानके बिना मोक्ष नहीं होता', यही 
श्रतिका सिद्धान्त है। जान किमका? ब्रह्वाका । अतः ब्रह्म- 
जिज्ञासाका फल मोक्ष है । अनावृत्तिः” अर्थात्‌ जन्म-मरणके चक्रसे 
मक्ति उसका उपलक्षण है । वास्तवमें समस्त अनर्थोका समूल तथा 
सदेवके लिए उच्छेद ही मोक्ष हे । में पापी हूँ, पुण्यात्मा हूँ छोटा 
हूँ, मोटा हूँ, गोरा हूँ, काला हूँ, मूर्ख हूँ, विद्वान्‌ हुँ, धनो हूँ, निधन 
हूँ. सुखी हूँ, दुःखी हूं, ज्ञानी हूँ, अज्ञानी हूँ, आता हूँ, जाता हूँ, 
नारकी हूँ, स्वर्गी ह' आदि जितने विकल्प अपने बारेमें करके 
मनुष्य अवसाद या खेद करता है, सभी एक अणु-बम, ब्रह्मास्त्रसे 
नष्ट टो जाते हें। उस ब्रह्मास्त्रका नाम है “ब्रह्मज्ञान । जो वस्तु 
अज्ञानसे ही होती है, ज्ञानसे नहीं, वह वास्तवमें होती ही नहों । 
अतः वह असत्‌' हे ओर असतूके निराकरणमें कोन-सो बड़ी बाधा 
हे ? सब अनर्थको ब्रह्मज्ञानस निवत्यं बतानेका अथं ही है, 
अनर्थाको सत्ताशन्य या 'असत्‌' बताना । अनर्थं कोई वस्त नहीं 
अनथंकी निवृत्तिसे उपलक्षित अधिष्ठान ही सत्य-वस्तु ब्रह्मं है । 


यहाँ यह शंका होती है कि यदि ब्रह्माज्ञानसे निवत्य पूनजेन्म 
'असत्‌' ही है, तो उसकी निवृत्तिका श्रम भी क्यों किया जाय ? 

इस प्रकार ब्रह्मज्ञान भी निरथंक सिद्ध होगा । इसपर हम प्रश्न 
करते हैं कि यदि पुनजेन्म सत्य हो तो क्या सत्य किसी भी प्रकारसे 
निवत्य होगा ? और यदि नहीं तो मोक्षको पुरुषार्थ मानना भी 
निर्थंक होगा। ज्ञानसे केवल असत्‌ हो निवत्त्यं होता है, सत्‌ 
नहीं । दूसरे, पूनजन्म क्या है? मनुष्यके धर्माधमंसे शरीरकी 
उत्प'न तथा शरीरसे पुनः धर्माधमंकी उत्पत्ति, यही तो पुनजंनन्मकी 
शद्धला है । किन्तु इस कारण-कार्यभावमें कौन-सा प्रमाण है ? 
बोजाङ्कुरन्यायसे यह लोकप्रमाणसिद्ध नहीं है। खोज करनेवालोंने 
बताया कि यह केवल शब्द-प्रमाणसे ही सिद्ध है। यह केवल 
शास्त्रेकगम्य है । अतः जबतक कारण-कार्य-श्रान्ति है, जीवनमें 
दुःख है, अज्ञान है, परिच्छिन्नता है, बन्धन है तबतक इस सत्यत्व- 
श्रान्तिके उच्छेदकी भी आवश्यकता है । ब्रह्याज्ञानसे पूर्व पुनजँन्म 
आदि सब प्रतीतियां सत्य होती हैं और ब्रह्मज्ञानके अनन्तर 
सन बाधित । 


यावद्‌ हेतुफलावेशस्तावद्‌ हेतुफलोद्भवः । 
क्षीणे हेतुफलावेशे संसारं न प्रपद्यते॥ 
( मा० का० ) 


पुनजंन्म ही क्या, ब्रह्वामें संसारका वीजत्व भो शास्त्र-प्रमाणसे 
ही सिद्ध है, लोक-प्रमाण ( बीजांकुरन्याय ) से नहीं । क्योंकि 
ब्रह्माको यदि बीजवत्‌ मानें तो उसमें ये बातें स्वीकार करनी 
होंगी : ( १ ) वास्तविक उपादानता, ( २ ) पूव-क्मोके संस्कार, 
(३) बीजको फूटनेके लिए काल, ( ४) बोजके आधारके लिए 
स्थान, ( ५ ) पौष्टिक खाद-स्थानीय सहकारी परिस्थितियां और 
( ६ ) बीजवत्‌ ब्रह्मामे विकारित्व। किन्तु ऐसा माननेसे ब्रह्माका 
ही संकोचन हो जायगा । अतः ब्रह्मामें बीजत्व केवल शास्त्रद्वारा 

ब्रह्मयज्ञ नकी प्रक्रियाके अन्तगंत अध्यारोपित हे । उसकी उपयोगिता 
भो ब्रदाज्ञानपयंन्त हो है 


अन्तमें, ब्रह्म-जिज्ञागाके सम्बन्धमें एक बात और ज्ञातव्य है | 
'जिज्ञाता'का अथे इच्छा नहों, विचार' हे । ब्रह्म-विचार करना 
कतव्य है, ब्रह्मको इच्छा नहों। कारण, इच्छा कृतिसाध्य या 
कर्ताके अधीन नहों होती, केवल कमं हो कर्ताके अधीन हाता है । 
कोई नटीं कह सकता कि अगले क्षण हम तया इच्छा करेंगे । इच्छा 
उदयके अनन्तर ज्ञात होती है, पहले नहीं । पूर्व-पूर्व वासनाओंके 
कारण समय-समयपर अन्तःकरणमें अनेक इच्छाएं उठती रहती 
टे। कोई भी इच्छा इच्छारूपमं न पाप है और न पुण्य | इच्छाके 
अनुसार विहित कर्म होनेपर 'पुण्य' होता है तथा निषिद्ध कमं 
टानेपर 'पाप'। इनमें जो विहित-अविहितका निर्णायक है, वह 
'जास्त्र' हे । इच्छा स्त्रयंमें न न कम है और न वृद्धि । आप इच्छाके 
उठनेमें स्वतन्त्र नहीं, पर उसका औचित्य निर्णय करने तथा 
तदनुसार कमं करनेमें स्वतन्त्र हे । पापसे बचनेका तरीका भी 
वही है क्रि निपिद्ध इच्छाक़ा वृद्धिसे समथन न करें तथा उसे कमं- 
पर्यन्त न ले जायें! इस प्रकार कतंव्यता इच्छामें नहीं, विचार या 
कमंमें होती हे। अतः जब सूत्रकार 'अथातो ब्रह्म-जिज्ञामा'को 
प्रतिज्ञा करते हैं, तो जिज्ञासासे उनका तात्यय -ब्रह्मविचार'से है। 
अर्थात्‌ अब हम त्र्मका विचार करते हैं ।' 


शांकर-दशनमें ब्रह्मासूत्रका नाम 'शारीरक-दर्शन' है । 'शरोरे 
भवः शारीरः’ अर्थात्‌ शरीरमें जो अहम” आपका आत्मा है, वह 
शरोरके हिसाबस छोटा नहीं, निरतिशय बृहत्‌, ब्रह्म है-यही 
शारीरक-दशंनका अथं है । अन्य आचार्यं इसे वेदान्तदशंन 
कहते हें, क्योंकि इसमें वेदान्तों या श्रतियोंके अथेका विचार है । 

उपनिषद्को ही 'वेदान्त' कहा जाता है; क्योंकि वे वेदके अन्तिम 
भाग हे । श्रीमध्वाचायं इसे 'पूर्ण-प्रज्ञ-दर्शन' कहते हैं; क्योंकि ब्रह्म- 
विचारका फल प्रज्ञाकी पूर्णता है। अर्थात्‌ ब्रह्माज्ञानके अनन्तर 
जाननेको कुछ शेष नहीं रहता : 


यस्मिन्‌ विज्ञाते सवं विज्ञातं भवति । 

(१.१) 
जिज्ञासा-अधिकरण 

ब्रह्मसूत्रके प्रथम अध्यायके प्रथम पादका प्रथम सूत्र है: 

अथातो ब्रह्मजिज्ञासा ( १. १. १. )* 
सुत्राथ : 

'अथ' = इसके अनन्तर अब; “अतः = सम्पूणं अनर्थोकी समूल 
निवृत्ति तथा परमानन्द परमात्माको प्राप्तिके लिए; ब्रह्मजिज्ञासा' = 
ब्रह्मका विचार करते हैं। 

'अथ' शब्द अधिकारका वाचक है और “अतः प्रयोजनका । 
बह्य-शब्द ग्रन्थके विषयका संकेत करता है तथा 'जिज्ञासा' 
सम्बन्वका द्योतक है । दूसरे शाब्दोंमें 'अथ' शब्द साधन-सम्पत्तिका, 
'अतः' मोक्षका तथा '्रह्मजिज्ञासा’ ब्रह्मप्रापतिके साक्षात्‌ साधन 
ब्रह्मविचारका निरूपण करता है। इस प्रकार हम देखते हैं कि 
इस सूत्रमे सम्पुण ग्रन्थके अनुबन्ध-चतुष्टयका वणन कर दिया है । 
'अनुबन्ध-चतृष्रय'का अथ है: १. ग्रन्थका अधिकारी, २. प्रयोजन, 
३. विषय और ४. सम्बन्ध । ब्रह्मासूत्रकी साररूप प्रस्तावना इसी 
एक सूत्रमं रख दो गयी है । 

कु ब्रह्मसूत्रोंको श्रुतिकी भाँति ही ग्रहण किया जाता है । अतः 
श्रद्धालु एाठकोंको इन सूत्रोके पाठमें सूत्रके आदि तथा अन्तमें २ का 
उच्चारण करना चाहिए। जसे इस सूत्रका पाठ इस प्रकार होगा: 
३ अथातो ब्रह्मजिज्ञासा ॐ। माहात्म्य-बुद्धिसि पाठ करनेपर सद्ग्रन्थ 
अपना गुढार्थ प्रकाशित कर देते हैं । श्रीमध्वाचारयंने ऐसी ही पद्धति 
स्वीकार की हें । 

अधिकरण-विलार 


इससे पूवे कि हम सूत्रके गहन अथंमें प्रवेश करें, अधिकरणके 
विषयमे कुछ जान लेना उपयुक्त होगा। यहाँ 'अधिकरण' शब्दका 
अथं प्रसद्ध है। प्रस्तुत सूत्रमे 'जिज्ञासा' शब्दका व्यवहार है तथा 
उसोका प्रसद्ध है । अतः इस सूत्रको 'जिज्ञासा-अधिकरण' कहते 
हे । यह एकसूत्रीय अधिकरण है । इसी प्रकार दूसरे, तोसरे और 
चौथे सूत्र भी स्वतन्त्र अधिकरण हें और उनके नामकरण उन 
सूत्रोमे प्रयुक्त शब्दों तथा उनमें प्राप्त प्रसङ्गोंके अनुसार हें । अन्य 
अधिकरणोंमें एकसे अधिक सूत्र भो हें । इन सूत्रोंकी संख्याका भो 
एक नियम, एक गणित होता है, जिसके अनुसार अधिकरण और 
सूत्रोंका परस्पर निबन्धन किया जाता है । यहाँ उसकी चर्चा 
करनेसे कोई लाभ नहीं । 


ब्रह्मसूत्रको 'उत्तर-मीमांसा' भी कहते हें । मोमांसा-शास्त्र 
होनेसे इसमें शास्त्र-संगति, अध्याय-संगति, अधिकरण-संगति आदि 
छः प्रकारकी संगतियाँ अभीष्ट होती हें। पीछे कहा जा चुका है 
कि ब्रह्मासूत्रमें शांकरमतानुसार ५५५ सूत्र तथा १९१ अधिकरण 
हैं, जो ग्रन्थके ४ अध्यायों और प्रत्येक अध्यायके चार-चार पादोंमें 
विभक्त हें । 


अधिकरण पञ्चाङ्ग होता है : १. विषय; २. संशय, ३. पूर्वपक्ष, 
४. उत्तरपक्ष, और ५. निणंय। जेसे किसी जजकी अदालतमें 
कोई मुकदमा ( केस ) जाय तो उसमें निम्नलिखित पाँच अङ्ग 
होते हैं: १. विवादका विषय २. वादीका पक्ष, उसके तक और 
प्रमाण ३. प्रतिवादीका प्रतिपक्ष, उसके तक-वितकं और प्रमाण । 
४. वादी-प्रतिवादीके पक्षोंकी तुलना तथा ५. संवेधातिक आधार- 
पर निर्णय । ऐसे ही पाँच अङ्गोंको क्रमशः विषय, संशय, पूर्वपक्ष 

उत्तरपक्ष ओर निर्णय कहा जाता है। अतः ब्रह्मसूवके अधिकरणोंका 
विचार करते समय यह अत्यन्त आवश्यक है कि उसका पडाद्ध- 
विधिसे विचार किया जाय | 


मेरे एक विद्वान्‌ मित्रने ब्रद्वासूत्रपर एक टीका लिखी है । वह 
टीका अब प्रकाशित भी हो चुकी द्वै । प्रकाशित होनेसे पूर्वं उसकी 
पाण्डुलिपि उन्होंने मुझे दिखायी थी । मैंने उसके प्रथम चार 
सूत्रोंकी, जो स्वतन्त्र अधिकरण भी हैं, व्याख्या पढ़ी ! व्याख्या तो 
जो थी सो थी, परन्तु इनमें-से किसी अधिकरणको व्यास्यामें उनके 
विषय-वात्र्य या श्रुतिको प्रस्तुत हो नहों किया गया था। जब 
विषय-वाक्य ही नहीं उठाया गया तो उसपर पूर्वपक्ष, उत्तरपक्ष, 
सिद्धान्त या निर्णय कहाँसे होगा ? ब्रह्मासूत्रके अधिकरणोंका आशय 
इस प्रकार कभी प्रकट नहीं होता । 

ब्रह्मसूत्र उपनिषदोंके सिद्धान्तोंकी मीमांसा है। अतः प्रत्येक 
अधिकरणमें निश्चित श्रृतियोंके अथंका विचार किया गया है। 
वही श्रुति-वाक्य उस अधिकरणका 'विषय-वाक्य' कहलाता हे । 
संस्कृतमें 'वेयासिक-न्यायमाला' नामक एंक स्वतन्त्र ग्रन्थकी रचना 
इसी निर्णयके लिए की गयी है कि किस अधिकरणका कौन-सा 
विषय-वाक्य है । आइये; अब जिज्ञासा-अधिकरणके अर्थमें 
प्रवेश करें | 


(२.२) 
'अथ' तथा अतः पदोंका विचार: 
( वेदान्तशास्त्रके अधिकारी तथा प्रयोजनका निवंचन ) 
'अथ' शब्द संस्कृतमें अनेक अथोंमें प्रयुक्त होता है। जेसे- 
प्रारम्भ, मंगल और भानन्तयं। 

ओङ्ार्ाथशब्दश्च॒ द्वावेतो ब्रह्मणः पुरा । 
कण्ठं भित्वा विनिर्याती तस्मान्‌ माडुःलिकावुभो ॥ 


सृष्टिके प्रारम्भमें ब्रह्माजीके मुखसे जो प्रथम दो शब्द निकले, 
वे थे '3%' और 'अथ' । इसलिए अथ-शब्द प्रारम्भ और मंगल 
दोनों अर्थामे प्रयुक्त होता है । किन्तु यहाँ 'अथ' का यह मुख्य अर्थ 
नहों हे, क्योंकि मंगलके लिए तो शब्दका श्रवण और उच्चारण 
ही पर्याप्त होता है, उसके अर्थबोधकी आवश्यकता नहीं होती । 
अतः अथ का 'आनन्तयं’ अर्थं ही यहाँ उपयुक्त है। 


अथ अर्थात्‌ आनन्तय॑ = इसके बाद' । किसके बाद कया? यह 
प्रश्‍न है। किसके अनन्तर ब्रह्मकी जिज्ञासा करनी चाहिए ? दूसरे 
शब्दोमें, ब्रह्मजिज्ञासाका अधिकारी कौन, यह बात 'अथ' दाब्दसे 
निकलती टे । 

ब्रह्मजिज्ञासा जहाँ उदित होती है, उस स्थलको 'अथ' शब्द 
छता हे । लोगोंके मनमें भोग पाने, कर्म करने और संग्रह करनेकी 
इच्छा होतो हे । बहुत भोग मिले, बहुत भोग-सामग्री मिले ओर 
उसके लिए बहुत-सा कमे करें--यह संसारी लोगोंको इच्छा होती 
है। संमारकी ओर देखनेसे यह बात बिलकुल स्पष्ट हो जायगी । 
किन्तु इन सब इच्छाओंका आश्रय होता है अभिमान। यहाँ 
्रह्मज्ञानको इच्छाका प्रसद्ध है, अतः अभिमानमूलक कमं, भोग 
ओर संग्रह ब्रह्माज्ञानके अधिकारीके लक्षण नहीं हो सकते । 


जसे व्यापारके पूर्व आपको पूँजी, बुद्धि, परिश्रम और सहयोगीको 
आवश्यकता होती है; अर्थात्‌ जैसे .पूँजी, बुद्धि, परिश्रम और 
सहयोगीको उपलब्धिके अनन्तर ही व्यापार किया जाता है आर 
उसका फल प्राप्त किया जाता है; वेसे ही जिस साधन-सामग्रीके 
ग्रहणके पश्चात्‌ ब्रह्मजिज्ञासा करनी चाहिए, जिससे मोक्षरूप फल 

प्राप्त हो सके, उसी साधन-सामग्रीको यहाँ अथ” शब्द प्रकट 
करता है। बात यह है कि जेसे साध्यके अतुरूप साधन और 
साधनऊे अनुरूप सामग्री एकत्र होनेपर हो साध्यको प्राप्ति 
होता है, वंसे ही यहाँ साध्य मोक्ष है, जिसको प्राप्तिके {लए 
ब्रह्मजिज्ञास! साधन है और उसके अनुरूप अपेक्षित सामग्रो है, 
'अथ' शब्दका अथ | 


हाँ साधन! और 'साधन-सामग्रो' क्रिस लक्ष्यक्रे हेतु हैं, यह 
भी विचारणीय है | यदि यह मालूम हो कि कहाँ जाना है तो 
आप क्या माग-निणंय कर सकेंगे? स्पष्ट है, नहों। लक्ष्य-हीन 
विचार निरर्थक एवं उपेक्षणीय होता टै। केवळ तक-वितकसे 
मोक्ष सिद्ध नहीं होता । 'तर्काप्रतिष्ठानात्‌”'” ( ब्र सू० २.१.११ ) 
'तकक्री अप्रतिष्ठा होनेसे-यह ब्रह्मसूत्रका निर्णय है। हमारे 
विचारकी एक दिशा होनो चाहिए, तभी लक्ष्यवेध होगा; अन्यथा 
नही । हमें 'कांदिशीक' नहीं होना चाहिए । इधर-उधर भटकनेसे 
क्या मिलेगा ? श्रुति कहती हे : 


आत्मा वा बरे द्रष्टव्यः श्रोतव्यो मन्तव्यो निदिध्यातितब्यः । 
हृदा० २.४.५ 


'आत््माका दशन करना चाहिए, श्रवण, मनन, निदिध्यासन 
करना चाहिए ।' यहाँ द्रष्टव्यः लक्ष्य है तथा श्रवण, मनन, निदि- 
ध्यासन है लक्ष्यानुसारी साधन । 'तद्‌ विजिज्ञासस्व, तद्‌ ब्रह्म’ (तै० 
उ० ३.१ ) | 'उसीको जिज्ञासा करो, वही ब्रह्मा है।' 'स आत्मा स 
विज्ञेयः'~'वह आत्मा है, वही जानने-योग्य है ।' 


उस ब्रह्मका सुनना, जानना भो केसा विलक्षण है यह भी श्रुति 
कहती है-- 

वेनाथ्ृतं धुतं भवत्यमतं मतमविज्ञातं विज्ञातमिति । 
छा० ६.१.३ 
मेत्रेयि आत्मनो वा अरे दइानेन श्रवणेन मत्या विज्ञानेनेदं 
सवं विदितम्‌ । 

'जिसके द्वारा अनसुना सुना हो जाता है, अनजाना जाना 
हो जाता है।' 'अरी मेत्रेयी, इस आत्मके दर्शन श्रवण, मनन और 
विज्ञानसे इन सबका ज्ञान हो जाता है।' यहाँ श्र॒तिमें 'विज्ञान' 
शब्दका हो प्रयोग हे । उसको जानो, उसको सुनो, मनन करो, 
निदिध्यासन करो । तब आपको साक्षादपरोक्ष ब्रह्मकी अ नुभूति होगी 
ओर अवश्य होगी । ऐसा ब्रह्म जिसे प्रतिक्षण, सवंत्र, सर्वरूपमें 
बिना प्रयास ही देखा जा सके। अपरोक्ष अर्थात्‌ 'कारणेविना!-- 
बिना करणके जो अनुभूत हो, वह 'अपरोक्ष' कहलाता है । 

अब विचार करें कि ब्रह्मा-जिज्ञासाके पूर्व क्या साधन-सामग्री, 
सम्पत्ति चाहिए । सर्वप्रथम धनके बारेपें सोचें । क्या धनी होनेसे 
ब्रहा-जिज्ञासा होगी ? धनी होनेका फल तो अभिमान है कि मेरे 
समान कोन है ? गीता कहतो है : 
आढघोऽभिजनवानस्मि कोऽन्योऽस्ति सदृशो मया । गी० १६.१५ 

यह तो आसुरी सम्पदा हे जो ब्रह्मज्ञान हो क्या, धर्माचरणमें 
भो हेय है। फिर धनसे कभी कोई तृप्त हुआ है? “न वित्तेन 
तपंणीयो मनुष्यः? ( कठ० १.१.२७), 'अमृतत्वस्य तु नाशास्ति 
वित्तेन’ ( बुह० २.४.२ ) । कितने धनोपभोग अथवा संग्रहे पश्चात्‌ 
ब्रह्मजिज्ञासा होगी, इसकी कोई सोमा ही नहीं। अतः न तो धन 
ओर न घनी होनेका भाव ब्रह्माजिज्ञासारूप साधनकी सामग्री हो 
सकती है । 

अब 'जाति'पर विचार करें। जाति और वर्ण जो स्थूल- 
शरीरसे सम्बद्ध है, वह ब्रह्म-जिज्ञासामें न साधक है ओर न 

बाधक । ज्ञान तो बुद्धिमें होता है, अत: शरीरसे कोई चाहे ब्राह्मण 
हो अथवा शाद्र, उसे ब्रह्म जिज्ञासामें जात्या कोई विशेष अधिकार या 
अनधिकार नहीं होता, यद्यपि वेदिक यज्ञ-यागादिमें जातिका 
विचार आवश्यक है | उदाहरणार्थं, बृहस्पति-सवमें केवल ब्राह्मणका 
ही अधिकार है और 'राजसूय-्यज्ञ' केवल क्षत्रिय ही कर सकता 
है। किन्तु ज्ञान शरीरमें नहीं, बुद्धिमें होता है। अतः यदि 
जातिका विचार करना ही है तो बुद्धिकी जातिका विचार ही 
अपेक्षित है कि बुद्धि ब्राह्मणी है या क्षत्राणी, वेश्या है या शद्रा । 
साधन-सम्पत्तिमे बृद्धिका ब्राह्मणत्व आवश्यक है, जिसका लक्षण 
गीताके अनुसार यह है : 


शमो दमस्तपः शोचं क्षान्तिराजंबमेव च । 
ज्ञानं विज्ञानमस्तिक्यं ब्रह्मकमं स्वभावजम्‌ ॥ 
गीता १८.४२ 


'शम, दम, तप, पवित्रता, क्षमा, सरलता, ज्ञान-विज्ञान भौर 
आरि तकता-ये सब ब्राह्मण-जातिके कमे हैं।' 


आजकल लोग समझते हैं कि लाइब्रेरीमें बेठकर ब्रह्माकी 
'स्टडी'कर लेंगे अथवा प्रयोगशालामें बेठकर ब्रह्मानुसन्धान कर 
हेंगे ओर ब्रह्मज्ञान हो जायगा । किन्तु ऐसे ब्रह्मज्ञान नहीं हुआ 
करता । इसकी भी एक प्रणाली होती है। यदि आप परिच्छिन्न 
वस्तु ओर तज्जन्य सुखसे तृप्त हो जायेंगे, तो क्या आपको अपरि- 
च्छिन्न ब्रह्माको जिज्ञासा उदित होगी? परिच्छिन्नसे दृष्टि हटाये 
बिना आप अपरिच्छिन्नका दशन नहीं कर सकते | मोहनको 
देखनेके लिए सोहनसे दृष्टि हटानी पड़ती है; घटको देखने लिए 
पटसे दृष्टि हटानी पड़ती हे । दो अंगुलियाँ भी एक साथ ठीक-ठीक 
नहीं देखी जा सकतीं । तब यह आग्रह केसा कि हम परिंच्छिन्नसे 

जडे रहेंगे ओर अपरिच्छित्रका अनुभव भी करेंगे। यह तो 
ऐसा ही है कि सेठजीके सामने नोटोंका बण्डल रखा हो, बगलमें 
श्रोमताजी सश्युद्धार उपस्थित हों; गोदमें बच्चा बेठा सेठजीकी 
नाकमें अंगुळो डाल रहा हो ओर सेठजी चाहें कि नारायण सामने 
प्रकट हो जायें ओर कहें: 'सेठजी, वर मांगो ।' ब्रह्माजिज्ञासासे 
पूवं परिच्छित्नसे दृष्टि हटानेका अभ्यास होना आवश्यक है, यही 
'अथ' शब्दका अथ है । 


ब्रह्मविचारसे पूर्वं जो साधन नियममे हमारे जोवनमें होना 
आवश्यक है, वही 'अथ' शब्दसे अभिप्रेत हे । पूर्ववर्ती सामग्री के 
बिना उत्तरवर्ती फल नहीं हुआ करता । उदाहरणाथ, यदि आपको 
एक दोपक जलाना है तो उसके लिए घी, बत्तो, माचिस आदि 
सामग्री अपेक्षित होती है। उस सामग्रीके बिना दोपक जल नहीं 
सकता । इसी प्रकार ब्रह्मज्ञानका दोपक जलानेके लिए आपको 
किस सामग्रीकी आवश्यकता है ? वेदान्तकी भाषामें यह सामग्री 
'माधन-चतुष्टय' नामसे विख्यात है। निम्नलिखित चार साधनोंके 
समृदायको ही साधन-चतुष्रय कहते हैं : 


१, विवेक, २. वेराग्य, ३. षट्सम्पत्ति ओर ४. मुमुक्षा । 
श्रुतिने कहा है : 
तद्‌ यथेह कर्मचितो लोकः क्षीयते । 


छा० ८.१.६ 
परीक्ष्य लोकान्‌ कर्मचितान्‌ ब्राह्मणो- 
निवेदमायात्‌ नास्त्यकृतः कृतेन । 
मु० १,२.१२ 


ब्राह्मण कमंसे प्राप्त किये जानेवाले लोकोंकी परोक्षा करके 


२० [ ब्रह्म सूत-प्रवचन 


वैराग्यको प्राप्त हो जाय । कमंसे स्वत:सिद्ध परमात्मा नहों मिल 
सकता । 


'लोक-परीक्षा'की शक्तिको 'विवेक' कहते हे । 'यह जगतु, यह 
शरीर क्या हे और में कोन हू इस विविक्त ज्ञानका नाम विवेक 
है। 'देह असत्‌, जड़, दुःखरूप है और उसका साक्षी में सत्‌, चित, 
आनन्दरूप हूँ' यही विवेकका स्वरूप है।इस विवेकका पर्यवसान 
इस निश्चय ज्ञानमें होता है कि 'जो वस्तु बाहरसे हमारे भीतर 
आयेगी वह निकल जायगी। जो अभो नहीं है, वह पेदा होगी 
ओर मर जायगी। जो में नहीं होऊंगा, वह मिलनेपर बिछुइ 
जायगी। देशसे पकड़कर लायी वस्तु भाग जायगी, कालमें 
उत्पन्न वस्तु नष्ट हो जायगी। अपनेसे अन्य वस्तुके संयोगका 
वियोग अवश्यम्भावी है । अतः कमसे प्राप्त अथवा उत्पन्न प्रत्येक 
वस्तु, देश या काल नश्वर होगा । वह ब्रह्म नहीं होगा । तब 
अरह्मके जिज्ञासुमें कम और कमसे उत्पन्न सभी ऐहलौकिक-पा र- 
लोकिक वस्तुओं और परिस्थितियोंसे निर्वेद अर्थात्‌ वराग्य हो 
जायगा-। यही चित्तके वेराग्यकी अवस्था है; यही उक्त श्रुतिका 
'निर्वेदस्‌ आयात्‌’ है। विवेकका फल वेराग्य है। अतः विवेक 
वैराग्य फलपर्यन्त होना आवश्यक है । 


अब कोई कहे कि हम न विवेक करेंगे और न वेराग्य; षट्- 
सम्पत्ति अजित नहीं करेंगे ओर केवल बौद्धिक जिज्ञासाके बलपर 
जिस किसी प्रकार ब्रह्माज्ञान प्राप्त कर लेंगे, तो यह उस व्यक्तिकी 
दुराशामात्र ही हे । विशेष लक्ष्यकी प्राप्तिका मागं मी विशेष होता 
है । उसका उल्लंघन लक्ष्यवेध नहीं करा सकता । 


एक वेद्यजी थे। किसीने पूछा : 'वेद्यजी, हमें भी चिकित्सा 
करना बताइये ।' वेद्यजी झट बोले: 'इसमें वया कठिनाई है । 

जिस-किसो पेड़-पोधेकी जड़ ले आओ, चाहे जेसी विधिसि उसे पीस 
लो, चाहे जित रोगमें चाहे जिस मरीजको दे दो ! पूछा : 'इससे 
रोगमें लाभ होगा या नहों ?' वैद्यजो बोले : 'फायदा हो या नुकसान, 
तुम अपनो फोस ले लो । कुछ-न-कुछ तो होगा ही! : 

यस्य कस्य तरोमुलं येन केन प्रपेषयेत । 

यस्मे कस्मे प्रदातव्यं यहा तद्वा भविष्यति ॥ 


ब्रा-जिज्ञासाका मागे एक विशिष्ट माग हे । यहाँ अपरिच्छिन्न 
ब्रह्मे अज्ञान-निवृत्तिलूप ज्ञानका सम्पादन इष्ट हे । अतः उसके 
विवेक-वेराग्यका मागं ही अपनाना पड़ेगा। दूसरा कोई मागं 
नहीं है । 
वैराग्यके उदयके साथ उसके परिपाकके रूपमें षट्मम्पत्ति 
उदित होती है । इसके सम्बन्धमें श्रुतिका वचन है : 
शान्तो दान्त उपरतस्तितिक्षुश्च समाहितः । 
बद्धावित्तो भूत्वा आत्मन्येव आत्मानं पइ्येत्‌ ॥ 
बुहुदा० ४.४.९२ 


"शान्त, दान्त, उपरत, तितिक्षु, श्रद्धावान्‌ तथा समाहित 
होकर अर्थात शान्ति, दान्ति, उपरति, तितिक्षा, श्रद्धा और 
समाधानरूप छः सम्पांत्तयाँसे परिपूर्ण होकर जिज्ञासु अपनी आत्मामे 
आत्माको देखे ।' 


यहाँ “भूत्वा' ( जो असमाप्त क्रिया है) अर्थात्‌ 'होकर' इस 
पदसे हो 'अथ' शब्दका 'आनन्तयं' अर्थ निकलता है । 


बट्यम्पत्तियाँ ये हैं: शम ( शान्ति) दम (दा न्ति), उपरति 
तितिक्षा, श्रद्धा ओर समाधान । यह तो पहले कह ही चुके हैं कि 
घटसम्पत्ति वैराग्यका हो परिपाक है । 

१. 'शम? ( शान्ति ) : काम-क्रोधादि विकारोंकी मनमें न्यूनता 
अथवा शान्तिका नाम शम है। दुसरे शब्दोंमें काम-क्रोधादि 
विकारोंके विषय और तज्जन्य सुखसे वेराग्यका नाम शम है । 
आप कहेंगे कि हम तो गृहस्थ हैं, हम इन विकारोंको केसे शान्त 
कर सकते हैं ? लेकिन भाई ! यह सच है कि गृहस्थ अपनी पत्नीके 
प्रत वंशपरम्पराकी रक्षाके निमित्त किसी मात्रामें काम रख 
सकता है, अपने पृत्रके हितसाधनके लिए क्रोध भी कर सकता है, 
पर यह सब विहित होते हुए भी यहाँ ब्रह्म-जिज्ञासाके प्रकरणमें 
विहित भी त्याज्य है। अविहित, निषिद्ध विकारोंका त्याग तो 
धमंमें ही हो जाता है, पर ब्रह्मजिज्ञाताकी अधिकार-सम्पन्नताके 
लिए विहित भोग भी त्याज्य ही है। विहित काम, क्रोध, लोभ, 
मोह, मद और मात्सयं भी शान्त होने चाहिए, यदि ब्रह्म-जिज्ञासाका 
उदय अभीष्ट हो। स्पष्ट है कि वेराग्यकी परिपुष्टिके बिना शम 
सम्भव नहीं। शम मानसिक स्वास्थ्य है, जो काम-क्रोधादि 
विकारोंसे रोगग्रस्त नहीं होता। विकार और राम दोनों मनमें 


होते हैं । 


२. दम! (दान्ति) : इन्द्रियोंको वशमें रखनेकी शक्तिका नाम 
है दम | या इन्द्रियोंका निग्रह किन विषयोंसे करें ? निषिद्ध विषयोंसे 
निग्रह तो धमंके अन्तगंत ही आ जाता है। तब ब्रह्माजिज्ञासुको 
अपनी इन्द्रियोंका विहित विषयोंसे भो निग्रह करना चाहिए । 
नेत्रके सम्मुख आकर्षक रूप प्रस्तुत होनेपर और उस रूपको 
देखनेकी अनुमति होनेपर भी मनका नेत्रद्वारसे बाहर न निकलना 
'दम'की पराकाष्ठा हे और मनके बाहर निकलनेकी इच्छा रोकनेका 
नाम दमका अभ्यास है। स्पष्टतः दम शमका अनुगामी है ओर 
शाम है, दमको परम परिणति । अतः दम भी वेराग्यका ही परिपाक 
है । वास्तवमें इन्द्रियोंसे वेराग्यका नाम दमन है । 

३. उपरति' : कर्माधिक्यसे वेराग्यका नाम उपरति है । ऐसा 
नहीं कि हम दुनियादारीके कर्म तो न करे, पर लोकोपकार आदि 
शुमकर्मामे व्यस्त रहें यहाँतक कि यज्ञ-यागादि कमं भी उपरतिमें 
बाघक हे । जिस व्यक्तिमें शम-दम होंगे, उसमें उपरति तो अवश्य 
हो होगी । शम-दमका फल उपरति है। जब ब्रह्माजी जेसे ईश्वर- 
कोटिके :देवता कमंमें व्यस्त रहनेके कारण सनकादिके अध्यात्म- 
सम्बन्धी प्रश्नका उत्तर न दे सके, तो साधारण जोवोंकी बात ही 
क्या ? 'नाभ्यपश्यत कमंधी:' | ( भाग० ) 


४. 'तितिक्षा' : इन्द्राघातको सहषं सह लेनेकी वृत्तिको तितिक्षा 
कहते हैं। भूख-प्यास, सर्दी-गर्मी, सुख-दुःख, मान-अपमान आदि 
दन्दोंको सहनेका स्वभाव तितिक्षा कहलाता है। दुःखको सह लेना 
ओर बात है और उसे तप समझकर सहना दूसरी बात। अतः 
तितिक्षामें तपोबुद्धि होनी चाहिए। छान्दोग्य-उपनिषद्में तितिक्षाको 
स्वयं एक बड़ा तप कहा है : 'एतद्वे परमं तपः' । तितिक्षामें मूलत: 
शरीरके प्रति वेराग्य है । 


५, 'श्रद्धा' : अभिमानसे वेराग्यका नाम श्रद्धा है। मनुष्यको 
अपने उच्चकुल, धन, विद्या, तप आदिका अभिमान होता है । 
जब हम किसोपर श्रद्धा करते हैं तो यह अभिमान टूटता है । 
वेद, शास्त्र और गुरुकी बातको सत्य मानना श्रद्धा है । श्रुतिने 
श्रद्धाको पूंजी ( वित्त) बताया है। “श्रद्धावित्तो भूत्वा” ( श्रद्धासे 
धनी होकर )। इस तरह जब धन, विद्या, कुल, तप आदिका 
अभिमान धमं ओर उपासनामें ही बाधक है, तो ब्रह्माज्ञानके 
अधिकारमें श्रद्धाका लक्षण यही होगा कि 'हम अभिमान न करें 
कि हम सब जानते हैं अथवा हम किसीसे क्यों पूछें अथवा हम तो 
अपनी बराबरोवालेसे ही पूछेंगे ।' अभिमानी ज्ञानके ग्रहणमें पटू 
नहीं होता । ज्ञानके ग्राहकको कोमल होना चाहिए । अभिमानी 

कठोर होता है जिससे पहले तो वह दूसरेकी सुनता हो नहीं ओर 
सुना भी तो उसके कठोर चित्तपर वह कोई संस्कार नहों छोड़ता 
चित्तकी कठोरता ज्ञानसंस्कारको उचका देती है । 


एक चौराहा था । एक व्यक्ति वहाँ जाया । सोचा--आगे किस 
रास्ते जाऊ? कुछ तैशमें आ गया वह बोला : 'किसीसे नहीं 
पूछेग' और एक मागंपर चल पड़ा। जहाँतक मागं जाता था, 
गया ओर अपना गन्तव्य न पाकर फिर चौराहेपर लोट आयी । 
फिर दूसरे मागंपर गया, गन्तव्य न पाकर फिर चौराहेपर लोट 
आया । फिर उसने तीसरा मागं पकडा । इस प्रकार कई घण्टे 
बीत गये । अन्तमें मागं मिला । गया तो मालूम हुआ--उसका 
गन्तव्य चौराहेसे केवल दस्त ग्जको दुरीपर ही था। यह क्या 
हुआ ? उसके अभिमानने उसे दस मिनटके रास्तेमें दस घण्टे 
लगा दिये । 


एक सच्ची घटना ओर बताते हें । एक था राजा। उपे कुछ 
ईश्वर, धमंके बारेमें जिज्ञासा थो। लोगोसे पूछा : 'कोई महात्मा 
हें?” लोगोंने एक विरक्त महात्माका पता बताया । जब राजाको 
ज्ञात हुआ कि वे महात्मा तो नंगे रहते हैं, जमीनपर सोते-बेठते हैं 
ओर भिक्षा मांगकर खाते हें तो उसने कहा: 'हम राजा उस 
भिखारीके पास जिज्ञासु बनकर नहीं जा सकते ।' कुछ समय बाद 
उसे पता लगा कि राज्यमें एक बहुत बड़े महात्मा आये हैं। 
सिंहासनपर बेठते हें, छत्र-चँवर लगाते हैं, शानसे रहते हैं और 
चलने में दिनमें भी उनके सेवक मशाल लेकर चलते हें । राजाने 
कहा : ठीक है, ये महात्मा हमारी बराबरीके हें । हम इनके पास 
जायेगे ।' राजा गये इन महात्माके पास । परन्तु राजाको जिस 
विद्याक्री तलाश थी, वह तो इन महात्माके पास नहाँ थी । 

सारांश, ब्रह्मविद्या न तो छत्र-चेवरमें, न मशालमें ओर न 
चार हाथ ऊंचे सिहासनमें रहती है । वह तो अनुभवी महात्माओंके 
पास रहती है। राजाका जो अपना राजापनका अभिमान था, 


वह उसे उन विरक्त अनुभवी महात्माके पास जानेसे रोकता था । 
फलतः राजा ज्ञानसे वंचित रह गया । 


६. समाधान : शम, दम, उपरति, तितिक्षा और श्रद्धा-ये 
पांचों किसी जिज्ञासुमें रहनेपर भी यह आवश्यक नहीं कि उसे 
मनोराज्य न होता हो। अपने व्यक्तित्वके उभारसे सम्मद्ध अनेक 
सिद्धियों, चमत्कारोंके आकषंण उसके मनको साधन-साध्य-सम्बन्धी 
विकल्पोंका अखाड़ा बना देते हें । ऐसा चित्त असमाहित है। 
चित्तके नाना प्रकारके विकल्पोंकी शान्तावस्था समाधान कहलाती 
है । इसे वेदान्तकी 'समाधि' भी कह सकते हैं । 


अब प्रशन यह है कि क्या ये छः साधन छः हैं या एक? 
वास्तवमें ये सब साधन मिलकर एक ही साधन कहलाता है ओर 
उसका नाम है 'शान्ति'। स्थान और कायंभेदसे 'शान्तिके ही 
ये छः: नाम पड गये हें । शान्ति मनमें रहनेपर शम (शान्ति), 
इन्द्रियोंमें रहनेपर दान्ति, कममें रहनेपर उपरति, शरीरमें रहनेपर 
तितिक्षा, हृदयमें रहनेपर श्रद्धा और चित्तमें रहनेपर 'समा- 
धान' कहलाती है। शान्ति स्वयं वेराग्यकी परिपुष्टि है। यदि 
कहें कि फिर शान्तिका हो अकेला नाम क्‍यों न रखा जाय, छः 
नामोंकी कया आवश्यकता है? तो इसका उत्तर यह है कि जेसे 
एक ही चेतन नेत्रगोलकमें रहनेसे नेत्रेन्द्रिय, श्रवण-गोलकमें 
रहनेसे श्रवणेन्द्रिय और अन्य गोलकोंमें रहनेसे तत्तत्‌ नामोंसे 
प्रसिद्ध होता है, वेसे ही एक दान्ति ही स्थान-भेदसे अनेक नामोंसे 
प्रसिद्ध होती है । 

स्मरण रहे कि यह शान्ति साधन-सामग्रोके अन्तगंत है । 
अतः यह ब्रह्मकी स्वरूपभूत शान्तिते भिन्न है । ब्रह्मकी स्वरूगभूत 
शान्ति अद्वितीयतासे संकैग्त होनेसे किसीको विरोधी नहीं होती । 
उसमें निवत्य-निवृ्वंकृभाव नहीं । इसके विपरीत यह शान्ति शम 
होनेसे काम-क्रोधादि विकारोंको, दम होनेसे इन्द्रियोंके विक्षेपकी 
उपरति होनेसे कम॑विक्षेपकी, तितिक्षा होनेसे शारीरिंक प्रति 
क्रियाकी, श्रद्धा होनेसे अभिमानकी और समाधान होनेसे चित्तकी 
सहज चञ्चलतारूप मनोराज्यकी निवतंक है। इतना हो नहीं 
शान्तिका नाम ही काम-निवतंक होनेसे ब्रह्म व्य/, क्रोध-निवतँक 
होनेसे अहिसा' और लोभ-निवतंक होनेसे 'अस्तेय' तथा “अपरिग्रह 
है। सच तो यह है कि ब्रह्मविचारकी आवश्यक पृष्ठभूमि केवल 
शान्ति ही है। 


(२.२) 


जो सब प्रकारसे शान्त है वही और केवल वही ब्रह्मज्ञानका 
अधिकारी है । श्रुतिने इसे इन शब्दोंमें कहा है : 


नाविरतो दुश्चरितात्‌ नाशान्तो नासमाहितः । 
नाशान्तमानसो वापि ्रज्ञानेनेनमाप्नुयात्‌ ॥ 
कठ० १.९.९४ 


जो पापकर्मोसे विरत नहीं; इन्द्रियोंकी चञ्जलताके कारण 
अशान्त, उपरतिशून्प और चित्तविक्षेपयुक्त होनेसे असमाहित है, 
चित्त समाहित होनेपर भी समाधाने फलको इच्छासे अशान्त है, 
वह केवल प्रज्ञाके बलपर इस आत्माको नहीं प्राप्त कर सकता ।' 


इस मन्त्रमें श्रतिने चार बातें निषेध-पद्धतिसे बतायीं जो 
ब्रह्मके जिज्ञासुमें नहीं होनी चाहिए । वेसे प्रकारान्तरसे, विधेय- 


जिज्ञासा -अधिकरण | २७ 


पद्धतिसे विचार करनेपर ये बातें षट्सम्पत्तिके अन्तगंत ही 
आजाती है । | 


१. नाविरतो दुश्चरितात्‌ ।' अर्थात्‌ दृश्चरित्रका त्याग । 
दुश्चरित्र या श्रुति-स्मृतिसे निषिद्ध पापाचरण तो धर्म या पुरुषार्थकी 
सिद्धि तथा अन्तःकरणकी शुद्धिमें ही बाधक है फिर ब्रह्मविचार 
करनेपर भी कया होगा ? सच तो यह है कि वह ब्रह्मविचार कर 
ही नहीं सकता; क्योंकि जब कोई श्रति-स्मृति द्वारा बाँधी गयी 
अथवा अपनी स्वीकार की हुई मर्यादाको तोडता है तो उसमें हेतु 
उसकी वासनाकी प्रबलता होती है, अन्य कुछ नहीं । मर्यादाका 
अर्थ है : 'मर्येः आदीयत इति मर्यादा ।' अर्थात्‌ जिसे मरणधर्मा 
मनुष्य या पशु-पक्षीने स्वीकार किया हो, वह मर्यादा है। यदि आप 
अपनी बनायी या स्वीकार को हुई मर्यादाको ही वासनाकी 
प्रबलतावश तोड देते हैं और अशुद्ध कमं, दुरुचरित्रमें प्रवृत्त हो जाते 
हैं, तो इसका भी क्या आश्वासन कि आप ब्रह्माविचारमें ब्रह्माति- 
रिक्तको ब्रह्मा न मान बेठेंगे या किसी दोषपूण विचारको निर्दोष न 
मान बेठेंगे ? अतः सत्यके विचारके लिए आपका कमं धमकी 
मर्यादाके विरुद्ध नहीं जाना चाहिए । 


उदाहरणके लिए 'काम'को बात लें । धमंशास्त्रमें ब्रह्माचारी, 
वानप्रस्थ ओर संन्यासीके लिए काम पाप है। गृहस्थके लिए अपनी 
पत्नीके अतिरिक्त अन्य किसी स्त्रीके प्रति काम निषिद्ध है और 
अपनी पत्नीके प्रति भी सामथ्यं, काल और युग्मकी प्रसन्नता 
आदिका विचार अपेक्षित है। कोई भी व्यक्ति यदि इन मर्यादाओंको 
तोडता है, तो केवल अपनी काम-वासनाकी प्रबलताके कारण ही । 
ऐसा व्यक्त ब्रह्माविचारका अधिकारी नहीं । 


दुइचरित्र 'मल'का ही दूसरा नाम है। मल अर्थात्‌ पापकम, 

पापबुद्धि और पाप-वासना । 'नाविरतो. दुश्चरितात्‌'में पापकर्मरूप 
मलका त्याग है । 


२. नाश्ान्तः । इन्द्रियोंकी चञ्चलतासे उत्पन्न अशान्तिसे रहित । 
काम-क्रोधादि विकारोंकी प्रबलतासे जो मन और इन्द्रियोंकी 
अशान्ति है, उसका अभाव यहाँ 'नाशान्तः' पदसे अभिव्यञ्जित 
है । ऐसा व्यक्ति न तो कर्माधिक्यसे विरत हो सकता है और न 
विरत होनेपर शान्तचित्त हो रह सकता है। इसमें पापबुद्धिके 
स" ; असंयम मुख्य हेतु है । इन्द्रियोंको उनके विषयोंसे निरोधा- 
नीवरूप असंयम तथा राग-द्वेषकी प्रबलता ये ही अशान्तिके 
जन्मदाता हें । अशान्त चित्तमें त्यागकी सामर्थ्य नहीं होती । काम 
आया तो फिसल गये, क्रोध आया तो गाली देने लगे । व्यक्ति या 
सिद्धान्तसे द्वेष हुआ तो सत्य ही छोड़ बेठे ! 


कुछ भक्त ऐसे होते हैं, जो ब्रह्म-नामसे ही चिढ़ते हैं तो कुछ 
ज्ञानमार्गी ऐसे हें जो राम, कृष्ण आदि नामोसे चिढ़ते हैं । हम 
सम्पूणं भक्तिके आचार्योकी बात जानते हें । द्वेत ओर अद्वैतके सभी 
आचाय 'ब्रह्म' शब्दको परिपूर्ण परमाथ सत्यका वाचक मानते हैं,. 
भले हो उस सत्यके नाम उन्होंने पृथक्‌-पृथक रख दिये हों। 
किसीने ब्रह्मका अर्थ निगुंण-निराकार किया, तो किसीने सगुण- 
निराकार । किसीने सगुण-साकार तो किसीने राम, कृष्ण अथवा 
शिव । वाच्याथंमें भेद होनेपर भी ब्रह्म-शब्दका लक्ष्यार्थं अपरि- 
च्छिन्न, सच्चिदानन्द, अद्वय परमात्मा सबका एक ही है। तब 
यदि कोई ब्रह्मशब्दसे ही द्वेष करे तो प्रथम तो वह अपने आचायंका 
असम्मान करता है और द्वितीय अपने हुदयमें अशान्तिका बीज 
बोता है । सारांश, 'नाशान्तः में इन्द्रिय-विक्षेपसे उत्पन्न अशान्तिका 
अभाव विवक्षित है । 

३. नासमाहितः’ । जिसकं। चित्त समाहित नहीं, वह ब्रह्म 
विचार नहीं कर सकता। चित्तके विक्षेपकी निवृत्ति 'समाहित' 
हान्दसे प्रब्ट होती है। राग-द्वेषसे उत्पन्न जो चित्तका विक्षेप है, 
उसकी निवृत्तिका नाम 'समाधान' है। चित्तकी सहज चञ्चलताका 
अभाव समाधान है। चञ्चल चित्त एक दिशामें बंधकर विचार 
नहीं कर सकता । 


४. 'नाशान्तमानसो वापि’ । प्रश्‍त यह है कि “ठीक है, आपमें 
दुश्धरित्र नहीं, आपकी इन्द्रियां और चित्त भी शान्त हैं और 
ब्रह्म विचा रमें प्रवृत्त भी हैं, किन्तु क्या आप सत्यके विचारका फल 
सत्य ही चाहते हैं या 'कुछ और' भी ?” यह 'कुछ और' क्या हो 
सकता है ? क्या आप चाहते हें कि ब्रह्मविचारमें आप पानीपर 
चल सकं, आकादामें उड़ सक, दूसरेके मनकी बातें जान सके 
या अणिमा आदि अन्य कोई सिद्धि पा लें ? यदि इन्हें चाहते हैं तो 
इस फलेच्छाका विक्षेप आपको 'अशान्त-मानस' बना देगा और 
आप ब्रह्मविचारके अधिकारसे च्युत हो जायंगे । कोई जज किसी 
मुकदमेमें निर्णय करनेवाला हो, पूर्वं और उत्तर दोनों पक्षोंका 
सुन चुका हो ओर उसमें निर्णय करनेकी योग्यता भी हो, परन्तु 
तभी उसके मनमें घूस (57।०९)का लोभ आ जाय, तो क्या वह 
यथार्थ निर्णय दे सकेगा ? स्पष्ट है कि नहीं । इसी प्रकार सिद्धियोंका 
लोभ जिज्ञासुको लक्ष्यसे भटका देता हे । 


जिसमें उपयुक्त चार दोष हों, वह ब्रह्मज्ञान प्राप्त नहीं कर 
सकता, भले ही वह शास्त्र-वार्तामें निपुण हो, युक्ति एवं तक- 
वितकमें पटु हो। कृतक या तक-वितकसे ब्रह्म प्राप्त नहीं होता; 
क्योंकि तकंका कोई लक्ष्य नहीं और न उसमें कोई स्थिरता ही 
होती है । तकं तो दाये-बांये बाजू दोनों ओर हो सकता है ओर 
आजका तक॑ अभी नहीं तो कल, अधिक विद्वान्‌ व्यक्ति काट 

सकता है । इसीलिए ब्रह्मसूत्रमें तकंकी अप्रतिष्ठाकी बात कही 
गयी है । श्रुतिमें भो नेषा तकेंण मतिरापनेया' आदि वाक्य कहे 
गये हें । भतंहरिने भी कहा है : 


यत्नेनानुमितोऽध्यर्थः कुशलेरनुमातृभिः । 
अभियुक्ततरेरन्ये - रन्यथेवोपपाद्यते ॥ 
वाक्यपदीय १.३४ 


तक 'एक' वस्तुका साक्षात्कार नहीं करा सकता हाँ, 'अनेत््य' 
ही जिनका लक्ष्य हो और जो चाहते हों कि तकसे चाहे जो सिद्ध 
हो, पहाड़पर चढे चाहे खड़ेमें गिरे, उनको तक या केवल 
बुद्धिसे कुछ प्राप्त हो सकता है। किन्तु अध्यात्ममें जिसको एक 
ब्रह्म ही इष्ट है, उनक्रे लिए तकंके स्थानपर पूजितविचार अथवा 
मीमांसा ही अपेक्षित है । उनमें बुद्धिके साथ-साथ बुद्धिकी शोधक 
सामग्रो बुद्धिविचारकी प्रणाली ओर लहक्ष्योन्मुखता, सभी 
अपेक्षित हैं । 


अबतकके विवेचनसे स्पष्ट हो गया कि आत्मा-अनात्माका 
विवेक, वेराग्य ओर षट्सम्पत्तिसे मण्डित तथा मल-विक्षेपसे रहित 
ब्रह्मतत्त्वका जिज्ञासु ब्रह्म-विचारका अधिकारी है। इसके अधि- 
कारकी पूणंताका अन्तिम चरण ममुमुक्षा' है, जो चौथी साधन- 
सामग्री हे । 


'मुमुक्षा'का अथं है : मोक्षकी इच्छा। मोक्षमें पानेको इच्छा 
उतनी नहीं होती जितनी छूटनेकी होतो है। अतः मुमुक्षाका 
अर्थं है संसार-बन्धनसे छ्टनेकी इच्छा, निबैन्ध होनेकी इच्छा । 
जिसे अपना बन्धन नहीं दीखता अथवा जो बन्धनको बन्धन ही 
नहीं मानता, वह मोक्षकी इच्छा क्‍यों करेगा ? जेसे कोई जेलमें 
बन्द हो और जेलमें बन्द होनेका उसे कोई ज्ञान अथवा दुःख न 

हो, तो कया वह उस जेलसे छटनेकी इच्छा करेगा अथवा उसके 
लिए प्रयत्न करेगा ? अतः जो संसारके सुखोंमें सुखी है अथवा जो 
सांसारिक दु:खको दुःख ही नहीं मानता, वह मुमक्ष नहीं हो 
सकता । मुमुक्षा होनेके लिए सुखका विवेक तथा बन्धनकी 
मीमांसा आवश्यक है । 


सुखका विवेक यह है कि सुख सदेव आत्मनिष्ठ होता है। 
जो सुख पड़ोसीके घरमें रहता है अथवा वहाँ रख दिया जाता 
है, वह सुख नहीं, अन्यसे उत्पन्न, अन्यसे संरक्षित तथा अन्याश्रित 
सुख “सुख? नहीं, दुःखका पूर्वरूप ही है। पराधीन 'सुख' दुःख ही 
है । विज्ञान, मन, घ्राण, देह और विषय इन सबका सुख पड़ोसीके 
घरमें रखा सुख है जो उपलब्धि, भोग और नाशमें दुःखका ही 
सजन करता है। 


पुनश्च, आत्मनिष्ठ सुख भी तभी सुख है, जब आत्माको 
अल्पताकी भ्रान्ति नष्ट हो जाय तथा आत्माको भूमा जान लें।' 
दूसरे शब्दोंमें आत्माकी ब्रह्मरूपताका ज्ञान ही सुख हे । अतः 
सुखानुभूतिमें मुमुक्षुके लिए विवेक यह है कि जो ब्रह्मा नहीं, वह 
अनित्य, असत्‌, जड़ और दुःखरूप है । उस वस्तुसे प्राप्त होनेवाला 
सुख मिथ्या है, प्रतीयमान होनेपर भी वह पुरुषाथंके योग्य नहीं । 


मिथ्यात्वके सम्बन्धमें चार बातोंपर विचार आवश्यक होता 
है: ( १ ) प्रागभाव = प्राकू+- अभाव । प्रत्येक दृश्यमान वस्तु, 
व्यक्ति, परिस्थिति अपनी प्रतोतिसे पूर्वं अभावरूप होती है। 
अर्थात्‌ प्रत्येक दृश्य वस्तु अपने प्रागभावकी प्रतियोगी होतो है। 
( २) प्रध्वंसाभाव = प्रध्वंस + अभाव | प्रत्येक वस्तु अपनी 
प्रतोतिके अनन्तर अभावरूप हो जाती है। अर्थात्‌ प्रत्येक दुश्य 


१, यो वे भूमा तत्सुखम्‌ । नाल्पे सुखमस्ति ।-—छान्दोग्य-उपनिषद्‌ । 

वस्तु अपने प्रध्वंसाभावकी प्रतियोगी होती है । ( ३ ) प्रत्येक दृश्य 
किसी चेतन द्रष्टाका विषय होता है तथा उसका आश्रय होता 
है चेतन । ओर ( ४) एक दृश्यका दूसरे दृश्यसे मेद होता है | 
इस प्रकार : 


१. प्रत्येक दृश्य काल-बाधित होता है; क्योंकि उसका प्राग- 
भाव और प्रध्वंसाभाव होता है । 

२. प्रत्येक दृश्य देश-बाधित होता है; क्योंकि उसका आश्रय 
ओर द्रष्टा उससे भिन्न होता है । 

३. प्रत्येक दृश्य वस्तु-बाधित होता है; क्योंकि एक दृश्य दूसरेसे 
भिन्न होता है । 


किन्तु ब्रह्म देश, काल और वस्तुसे अपरिच्छिन्न है। अतः 
कोई भी भाव, अभाव अथवा भावाभाव ब्रह्म नहीं हो सकता । 
तब उनसे प्राप्त सुख ब्रह्म-सुख कहाँ ? इसीलिए मुमुक्षु उसकी 
प्राप्तिमें प्रवृत्त नहीं होता । 


जो लोग कमं-प्रधान साधन करते हैं, वे कमंके बलपर सुखा- 
रोहण तो करते हैं, पर कमं-शक्तिके क्षीण होनेपर पुनः यथापूर्व 
स्थितिमें ठीक उसी प्रकार लौट आते हैं, जिस प्रकार एक पत्थरके 
टुकड़ेको कुछ बल लगाकर ऊपर फेंकनेपर वह उस बलके अनुसार 
यथोचित ऊंचाई तो प्राप्त कर लेता है, पर उस बलकी सीमा समाप्त 
होते हो पुनः धरतीपर लौट आता है। इस प्रकार कमले प्राप्त 
होनेवाला सुख अनित्य होनेसे ब्रह्म नहीं है । 


जो लोग भावः-प्रधान साधन करते हैं, वे इष्टके लोकमें जाकर 
सुखी होना चाहते हैं। वे अपने सुखको देशमें बांधकर उसे देश- 
परिच्छिन्न बना देते हें । वह भाव-सुख भी ब्रह्म नहीं है । 

कुछ लोग अलोकाकाश अथवा अपने अन्तर्देशमें सुखका अनु- 
सन्धान करते हे । वह भी देश-परिच्छिन्न होनेसे ब्रह्मा नहीं है । 


कल्पना अथवा विचारका सुख भी ब्रह्म-सुख नहीं । सब सुखों में 
कुछ-न-कुछ प्रतिबन्ध बना हुआ है। अतः इनमें-से कोई ब्रह्म-सुख 
नहीं । ब्रह्म वह है जो कल्प्य देश, काल, वस्तु और उनकी 
कल्पनाका अधिष्ठान एवं प्रकाशक है । 


इस प्रकार मुमुक्षुओंके लिए समाधिका सुख, दिव्य लोक- 
लोकान्तर तथा उनके अधिष्ठातृ देवताओंके दर्शन, विज्ञान और 
शक्तिका सुख, कमंजन्य सुख--सभी उपेक्षणीय हैं; क्योंकि इनसे 
प्राप्त ईश्वर पूर्ण नहीं, कटा-पिटा, परिच्छिन्न होता है; अपरिच्छिन्न 
ब्रह्मा नहीं । यदि ईश्वर ऊपर रहता है और नीचे नहीं रहता तो 
वह ईश्वर आधा हे । यदि ईश्वर भीतर रहता हे और बाहर नहीं 
अथवा बाहर रहता हे ओर भीतर नहीं, तो वह ईश्वर आधा हे । 
जो ईश्वर पहले था, अब नहीं अथवा जो अब है, आगे नहीं रहेगा 
वह भी आधा है। जो ईश्वर 'मे' है, यह” नहीं अथवा जो यह है, 
पर में नहीं, वह भी आधा है। आधा ईश्वर ब्रह्मा नहीं हो सकता । 
परिपूर्ण ईश्वर हो ब्रह्मा है। ऊपर-नीचे, बाहर-भीतर, आगे-पोछे, 
आज-कल, यह-मै--सब कुछ ब्रह्म है। सजातीय, विजातीय, 
स्वगतमेद-शून्य प्रत्यक-चेतन्याभि्न जगतका अभिन्न-निमित्तो- 
पादानकारणरूप विवर्ती अधिष्ठान ही ब्रह्म है। 


ब्रह्म, ज्ञान, सुख तथा मोक्ष--ये सब पर्यायवाची शब्द हैं । 
मोक्षके जिज्ञातुको ब्रह्मे अतिरिक्त कोई भी सुख आकृष्ट नहीं 
करता; क्योंकि उसको प्यास सुखकी नहीं, अपितु अबाधित सद्वस्तु 
अर्थात्‌ ब्रह्मके ज्ञानकी है, अपने बन्धन काटनेकी है । 


भोगमे पराधीनता है । कोई भी भोग पराधीन हुए बिना नहीं 

भोगा जा सकता । स्त्रो-भोगमें स्त्रीकी पराधीनता है । वस्तु-भोगमें 
वस्तु तथा देहकी पराधीनता है। भोगमें कालकी पराधीनता है 
और भोगके कारण इन्द्रियोंकी भी पराधीनता है । 


कम-वासनामें समाज, सरकार, सामग्री, सामथ्यं आदिको 
पराधीनता हे । वासनाका विषय नाशवान्‌ है। वासनाका कारण 
„कालके प्रभावसे सामथ्यंहीन हो जाता है । मनमें सदेव. वासनाके 
विषयके प्रति रुचि नहीं रहती। भोक्तापन सदेव जाग्रत्‌ नहीं 
रहता । उदाहरणाथं-मानव सुषुप्तिमि सो जाता हे तो वासना- 
जन्य सुखका परिपाक तो बन्धन ही है। वह मोक्ष-सुख नहीं है । 
अतः मोक्षार्थीको वेराग्य चाहिए : 


परीक्ष्य लोकान्‌ कर्मचितान्‌ ब्राह्मणो निवदमायात्‌ । 


मोक्षको इच्छा कोई बच्चोंका खेल नहीं । उसमें कुछ पानेकी 
नहीं, केवल बन्धनसे छूटनेकी इच्छा होती है । मात्र बन्धन और 
पराधीनतासे छूटना यहाँ अपेक्षित नहीं, यहाँ तो 'पर'से हो 
छ्टनेकी चाह है। प्रायः लोग सुख चाहते हैं तथा मोक्षको महान्‌ 
सुखका आश्रय मानते हें । किन्तु मोक्षमें सुखकी भी चाह नहीं, 
सुखके प्रतिबन्धोंकी निवृत्ति प्रधान है; क्योंकि सुख तो आत्माका 
स्वरूप ही है : 

अज्ञानहृदयग्रन्थिमोक्षो मोक्ष इतीरितः । 


'मोक्ष किसी गांवमें नहीं बसता। हृदयकी अज्ञान-ग्रन्थिके 
भेदनका नाम हो मोक्ष हे ।' 


्रह्मका ज्ञान कोई प्राप्त करना नहीं और न ब्रह्मामें बैठना ही 
है । अहमज्ञः, नाहं ब्रह्म' इत्याकारक अपरोक्ष भ्रमकी निवृत्ति ही 
कत्तव्य है । यही अज्ञानका छेदन है और यही है मोक्ष | ये दो 

अंगुलियाँ हें । इनमें 'एक' ओर 'दो' यह जो क्रमका अनुभव होता 
है, वहो काल है । क्रमकी 'संवित'का नाम काल है। अंगुलियोंके 
बीच यह जो पोलापन, जो आकाश है उसमें जितमा स्थान ये 
अँगुलियाँ घेरे हुए हैं, वह देश है । 'देघ्यं-विस्तारकी संवित्‌!'क्य़ ही 
नाम 'देश' है। ओर ये जो स्वयं हड्डी-मांसकी अँगुलियाँ हैँवह 
द्रव्यात्मक 'वस्तु' हैं। देश, काल और वस्तु तीनों और उनका यह 
भेद, अन्तर, अभाव कहाँ दोखता है ? किसमें दीखता है ? किसे 
दीखता है ? कब दोखता है? 

श्रीडडियाबाबाजी महाराज कहा करते थे कि “यह सम्पूर्ण 
प्रपञ्च अपने अभावमें ही दीखता हे । देश देशाभावमें, काल काला- 
भावमें ओर वस्तु वस्त्वभावमें दीखता हे तथा देश, काल, वस्तुका 
भेद, मेदाभाव अभेदमें दीखता है। वह अभेदस्वरूप अधिष्ठान 
ब्रह्म-चेतन्य होनेसे आत्मासे अभिन्न है। मतः ब्रह्मा-चेतन्यमें ही 
आत्म-चेतन्यको ये देश, काल, वस्तु ओर इनका भेद बिना हुए 
ही प्रतीत हो रहा है। चेतन्यमें आत्मत्व ओर ब्रह्मात्वके भेदका 
कोई निमित्त नहीं । 

इस प्रकार विवेक, वैराग्य, षट्सम्पत्ति और मुमुक्षासे सम्पन्न 
जिज्ञासु ही ब्रह्मज्ञानका अधिकारी है। इसी अधिकार-सम्पादनके 
अनन्तर ब्रह्मजिज्ञासा करणीय है । सूत्रके 'अथ' दब्दका अर्थ यही 
'आनन्तय' है । 

आप कहेंगे कि वेदान्तका यह अधिकार (साधनचतुष्टयसम्पत्ति) 
अत्यन्त कठिन है । संसारमें कदाचित्‌ ही कोई वेदान्तका अधिकारी 
मिले । इस सम्बन्धमें कई श्रम और कई बाधाएं हें । उनकी 
थोड़ी-सी चर्चा यहाँ करना आवश्यक है। 


प्रथम तो प्रत्येक व्यक्तिको ब्रह्माज्ञानका अधिकार है। जब 
गीताके अनुसार पापी-से-पापी भी ज्ञानकी नौकापर बेठकर भव- 

सागरसे तर सकता है, तो साधारण अथवा पुण्यवानोंकी बात ही 
क्‍या है ? 
अपि चेदसि पापेम्यः सर्वेम्यः पापकृत्तमः । 


सव ज्ञानप्लवेनेव वृजिनं सन्तरिष्यसि ॥ 
गीता ४.३६ 


अतः अपने अतीतमें किये पापोंकी चिन्ता छोड़ दें | वतंमानमें साव- 
धान रहें, और भविष्य तो वतंमानमें आकर ही प्रत्यक्ष होता है । 


अब रही साधनचतुष्टयकी बात ! देखें, यह सम्पत्ति तो आपमे 
इसी क्षण उपस्थित है। आप घर-बार छोड़कर घण्टेभरके लिए 
यहाँ वेदान्त सुनने आये हैं, मनमें कुछ विवेक-वेराग्य है, तभी तो 
आये हैं। यहाँ न कोई इन्द्रियभोग है, न काम-धन्धा; चुपचाप बेठे 
हें। अतः 'शम, दम, उपरति' आपके पास हैं ही । कड़े फशपर 
घण्टेभर बेठते हैं, बिजली चली जानेपर गर्मी भी सहते हें, अतः 
'तितिक्षा' भी हो गयी । नीचे बेठकर सुनते हैं तो “श्रद्धा है। 
आपका मन यहां मनोराज्य भी नहीं करता, अतः 'समाधान' भी 
आपको प्राप्त हे । वेदान्तकी बात सुनकर आपके मनमें मोक्षकी 
आकांक्षा जागती है, अतः 'मुमुक्षा' भी हो गयी । इस प्रकार इस 
समय आप साधन-चतुष्टयसे सम्पन्न हें, अतः सचमुच आप वेदान्त- 
श्रवणके अधिकारी हैं । 


यदि कहें 'यह अधिकार तो क्षणिक है, सत्संगसे बाहर जाकर 
नहीं रहता ?” तो आप इसे नियमसे अपने जीवनमें प्रतिदिन एक 
घण्टेके लिए अपना लीजिए। कालान्तरमें यही अधिकार स्थायी 
बन जायगा । 


एक सामान्य शंकाका निराकरण भी आवश्यक है। लोग 
कहते हें कि ये वेदान्ती लोग रात-दिन संसारको मिथ्या कहते 

रहते हैं; पर संसार हो सबके सिरपर सवार रहता है? इसे 
तनिक ध्यानसे समझिये । जेसे किसी आदमीने आपसे कहा : 'कल 
सूयं पृथिवीपर उतर आया था ।' आप तुरन्त उसे झूठा, मिथ्या- 
बादी कहेंगे । किन्तु आपके 'झठ', 'मिथ्या' शब्दोंका क्‍या अथं है ? 
आपका अर्थ उस व्यक्ति द्वारा बोले गये वाक्याथंको झूठा कहनेमें 
है, इसमें नहीं कि उस आदमीने कोई बात कही हो नहीं । यहाँ 
उस आदमीका बोलना नहीं; उसका अथं मिथ्या है। इसी प्रकार 
वेदान्ती जगतुकी ऐन्द्रियक प्रतीतिको नहीं, अपितु उसके अथंको 
मिथ्या कहते हैं। आकाशमें नीलिमा प्रतोत होती है, पर आकाशके 
स्वरूपर्मे नीलिमा न होनेसे वह मिथ्या है। “जहाँ जो वस्तु न हो 
और दिखायी पड़े, वहाँ वह वस्तु मिथ्या होती है।' आकाशमें 
पूर्व-पश्चिम मिथ्या हैं, यद्यपि व्यवहार्य हैँ। यह जो जगत्‌ प्रतीत 
हो रहा है, वह हमारी प्रतीतिका विषय है ओर उस प्रतीतिका 
प्रकाशकं आत्मा है। वेदान्त कहता है कि प्रतीतिका प्रकाशक 
और आश्रय ( अधिष्ठान ) एक ही अपरिच्छिन्न ब्रह्म-चेतन है। 
अतः प्रतीत और व्यवहायं होनेपर भी वह मिथ्या है; क्योंकि 
प्रतीति ब्रह्माभिन्न है और ब्रह्माके स्वरूपमें ब्रह्मातिरिक्त कोई 
वस्तु नहीं । 

है यची यह भी होती है कि 'वेदान्त कहता है: “अपने 
आपको जानो ।? अपने आपको तो सभी जानते हैं, फिर भी जीवनमें 
अनर्थ है ही । अतः अपने आपको जाननेसे क्या लाभ ?' इसमें भी 
थोड़ा संशोधन कर लीजिये । वेदान्त यह नहीं कहता कि अपने 
आपको जानो।' वह कहता है: अपने आपको ब्रह्म जानो । 
अनर्थका मूल अपना अज्ञान नहीं । अपने आपको तो किसी-न-किसी 
रूपमें सभी जानते हैं न जानते तो आदमी मोटा-पतला होनेका 
क्‍यों प्रयत्न करता ? गरीब या धनी होनेका क्यों प्रयत्न करता ? 
अतः अनर्थका मूल सामान्य अज्ञान नहीं, अपितु अपनी आत्माके 

ब्रह्मत्वका अज्ञान है। संसारके रहनेसे, उसके प्रति व्यवहारसे, 
देहके रहने तथा उसके प्रति व्यवहारसे, कुछ हानि-लाभ नहीं । 
अनथ तो अपने ब्रह्मत्वके अज्ञानसे निकलता है। किसीको सुषुप्ति 
समाधि बन जाय, स्वप्न वेकुण्ठ हो जाय तथा जाग्रत्‌ स्वग हो 
जाय तो भी उससे ब्रह्मका ज्ञान नहीं होता। ब्रह्म-ज्ञानका लक्ष्य 
कोई परिस्थितिविशेष; अथवा सुखविशेष उत्पन्न करना नहीं । 
ब्रह्मज्ञानका लक्ष्य तो केवल आत्माके ब्रह्मत्वके अज्ञानका नाश है । 
कोटि-कोटि स्वर्ग, वेकूण्ठ और समाधियाँ, कोटि-कोटि जाग्रदादि 
अवस्थाएँ, 'कोटि-कोटि अल्प-महान्‌ वस्तुएँ जिस एक ब्रह्म-चेतन्य- 
सागरमें उदित हो-होकर अस्त हो रहो हैं, वह अपरिच्छिन्न ब्रह्म 
आप हें-—वेदान्त.ऐसे ज्ञानका उपदेश करता हे । 


श्रुतिने कहा है : आत्मा वा अरे द्रष्टव्यः ।' अर्थात्‌ आत्माका 
दर्शन केरो। दर्शन केसे करें, तो कहा: 'श्रोलव्यो मन्तव्यो 
निदिध्यासितव्यः ।” अर्थात्‌ उसका श्रवण, मनन, निदिध्यासन 
करो”, यानी विचार करो । विचार क्यों करें, किस प्रयोजनके लिए 
करें ? विचार तो तभी होता है, जब उसके विषयमें सन्देह हो या 
उससे कोई प्रयोजन सिद्ध होता हो । तो, आत्मा स्वत:सिद्ध होनेपर 
भी उसके ब्रह्मात्वमें सन्देह है; क्योंकि श्रुति 'तत्त्वमसि' आदि 
हावाक्योंसे आत्माको ब्रह्म बताती है, परन्तु वतंमःनमें अनुभव 
तथा अनेक श्रुतियाँ भी इसके विरुद्ध प्रतीत होती हैं। दूसरे, सुख 
सभीको किसी-त-किसो रूपमें अनुभूत है-विषय-सुख जाग्रत्‌ और 
स्वप्नमें तथा निविषय सुख सुषप्ति अथवा समाधिमें। यह भी 
अनुभूत है कि विषय-सुख श्रम-साध्य और पराधीन है तथा सभी 
सुख कालबाधित हें। अतः सभी व्यक्ति ऐसा सुख चाहते हैं जो 
देश, काल, वस्तुके पराधीन न हो, श्रमसाध्य न हो । श्रुति ब्रह्मको 
'आनन्दं ब्रह्म कहती है। अतः आत्माको ब्रह्मरूप जाननेमें परमा- 

नन्दकी प्रासिरूप प्रयोजन भी है । इस प्रकार ब्रह्मका विचार 
( जिज्ञासा ) करना हो चाहिए) “अतः पदके अथंमें यह प्रयोजन 
निहित है । 

खण्ड-खण्ड देशोंमें जो उपस्थित रहे, वह देश ही है ओर खण्ड- 
खण्ड कालोंमें जो उपस्थित रहे, वह काल हो है। किन्तु जो 
समूचे देश ओर कालका अधिष्ठान है, वहन देश है और न 
काल। अतः ब्रह्माज्ञानमें व्यापकताका अनुसन्धान नहीं, अधिष्ठानका 
अनुसन्धान है। 

आत्माको ब्रह्म जानना ऐसा भी नहीं जेसे सो रुपयोंके 
ज्ञानसे एक रुपयेका ज्ञान । अथवा ऐसा भी नहीं, जेसे महाकाशके 
ज्ञानसे घटाकाशका ज्ञान । अर्थात्‌ आत्मा और ब्रह्मका अल्प और 
महानका-सा द्वेत-सम्बन्ध नहीं । जो आत्मा है, वही ब्रह्म है ओर 
जो ब्रह्म है, वही आत्मा है। वह ब्रह्मा समस्त देश-काल-वस्तुके 
परिच्छेदोंसे रहित, उनके भावाभावका प्रकाशक प्रत्यक-चेतन्याभिन्न 
आत्मा है । यही ब्रह्मज्ञान है । 


श्ञान'का कोई प्रयोजन नहीं होता; क्योंकि वह तो सदेव 
एकरस रहता है । किन्तु शुद्ध अन्तःकरणमें जो 'तत्त्वर्मस' आदि 
महावाक्यजन्य अखण्डाथंधी उत्पन्न होती है, वह उस अन्त:करण- 
स्थित अन्तःकरणके प्रकाशक चेतन्य आत्माका अज्ञानावरण 
भङ्ग कर देती है और स्वयं भी उसी ज्ञानस्वरूप अधिष्ठानसे एक 
हो जाती है, अर्थात्‌ आत्मरूप बन जातो हे । तब अज्ञानजन्य 
समस्त त्रिविध तापोंकी आत्यन्तिक निवृत्ति हो जाती है तथा 
प्रतिबन्धोंकी निवृत्तिके कारण स्वरूपभूत परमानन्द निर्बाध रूपसे 
स्फुरित होने लगता है । यही मोक्ष है, जो 'अतः' पदका अथ है। 

जब हम मोक्षका स्वरूप 'अनथेकी निवृत्ति और परमानन्दको 
प्रा्ि’ कहते हैं, तो ऐसी बासनाओंके समूहीकरण अथवा एक 

तत्त्वके प्रति अभिमुखीकरणके लिए ही कहते हैं । वस्तुतः अविद्या 
निवृति हो मोक्ष है । 


अविद्या-निवृत्ति ही मोक्ष क्यों ? जो वस्तु देश-काल-वस्नुसे 
अपरिच्छिन्न होगी वह प्रत्येक देश, प्रत्येक काल और प्रत्येक 
वस्तुमें वतमान होगी । इसलिए अपरिच्छिन्न ब्रह्म भी सवंदेशमय, 
सवंकालमय, सवंवस्तुमय होना चाहिए और इनसे अतीत भी! 
तब 'वह, यह, में'का परिच्छेद भी ब्रह्मामें नहीं होगा । अतः ब्रह्मा 
अभी है, यहीं है और आपका 'मै' है । वह संदा, सववत्र विद्यमान 
है। उसकी अप्रा्तिका केवल भ्रम होता है। जो मात्र अपनी 
आत्माके ब्रह्मस्वरूपके अज्ञानका परिणाम है। अतः आत्माको 
ब्रह्म जान लेनेपर, अज्ञानके नष्ट होते ही ब्रह्मकी प्राप्ति हो जातो 
है । ब्रह्मकी प्राप्ति अप्राप्त वस्तुकी प्राप्ति नहों, नित्यप्राप्त वस्तुकी 
अप्रापिके भ्रमकी निवृत्तिरूप है । 


अनथका मल विषयके ज्ञाता और आश्रयके भेदमें तथा 
ज्ञाताके भोक्तृत्व-कतृंत्व-संसारित्वमें होता है। आत्माको ब्रह्मरूप 
जाननेसे इस मूल अनर्थको निवृत्ति हो जाती है, क्योंकि यह सारा 
परिच्छिन्तताका ही परिवार है। तब सम्पूर्णं अनर्थोकी निवृत्ति- 
पूवंक परमानन्दस्वरूप ब्रह्मकी प्राप्ति अथवा मोक्षकी प्राप्ति हो 
जाती है, ऐसा कहा जाता है। यही 'अतः' पदका अथ है। 
अविद्याकी निवृत्तिसे उपलक्षित आत्मा ही मोक्ष है । 


जिज्ञासा-अधिकरण , ४१ 


(२.३) 
साधन-विचार 


प्रश्‍न यह है कि आत्माको ब्रह्म जाननेका साधन क्या है? 
ब्रह्मज्ञानके लिए हम क्या करें? क्‍या छोड़ें और क्या ग्रहण करें ? 
कौन-सी ध्यान-धारणा करें? समाधि केसे लगे ? ब्रह्मज्ञानके लिए 
समाधि आदि साधनकी आवश्यकता है भी या नहीं ? 


एक पक्ष कहता है : 'बिना कुछ किये कोई अवस्था, स्थिति, 
ज्ञान प्राप्त नहों हो सकता । केवल ब्रह्मात्मेक्यकी चर्चा अथवा 
विचार करना ब्रह्मज्ञानका हेतु नहीं।' दूसरा पक्ष कहता है: 
'कमंसे जो भी अवस्था, स्थिति, ज्ञान प्राप्त होगा, वह विनाशी 
होगा । यदि किसी साधनाके परिणामस्वरूप ब्रह्मज्ञानकी प्राप्ति हो 
तो तद्रूप ( ब्रह्माज्ञानरूप ) मोक्ष भी अनित्य होगा । अनित्य मोक्ष 
निश्चय ही वेदान्तका प्रयोजन नहीं । अतः ब्रह्मज्ञानके लिए किसो 
अन्य साधनकी आवश्यकता नहीं, स्वयं ज्ञान ही साधन हे ।' 


तब सचाई कया है ? 


यह ठीक है कि मोक्ष आत्माका स्वरूप है तथा आत्माकी 
ब्रह्मच्पताका ज्ञान साधन-साध्य नहीं । किन्तु हम यह पूछते हैं 
कि आत्मा साधन- साध्य नहीं है! यह ज्ञान आपमें केसे उदित 
हुआ ? इसके उदयके लिए अन्तःकरणकी पूव-तेयारी तो आवश्यक 
ही है। पहले आप यह समझें कि साधनसे क्या मिलता हे और 
ज्ञानसे क्या ? 


४२- | ब्रह्मसत्र-प्रवचन 


साधन साध्यके लिए होता है | साध्यका प्रागभाव ओर प्रध्वंसा- 
भाव भी होता है, क्योंकि साधनका स्वभाव ही वह है । किन्तु 
जो वस्तु नित्य-सिद्ध होतो है, उसको प्राप्ति मात्र ज्ञानसे ही होती 
है । साधनसे अनित्य साध्य मिलता है तो ज्ञानसे नित्य-सिद्ध 
वस्तु, यहो साधन और ज्ञानका भेद है । जो वस्तु पहलेसे विद्यमान 
है, वह केवल अज्ञानसे ही अप्राप्त रहती है; अज्ञता ही उसको 
अप्राप्त है । अतः उस वस्तुका ज्ञान उसमें मात्र ज्ञातता उत्पन्न 
कर उसे ज्ञाताको प्राप्त करा देता है। ज्ञान केवल अज्ञानको दूर 
करता है, वस्तुमें कोई नवीनता नहीं लाता । 


वस्तुके बोधमें ज्ञान प्रमाणातिरिक्त किसी अन्य साधनकी 
अपेक्षा नहीं रखता । जैसे खूप-ज्ञानके लिए केवल उत्तम नेत्र 
चाहिए, वैसे ही प्रमेय-वस्तु ( ब्रह्म )के साक्षात्कारके लिए केवल 
शुद्ध प्रमाण ( 'तत्त्वमसि' आदि 'महावाक्यजन्य वृत्ति) चाहिए; 
न कर्म, न उपासना, न योग, न ध्यान, न धारणा ओर न 
समाधि । किन्तु हाँ, जैसे नेत्रम रोग होनेपर उसे औषधसे शुद्ध 
किया जाता है--ओषध केवल रोगनिवृत्तिमें हेतु है, आँखकी 
देखनेकी शक्ति उत्पन्न करनेमें नहीं, ठीक वेसे ही जिस अन्त:- 
करणमें प्रमाणवृत्ति उदित होती है उसमें बाह्य कर्मा ओर आन्तर 
वासनाओं द्वारा उत्पन्न केवल मल-विक्षेपरूप रोगकी निवृत्तिके 
लिए साधनको आवश्यकता होती हे : 


रोगातंस्येब रोगनिवृत्तो स्वस्थता । 
ब्रहा-जिज्ञासुको भलीभाँति समझ लेना चाहिए कि शास्त्रोक्त 
सभी साधनोंका प्रयोजन मोक्ष-सम्पादिका प्रमाण-वृत्तिके आश्रय 
अन्तःकरणके रोगकी गिवृत्तिमें है, सीधे ब्रह्माज्ञानकी उत्पत्तिमें 
नहीं । अतः साधनोंको केवल औषधवत्‌ स्वीकार करना इष्ट है, 
स्वास्थ्यवत्‌ नहीं । रोगनिवृत्तिके पश्चात्‌ साधन त्याज्य हो जाते 

हैं। साधनसे पूर्व और साधनके पश्चात्‌ जो आप हैं, वे ज्यों-के-त्यों 
विद्यमान हैं। केवल आपके वास्तविक स्वरूपकी अज्ञता हो नष्ट 
होकर ज्ञातता उदित हुई है । 


अद्वेततत्त्व कभी साधन-साध्य नहीं, सिद्ध है, नित्य-प्राप्त है। 
नित्य-प्राप्तमें अप्राप्तिका भ्रम मिटानेके लिए ही ज्ञानकी आवश्यकता 
है। यदि आपको भय हो कि ज्ञानारण्यमें भटक जायेंगे, तो प्रति- 
बन्धोंकी निवृत्तिक लिए उपाय कर लीजिये। साधन ब्रह्मको 
दिखानेके लिए नहीं, केवल प्रमाणको सुधारनेके लिए होता है । 


वेदान्त अप्राप्तका प्रापक नहीं है। वह बताता है कि तुम 
बिलकुल पूर्ण हो।' यही ज्ञान सब कमजोरियोंको मिटा देता है । 
स्वास्थ्य आपका स्वभाव है। किन्हीं कारणोंसे आपको पागलपन 
हो गया कि “आप देह हैं, देही हें, क'टने-पीटनेवाले हैं, रोगी हैं ।' 
उन कारणोंको हटा दीजिये तो बस ! और कुछ अपेक्षित नहीं है । 
आपके पास जो होरा है, उसे पहचान भर लीजिये । उसे पहचानने- 
में जो प्रतिबन्ध है उसे साधनसे हटा दीजिये । 


यों तो साधनकी बातें पुस्तकों और पण्डितोंसे बहुत-से लोग 
जान जाते हैं, किन्तु उसकी गहराइयाँ तो वे अनुभवी महापुरुष ही 
जानते हैं जिन्होंने अपना जीवन साधनोंके प्रति समर्पित कर दिया 
है । कविने कहा है: 


अब्धिलंडघित एव वानरभटे: किन्त्वस्य गम्भीरताम्‌ , 
आपातालनिमग्नपीवरतनुः जानाति मन्याचलः। 


'यह ठीक है कि वानर-भट समुद्र पार कर गये, किन्तु वे 
समुद्रकी गहराईको नहीं जान सके । समुद्रकी गहराईका ज्ञान तो 
मन्दराचल पवंतको ही हो सका, जो समुद्रमें आपादमस्तक प्रवेश 

कर उन्मज्जन-निमज्जन करने लगा था। अतः साधनका निर्णय 
किसी अनुभवी महापुरुषसे ही कराना चाहिए | 


वेदान्तमें ब्रह्मज्ञानके अन्तगंत चार प्रकारके साधन” स्वोकृत 
हैं। यों वेदान्तमें चारकी गिनतीकी बड़ी महिमा है । ब्रह्म चतुष्पाद 
है, ब्रह्मसूत्रके चार अध्यायहें , प्रत्येक अध्यायके चार पाद हैं, साधन 
चतुष्टयक्रा अभी वर्णन हुआ ही है, आदि | बात यह है कि साधन- 
अन्तःकरणमें आये दोषोंकी निवृत्तिके लिए होता है। हमारे 
कर्मोका प्रभाव हमारे अन्तःकरणपर पड़ता है, अतः कुछ साधन 
'कमं-शोधक' होते हें। अन्तःकरणमें परव-पूर्व कमं ओर तज्जन्य 
वासनाओंके कारण जो मल-विक्षेप उत्पन्न हो जाता हे, उसके 
शोधक साधन 'करण-शोधक' कहलाते हैं। वासनाकी न्यूनता 
अथवा शुद्धि होनेपर भी अन्तःकरणमें जो अपने, जगत्‌ और 
ब्रह्मके बारेमें अज्ञान, संशय तथा विपरीत ज्ञान भरा है उसका 
शोधन-हेतु साधन 'पदाथ-शोधक' होता है। पद-पदार्थका यथार्थ 
बोध होनेपर भी जबतक अपनी पूणंताके बोधक 'तत््वमसि' आदि 
महावाक्यजन्य अखण्डाथज्ञानका उदय नहीं होता तबतक ब्रह्माज्ञान 
नहीं होता । अतः इस ब्रह्मात्मेक्मबोधिनो वृत्तिको वेदान्तमें 
साक्षात्‌ साधन! कहा गया है। 


इसे आप बन्दूकके दृष्टान्तमे समझ सकते हें । नियम यह है 
कि ठीक निशाना लगानेके लिए चार बातें आवश्यक हैं: 
१. बन्दूककी नली साफ हो, २. बन्दूकमें गोली भरी हो, ३. आँख, 
नली और लक्ष्य तीनों एक सीधमें कर लिये गये हों तथा 
४. अंगुली-अंगूठा बन्दूकके घोड़ेपर हो और अन्तमें घोड़ा दवा 
दिया जाय । यहाँ बन्दूकको नली साफ करना कम॑-शोधन, गोली 
भरना करण-शोधन, लक्ष्यकी एकता करना पदार्थ-शोधन तथा 
घोड़ा दबा देना साक्षात्‌ साधन है । 

इन चार साधनोंके दूसरे नाम भी हें । कमंशोधक साधन 
'परम्परा-साधन', करणशोधक साधन 'बहिरंग साधन” तथा पदाथं- 
शोधक साधन 'अन्तरंग साधन' कहलाते हें । “साक्षात्‌ साधन” तो 
साक्षात्‌ हैं ही । अब प्रत्येक साधनपर थोड़ा-थोड़ा विचार करें : 


१. 'परम्परा-साधन' ( कमंशोधक साधन ) : वस्तु और क्रियाके 
अनुचित सम्बन्धसे होनेवाले जो असाधन जीवनमें आते हैं--ज़ैसे 
चोरी, व्यभिचार, अनाचार आदि और उनके विरोधी, जैसे अस्तेय, 
ब्रह्मचयं, अपरिग्रह, आदि वे परम्परा-साधन कहलाते हैं । वस्तु 
आपको नहीं है, उसे ले लेना रूप कमं चोरी है। वस्तु आपको 
चाहिए और वह अनुचित ढंगसे प्राप्त को जाय, तो वह अनुचित ढंग 
अधमे है। एक ान्दमें, शारीरिक तथा ऐन्द्रियक संयम तथा 
शास्त्रोक्त यज्ञ-यागादि कर्मं “धम' कहलाते हें। धमंका पालन 
अधमंका नाशक है । धर्म हमारे कर्मोका नियन्ता हे । वह हमारे 
जोवनको वासना-पथसे हटाकर मर्यादित भोग तथा संवेधानिक सभ्य- 
सामाजिक आचरणके पथपर आरूढ़ करता है । प्रत्येक समाजमें 
प्रत्येक व्यक्तिके लिए यह एक अवश्यकरणीय धमं होता हे । इस 
प्रकार धमं परम्परया वेदान्तका प्रथम साधन स्वीकृत हे । 


धर्म-अन्तगंत उपासना सहकारी ओर स्वतन्त्र साधन भी 
है । उपासनासे धम॑-बुद्धिको प्राप्त होता है ओर धार्मिक व्यक्तिकी 
उपासनामें सहज रुचि होती है । धमके साथ उपासना भी परम्परा- 
साधन ही स्वीकृत है। धर्मकी अपेक्षा उपासना अन्तरंग है; 
क्योंकि धामिक क्रियाका आधार स्थूलशरीर होता है, जब कि 
उपासनाका आधार मन । 

योग भी विशिष्ट उपासना होनेसे परम्परा-साधन ही है । 
उपासना वासनाको बाँधती है और योग चित्तक्री चञ्चलता दूर 
करता है । फिर भी उपासनाकी अपेक्षा योग अन्तरंग है । 

धमंमें बहिमुंख प्रवृत्ति, उपासनामें अन्तमुंख प्रवृत्ति तथा 
योगमें निवृत्ति रहती है। धमंमें स्पष्ट कर्ता, उपासनामें गौण 
कर्ता और योगमें अज्ञात कर्ता रहता है। धम, उपासना और 
योगके परिणामस्वरूप एक साध्यस्थितिकी प्राप्ति होती है, जिसका 
टूटना अनिवायं है। अतः ब्रह्माज्ञानमें ये परम्परा-साधन माने 
गये हैं । 


धमं, उपासना और योग क्रियारूप होनेसे स्वयं बाहर होते हैं, 
कितु इनका फल भीतर अन्तःकरणमें होता है। 


२. बहिरंग साधन ( करणशोधक साधन ) : विवेक, वेराग्य, 
षट्सम्पत्ति और मुमुक्षा--ये साधन-चतुष्टय बहिरंग साधन कह- 
लाते हैं। परम्परा-साधनकी अपेक्षा तो ये अन्तरंग हैं, पर श्रवण- 
मननकी अपेक्षा हैं बहिरंग । अतः इनकी गिनती बहिरंग-साधनोंमें 


ही है। 


अन्तःकरणमें स्थित अविवेक, भोगासक्ति आदि दोषोंको न 
करनेके कारण साधन-चतुष्टयको 'करणशोधक साधन” माना जाता 
है । निष्कामता इसका बीज हे ओर विवेक है उर्वरक | जहाँ दोष 
हें, उसी अन्तःकरणमें ये साधन होते हें । इनमें बाह्य पदाथ, क्रिया 
अथवा भावना नहीं हें । ये निवृत्तिरूप हैं। निवृत्ति अपने अधि- 
करणसे भिन्न नहीं होती । फिर भी ये केवल करणके शोधक है, 
वस्तुतत्त्वके बोधक नहीं । इसीलिए इन्हें 'बहिरंग साधन' कहते हैं । 
इन साधनोंका वणन हो चुका हे । 


३. अन्तरंग साधन ( पदार्थंशोधक साधन ): ये साधन हैं 
श्रवण, मनन, निदिध्यासन । ये वस्तु ( ब्रह्म के स्वरूपको लक्ष्य 
करते हें । तत्‌-पदाथं-जगत्कारण ईश्वरका श्रवण, त्वं-पदार्थ- 
कर्ता, भोक्ता, संसारी, परिच्छिन्न जीवका श्रवण और ततु-त्वं की 

एकताका श्रवण तथा इन्हींका मनन और निदिध्यासन अथवा 
निश्चय- ये अन्तरंग साधन हैं। प्रतिबन्धरहित साधक श्रवण- 
मात्रसे कृतकृत्य हो जाता है; क्योंकि जहाँ वस्तु अपरोक्ष होती 
है, वहाँ श्रवणमात्रसे अपरोक्षज्ञान ही होता है और जहाँ वस्तु 
परोक्ष होती है, वहाँ श्रवणसे वस्तुका परोक्ष-ज्ञान होता है । 
ब्रह्म सदा अपरोक्ष है, क्योंकि वह अपना आत्मा ही है। उसमें 
अविद्या न कभी थो, न है और न होगी । श्रवणसे केवल प्रातोतिक 
अविद्याकी निवृत्ति हो जाती है। किन्तु जिनमें कुछ संशय- 
विपयंयरूप प्रतिबन्ध शेष हैं, उन्हें श्रवणमात्रसे ज्ञान नहीं होता । 
उन्हें संशय-निवृत्त्वथं मनन और विपयंय-निवृत्त्यथे निदिध्यासनकी 
आवश्यकता होती है । ` 


श्रवण, मनन ओर निदिध्यासनके स्वरूपोंपर अगले खण्डमें 
विचार किया जायगा । 


४. साक्षात्‌-साधन : अपने आपको अद्वितीय ब्रह्म न जानना 
ही अज्ञान हे । इस अज्ञानको पूर्णतया निवृत्ति करनेवाला ज्ञान ही 
'साक्षात्‌-माधन' हे । यही सम्पूणं साधनोंका फल है। आत्माको ब्रह्म 
बतानेवाले जो श्रुतिके महावाक्य हें-जेसे-'तत्त्वमसि, अहं 
ब्रह्मास्मि, प्रज्ञानं ब्रह्म, अयमात्मा ब्रह्म, उनके अखण्डाथंको धारण 
करनेवाली विकल्परहित बृद्धिका नाम ही 'साक्षात्‌-साधन' है । 


जो सज्जन संस्कृत नहीं जानते, उनके लिए अपनी-अपनी 
बोली अथवा भाषामें-चाहे वह भाषा हिन्दी होया ओर कोई 
जो भी इन महावाकयोंके समानार्थक वाक्य हों, जिनसे अपनी 


झळाळ बाहाना साहाहरुस्ताप 


१, इसमें भामती-प्रस्थान और विवरण-प्रस्थानका थोड़ा-सा भेद हे । 
शाब्दसे अपरोक्ष ज्ञान अथवा वृत्तिसे ? उपहितका अथवा शुद्धका ? दोनों 
ही अहत-सम्प्रदायमें अपनी-अपनी प्रक्रियासे युक्तियुक्त हैँ । 


४८ [ ब्रह्मसूत्र-प्रवचन 


पूर्णताका बोध होता हो, जिनमें आत्मा, परमात्मा ओर जगतुका 
एकत्व प्रतिपादित होता हो, उन्हीं वाक्योसे जन्य प्रज्ञा साक्षात- 
साधन होगी । फिर भी कमं, करण और पद-पदाथंका शोधन 
यथाविधि अवश्य सम्पूर्ण होना चाहिए । 


इस प्रकार परम्परा-साधनसे प्रारम्भ कर वेदान्तके पाँच 
बहिरंग-साधन--निष्काम कमं, साधनचतुष्टय तथा तोन अन्तरंग 
साधन-श्रवण, मनन, निदिध्यासन और एक साक्षात्‌ साधन 
महावाक्यजन्य प्रज्ञा--्रह्मज्ञान अथवा अविद्या-निवृत्तिके कुल नौ 
साधन हैं। 

( २.४) 
जिज्ञासा-विचार : १ 
( विचारकी अवइय-करणोयता ) 


'अथातो ब्रह्मजिज्ञासा ।' अब इसलिए हम ब्रह्मकी जिज्ञासा 
करते हैं । इस जिज्ञासा-अधिकरणका विषय-वाक्य यह है : 


आत्मा वा अरे द्रष्टव्यः श्रोतव्यो मन्तव्यो निदिध्यासितव्यः । 
बुहृदा० ९.४.५ 


अर्थात्‌ इस आत्माको देखना-सुनना चाहिए, इसका विचार 
और निश्चय करना चाहिए । श्रुति पुकारती है, अरे ओ जीव ! 
अनन्तका विचार छोड़ कहाँ लगा है संसारके चक्करमें? 
धिक्कार है तुझे ! 


'किर कया करू ?--प्रश्‍न था जीवका । 


संसारको छोड़ और इस आत्माका दहन कर' : आत्मा वा 
अरे द्रष्टव्यः ।' 


'केसे ?--जोवने पूछा । 
'इस आत्माका श्रवण कर ।'-श्रुतिने समझाया । 


श्रवण तो किया, लेकिन, दर्शन नहीं हुआ !'-जीवने स्पष्टी- 
करण किया । 

'तब मनन कर : 'मन्तव्यः' । तेरे संशय कट जायेंगे। निदि- 
ध्यासन कर : 'निदिध्यासितव्यः' । विपयेय मिट जायंगे । संशय- 
विपयेयके नष्ट हो जानेके बाद--नहीं नहीं, साथ-ही-साथ देखेगा 
कि तू स्वयं वही है ।' 


“आत्मा वा अरे द्रष्टव्यः |! यह आत्मा देखनेके योग्य है, ददानोय 
है। प्रश्‍न उठता है कि आत्मा तो दशंन-क्रियाका कर्ता होता है, 
कभी दशंनका विषय नहीं । फिर श्रति-उसे देखनेका आदेश क्यों 
देती है ? इस सम्म्रन्धमें एक सत्संग सुनाता हूँ । 


सन्‌ १९५६ में में एक महात्माके दर्शन करने गया । महात्मा 
थे कांची-क़ामकोटिपोठाधीश्वर स्वामी श्री झांकराचायंजी महा- 
राज । क्या अद्भुत दशन थे! न छत्र, न चॅवर, न सिंहासन | 
एकदम नग्न! केवल लंगोटी लगाये खाटपर पेतानेकी ओर 
बेठे थे । चित्त बड़ा प्रसन्न हुआ | जब चलने लगा तो स्वयं उन्होंने 
कहा : “हम तुम्हें एक बात सुनते हैं।' बात तो कोई नयी नहीं 
थी, वेदान्तमें प्रसिद्ध है। किन्तु उनकी शेली ओर जिस प्रेमसे 
उन्होंने सुनाया, वह आज भी याद हे । 


उन्होंने बताया : आत्मा वा अरे द्रष्टव्यः” इस श्रुतिमें आत्माको 
जो दशनका विषय बताया, वह केसे सम्भव है? काटनेवाली 
और कटनेवाली वस्तु एक केसे होगी ? इसका कया समाधान है ? 


यदि कोई आज्ञा दे कि 'तलवारसे लकड़ीका टुकड़ा काट दो', 
तो वह आज्ञा ठीक है; क्योंकि लकड़ीका तलवारसे कटना सम्भव 
है । किन्तु यदि कोई आज्ञा दे कि 'तलवारसे इस्पातकी सिल्ली 
काट दो' तो वह आज्ञा अनुचित है; क्योंकि इस्पातकी सिल्लीका 
तलवारसे कटना सम्भव नंहीं। यदि शास्तामें अनौचित्य दोष 
सम्भव न हो तो वहाँ शास्ताकी आज्ञाका लक्ष्य या अभिप्राय 

समझना पडेगा । तलवारसे इस्पातकी सिल्ली काटनेकी आज्ञाका 
अभिप्राय यही है कि काटनेवाली तलवार तोड डालो; क्योंकि 
सिल्लोपर तलवार मारनेसे तलवारका टूटना अनिवायं है । इसी 
प्रकार यदि श्रुति दर्शनयोग्य वस्तुके दर्शन करनेका आदेश देती, 
जेसे कि 'घटो द्रष्टव्यः’ ( घड़ेका दशन करना चाहिए) तब तो 
वहाँ घटके दशंनमें ही तात्पयं होता। यदि कहा जाता: 'मनसा 
द्रष्टव्यः ( मनसे देखना चाहिए ) या 'साक्षीभावेन द्रष्टव्यः’ ( साक्षी- 
भावसे देखना चाहिए ), तब तो कुछ जाग्रत्‌, स्वप्न, सुषुप्ति या 
समाघिरूप देखनेका विधान मान्य होता | किन्तु यहाँ तो श्रुतिने 
कहा है : 'साक्षी द्रष्टव्यः, आत्मा वा अरे द्रष्टव्यः’ ( जो साक्षी है, 
जो आत्मा है, वही द्रष्टव्य हे )। इसका अभिप्राय यही है कि 
तलवार ऐसी जगह मारो, जहाँ तलवार ही टूट जाय । आत्माको 
देखनेयोग्य कहनेका ही आशय है, दशंन-क्रियाका ही 'चौपटानन्द' 
हो जाय ! अन्यके दरांनमें आत्मदशानकी बुद्धिका निषेध ही यहाँ 
अभिप्रेत है : आत्मा एव द्रष्टव्यः ।' आत्माके अदरांनकी श्रान्तिको 
मिटाना ही आत्मा द्रष्टव्यः'का लक्ष्य है, आत्माको दर्शनका विषय 
बनाना नहीं । सारांश, हमें आत्माका दशन नहीं हो रहा 
है, यह भ्रान्ति मिटानेके लिए ही “आत्मा वा अरे द्रष्टव्यः' यह 
श्रुति है : आत्मा एव द्रष्टव्य एवं । 


“श्रोतव्यः |! इस आत्माका श्रवण करना चाहिए । कानसे 
हजार बार तत्त्वर्मास' महावाक्य सुननेका नाम श्रवण नहीं । 
श्रोत्रविषयापन्न छन्दको श्रवण नहीं कहते । वेदान्तमें श्रवण” शब्द 
पारिभाषिक है | 'श्रवण'की परिभाषामें कहा गया है : 


वेदान्तानामशेवाणामादिमध्यावसानतः । 
ब्रह्मात्मेक्ये हि तात्पयमितीधीः श्रवर्ण भवेत्‌ ॥ 

“सब वेदान्तोंके आदि, मध्य और अन्तमें ब्रह्म और साक्षी आत्माकी 
एकताका ही प्रतिपादन है'--इस बु द्धिका नाम श्रवण है | 


यहाँ 'वेदान्त' शब्दका तात्पर्यं वेदके अन्तिम भाग 'उप- 
निषद्‌? अथवा वेदके सर्वश्रेष्ठ भाग, शिरोभागसे है। वेदमें जो 
कमंप्रतिपादक श्रुतियां हें, वे मानो वेद-पुरुषके हाथ हैं; बयोंकि 
उनमें विधि-निषेधमय कमंकी व्याख्या है । उपासना-प्रतिपादक 
श्रतियां मानो उस वेद-पुरुषका हृदय है; क्योंकि वे भावप्रधान 
हें । तथा ज्ञानप्रतिपादक श्रृतियाँ, जिनमें आत्मा और ब्रह्मका 
ज्ञान है, उस वेदपुरुषके शिर हैं। सिर काटकर हाथ या हृदय 
नहीं रखा जा सकता। इसीलिए वेदके शिरोभागको 'वेदान्त' 
कहते हैं । “उपनिषद! ही वेदान्त हैं। समस्त उपनिषदोंमें वेदान्तके 
परम तात्पर्यंभूत आत्मा और ब्रह्मकी एकताका वर्णन किया गया 
है—गुरुसे प्राप्त ऐसी बुद्धि, जानकारी तथा समझदारीको “श्रवण 
कहते हैं । 


श्रवण केसे करें, उसकी विधि क्या है? कोई आचायं 'अपूवं- 
विधि'का प्रतिपादन करते हैं, कोई 'नियमविधि'का तो कोई 'परि- 
संख्याविधि'का । एक आचाय इन तीनोंको मिलाकर श्रवणरविधि 
मानते हे, तो एक तीनोके निषेधको श्रवण-विधि कहते हें । इस 
प्रकार शांकर अद्वैत-मतमें पांच प्रकारकी श्रवण-विधियाँ स्वीकृत 
हें । इन्हें हम सुनाने लगें तो आप 'बोर' हो जायेंगे। जिन्हें इस 
विषयमें जानना हो, वे 'सिद्धान्तलेया-संग्रह' नामक ग्रन्थ देखें । वहाँ 
इन सबका एकत्र निरूपण मिल जायगा । 


श्रवण : उपनिषदोंके तात्पय-निर्णयमें षड्विधलिंग-विधिका 
प्रयोग है । षड्विधलिग निम्नलिखित हैं: 

उपक्रमोपसंहारावभ्यासोऽपुवंता फलम्‌ । 
अर्थवादोपपत्ती च लिडुं तात्पर्यनिर्णये ॥ 


१. उपक्रम-उपसंहार : सम्पूणं उपनिषद्‌ या उसके किसी 
प्रकरणके प्रारम्भ और अन्तमें जो विषय वणित हो, वही उसका 
तात्ययं है। २. अभ्यास : ग्रन्थ या प्रकरणमें जिस विषयकी आवृत्ति 
बार-बार को गयो हो, वहो उसका तात्पर्यं हे । ३. अपूवंता : 
किसो प्रकरणम्ें जो बात ऐसी कही गयी हो कि वह अन्य किसी 
प्रमाणसे सिद्ध न हो, तो उसे उस प्रकरणकी अपूवंता कहते हें । 
वह्‌ अपूव बात ही उस प्रकरणका तात्पर्य है। ४. फल : प्रकरणके 
ज्ञानका फल जिस अथमें स्वीकृत किया गया हो, उसे उस प्रकरणका 
तात्पयं माना जाता है। ५. अर्थवाद : प्रकरणमें जिस विषयकी 
स्तुति को जाय, वही उस प्रकरणका तात्पय है। ६. उपपत्ति : 
प्रकरणमें जिस विषयके पक्षमें युक्ति एवं प्रमाण दिये गये हों, वहो 
उस प्रकरणका तात्पर्य होता है । 


इस प्रकार श्रुतिके सभी प्रकरणोंका तात्पर्य ब्रह्मात्मेत्यमें है, 
यह बुद्धिसे निश्चय करना चाहिए | 


श्रवणानु सा री मननसे ब्रह्मात्मेक्यसम्बन्धी संशय ( असंभावना ) 
निवृत्त हो जाते हें तथा श्रवण-मननानुसारी निदिध्यासनसे ब्रह्मा- 
्मेश्यसम्बन्धो विपर्यय ( विपरीत-भावना ) निवृत्त हो जाते है । 
इस प्रकार आत्माको '्रष्टव्यः' कहकर श्रुति उसका साधन श्रवण, 
मनन एवं निदिध्यासन बतातो हे। आत्माका श्रवण, मनन, 
निदिध्यासन हो ब्रह्म-विचार अथवा ब्रह्म-जिज्ञासा है। अतः ब्रह्म- 
जिज्ञासा करनी चाहिए । 


“आत्मा वा अरे द्रष्टव्यः श्रोतव्यो मन्तव्यो निदिध्यासितव्यः? 
इस विषय-वाकयमें विवादका विषय है कि आत्मा ओर ब्रह्माको 

एकताका विचार करना चाहिए । पृव॑पक्ष कहता है कि 'ब्रह्मा- 
त्मेक्यका विचार नहीं करना चाहिए ।” इसपर उत्तर पक्षका कहना 
है कि विचार करना चाहिए । दोनों पक्षोंकी तुलनाके बाद निर्णय 
यह निकलता है कि ब्रह्मका विचार अवश्य करना चाहिए। 
जिज्ञासा-अधिकरणके ये पाँच अंग हो गये । अब इन पक्षोमें युक्ति 
बताते हैं । 


सिद्धान्ती : आत्मा और ब्रह्माको एकताका विचार करना 
चाहिए--'अथातो ब्रह्माजिज्ञासा' । 


पूर्वपक्षी : यदि आत्मा और ब्रह्म एक हो हैं, तो ब्रह्मका 
विचार क्यों ? 


सिद्धान्ती : आत्मा और ब्रह्म एक ही हैं, यह तिद्धान्त है। 
किन्तु हमें अध्यासके कारण इस एकताका अनुभव नहीं होता । 
अतः ब्रह्म-विचार आवश्यक है। 


पूर्वपक्षी : 
अविचायं विचायं वा ब्रह्माध्यासनिरूपणात्‌ । 
असन्देहाफलत्वास्यां न विचारं तदहंति ॥ 


'धदि कहो कि ब्रह्मका विचार करना चाहिए या नहीं ?” तो 
'नहों करना चाहिए । क्योंकि अभी अध्यासका निरूपण ही कहाँ 
हुआ है? पहले अध्यास सिद्ध हो जाय, तभी तो विचार 
` करेंगे | यों भी ब्रह्माके सम्बन्धमें न तो सन्देह है ओर न उसे 
जाननेका कोई फळ है; अतः ब्रह्मका विचार नहों करना 
चाहिए ।' 


इसपर अब हम सिद्धान्तीको ओरसे विचार प्रस्तुत करते 
हें । 'अध्यास' वेदान्तोका पारिभाषिक शब्द है। अतः वेदान्त- 

शास्त्रसे अनभिज्ञ लोग कृपया 'अध्यास'को ठोक-ठीक समझनेका 
प्रयत्न करें । 

'श्रीउड़ियाबाबाजी महाराजके उपदेश” नामक पुस्तक जबल- 
पुरमें छप रही थी। हमने अच्छी-से-अच्छी हस्तलिपिमें छपाईकी 
कापी तेयार कराकर प्रेसको दे दी। उसके प्रूफ़रोडर थे एक सज्जन 
जो एम० ए०, विशारद साहित्यरत्न तो पास थे, पर वेदान्त- 
शास्त्रसे अपरिचित थे। अतः मूलमें जहाँ-जहाँ 'अध्यास' शब्दका 
प्रयोग था, वहाँ-वहाँ उन्होंने प्रफमे काटकर 'अभ्यास' कर दिया । 
वही अभ्यास छप गया । लेकिन वहाँ तो सब अर्थं हो गड़बड़ 
हो गया ! 

अध्यास-भाष्य तो विस्तारसे हम आगे सुनायेंगे हो, इस समय 
संक्षेपमें इसे समझ लीजिये। 


'अध्यास'की परिभाषा यों दी गयी है: 


अन्यस्मिन्‌ अन्यावभासः अध्यासः । अथवा--अर्तास्मस्तदुरबुद्धिः 
अघ्यासः । 


'अन्यमें अन्यके अवभासका नाम अध्यास है” अथवा 'जो वस्तु 
जो न हो, उसे वह समझना अध्यास है” | भर्थातु वस्तुको उल्टा 
समझना अध्यास है। वस्तुको न जानना अध्यास नहीं, वह तो 
अज्ञान है ! अज्ञानके कारण अध्यास होता है। 'अज्ञान' कारण है 
और 'अध्यास' है उसका. कार्य | आत्माको ब्रह्म न जानना अज्ञान 
है और उसे जीव जानना है, अध्यास । 


यदि कहें कि “पहले अध्यास तो सिद्ध कीजिये, तब ब्रह्म” 
विचार करेंगे, तो अध्यास सबके लिए अनुभवसिद्ध है । 
'मध्यासोऽहंबुद्धिसिद्धः'-अर्थातु अध्यास तो अहं-बुद्धिसे ही सिद्ध 
है । यह पुस्तक है और में इसका दृष्टा हुं । में इस पुस्तकसे 

पृथक हूँ, यह सुस्पष्ट है। किन्तु यदि द्रष्ठाको यह अनुभव होने लगे 
कि 'में पुस्तक हैँ तो उसे भ्रम हुआ या नहीं? यही दशा इस 
हड्टी-मांस-चामके देहकी है । यह देह अलग है और हम पृथक हैं, 
यह बात सबको ज्ञात है; फिर भी सभी यह अनुभव करते हैं कि 
हम देह हैं। ज्ञानसे विरुद्ध यह जो अनुभव होता है, उतीका नाम 
'अध्यास” है। इसीलिए कहा गया कि अध्यास तो अहंबुद्धिसे ही 
सिद्ध है। तज ब्रह्म-विचार करना चाहिए । 

इसपर पूर्वपक्षी कहता है कि ब्रह्मका विचार अभी भो नहीं 
करना चाहिए; क्योंकि ब्रह्मके बारेमें श्रुतियोंमें कोई सन्देह या 
अस्पष्टता नहीं है। यों तो मूर्खांको भी सन्देह नहीं हुआ करता, 
पर ब्रह्मके सम्प्रन्धमें तो विद्वानोंको भी कोई सन्देह नहीं है। 
ब्रह्म श्रुतिमें बिल्कुल 'स्पष्टम-स्पष्टम! है, कोई 'लष्टम्‌-पष्टम्‌' नहों । 
कैसे ? 

सत्यं ज्ञातमनन्तं ब्रह्म । तेत्तिरोय० २.१ 


जेसे कि कहा गया कि ब्रह्म सत्य है, ज्ञानस्वरूप तथा अनन्त 
है ।' कितना स्पष्ट वर्णन है ब्रह्मका ! ब्रह्म-कीत॑न-करा लो : 
सत्यं ज्ञानमनन्तं ब्रह्म । 
शान्तरूपमदेतं ब्रह्म ॥ 
प्रज्ञानम्‌ आनन्दं ब्रह्म । 
सत्यं ज्ञानमनन्तं ब्रह्म ॥ 


आजकल ऐसे भी लोग हैं जिन्हें 'उधो, ज्ञानचर्चा सुहाती नहीं 
है।' बस, उनसे ब्रह्म-कीतंन करा लो । ब्रह्माका इतना स्पष्ट वर्णन 
होनेपर ब्रह्म-विचारमें क्यों प्रवृत्त हों ? 

उदाहरणके लिए ये हमारे सामने 'सोऽहं मुनि” बेठे हैं ओर 
हमें साफ साफ मालूम पड़ रहा है कि ये 'सोऽहं मुनि हैं । तब हम 

यह विचार क्यों करें कि यह व्यक्ति सोऽहं मुनि हैं या नहीं । जिस 
वस्तुका स्वरूप निश्चित खूपसे ज्ञात हो, उसके बारेमें विचार की, 
पिष्ट-पेषणकी क्या आवश्यकता ? वाचस्पति मिश्रने भामतीमें इसी 
बातको इस प्रकार कहा है: 'स्फीतालोकमध्यवर्तो घट:' । अर्थात्‌ 
(श्वेत-प्रकारमें रखे घट)के बारेमे विचार करनेकी कोई आवश्यकता 
नहीं होतो । 

पुनः इसलिए भी ब्रह्मविचार नहीं करना चाहिए कि वह 
निष्प्रयोजन है । न तो ब्रह्मविचारसे ब्रह्मके स्वरूपमें कोई अज्ञात 
वेशिष्ट्यकी उपलब्धि होगी ( क्योंकि ब्रह्मका स्वरूप स्पष्ट हे) ओर 
न उसकी प्राप्तिछ़प कोई प्रयोजन ही है; क्योंकि ब्रह्म नित्य-प्राप्त 
है। जिधर यात्रा करनी ही न हो, उधरके मीलके पत्थर गिननेसे 
क्या प्रयोजन ? 'करटदन्ता वा'-कोएके दांत कितने हैं, इस 
जिज्ञासाकी क्या आवश्यकता है? 


नियम है कि जहाँ-जहाँ विचारत्व है, वहाँ-वहाँ सन्देह ओर 
प्रयोजनत्व है | चूंकि ब्रह्माके बारेमें न सन्देह है और न उसके ज्ञानसे 
कोई प्रयोजनं, अतः ब्रह्म-विचार नहीं करना चाहिए । 


सिद्धान्ती : आपने जो ब्रह्ममें सन्देह और प्रयोजनका अभाव 
बताया, वह किस आधारपर बताया ? 


पूर्वंपक्षी : इसका आधार श्रुतिका पूर्वकथित मन्त्र ही है : 
सत्यं ज्ञानमनन्तं ब्रह्म । 
यहाँ श्रुति ब्रह्माको 'सत्यम्‌' बताती है। वस्तुएं'तीन प्रकारको 
होती हें-अनित्य, नित्य और सत्य । घट, पट, देह आदि वस्तुएँ 


'अनित्य' हैं । ये उत्पन्न होती और मर जाती हैं, सदेव नहीं रहती । 
धट, पट, देहादिके जो उपादान पृथिवी, परमाणु अथवा सबीज 

सत्ता है, वे सब 'नित्य! हें । सुषुप्ति अथवा मर जानेके बाद भी जो 
रहे, वह वस्तु नित्य होती है। देश नित्य है। बचपनमें हम कल्पना 
करते थे कि यदि हम चलते ही जायें, तो कहीं-त-कहीं इस 
आकाशकी नीलिमाको पकड़ ही लेंगे ! किन्तु ऐसा नहीं हो सकता | 
देश, काल कहाँ और कब नहीं हैं ? अतः देश और काल नित्य 
हैं। देश फेलता-सिकुड़ता ( सक्भोच-विकास-शाली ) नित्य है काल 
बहता हुआ ( प्रवाहो ) नित्य है । 

नित्यता अनित्यतासे सापेक्ष हुआ करती है, परन्तु वह इन्द्रिय- 
ग्राह्य नहीं, काल्पनिक हे । ये देश और काल अन्तःकरणको 
स्फुरणाके अतिरिक्त कया हें ? आँखें बन्दकर जरा देश ओर कालके 
बारेमें विचार कीजिये ! धरती, सूरज, चाँद, तारे, ये सारे 
ब्रह्माण्डोंके आर-पार इस अनन्त आकाशमें देघ्य-विस्तारकी, 
कल्पना-यही तो देश है! और अब, तब, जब, क्रमको कल्पना-- 
यही तो काल है! अतः देश ओर काल काल्पनिक हें और उनको 
नित्यता भी काल्पनिक है । 

इस तरह काल नित्य है; कालमें पैदा होनेवाले पदार्थं अनित्य 
हे; काल स्वयं एक कल्पना है। किन्तु कालका जो प्रकाशक है-- 
साक्षी आत्मा, ब्रह्म, वह नित्य नहों और अनित्य भी नहों, अपितु 
'सत्य' हे । 

जगत्‌ अनित्य है, काल नित्य है और कालाबिष्ठान सत्य है। 
'अबाधितत्वं सत्यत्वम्‌'-अर्थात्‌ जो अबाधित रहे, वही सत्य हे । 

बौद्ध लोग प्रत्येक प्रत्यय ( वृत्ति )को क्षणिक मानते हैं। बह 
उदित होती ओर नष्ट होती है। उनका कहना है कि सभो बौद्ध- 
प्रत्यय क्षणिक हैं। दो वृत्तियोंकी सन्धिमें जो काल है, वहो क्षणिक- 
विज्ञान है । किन्तु इस क्षणिकताका जो अधिष्ठान है वह क्षणिक 
काल नहीं सत्य हे । वही ब्रह्म, आत्मा हे । 

जेनलोग सड्ोच-विस्तारशाली सत्य मानते हैं, वह देश हो 
है । देशका जो अधिष्ठान है, वह देश नहों, सत्य है। 


चार्वाक द्रव्यकी प्रधानतासे चेतनाका विचार करते हैं । वहाँ 
चेतन अनित्य है; द्रव्य नित्य है और द्रव्यका प्रकाशक अधिष्ठान 
सत्य है । 


इस प्रकार ब्रह्म देश-काल-वस्तुका अधिष्ठान होनेसे 'सत्यम्‌' है । 


ब्रह्म 'सत्यम्‌'के साथ ज्ञानम' भी हे । अर्थात्‌ ब्रह्म सत्य है 
(सत्यम्‌), पर जड़ नहीं है (ज्ञानम)। अतः माक्‍संवादियोके जड़ाद्वेतसे 
यह ब्रह्माद्वेत विलक्षण है ब्रह्मा चेतन भी है (ज्ञानम्‌ ) और असत्‌ 
तथा नित्य नहीं है ( सत्यम्‌ )। इसलिए ब्रह्म बौद्धोंके क्षणिक- 
विज्ञानसे भी विलक्षण है। इस प्रकार ब्रह्मा ज्ञान होते हुए अबाध्य 
है और अबाध्य होते हुए ज्ञान है। अर्थात्‌ वह ब्रह्म भी है और 
प्रत्यगात्मा भी, तथा वह प्रत्यगात्मा भी है और ब्रह्म भी : 


सत्यमपि ज्ञानम्‌, ज्ञानमपि सत्यम्‌ । 


ब्रह्म 'अनन्तम्‌’ भी है। 'अनन्तमु'का अर्थे है व्यापक, नित्य 
और सवंसे विलक्षण । ब्रह्म जब देशमें आख्ढ़ होता है तब व्यापक 
होता है; जब कालमें आरूढ़ होता है त्र नित्य होता है और जब 
्रव्यमें आरूढ होता है तब सवं होता है । परन्तु ब्रह्मके स्व-स्वरूपमें 
न देश है, न काल है और न सवं । देश, काल, द्रव्य सब ब्रह्ममें 
अध्यारोपित हें । 'अनन्तम्‌'का अर्थ है ब्रह्मामें परिच्छेद-सामान्यका 
निषेध । इस प्रकार ब्रह्मका स्पष्ट निरूपण श्रुतिमें है, इसमें कोई 
सन्देह नहीं | 


फिर, ब्रह्म-विचारका कोई प्रयोजन भी नहीं है; क्योंकि ब्रह्मा 
सदेव है, अब भी है ओर आगे भो रहेगा । हम भी सदेव हें, अब 

भी हैं और आगे भी रहेंगे। इस तरह ब्रह्म-विचारसे कोई लाभ 
नहीं । अतः ब्रह्म-वित्रार नहीं करना चाहिए । 

'सिद्धान्ती' : ब्रह्म सवं-बुद्धि-सुग्राह्म नहीं है । शास्त्रमें ब्रह्मका 
स्पष्ट वर्णन होते हुए और हम शास्त्रज्ञ होते हुए भी ब्रह्मको जान 
जायें, यह बिल्कुल आवश्यक नहीं। जो समाधि-साधन-सम्पन्न 
और जिज्ञासु नहीं, वह ब्रह्मको नहीं पा सकता । शास्त्रमें ही 
ब्रह्मे जिज्ञासुका लक्षण बताया गया है: 

अर्थी समर्थो विद्वान्‌. शास्त्रेण अविपयुंदस्तम्‌ । 


'जो चाहता हो कि ब्रह्म-ज्ञान हो अथवा अविद्या मिटे ओर 
जो उसकी सामर्थ्य भी रखता हो, शास्त्रका विद्वान्‌ हो, वासनाका 
कोडा न हो, वहो ब्रह्माको जानता है ।' 

बड़े-बड़े जज, बैरिस्टर, पण्डित और वेज्ञानिकोंकी बुद्धि तो 
बड़ी तीब्र होती है, पर वे ब्रह्मज्ञान नहीं चाहते; अतः वे जिज्ञासु 
नहीं। इसके विपरीत जो किसी पुण्य-परिपाक अथवा सन्त- 
समागमके फलस्वरूप ब्रह्मज्ञान चाहते हैं, उनमें प्रायः सामथ्यं नहीं 
होती, क्योंकि वे विषयोंसे विरत नहीं हैं । अतः वे भी जिज्ञासु नहीं । 
विषय-वासनाका कोड़ा हो और चाहे ब्रह्मज्ञान, यह निष्फल 
समायोजन है ! शबरस्वामो कहते हें कि 'भोगी तो भोगका ज्ञान 
ही प्राप्त कर सकता है, मोक्षका नहीं।' किन्तु इसका यह अथं नहीं 
कि कोई जिज्ञासु हो नहीं हे । जो शास्त्र से निषिद्ध आचरण नहीं 
करता, श्रद्धापूर्वक गुरु ओर महात्माओसे ब्रह्मविषयक जिज्ञासा 
करता है, वह कालान्तरमें विषयोंसे निवृत्त होकर ब्रह्मा-ज्ञानका 
सामथ्य भी प्राप्त कर हो लेता हे । 

यद्यपि शास्त्रमें ब्रह्म और आत्माकी एकताका स्पष्ट वर्णन है; 
तथापि अध्यासके कारण उस वणंनकी सत्यतामें सन्देह है। 
श्रतका कथन है: 'तत्त्वमसि', तुम आत्मा देश-काल-वस्तुसे 

अपरिच्छिन्न, अद्वितीय ब्रह्म हो । किन्तु प्रत्यक्षसे इस श्रुतिवाक्यका 
विरोध है । हमें जब यह अनुभव नहीं होता कि हम आत्मा हैं तो 
'हम ब्रह्म हे' इस अनुभवकी बात ही कया ! हमें तो मालूम पड़ता 
है कि हम देह हैं, उत्पन्न हुए हैं, बड़े हुए हैं, धिस रहे हैं और एक 
दिन मर जायेंगे ! हमें तो साफ मालूम पड़ता है कि हम हिन्दु हैं, 
मुसलमान हैं, ईसाई हैं, कोई हमारा शत्रु अथवा मित्र है। तब 
हम ब्रह्मा केसे ? 


भले ही श्रुति आत्मा और ब्रह्माका स्पष्ट निरूपण करती हो, 
परन्तु श्रुतिवणित आत्मा और ब्रह्मकी एकता हमारे प्रत्यक्ष-ज्ञानसे 
विपरीत होनेके कारण सन्देहका विषय है। अतः ब्रह्मका विचार 
करना आवद्यक हे । 


'सूयं पृथिवीसे कई गुना बड़ा है' यह ज्ञान होनेपर भी प्रत्यक्ष मे 
बहुत छोटा प्रतीत होता है। लेकिन विचार करनेपर यह सिद्ध 
होता है कि यह प्रातीतिक विरोध पृथिवी और सूर्यकी दूरोके 
कारण है, अर्थात्‌ दूरीकी उपाधिसे यह विरोध प्रतीत होता है, 
वास्तविक नहीं । इसी प्रकार ब्रह्म-विचार करनेपर यह ज्ञान होता 
है कि आत्मा और ब्रह्मका प्रातीतिक विरोध उपाधिगत है, 
वास्तविक नहीं । तभी श्रुतिके वास्तविक भथका अधिगम हो 
सकेगा । अतः ब्रह्म-विचारकी आवश्यकता है । 


श्रुति कहती है : 'चेतन ! तुम ब्रह्म हो।' साम्प्रदायिक लोग 
कहते हैं : तुम हिन्दू हो, मुसलमान हो, ईसाई हो।' धामिक कहते 
हैं : तुम जीव हो, पापी हो, पुण्यात्मा हो, स्वर्ग-नरकमें जानेवाले 
हो।' संसारी कहते हैं: “तुम देह हो, कर्ता हो, भोक्ता हो।' 
उपासक कहते हैं : तुम ईश्वरके दास हो, सखा हो, वत्स हो, प्रेमी 
हो।' आखिर तुम हो क्या ? तुम्हारे बारेमें श्रुतिका कथन ठीक है 

या दूसरे लोगोंका ? इस सन्देहकी निवृत्तिके लिए ब्रह्मका विचार 
आवश्यक है श्रुतिमें जो आत्माके बारेमें कहा गया : 


अदृष्टम्‌ द्रष्ट अश्चृतम्‌ श्रोत्‌, अविज्ञातम्‌ विज्ञातृ। 


'तुम ( आत्मा ) दृश्य नहीं द्रष्टा हो, श्रवण-विषय नहीं, श्रोता हो, 
ज्ञानका विषय नहीं, ज्ञाता हो', इसमें और तुम्हारे अनुभवमें कहाँ- 
तक सचाई है-इसके लिए विचारकी आवश्यकता है । 


श्रतिकी बात छोड़ो। आपसे एक बच्चा आकर कह गया कि 
आप देह नहीं, ब्रह्म हें। अब यदि उसका कहना आपके प्रत्यक्षसे 
विपरीत है, तो आप विचार करेंगे या नहीं ? यदि कोई बालक 
आकर आपसे कह जाय कि आपके भोजनमें विष है, तो क्या आप 
विचार किये बिना ही भोजन कर लेंगे? अतः विचारकी 
आवश्यकता हे । 

वेदान्तके पूर्वपक्षी भी कहते हैं और स्वयं श्रोशंकराचायंजी 
कहते हैं : | 

नहि श्रुतिशतेरपि घट: पटैतुं शक्यते 


आपके नेत्रोके सामने घड़ा रखा है और आप जानते हैं कि यह 
घड़ा है। अब यदि सेकड़ों श्रुतियाँ एक साथ मिलकर यह घोषणा 
करें कि 'यह घट नहीं, पट है”, तो क्या आप श्रुतिकी बात मान 
लेंगे ?” प्रत्यक्षके विरुद्ध श्रुति प्रमाण नहीं हुआ करतो | किन्तु 
श्रुतिमें मिथ्या-सिद्धान्तके प्रतिपादनका दोष भी सम्भव नहीं। अतः 
विचार करना पड़ेगा कि श्रुति-सिद्धान्त ठीक है या प्रत्यक्ष 
सिद्धान्त ठीक? विरोध प्रातीतिक है या वास्तविक ?-यह 
विचारगम्य है। अतः ब्रह्म-विचारकी आवश्यकता है कि यह 
जो देश-काल-वस्तुका अवभासक, इनका अधिष्ठान है, वह आत्मा 
ब्रह्म क्यों नहीं ओर है तो केसे ? 

इसी प्रकार यह भो ठीक नहों कि ब्रह्म-विचार निष्प्रयोजन हे । 
कारण, ब्रह्मज्ञानका फल सम्पूर्ण अनर्थांकी निवृत्ति और परमानन्द- 
को प्राप्ति है । सम्पूण अनंर्थोकी जड़ देहाध्यास है। शरीरके जन्मके 
बाद ब्रह्मात्मेक्यज्ञानके अभावमें देह ओर अन्त:करणको में मान- 
कर जो कूडा-करकट आपके अन्दर भरा गया है, वही देहाध्यास 
सम्पूर्ण अनर्थोंका मूल है, सम्पूर्ण दुःखोंका बीज है। ब्रह्मज्ञानसे 
यह दुःख समूल नष्ट हो जाता है। मरने-जन्मने, वियोग- 
संयोग, नरक-स्वग--सब प्रकारके दुःख ब्रह्माज्ञानसे समाप्त हो 
जाते हैं। जीवनकी सारी समस्याएं हो दुःखहानिकी है और वह 
ब्रह्मज्ञानसे वे निःशेषतः हल हो जाती हैं । 

यहो बात नहीं कि ब्रह्माज्ञानसे दुःखके हेतु नष्ट हो जाते हों, 
प्रत्यृत उन हेतुओंके मध्य अन्तःकरणमें जो होन-प्रतिक्रियामूलक 
सुखी-दुःखीभावकी योग्यता है, वह भी समाप्त हो जाती है । 


एक महात्मा थे। नाम कुछ होगा, कोई 'आनन्द'। मान लें 
'मुण्मयानन्द' नाम था उनका | किसी स्त्रीने उन्हें गाली दी कि 
'तुम ऐसे हो ।' उनके भक्तोंको बुरा लगा | वे महात्माजीसे बोले : 
“महाराज, यह स्त्री आपको नाहक गाली देती है।' महात्माजीने 
कहा : नहीं, यह मुझे गाली नहीं दे रही हे।' इसपर उस महिलाने 
इशारा करके बताया कि वह उन्हीं मृण्मयानन्दको गाली दे 
रही थी। महात्मा मुस्कराकर बोले: 'यह तो इस अन्नमय 
कोशको गाली दे रही है, जिसे लोग मृण्मयानन्द कहते हैं । मुझे 
तो यह स्पश भी नहों करता। 'मे'को ब्रह्म जाननेका यही 
फल है | 

इस प्रकार ब्रह्म-विचार अवश्य करना चाहिए--यह निर्णय 
हुभा । इसलिए अब हम ब्रह्मका विचार करते हैं : 'अथातो ब्रह्म- 
जिज्ञासा ।' 

(२.५ ) 
जिज्ञासा-विचार : २ 
( ज्ञानके हेतु, स्वरूप ओर फल ) 


आत्मा और ब्रह्मकी एकताके विचारको ही ब्रह्म विचार अथवा 
ब्रह्म-जिज्ञासा’ कहते हैं । 


ब्रह्म-जिज्ञासाका प्रयोजन मोक्षकी निष्पत्ति है, यह पहले कहा 
जा चुका है। चूँकि मोक्ष विचारकको होता है, अतः यह निर्णय 
होना उचित है कि ब्रह्म-विचारके हेतु, स्वरूप और फलका क्या 
स्वरूप है । ब्रह्म-विचारके हेतुओंका वर्णन हो चुका अर्थात्‌ आत्मा 
और ब्रह्मकी एकतामें सन्देह तथा इस एकत्वके परिणामस्वरूप 
मोक्षकी निष्पत्तिरूप प्रयोजनकी सिद्धि ( देखिये, २.४ )। अब 
ब्रह्म-विचारका “स्वरूप' वर्णन करनेसे पूवं हम प्रथम 'फल'का 
विचार करते हैं; क्योंकि यह नियम है कि माहात्म्य-ज्ञानके उपरान्त 
ही उस फलके साधनमें भलीभाँति प्रवृत्ति होती है। उदाहरणके 
लिए यदि यह ज्ञान हो कि गंगा-स्नानसे पापोंकी निवृत्ति होतो 
है, तो गंगा-स्नानमें भलोभांति प्रवृत्ति होती है । 


सम्पूर्ण जगत्‌ नन्दनवन हो जायगा, सारे वृक्ष कल्पवृक्ष बन 
जायेगे, सम्पूणं जल गंगाजल हो जायगा, समस्त पृर्थवी वाराणसी 
हो जायगो, सर्वस्थितियाँ ब्राह्मो-स्थिति हो जायगी, चारो ओर 

सब कुछ मंगल-ही-मंगल, कल्याण ही कल्याण हो जायगा'-यह 
ब्रह्म-ज्ञानका माहात्म्य है । 

'मरनेके बाद सुख मिलेगा' यह पूर्वमीमांसा शास्त्रके अनुसार 
वैदिक यज्ञ-्यागादि करनेका फल होता है। किन्तु इसी जीवनमें 
शरीर ओर संसार रहते हुए, मोक्षःसुखकी उपलब्धि होना 
उत्तरमीमांसा ( वेदान्त )के ब्रह्मात्मेक्य-विचारका साक्षात्‌ फल हे । 


आपके जीवनमें दुःख इसीलिए है कि आप किसी चीजको 
छोड़ नहीं पा रहे हें । जेसे : धन, पुत्र, स्त्री, पति, देह या यश। 
या तो ये चीजें आपको छोड़ना चाहती हें और या आप इन्हें 
छोड़ना चाहते हैं, पर आप छोड़ नहीं पा रहे हैं। कहीं-न-कहीं 
गाँठ लगी है आपको इनसे । यही दुःखका कारण है। इसी गाँठको 
'चिज्जड-ग्रन्य’' कहते हें-चेतनकी जडके साथ गांठ, द्रष्टाकी 
दृष्यक्रे साथ गांठ । संसारकी सब चीजे प्रतिक्षण भूतमें भाग रही हैं 
और आप उन्हें वतंमानमें रखना चाहते हें-यहो जीवनकी 
ग्रन्थि हे। आप चेतन होनेपर भी जड़-वस्तुको छोड़नेसे इनकार 
करते हैं, द्रष्टा होने पर भी दुश्यके लोभमें अटके हैं, यही आपके 
जीवनमें दुःखका मूल-स्रोत है । 

जब आपके जीवनमें दुःख आये तो यही विचार करें कि “वह 


कौन-सी वस्तु है जिसको आप छोड़ नहीं पा रहे हे' ? उसी वस्तु- 
के त्यागसे आपका दुःख तुरन्त कट जायगा | 


यदि आप कहेंकि ठीक है स्वामीजी, हम श्रीमतीजीकी 
गालियाँ तो सह सकते हैं या श्रीमानुजीसे अपमान सह सकते हैं, 
परन्तु उनका त्याग केसे कर सकते है? तो भाई, जहाँ पति- 
पत्नीकी गाँठ है वहाँ उतनी मात्रामें दुःख भी अवझ्यम्भावी है । 
ऐसी कोई ग्रन्थि ही नहीं होती जिसमें दुःख न हो। जब आप 
थाहते हें कि 'हमें अमुक वस्तु अवश्य मिले अथवा यह जो 

हमारे पास है वह बिगड़ने न पाये, टूटने न पाये’, तो आप अपने 
स्वरूपभूत चेतनको कहीं-न-कहीं बांध रखना चाहते हैं। फिर भी 
यह असम्भव है, अतः उसमें-से दुःखका ही जन्म होता है । 


ब्रह्म-ज्ञान यह ऐसा निरोधक है जिससे दुःखके हेतुओंके इकट्रे 
होनेपर भी दुःखका जन्म नहीं हो पाता । ब्रह्म-ज्ञान वह तलवार 
है, जो मनुष्य-जीवनकी समस्त अविद्या, कामना और कम॑की 
गाँठोंको काटकर उसे निग्नैन्थ, स्वतन्त्र बना देती है : 


भिद्यते हृदयग्रन्थिर्छिदयन्ते सर्वसंशयाः। 
क्षोयन्ते चास्य कर्माणि तस्मिन्‌ दृष्टे परावरे॥ 
मुण्डक्‌० २.२.८ 


“उस परावर परमात्माको जान लेनेपर जीवकी हृदथग्रन्धिका 
भेदन हो जाता है, सब संशय निवृत्त हो जाते हैं और समस्त कमं 
क्षोण हो जाते हें।' 


जेसे अपरिच्छिन्न आकाश न रस्सीसे बँधता है, न घडेसे 
कटता है, न घड़ीसे जन्मता-मरता है और न वस्तुओंसे लेपको 
प्राप्त होता है, वेसे ही जब जीव अपनी इस कूटस्थ आत्माको देश, 
काल, वस्तुसे अबाधित ब्रह्म अनुभव कर लेता है तब न उसमें 
चिज्जड्-ग्रन्थि बनती है, न शरीरधारी होनेसे वह परिच्छिन्न 
होता है और न वह कालमें जन्म-मरणको प्राप्त होता है । उसमें 
वस्तु, व्यक्ति, परिस्थितियोंका कोई लेप ही नहीं होता । परम- 
प्रकाशरूपसे वह स्वतन्त्रतानन्द, मुक्तानन्द, अखण्डानन्दरूपमें स्थित 
रहता हे । 


ग्रन्थिका निर्माण कैसे होता है? दो असम्बद्ध विरोधी 
स्वभाववाली वस्तुओंके ज्ञाने परस्पर अध्यारोपसे; अथवा एक 
शब्दमें, अध्यास या भ्रमसे, अज्ञानसे भ्रम होता है। वास्तवमें 

आत्माके आनन्दस्वरूपके अज्ञानसे मनुष्य अन्यमें आनन्दको 
खोज प्रारम्भ करता है । इसके लिए प्रथम वह हृदय ( या बुद्धि) 
में आता है जहाँ उसे आनन्द-स्थलके बारेमें संस्कार-रंजित 
प्रेरणा, सूचना, आदेश प्राप्त होता है। तदनन्तर वह आनन्दके 
क रण मन तथा इन्द्रियोंमें आता है, जहाँ उमे आनन्दके केन्द्र 
'विषय'का भोग करनेकी योग्यता प्राप्त होतो है। विषय-सुखकी 
यात्राका यह दूसरा पड़ाव है । भोग-ज्ञान अथवा भोग-सुख प्राप्त 
करनेपर भो 'सुखके आश्रय भोग'को कर्मेन्द्रियों द्वारा शरीरसे 
सटानेका प्रयास होता है तथा उससे अधिकारजन्य और अभिमान- 
जन्य सुख प्राप्त होता है। यह यात्राको तीसरी चट्टी है। चौथी 
चट्टी फलरूपा और प्रतिक्रियात्मक है । सुख-भोग तथा सुख-प्रापिके 
पश्चात्‌ निम्नलिखित संस्कार भोक्ताको घेर लेते हैं : 
१. सुख विषयमें है; विषय सुखरूप है । 


२. विषय-सुख प्राप्त करना ही सच्चा पुरुषार्थ हे । हमें विषय- 
सुख अवश्य चाहिए । 

३. जो उक्त सुख ओर पुरुषाथंमें बाधक है, वह शत्रु है ओर 
जो साधक है, वह मित्र है-इस प्रकार राग-द्रेषकी सृष्टि 
होती है । 

४. 'में कर्ता हूँ, भोक्ता हूँ, परिच्छिन्न, परतन्त्र, संसारी जीव 
हुँ'—इस भावकी वृद्धि तथा पुष्टि होती है । 

आत्माको सुखस्वरूप न जानना 'अज्ञान' है; आनन्दके लिए 
आत्मासे विषय तककी पुरुषार्थ या भोगमूलक यात्रा तथा विषयसे 
वापस आत्मा तककी संस्कारमूलक यात्रा 'श्रमण' हे । “श्रमणस्‌ 
अ्रमः--यह श्रमण ही भ्रम हे ओर इसी भ्रमसे सत्‌-चित्‌-आनन्द 
आत्मा ओर असतु-जड़-दुःखरूप विषयको परस्पर ग्रन्थिका निर्माण 
होता है । इस ग्रन्थिका चतुमुंख स्वरूप ऊपर वर्णित है । 

ब्रह्मज्ञानसे ग्रन्थिके मूल भ्रम और भ्रमके मूल अज्ञानका नाश 
हो जाता है । अतः ग्रन्थियोंका मलोच्छेद ही हो जाता है। 

ग्रन्थियोंके मलमें उपर्युक्त चार ही भ्रम होते हें । अब एक 
ग्रन्थिका नमना देखिये। एक माँ-बेटीका संवाद है। मां-बेटी 
आधनिका हैं, यह स्मरण रखिये । 

माँ : बेटी अमुकके घर आज शादीमें जाना है । 

बेटी : नहीं माँ, में नहीं जा सकती । 

माँ: क्यों ? 

बेटी : मेरे पास कोई नयी साड़ी नहीं है । 

माँ : नयी साड़ी नहीं है ! क्‍यों ? पिछले सप्ताह हीतो नयी 
साड़ी खरीदी है तूने ! 

बेटी : ऊंह माँ तू तो समझती नहीं । वह साड़ी तो सब देख 
चुके हें । अब वह नयी कहाँ रही ? 

इसपर माँने ४०० रुपयोंकी एक नयी साड़ी अपनी बेटीके लिए 
खरीदवा दी । तब बेटीजी उस विवाहमें सम्मिलित हुई । 

इस उदाहरणमें ग्रन्थिके मूलमें यह भ्रम है कि सौन्दयं न 
स्वास्थ्यमें है, न आकृतिमें और न साड़ीमें, अपितु बह साड़ीकी 
नवीनतामें है। जीवनकी देनिक, प्रतिक्षण, बारीक मीमांसा 
करनेपर हमें अपनी अन्तर्मुखी ग्रन्थियोंका पता चल जायगा । 
परन्तु इन अनन्त ग्रन्थियोंवाले भवनका एक ही आधार है कि 
सुख आत्मकेन्द्रित नहीं । ब्रह्मज्ञानसे इस आधारभूत अज्ञानका 
नाश हो जाता है। 

आत्मामें आत्माके अज्ञानसे बुद्धि, मन, इर्द्रियां, विषय, इनके 
संयोग-वियोग और तज्जन्य सुख-दुःख, सब प्रतीत होते हैं। 
सम्पूर्ण प्रतीति वहाँ दीखती है जहाँ वह नहीं है। अनन्तमें सान्त, 

चेतनमें जड़, सतमें असत्‌, अनन्यमें अन्य और अद्वितीयमें अनेक 
दीखता है। सम्पूर्ण देश-काल-वस्तु अपने अभावके अधिष्ठानमें 
ही दोखते हें। अतः प्रतीति मिथ्या है ओर प्रतोतिका अधिष्ठान 
देश-काल-वस्तुसे अपरिच्छिन्न ब्रह्मा है । 

प्रसंगवशात्‌ यहाँ एक भ्रमका निवारण कर देना आवश्यक हे । 
अपनेको ब्रह्म मानने से ब्रह्मज्ञान नहीं होता, ब्रह्म जानने से होता 
है। कई लोग अपने-आपको ब्रह्म मानना प्रारम्भ कर देते हैं । यह 
शुभ तो हे, पाप नहीं ओर किसो कोटिमें साधन भी है, पर यह 
ज्ञान' निश्चित नहीं है । 'मानना' श्रद्धासे होता है ओर 'जानना' 
प्रमाणसे । गुरु, शास्त्र या महात्माने कह दिया : तुम ब्रह्म हो ओर 
तुमने मान लिया कि हम ब्रह्मा हैं! तो ऐसे ब्रह्मज्ञान नहीं होता । 
गुरु, महात्मा और शास्त्रने जिस प्रमाणसे आत्माका ब्रह्मात्व 
जाना है, उसी प्रमाणसे हमें भी अपने ब्रह्मत्वका (अपरिच्छिन्नत्वका) 
अनुभव करना होगा, तभी हमें ब्रह्मज्ञान होगा । यदि आपका ज्ञान 
इन तोन.कसोटिशोंपर खरा उतरता हो, तो आप निश्चित खूपसे 
ब्रहाज्ञानी हें : 

१. आपको धर्मका विवेक संक्रीण न हो ( धर्माध्यास न हो ) । 


२. आपका धर्मीके साथ तादात्म्य न हो ( आपको धर्मीका 
अध्यास न हो ) । 


३. आपको धमं, धर्मी और उनके मालूम पड़ते भेद अपने 
स्वरूपभूत ज्ञानसे मिथ्या अनुभूत हो चुके हों। अर्थात्‌ उनके 
सत्यत्वक्रो त्रान्ति निवृत्त हो चुकी हो | 


१. 'धर्माध्यात? : प्रत्येक वस्तुका एक विशेष गुण-धमं होता हे । 
जिसका जो धमं है, उसे वेसा ही जानना 'र्माध्यास न होना' 
अथवा 'घमंक्रे विवेकका संकोण न होना” है । 

वस्तुका नाम व्यावहारिक है, उसका गुण नहीं है । वस्तुकी 
उपयोगिता सापेक्ष है, वह भी वस्तुका गुण -नहीं। शब्द, स्पशं, 
रूप, रस ओर गन्ध वस्तुके गुण हैं और ज्ञानेन्द्रियों द्वारा उनको 
प्रकाशित करना इन्द्रिय-धमं है । वस्तु-ज्ञान ( वस्तुके अलग-अलग 
ज्ञानोंका पुंजीभूत स्वरूप ) एक बौद्धिक-प्रत्यय है। प्रियता न 
वस्तुका गुण है, न इन्द्रियका, न मनका और न बुद्धिका । प्रियता 
आत्माका गुण है । 


ऐसे भी लोग हैं जो प्याज खाना तो दूर, किसीको उसे खाते 
देख लें तो उन्हें उल्टी हो जाय ऐसे भी लोग हैं जो हमसे कहते 
हें : आपको प्याजके बिना भोजन केसे अच्छा लगता है ?” अब 
प्याजका स्वाद रसनेन्द्रिय द्वारा ज्ञात होता है, वह प्याजका गुण 
है । परन्तु प्याजमें जो प्रियता उत्पन्न हो गयी है, वह अभ्यास 
एवं अज्ञानसे है | प्रियता जो आत्माका गुण है, उसे प्याजमें या 
जीभमें समझना धर्माध्यास है । 


स्त्री-शरीरको आकृति, रूप, उस शरीरका गुण है। नेत्र 
उस रूपके प्रकाशक हैं। परन्तु उसमें सौन्दयंकी कल्पना केवल 
बौद्धिक प्रत्यय है। तमो तो यूरोप, एशिया और अफ्रोकांकी 
सौन्दयंकी परिभाषाओं में अन्तर है । सुन्दर स्त्री-शरी रमें प्रियताकी 
कल्पना धर्माध्यास है; क्योंकि प्रियता आत्माका घमं है, बुद्धिका 
नहीं । इसी प्रकार शब्दमें, संगीतमें, एक विशेष प्रकारके संगीत--- 
जेसे शास्त्रीय, सरल, फिल्मी, कर्नाटक, उत्तरो या पाइचास्य 
संगीतमें प्रियताका आरोप धर्माध्यास है । शब्द वस्तुनिष्ठ है, उसका 
प्रकाश श्रवणेन्द्रियनिष्ठ हे, अनेक शब्दोंका समन्वित रूप संगीत 
मनोनिष्ठ है, संगीतका एक विशेष प्रकारका होना बुद्धिनिष्ठ है 
ओर प्रियता आत्मनिष्ठ है । 


इस प्रकार अन्यके धर्माको अन्यमें आरोपित करना घर्माष्यास 

है। जब हम ब्रहमाज्ञानकी कसोटीके रूपमें धर्माध्यासका निषेध 
करते हैं, तो वहाँ मुख्यतः प्रियताके विवेकका समथंन करते हैं । 
धर्माध्यासके अभावमें शास्त्रसे अविरुद्ध अभ्यासजन्य प्रियता 
व्यावहारिक है तथा प्रियतामात्र अपने स्वरूपमें आत्मनिष्ठ होनेसे 
पारमार्थिक है । 


२. धर्मीका अध्यास : आत्मा धर्मी नहीं है। भिन्न-भिन्न 
अभिमानोंको स्वीकार करके आत्मामें घर्मीका अध्यास होता है । 


उत्तर प्रदेशमे काशीमें ऐसे ब्राह्मण होते हैं, जो प्रातः शौचा- 
ल्यमें लाल अंगोछा बांधकर जाते हैं। तदनन्तर घरमें स्नान 
करते और उसके बाद वस्त्र लेकर गंगाजी स्नानको जाते हैं। 
वहाँ स्नानके बाद संध्या, वेदपाठ करते हें और विश्वनाथजोको 
जल चढ़ाते हैं । कुछ लोग अग्निहोत्र भी करते हें । उनके सामने 
यदि किसी करोड़पतिकी चर्चा करो तो कहेंगे : “स्वामीजी, उनकी 
चर्चा क्यों करते हो ? उनके पास न ईमानदारोका पेसा है, न 
बेदिकसदाचार । हम लोग तपोधन, आचार-धन, विद्या-धनसे धनी 
हें । हमारे सामने वे करोड़पति क्या हें ? 


उधर जो करोड़पति हें, वे उन ब्राह्मणोको अपने आश्रित 
समझकर अपने धनका, दानका अभिमान करते हैं । 

इस प्रकार अपने-आपमें कोई विद्यासे विद्वत्ताका, धनसे 
घनीपनका, तपसे तपस्वोपनका, आचारसे पवित्रताक़ा अभि- 
मान कर अपनेको दूसरोंसे श्रेष्ठ मानते हैं अथवा दूसरोंसे 
अपनेको हीन मानते हें। यह सब आत्मामें धर्मीके अध्यासके 
उदाहरण हें । अपनेको हिन्दू, मुसलमान मानना भो धर्मीके 
अध्यासके अन्तगंत ही है। आत्माका अनात्माके साथ तादात्म्य 
ही घर्मीका अध्यास है। धमं और धर्मीके मिथ्यात्व-निश्चयके 
अनन्तर धर्मीपन व्यावहारिक मात्र है । 

३. धर्मं और धर्मीका मिथ्यात्व : सम्पूर्ण धमं और धर्मी, देश, 
काल और द्रव्य, कल्पना, संस्कार, वासना और कमं अपने अभावके 
अधिष्ठानमें प्रतोयमान होनेसे मिथ्या हें । इनका प्रागभाव और 
प्रध्वंसाभाव होनेसे ये सब मिथ्या हैं। इनका प्रकाशक इनसे अन्य 
होनेके कारण ये सब मिथ्या हैं । 

बौद्ध भी धर्म और धर्मीको 'मिथ्या' कहते हें । किन्तु उनका 
मिथ्यात्व इनके परस्पर विच्छिन्नत्व एवं घ्रागभावको लेकर है, जब 
कि वेदान्तियोंका मिथ्यात्व अधिष्टान-ज्ञानत्वेन है । क्योंकि धमे 
और धर्मीके प्रकाशक-अधिष्ठानमें धमं ओर घर्मीका अभाव है, अतः 
धमं और धर्मी तथा उनका भेद मिथ्या है। 


जसे कतृंत्व, भोक्तृत्व संसारित्व आदि अभिमान हैं, वेसे ही 
अकर्ता, अभोक्ता, असंसारी आदि भी निवतक अभिमान हें । नश्य 
ओर नाशक दोनों प्रकारके अभिमान और उनके अत्यन्ताभावका 
प्रकाशक अधिष्ठान में आत्मा हूँ” इस ज्ञानसे धमं ओर धर्मी दोनोंका 
मिथ्यात्व-निश्चय हो जाता है। इसी अधिष्ठान-ज्ञानक्रे लिए हम 
ब्रह्म-विचार करते हें -“अथातो ब्रह्मजिज्ञासा' । 


निश्वय ही आप मृत्युसे भयभीत हैं, दुःखसे पोडित हें, 
अज्ञान-पाशसे बंधे तथा संघष और विवादसे परेशान हें। आप 
मृत्यु नहीं, जीवन चाहते हें, दुःख नहीं, सुख चाहते हैं; अज्ञान 
नहीं, ज्ञान चाहते हें और भेद नहीं, अभेद चाहते हें । तो आइये, 
वेदान्तके पास ! वेदान्तका यह डिण्डिम-घोष है कि आप स्वथं 
अविनाशो-जीवन हैं; क्योंकि आप सत्‌ हें । आप स्वयं सुखरूप हैं, 
क्योंकि आप आनन्द हे । आप स्वयं ज्ञानस्वरूप हैं; क्याकि आप 
चित्‌ हें । आपमें कहीं, कभी कोई विरोध नहीं है; क्योंकि आप 
अद्वितोय हैं । वेदान्तकी यह ललकार है कि चूँकि आप सच्त्रिदानन्द 
और अद्वय हैं, अतः आप नित्य शुद्ध-बुदध-मुक्त ब्रह्म हैं । 

जेसे अपनेको ब्रह्म मानना ज्ञान नहीं, वैसे ही शान्तिसे चुप 
बेठे रहना भी ब्रह्म-विचार नहीं। शान्ति विचारकी भूमि हे, 
विचार नहीं। अज्ञानका नाश शान्तिसे नहीं, विचारसे होता 
है। विचार आत्मा और ब्रह्मकी एकताका होना चाहिए। ब्रह्म 
'नाम'से हमें कोई राग नहीं। स्वयं श्रुति. ब्रह्ममें नामका निषेध 
करती है : 
यतो वाचो निवतंन्ते अप्राप्य मनसा सह। न तत्र वाक्‌ गच्छति । 


अतः यदि किसीको ब्रह्म-नामसे अरुचि हो, तो वह उस परम 
सत्यका जो चाहे नाम रख ले, उसके लक्षण प्रकाशक्रत्व, अधिष्ठा- 
नत्व, सर्वावभासकत्व ओर अद्वितीयत्व-हमारे ब्रह्माके ही स्वीकार 
करके उसके स्वरूपका विचार करना होगा । अतः आइये, अब हम 
ब्रह्मविचारके 'स्वरूप'का वर्णन करें । 

प्रथम हम ज्ञानका वर्गीकरण करते हैं--१. 'अन्य' अर्थात्‌ 
दूसरेके बारेमें ज्ञान और २. 'स्व' अर्थात्‌ अपने बारेमें ज्ञान । 


१. अन्यके बारेमें ज्ञान या तो उसकी प्रा्तिकी दिशामें या उससे 
तिवृत्तिकी दिशामें प्रवृत्त करता है, जब कि “स्व'का ज्ञान प्रवतंक- 
निवतंक नहीं होता । 

२. अन्यके ज्ञानसे राग-द्वेष उत्पन्न होता है, जब कि 'स्व'का 
ज्ञान राग-द्वेषका जनक नहीं होता । 

३. अन्यका ज्ञान अन्यका तुरन्त प्रापक नहीं होता, उसके 
लिए कमंकी अपेक्षा रहती है, जब कि 'स्व'का ज्ञान तुरन्त स्व का 
प्रापक होता है, क्योंकि नित्य-प्राप्त स्व'की अप्रासिमें केवल अज्ञान 
ही प्रतिबन्ध होता है। 

अब यहाँ कहा जा रहा है कि आत्माके मोक्षके लिए ब्रह्म- 
विचार करते हें । यह ब्रह्म, जिसका ज्ञान सूत्रकारको अभोष्ट है, 

स्व हैया 'अन्य' ? यदि अन्य है तो उसका ज्ञानमात्र मोक्ष 
उपपन्न नहीं कर सकता । और यदि 'स्व' है तब उसके ज्ञानको 
जिज्ञासा करना उचित हो है । क्योंकि सूत्रकार जिज्ञासाके बलपर 
ही मोक्ष सिद्ध करनेको तत्पर हैं, ( जेसा कि ब्रह्मसूत्रके प्रथम सूत्र 
“अथातो ब्रह्मजिज्ञासा' और अन्तिम सूत्र 'अनावृत्तिः शन्दात्‌'से 
प्रकट होता है। अतः उनके मतसे ब्रह्म और आत्मा एकही 
वस्तु हैं । 
ऐसा ही प्रसंग गीताके निम्नलिखित इलोकमें भी है : 


नमां कर्माण लिम्पन्ति न मे कमफले स्पृहा । 
इति मां योऽभिजानाति कर्मभिनं स बद्ध्यते ॥ 
गीता ४.१४ 


वहाँ कहा गया है कि “मुझे कम लिप्त नहीं करते, क्योंकि मुझे 
कर्मफलको स्पृहा नहीं है। जो मुझे ऐसा जानता है, वह कर्मोसे 
नहीं बँधता ।' अब यह कौन-सा कायदा है कि जानो इ्यामको 
और मुक्त हो जाय राम ? जब मैंने एक सन्तसे यह प्रश्‍न किया, 
तो उन्होंने समाधान किया--'पण्डितजी, भगवानके इस कथनसे 
यही सिद्ध होता है कि भगवान्‌ और हम अलग-अलग नहीं, एक 
ही हैं ।' ब्रह्मके ज्ञानसे अपनी मुक्तिका रहस्य भी यही है कि हम 
और ब्रह्म एक ही हैं। 


आत्मा ब्रह्म बनता नहीं, स्वयं ही ब्रह्म है। उसका ब्रह्मत्व 
केवल अज्ञान द्वारा आवृत है, ज्ञान द्वारा वह ब्रह्मात्व केवल प्रकट 
हो जाता है । जो वस्तु ज्ञानसे मिलती है, वह पहलेसे मिली रहती 
है और जो वस्तु अज्ञानसे अनमिली रहतो है, वह भी मिली होती 
है । अतः आत्माका ब्रह्मत्व प्राप्त ही है, केवल ज्ञानसे उसके 
अनमिलेपनका भ्रम निवृत्त करना है । 

यहो कारण है कि ब्रह्मकी प्राप्ति कमं, उपासना या समाधिसे 
नहीं, केवल ज्ञानसे होती है। जो मुक्ति, आपका स्वल्प ही है और 
अज्ञानवश जो अनमिली-सी है, वहो ज्ञानसे मिली-जेसी हो जातो 
है। आत्मामें अज्ञान त्रिकालमें है ही नहीं। अज्ञान आत्मासें 
नित्य-निवृत्त है; ज्ञानसे नित्यनिवृत्तिकी ही निवृत्त होती है ।* 
अतः अब हम ब्रह्मविचार प्रारम्भ करते हैं: 'अथातो ब्रह्म- 
जिज्ञासा । 


१. कई आचार्य अज्ञान नहीं मानते । बड़े घटाटोपके साथ वे अज्ञानका 
खण्डन करते हैं। इसके लिए वे अनेक अनुपपत्तियोंका वर्णन करते हैं । 
जैसे : आश्रयानुपपत्ति, विषयानुपपत्ति, निमित्तानुपपत्ति, निवतंकानुपपत्ति, 
निवृत्यानुपपत्ति आदि । किन्तु ऐसा करके वे अद्वेतमतका मण्डन हौ करते 
हैं, क्योंकि अद्व॑त-मतमें भी अज्ञान नित्य-निवृत्त ही हे, यद्यपि उसकी प्रतीति 
सबको प्रत्यक्षसिद्ध अनुभव है कि मैं अज्ञानी हूँ' । ब्रह्मज्ञानसे नित्य 
निवृत्तकी ही निवृत्ति होती है । 

(२.६) 
जिज्ञासा-विचार : ३ 
( कमंके हेतु, स्वरूप, फल ओर उनको ज्ञानसे तुलना ) 


पिछले खण्डमें ज्ञानके हेतु, स्वरूप ओर फलपर विचार किया 
गया । प्रस्तुत खण्डमें ज्ञान और कमंके हेतु, स्वरूप और फलका 
तुलनात्मक विचार किया जा रहा हे । 


जब 'अथातो ब्रह्मजिज्ञासा'को प्रतिज्ञा की जातो है तो प्रश्‍न 
होता है : जिज्ञासा ही क्यों, ब्रह्मके लिए कोई कमं क्यों न करें ? 
बया कमंसे ब्रह्मप्राप्ति सम्भव नहीं ? 


यहाँ यह स्पष्ट कर दें कि वेदान्त कमका खण्डन नहीं करता । 
ईशावास्थोपनिषद्के 'विद्या-अविद्या' और 'संभूति-असंभूति'के 
प्रसंगसे यह स्पष्ट ही है। हम वेदान्ती न कमंसे बचते हैं और न 
खण्डनके लिए उसका खण्डन करते हैं। किन्तु कमंका विवेक 
आवश्यक है, अन्यथा अन्धकार ही रहता है। अतएव ज्ञान ओर 
कमका तुलनात्मक विवेचन करते हैं । 


दूसरी बात यह हे कि श्रीशंकराचार्यं जब कर्मका खण्डन 
करते हें तो 'कम'से उनका अभिप्राय इहलोक,परलोक या स्वर्गादिके 
लिए किये जानेवाले यज्ञ-्यागादिरूप धर्मानुष्टानों से होता है, 
कमंमात्रसे नहीं । शरीरके रक्षाथे या लोकसंग्रहके लिए किये 
जानेवाले कर्मोके अनासक्त आचरणको तो वे तत्त्वज्ञ संन्यासियोंके 

लिए भी अस्वीकार नहीं करते । फिर, अन्य वर्णाश्रमियोंके लिए 
तो वे शास्त्रोचित मर्यादाको आवश्यक ही मानते हैं। स्वयं उनका 
जीवन इसका ज्वलन्त उदाहरण है । उनका लक्ष्य है, कमंकी 
बरहाज्ञानमें साक्षात्‌ अनुपयोगिता सिद्ध करना, जीवनसे कर्मका 


बहिष्कार नहीं । 


कम निर्माण-विभाग है तो ज्ञान प्रमाण-विभाग । यदि आप कुछ 
अपनेमें या अपनी परिस्थितियोंमें परिवतंन अथवा सत्यका अपने 
मनोनुकूल अनुभव करना चाहते हैं, तो आपको ईश्वरके निर्माण- 
विभाग अर्थात्‌ कमंका आश्रय लेना पड़ेगा । इसके विपरीत यदि 
वस्तुका जेसा-का-तैसा अनुभव करना चाहते हैं, उसके अनुभवमें 
अपनी वासनाका किचिन्मात्र भी रञ्जन नहीं चाहते, सत्यको सत्य 
अनुभव करना चाहते हें तो आपका केवल एक ही आश्रय हे भौर 
वह है, ईश्वरका प्रमाण-विभाग अर्थात्‌ ज्ञान-विभाग | 


वासनावान्‌ कमंका आधिकारी होता है ओर निर्वातनिक 
ज्ञानका । ज्ञानके अधिकारीका 'अथ' राब्दकी व्याख्यामें वणन हो 
चुका है । कमंके अधिकारी भी कई प्रकारके होते हैं। जो भोगमें 
परिवर्तन चाहते हैं, उन्हें 'घम'का आश्रय लेना चाहिए । जो अपनी 
मनोवृत्तिमें परिवतंन चाहते हैं, उन्हें उपासनाका आश्रय लेना 
चाहिए । जो अपनी वृत्तियोंका निरोध चाहते हैं, उन्हें योग अभीष्ट 
होना चाहिए। इस प्रकार जो धमं, उपासना ओर योगका 
अधिकारी है, वह ज्ञानका नहीं; कमका ही अधिकारी है । 


मूल बात यह कि जो व्यक्ति सत्यको नग्न नहीं, अपनी 
वासनाकी पोशाक पहनाकर देखना चाहता है, वह कमका अधि- 
कारी है। जो नग्न-सत्यके. साक्षात्कारके लिए स्वयं नग्न होनेके 
लिए तत्पर है, वह ज्ञानका अधिकारी है ब्रह्मका ज्ञान 'उसीको 
होता है जो नंगा हो जाताहै। वासना ही वसन है और निर्वा- 

सनता है, नग्नता । वासनावान अधिकारी, अधिकारीमें कर्ताभाव, 
कमंफलमें आस्था तथा उस फलकी प्राप्तिके साधन कममें, श्रद्धा- 
विश्वास--ये कमंके हेतु हैं । दूसरी ओर निर्वासनिक व्यक्ति ज्ञानका 
अधिकारी है तथा उस ज्ञानके हेतु हैं--श्रुति और प्रत्यक्षज्ञानके 
विरोधसे उत्पन्न सन्देह तथा मोक्षक्रा प्रयोजन | ज्ञानमें कम न 
होनेसे ज्ञातामें न तो कर्ताभाव आवश्यक है और न कमं और 
उसके कलमें श्रद्धा-विश्वास । इस प्रकार ज्ञान और कमंके हेतुओमें 
र ,ड विरोध है । 


कर्म ओर ज्ञानके स्वरूपमें भी विरोध है। प्रथम तो उनके 
तन्त्र भिन्न-भिन्न हें । कम कतृ-तन्त्र है तो ज्ञान वस्तु-तन्त्र । 
अर्थात्‌ कममें कमका कर्ता स्वतन्त्र है--कर्म करे, करे, उलटा 
करे । इसीको 'कतुमकतुंमन्यथाकतुंस्‌' कहा गया है । किन्तु ज्ञानमें 
ज्ञाता परतन्त्र है। ज्ञान ज्ञाताके नहीं, वस्तुके अधोन हें । आप 
घड़ोको उठायें, न उठायं या तोड़ दें-इसमें स्वतन्त्र हें, पर 
घड़ीको पुस्तक समझने लगें-इसमें स्वतन्त्र नहीं । आपको 
घड़ीको 'घड़ी' और पुस्तकको 'पुस्तक' ही जानना पड़ेगा । घड़ोका 
ज्ञान घड़ीके आश्रित है, आपके अर्थात्‌ ज्ञाताके आश्रित नहीं । 
आप कमे, उपासना, योग करें, न करं अथवा उनसे विपरोत 
'करें-इसमें स्वतन्त्र हैं; पर आत्माका ज्ञान आत्माके ही आश्रित 
है, उससे भिन्न ज्ञाताके आश्रित नहीं। चूंकि आत्माका उससे भिन्न 
कोई ज्ञाता नहीं हो सकता, अतः उसका अज्ञान भी अज्ञान-सिद्ध 
ही' है । इस अज्ञानकी निवृत्ति ही आत्मज्ञान है । 


दूसरे, कमं श्रद्धामूलक है और ज्ञान प्रमाण-मूलक । आपको 
स्वगं जाना है तो अपने अधिकार, कर्तापन, यज्ञ, मन्त्र, ब्राह्मण 
और स्वयं स्वगंमें श्रद्धा-विश्वास करना पड़ेगा । किन्तु सामने 
उपस्थित घडीको देखनेके लिए किसी श्रद्धा-विश्वासकी आवश्य- 

कता नहीं, केवल घड़ीके प्रकाशक प्रमाण 'नेत्रको आवश्यकता 
है। नेत्रसे घड़ी देख ले तो श्रद्धाकी क्या आवश्यकता है ? 


तीसरे, कममें आवृत्ति या दोहराना आवश्यक होता है, क्योंकि 
क्षमसे उत्पन्न फल अनित्य होता है। जप तो आवृत्तिपुर्वक होता 
ही है और शास्त्रमे हो विधान है कि यदि जप शास्त्रोक्त संख्यासे 
अनुष्ठित होनेपर भी फल न दे, तो चार बार उसी अनुष्ठानको 
दोहराना चाहिए। उपासनाका-स्वरूप ही आवृत्ति है, तभी इष्ट- 
रसका उदय होता है। योगमें तो अभ्यास” ही मुख्य है। अतः 
कम, उपासना और योग--सभीमें आवृत्ति प्रधान होतो है। बाह्य 
कमं शरीरसे होता है, उपासनारूप कमं मनसे और क्रियाकी शान्ति- 
से योगद्वारा प्राप्य समाधि सिद्ध होती है। कमं और उपासनामें 
यदि अनुलोमक्रिया है तो योगमें प्रतिलोम क्रिया। घरसे बाहर 
जाना अनुलोम-क्रिया है और बाहरसे भीतर घरमें लोटना है 
प्रतिलोम क्रिया है। दोनों क्रियाएँ ही दोनों कमं हें। इसके विप- 
रीत ज्ञान न अनुलोम-क्रिया है, न प्रतिलोम-क्रिया । ज्ञानमें आवृत्ति 
या दोहरानेकी भी कोई आवश्यकता नहों। केवल एकबार, 
ओर केवल एक हो बार, ठीक-ठीक ज्ञान होनेपर वस्तुका अधिगम 
हो जाता है । 
होरा पायो गाँठ गठियायो बार बार वाक्‌ क्यों खोले । 


ब्रह्मसूत्रके आवृत्ति: असकृदुपदेशात्‌' ( ४.१.१ )की व्याख्यामें 
श्रीशंकराचायंका कहना है कि अदृढ़ ज्ञान होनेपर बार-बार 
ज्ञानकी आवश्यकता होती है; पर स्पष्ट ज्ञान तो एक ही बार होता 
है ओर उसकी भावृत्तिको आवश्यकता नहीं । 

चोथे, कम साध्यका निर्माता है तो ज्ञान है सिद्धका साक्षा- 
त्कार । कमंसे जो वस्तु प्राप्त होतो है, वह उत्पाद्य, आप्य, विकायें, 
संस्कायं ओर विनाइय--इन्हीं पांचमें-से किसी एक प्रकारकी होती 

है । इन पाँच प्रकारोंको हम एक सरल उदाहरणसे इस प्रकार 
समझ सकते हैं : 


यदि मिट्टी, पानी, चाक, दण्ड और कुम्हार हो तो घड़ेका 
निर्माण या उत्पादन हो सकता है । यहाँ 'घट' घट-उत्पादन कमँका 
'उत्पाद्य' फल है । अर्थात्‌ 'पहलेसे अविद्यमान वस्तुका निर्माण' 
कमंका उत्पाद्य फल है । यदि आपके पास घट नहीं और दूसरेके 
घरसे घडा उधार ले आते हैं, तो 'ले आना कमंका फल 'घट' 
'आप्य' फल कहलायेगा । आपके पास घट है और आप उसमें 
नमक रखकर छोड़ देते हे, तो थोड़े समयके बाद घडा गल 
जायगा । यहाँ “नमक रखकर घटको छोड़ देना! कमंका फल 
घड़ेकी विकृति है। अतः घटका अन्तिम रूप 'विकार्य' है। आपके 
पास घट है, किन्तु वह गन्दा हो रहा है। आप उसे साफ कर देते 
हैं अथवा साफ कर उसपर चित्रकारी कर देते हैं। आपके 'साफ 
करने अथवा चित्रकारी करने'के कमंका फल जो सुन्दर घट है, 
वह 'संस्काय'.फल है। आपके पास घट है और आप उसे डण्डा 
मारकर फोड़ देते हैं, तो 'डण्डा मारने”! रूप कमंका फल जो 
घटका नाइारूप है, वह 'विनाइय' फल है । 


अब देखें कि कमं, उपासना और योगसे कौन-सा फल मिलता 
है । वेदिक यज्ञादि-कर्मोके स्वर्गादि फल 'आप्य” हैं और लौकिक 
कर्मके फल भी उत्पाद्य, आप्य, विकार्य, संस्कार्य और विनाइय'- 
इन्हीं पाँच प्रकारोंमें-से एक होंगे । उपासनाका फल साध्याकार- 
वृत्ति है जो “संस्कायं' तथा 'विनाइय' है । योगका फल वृत्तिकी 
स्थिरतारूप समाधि है, वह भी 'उत्पाद्य' ओर 'विनाइय' है । 


दूसरी ओर, ज्ञानसे जो वस्तु मिलती है, वह पहलेसे हो 
विद्यमान रहती है। ज्ञानसे नयी वस्तु नहीं बनती, केवल उसके 

सम्बन्धमें अज्ञानकी निवृत्ति होती है । अतः ज्ञानका फल 'उत्पाय' 
नहीं होता । पुनः ज्ञानका फल आप्य' भी नहीं, क्योंकि ज्ञान 
वतंमानमें वतंमानका होता है, भविष्यका नहीं । ज्ञानसे न वस्तुमें 
विकार होता है, न संस्कार ओर न ज्ञानसे वस्तु नष्ट ही होती है । 
ज्ञान वस्तुके स्वरूपमें हेर-फेर नहीं करता । वस्तुको यथातथ्य 
दिखाभर देना ज्ञानका फल है। ज्ञानका काम तद्विषयक अविद्या 
दुरकर वस्तुस्वरूपकी स्फूत है, उसके रूप-गुणमें परिवतंन नहीं । 


यदि मुक्ति भी कमंका फल हो, तो उसे उत्पन्न होकर 
कालान्तरमें मर जाना पड़ेगा। वह अन्य होनेसे जड़ भी होगी। 
ऐसी मुक्ति-पुरुषाथ, पुरुषके चाहनेयोग्य नहीं हो सकती । 

इस प्रकार ज्ञान ओर कमके हेतु, स्वरूप और फलमें मूलतः 
विरोध है । मुक्ति कमंका नहीं, ज्ञानका फल है। अपनी आत्माके 
ब्रह्मस्वरूपके अज्ञानकी ज्ञान द्वारा निवृत्ति ही मुक्तिका स्वरूप है । 


यहाँ यह तकं दिया जा सकता है कि कमसे भी ज्ञान होता 
है और ज्ञानसे मोक्ष । तब कमंको मुक्तिमें हेतु क्यों न माना 
जाय ? उत्तर यह है कि कमसे होनेवाले ज्ञान ओर मोक्षजनक 
ज्ञानमें अन्तर हे। 

कल्पना कीजिये कि आपको कइ्मीरके सोन्दयका ज्ञान प्राप्त 
करना है। उसके लिए कश्मीर जाना रूप कम अनिवायं है। 
जानेपर नेत्रोंसे कह्मीरके सौन्दर्यका ज्ञान होगा । यदि वह सौन्दय 
मनमें जम गया तो आपको बार-बार कश्मीर जानेकी क्रिया 
करनी पड़ेगी । यदि मनमें न जमा, तो उस सोन्दयंसे विकर्षण 
भी हो सकता है। 


प्रत्येक सविशेष ज्ञानमें यही होता है । संसारकी सभी वस्तुओंका 
ज्ञान इसी प्रकार होता है। जो वस्तु हमसे अन्य है, उसका 

ज्ञान सविशेष ज्ञान है और उसको प्राप्तिमें कमं साधन है तथा 
ज्ञानोपरान्त भी उसके पुनः-पुनः ज्ञानके लिए कमं अनिवायं है । 


किन्तु जो देश-काल-वस्तुसे अपरिच्छिन्न ब्रह्मा है, वह सबकी 
आत्मा हे। उसके ज्ञानका स्वरूप सभी सविशोष-ज्ञानोके बाधसे 
सम्पन्न होता है। वही निर्विशेष ज्ञान है । उसे पानेके लिए न 
कहीं आना है और न कहीं जाना । उसे एकबार जाननेके पश्चात्‌ 
बार-बार जाननेकी आवश्यकता नहीं, क्योंकि निविशेष ज्ञान 
राग-द्वेषका जनक नहीं होता । 


कमे न तो आत्मज्ञानका साधन हे ओर न फल । आत्मा भी 
न कमंका कर्ता है ओर न कमका फल । 


यदि कहें कि 'सविरेष ज्ञानका निषेध' भी कमं है, तो ऐसा 
नहीं; क्योंकि सर्वाधिष्ठान दुङमात्र आत्मा सविशेष ओर निर्विशेष 
ज्ञानोंका आश्रय होनेसे उसमें 'सविशेषका निषेध” भी आत्मरूप ही 
है। प्रतीति और उसकी निवृत्ति एक ही अधिकरणमें होती है, 
अतः बाध-ज्ञान या निषेध-ज्ञान कमंकी कोटिमें नहीं आता । 


कमं सविशेष ज्ञानके पहले भी है ओर बादमें भी | किन्तु 
निविशेषज्ञानके पहले या पीछे कमंकी आवस्यकता या अपेक्षा 
नहीं । ब्रह्मासूत्रके अतएव चाग्नीन्धनाद्यनपेक्षा' ( ३.४.२५ ) और 
'सर्वापिक्षा च यज्ञादिश्रुतेः अश्ववत्‌ ।' ( ३.४.२६ ) इन सूत्रोंकी 
व्याख्यामें यह स्पष्ट है कि मोक्षके सम्पादनमें केवल ज्ञान ही समर्थं 
है, उसमें कमंको कोई आवश्यकता नहीं तथा कमंकी उपयोगिता 
मात्र अन्तःकरणकी शृद्धिमें है, न कि मोक्षके उपपादनमें ।* 

१. इस बातको लेकर विवरण-प्रस्थान ओर भामतो-प्रस्थानमें मतभेद 
है कि कर्मसे मोक्ष होता हैँ अथवा मुक्तिकी इच्छा । 

हाँ शास्त्रोमे 'ज्ञानके बाद कम'की चर्चा है, वहाँ सांसारिक 
विषयोंके सन्दभंमें वह बात कहो गयी है। यदि कमसे ज्ञान होता 
दे, तः 'मामतो कारका प्रश्‍न हे कि 'कर्म कौन-सा प्रमाण है? 
प्रश्‍न उचित है, क्योंकि ज्ञान तो प्रमाणसे ही होता है। रूपका 
जान नेत्र, गन्धका ज्ञान घ्राणसे, शब्दका ज्ञान श्रवणसे, स्पर्शक! 
जान त्वचासे, रसका ज्ञान निह्वासे-यह तो सभी जानते है 
किर कम कोन-ना प्रमाण है? प्रत्यक्ष, अनुमान, उपमान 
अथापत्ति, अनुपलब्धि, शब्द, ऐतिह्य, चेष्टा-इनमं-्से कौन-सा 
प्रमाण 'कमें' है ? स्पष्ट है कि कमं कोई प्रमाण नहीं, निर्माण है । 
कमंस प्रकारा नहीं, निर्माण होता है । अन्तःकरणकी शुद्धिमें, ज्ञानके 
अधिकारीको उपपत्तिमें कर्म उपयोगी है, प्रयोजनोय है; किन्त 
अपरिच्छिन्न ब्रह्मके दिग्दशंनमें तो एकमात्र ज्ञान ही साधन ठे 
कम नहीं । इसीलिए भामतीकारने कहा है : 

वस्तुसिद्धिः विचारेण न क्वचित्‌ कमंकोटिभिः । 


अर्थात्‌ “वस्तुको सिद्धि विचारसे होती है, करोड़ों कमॉसे 
नहीं! । अतः आइये, ब्रह्म-विचार प्रारम्भ करें | 

यहाँ कुछ बातें एकबार पुनः स्पष्ठ कर लेनी चाहिए : 

१. क्या आप अपनेको अज्ञानी या दुःखी अनुभव करते हैं ? 
क्या परिच्छिन्न और मरणधर्मी अनुभव करते हूँ ? कया चारों ओर 
विरोध और संघषसे घिरा पाते हैं? क्या आप अज्ञान, दुःख 
मत्य, विरोधसे छटना चाहते हैं? यदि 'हाँ' तो आइये, हमारे 
साथ ब्रह्मविचार कीजिये। विश्वास रखिये कि आप इन सब 
१रिच्छेदोसे छट जायंगे। और यदि आपको अज्ञान, दुःख, भय 
और विरोध पीड़ा नहीं देता, तो मस्त रहिये । हमें आपकी मस्तीमें 
हस्तक्षेप करनेका कोई अधिकार या शौक नहीं। वेदान्तको 
रीति रोग फेलाकर डाक्टर बननेकी नहीं । यदि आपको ही अपना 

अज्ञान दुःख देता हो तो आप वेदान्तवित्‌ सदगुरुके पास जाइये 
ओर उनसे अपने-अज्ञान, दुःख, भयका कथन कीजिये | कहिये : 


गुरो कृपालो कृपया वदेत्तत्‌ । 
हे गुरुदेव ! कृपया आप उस ज्ञानका कथन कीजिये, जिससे 
मेरे सम्पूणं अनर्थोंकी निवृत्ति हो और परमानन्द परमात्माकी 
प्राप्ति हो ।' तब गुरुजी कृपया आपको उपदेश करेंगे : 


परमानन्द स्वरूप तू, नहि तोमें दुखलेश । 
विचार-सागर 


हे शिष्य ! तू तो स्वयं परमानन्दस्वरूप है; तुझमें दुःखका 
लेश भी नहीं है ।” गुरुकी दुष्टिमें शिष्य अज्ञानी नहीं, दुःखी नहीं । 
गुरुकी दृष्टिमें तो शिष्य वही ब्रह्म है जो वे स्वयं हैं। शिष्य भ्रमसे 
अपनेको अज्ञानी, दुःखी और भयभीत मानता है। गुरुका कायं 
दिष्यमें ब्रह्मविचारका उद्बोधन कराना मात्र है, जिससे वह भ्रम 
निवृत्त हो जाय । 

२. ब्रह्म-विचारके साथ मिथ्याके त्यागका सामर्थ्यं भी 
चाहिए । तभी ब्रह्म विचार सफल होगा । आत्माके अज्ञानके दो 
प्रमुख कायं हें-अहंकी परिच्छिन्ना तथा इदंकी सत्यता । 
इन्हींको 'मे' ओर 'मेरा' कहते हें । इनके त्यागसे ही उक्त सामथ्यंका 
योग होता है, क्योंकि यही मूल मिथ्या-भाव है। लोग सोचते 
हें कि पहले 'मेंका त्याग कर दें तो 'मेरा'का त्याग हो जायगा। 
किन्तु वास्तवमें बात उल्टी है। 'मेरा' कहनेवाला 'में' कोई 
वस्तु नहीं, वह 'मेरा'का ही आत्मभाव है। जब में रुपयोंको 
'मेरा' कहता हूँ, 'में' रुपयेवाला हो जाता हूँ। जब में स्त्रीको 
अपनी कहता हूँ, तो में स्त्रीवान्‌ हो जाता हूँ, आदि । अतः जब मैं 
वस्तुओं व्यक्तियोसे 'मेरापन’ हटा लू तो इनके अभिमानवाला 

'मे' भी अपने आप विलोन हो जायगा। तब जो में शेष रहेगा, 
वही कूटस्थ आत्मा है। उस कूटस्थ आत्माकी परिच्छिन्नताका 
नाश ब्रह्म-विचारसे हो जाता है। अतः मोक्षके जिज्ञासुको प्रथम 
ममता छोड़नी पड़ेगो। इसके लिए विवेक और भक्ति, उपासना 
और योग, जो भी किया जाय, सब वेदान्तको स्वीकार है। 
तात्त्विक दृष्टिसे इस अनन्तमें में-मेरा, तू-तेरा, यह-वह, सब 
कुछ छूटा हुआ ही है। वास्तवमें तो हमें ग्रहणका भ्रम हो गया 
है । आत्मा ओर अनात्माकी ग्रन्थि ही ग्रहणरूपसे अनुभूत होती 
है। अनात्माको त्यक्त और त्याज्य समझकर त्याग देनेसे आत्मामें 
कर्ता-मोक्ताभावको समासि हो जाती हे 1 


३. केवल ब्रह्माके विचारसे हो मोक्ष होता है, अन्यके विचारसे 
नहीं। जो सत्ता देश-काल-वस्तुके परिच्छेदसे विनिमुक्त है तथा 
जो सच्चिदानन्द अद्वय है, वही ब्रह्म है। वही ब्रह्म आपका आत्मा 
हे। जो आपसे पृथक्‌ है और आप जिससे पृथक है, वह ब्रह्म 
नहीं । जो ज्ञानका विषय है, वह ब्रह्म नहीं जो जगतका अभिन्न- 
निमित्तोपादन कारण है, किन्तु जिसमें कारणता भी अध्यारोपित 
है, वह ब्रह्म हे! जो न परिच्छेद है, न उनकी समष्टि है, वह 
ब्रह्म है। जो न व्यक्ति है, न व्यक्तियोंकी समपि है, वह ब्रह्मा 
है। जो सर्वाधिष्ठान, सर्वावभामक है, वह ब्रह्म है । जो सजातीय, 
विजातीय, स्वगत-भेदोसे शून्य है, देश-काल-वस्तुसे अपरिच्छिन्न, 
है, प्रत्यक-चेतन्याभिन्न है, सम्पूर्ण दृश्यका विवर्ती अधिष्ठान है; 
सर्वाधिष्ठान होते हुए सबसे अतीत है, वहो “सत्यं ज्ञानमनन्तम्‌ 
ब्रह्म है वहो विषय है, वहो विषयी और वही इनके भावाभावका 
अधिष्ठान, प्रकाशक आत्मा है। वही में, तुम ओर वह है ! 

(३.०) 
शारीरकभाष्य-भूमिका अथवा अध्यास-भाष्य : १ 


मूलभाष्य : 

युष्मदस्मत्प्रत्ययगोच रयोविषयबिषधिणोस्तमः प्रकाशवहिरुद्ध- 
स्वभावयोरितरेतर-भावानुपपत्तो सिद्धानां तद्धर्माणामपि सुतरा- 
सितरेतरभावानुपपत्तिः, इत्यतोऽस्मटप्रत्ययगोचरे विषयिणि 
चिदात्मके युष्मत्प्रत्ययगोचरस्य विषयस्य तद्धर्माणां चाध्यासः 
तद्विपर्ययेण विषयिणस्तद्वर्माणां च विषयेऽध्यासो मिथ्येति भवित 
युक्तम्‌; तथापि अन्योऽन्यस्मिन्‌ अन्योन्यात्मकतामन्योन्यघमञ्चि 
मध्यस्य इतरेतराविवेकेन अत्यन्तेविविक्तयोधमंधर्मिणो: मिथ्या- 
ज्ञाननिमित्तः सत्यानृते मिथुनीकृत्य अहसिदम” 'ममेदम्‌’ इति 
नेसगिकोऽयं लोकव्यवहारः । 


आह--कोऽयमध्यासो नामेति। उच्यते-स्मृतिरूपः परत्र 
पृवदृष्टाव भासः । 


तं केचित्‌-अन्यत्रान्यधर्माध्यास इति वदन्ति । केचित्त-यत्र 
यदध्यासस्तद्विवेकाग्रहनिबन्धनो भ्रम इति। अन्ये तु—यत्र 
यदध्यासस्तस्येव विपरीतधमंत्वकल्पनामाचक्षते इति। सवंथापि 
तु अन्यस्य अन्यघर्मावभासतां न व्यभिचरति। तथा च 
भवबः--शुक्तिका हि रजतवदवभासते, एकइचन्द्रः स द्वितीयवदिति। 
ब्रह्मसूत्र, शांकरभाष्य की भूमिका : अध्यास-माष्यांश 

अर्थं : अन्धकार और प्रकाशके समान विरुद्ध स्वभाववाले 
युष्मत्‌ ( तुम ) और अस्मत्‌ (हम ) प्रतीतिके विषयभूत विषय 
और विषयीके इतरेतरभाव ( तादात्म्य) की अनुपपत्ति सिद्ध 
होनेपर उनके धर्मोको भी सुतराम्‌ इतरेतरभावकी अनुपपत्ति 
है। इसलिए अस्मतू-प्रतीतिके विषयभूत चेतन्यस्वरूप विषयीमें 
| युष्मत्‌-प्रतोतिके विषयभूत विषय और उसके धर्मोका अध्यास 
और इसके विपरोत विषयमें विषयी और उसके धर्मोका अध्यास 
नहीं हो सकता। तो भो अत्यन्त भिन्न धर्मों और धर्मियोंका भेद- 
ज्ञान न होनेके कारण एकका दूसरेमें परस्पर स्वरूप तथा एक- 
दूसरेके धर्मोका अध्यास कर, सत्य और अनृतका मिथुनोकरण 
करके यह में! और 'यह मेरा? इस प्रकार मिथ्याज्ञान-निमित्त 
स्वाभाविक यह लोक-व्यवहार चलता है । 


यदि कहो कि यह अध्यास क्या है, तो कहते हैं : 'स्मृतिर्प 
पुवेदृष्टका अन्यमें अवभास अध्यास है । 


कोई लोग “एकमें दूसरेके धर्मोके आरोपको 'अध्यास' कहते 
हैं ।” कुछ लोग कहते हैं कि जिसमें जिसका अध्यास है, उसका 
मेदाग्रहनिमित्तक भ्रम अध्यास है ।” अन्य लोंग जिसमें जिसका 
मध्यास है, उसमें विरुद्धधमंत्वको कल्पनाको 'अध्यास' कहते हैं । 
परन्तु सवंथा सभी मतोंमें 'अन्यके धर्मोकी अन्यमे प्रतीति' इस 
लक्षणका व्यभिचार नहीं है। इसी प्रकार लोक-व्यवहारमें भी 
अनुभव है कि शुक्ति ही रजतके समान अवभानित होती है ओर 
एक ही चन्द्रमा दो चन्द्रमाओंके समान प्रतीत होता है । 

(३.१) 
विषय-विषयोको परस्पर धमं-विरुद्धता 


श्रोशंकराचायके ब्रह्मसूत्र-भाष्यकी भूमिकाको अध्यास-भाष्य' 
कहते हें । इसमें शांकर वेदान्तके मूलभूत आधार 'अध्यास'को 
व्याख्या की गयी है। अध्यासके आधारपर ही अज्ञान तथा भ्रान्ति 
सिद्ध हो सकती है, अन्यथा नहीं । अतः यदि अज्ञानही सिद्ध न 
हो तो उसे मिटानेका प्रयत्नरूप ब्रह्मविचार ही केसे सिद्ध होगा ? 
अतः अध्यास-भाष्यका प्रयोजन प्रकारान्तरसे ब्रह्म-विचारकी 
आवल्यकता भी सिद्ध करता! ६ । 


बताना यह है कि जिस अज्ञानको निवृत्ति ब्र्मज्ञानसे होती 
है, वह पहलेसे हो विद्यमान है। यदि ब्रह्मविषयक अज्ञान न हो 
तो उसके विचारको भी कया आवश्यकता ? अतः ग्रन्थके समारम्भमें 
उचित प्रयोजन है, यह बात भो अध्यास-भाष्यसे सिद्ध होतो है । 


अद्वेत-वेदान्तके विरोधी दर्शन अज्ञान, अविद्या, अध्यास 
किसीको भी स्वीकार नहीं करते । किन्तु आपके देनिक जोवनमें 
अध्यास स्पष्ट अनुभूत होता हे । अध्यासका अथं है: 


अधि = उपरि, अन्यस्य उपर अन्यस्य; आसः = निक्षेपः 
अध्यासः।' “अधि” अर्थात्‌ ऊपर । अन्यके ऊपर अन्यका निक्षेप 
( आरोप ) अध्यास हे । एकके ऊपर एकको थोप देना अध्यास है। 
किसीका धमं किसीपर थोप देना अध्यास है । 

आपने स्त्रयोंको अपने होठोपर लिपस्टिक लगाते देखा 
होगा । यह तो बम्बई है, न देखनेकी कोई बात ही नहीं । काले 
होंठों पर झाल रंग चढ़ाकर वे अपनेको लाल होंछोंवाली सुन्दरी 
मानने लगतो हैं। यह काले होंठोंपर लाल रंगका आरोप अध्यासका 
नमूना हुआ । | 

साधुओंका भी उदाहरण लें ! ये लम्बी-लम्बो जटावाले साधु 
आपने देखे हे न ? ये बाल इनके अपने नहीं होते। नकली बाल 

उके. दुध आदिसे उन्हें अपने बालोंपर चिपका लेते हैं 

ओर थोड़े दिनोंमें ऐसे चिपक जाते हैं कि उनके शरोरका अंग- 
मालूम पड़ने लगते हें। तो यह असली-नकलीका अध्यास हो गया । 
कोई इनके उालोंको जरा छेड़ देतो तपस्वी महाराज नाराज 
हो उठते हैं । 

आप जरा अपने देनिक प्रयोगके वाक्योंपर भो दृष्टि डालिये | 
क्या आप नहीं बोलते : “गरम वायु चल रही है, सुगन्धित वायु 
वह्‌ दही है, घोतल वायु बह रही है ?' 

उरले इन वाक्योंमें दोष नहीं दिखता, पर सबमें अध्यास है । 
केसे ? गरमी अग्निका धमं है, उसे वायपर आरोपित कर आप 
वायुको गरम वताते हें । गन्ध पृथिवीका धमं है, शीतलता जलका 
धर्म है, उन्हें आप वायुपर अध्यारोपित कर वायुको सुगन्धित एवं 
शीतल वताते हें । इसी प्रकार व्यवहारमें सावधानीसे देखें तो 
आपको सवंत्र अध्यासके दशन हो सकते हैं । 

यह अध्यास कहां रहता है ? इसके उत्तरमें एक हास्यरसको 
युक्ति देता हूँ : 

अधीषु आस्ते इति अध्यासः । 

'अघो' अर्थात्‌ धी-रहित, अबुद्धिमान्‌, अज्ञानीमें जो रहता है सो 
अध्यास है । 

ध्यान रखें कि अध्यास ओर अज्ञान दो हैं। अध्यास कायं है 
तो अज्ञान (अविद्या ) है उसका कारण। वैसे विद्वानोंमें इस 
बातपर मतभेद है कि अध्यास और अविद्या दो हैं या एक | 
श्रीशंक राचायंने अपने शारीरक-भाष्यमें ही कम-से-कम दो जगह 
कहा हे कि अध्यात और अविद्या एक हो हैं : 


तमेतमेवंळक्षणमध्यासं पण्डिता अविद्यति मन्यन्ते । (भाष्य) 


प्रश्‍न यह हे कि जीवनके प्रत्येक क्षेत्रमें जो अध्यास है, वह 
अलग-अलग क्षेत्रमें अलग-अलग है या इस अध्यासका कोई विश्व 
व्यापी सिद्धान्त है ? अर्थात्‌ विभिन्न अध्यासोंके मूलमें कौन-सा मूल 
अध्यास है, कोन-सा मूल अज्ञान है अथवा कौन-सी मूल अविद्या 
है ? इसो मूलाध्यास, मूलाविद्याका पाण्डित्यपूर्ण विश्लेषण भगवानु 
शंकरने अपने इस अध्यास-भाष्यमें प्रस्तुत किया है । 


सर्वप्रथम अध्यास-भाष्यको पढ्नेपर यह शांका होती है कि 
भगवान्‌ भाष्यकारने अपने भाष्यका कोई मंगलाचरण क्यों नहीं 
किया ? सीधे 'युष्मदस्मत्‌'"'से विषयमें ही प्रवेश क्यों कर दिया ? 
विशेषकर जब कि यह लोकप्रसिद्ध है कि मंगलाचरणके बिना 
ग्रन्थारम्भ कर देनेसे अनेक विघ्नोंकी सम्भावना रहती है। श्रुतिमें 
तो यहाँतक वर्णन है कि जब देवतालोग किसी परमार्थके पथिकको 
ब्रह्मज्ञानके मागमें प्रविष्ट होते देखते हैं, तो उन्हें भय लगता है 
कि वह उनके सिरपर पेर रखकर उनका अतिक्रमण कर जायगा | 
अतएव वे भयाक्रान्त होकर उसके मागमें उच्चाटन, विषय-बुद्धि 
आदि उत्पन्न कर विघ्न उपस्थित कर देते हैं : 'विघ्नं कुवन्ति 
यस्मात्‌ आक्रम्य" 


यों भी मंगलाचरण करनेकी शिष्ट-परम्परा है ओर श्रुति स्वयं 
इसका समर्थन करती है । अतः शंका भी ठीक है । 

इस दांकाका समाधान यह है कि भगवान्‌ शंकर शिष्टोंके 
अग्रणी हैं। अतः जान-बूझकर वे अशिष्ट-आचरण नहीं कर सकते । 
वास्तविकता यह है कि वे यह बताने जा रहे हैं कि जो प्रत्यक- 
चेतन्य आत्मतत्त्व है वह सम्पूर्ण विषयों, इन्द्रियों, वृत्तियों, देवताओं 
और इनके उपद्रवोंसे सवेथा विरहित है। आत्मा निरुपद्रव एवं 
नित्य-शुद्ध-बुद्ध-मुक्त ब्रह्म है। अतः आत्माके स्वभावके वर्णनमें कोई 
विघ्नकी आशंका ही नहीं । फिर वही आत्मतत्त्व भगवान्‌ भाष्य- 
कारकी बुद्धिमें जगमग-जगमग रूपसे अवाधित देदीप्यमान हो रहा 
है, अतः पृथकसे मद्भुलाचरणकी कोई आवश्यकता नहीं । ग्रन्थका 
विषय और वक्ता दोनों ही जब ब्रह्म हों तो मङ्गल-ही-म ङ्गळ है 
ब्रह्मतन्मङ्गलं परम्‌'। अच्छा तो आइये, अब अध्यास-माष्यका 
अध्ययन प्रारम्भ करें। 

युष्मद-अस्मत-प्रत्ययगोचरयोः विषय-विषयिणोः तम:प्रकाशवत्‌ 
विरुद्धस्वभावयोः।' अर्थात्‌ 'तुम' प्रतीतिका जो विषय सम्पू ण-जगत्‌ 
या विषय हे और 'हम' प्रतोतिका जो विषय द्रष्टा 'विपयी' है, वे 
अन्धकार और प्रकाशकी भाँति विरुद्ध स्वभाववाले हैं। विषय 
अन्धकोरवत्‌ जड़ है तो विषयी प्रकाशवत्‌ चेतन । 

विषयको 'युष्मत्‌' ( तुम ) प्रतीतिका विषय क्यों कहा, इदम्‌ 
( यह ) प्रतोतिका विषय क्यों नहीं ? जब कि जगतूका इदं जगत्‌ 
ऐसा हो अनुभव होता है, युष्मत्‌ जगत्‌' ऐसा अनुभव नहीं? 
पुनः 'अहं विषयं जानामि’ ( में विपयको जानता हुँ) यह सीधा 
अनुभव: सबको होता है, अतः विषयीको 'अहं-प्रत्ययगोचर 
कहना चाहिए था, अस्मतु-प्रत्ययगोचर कहनेमें कथा विशेषता 
लक्षित है ? 

यह ठीक है कि जगत्‌ ( विषय ) इद॑-वाच्य है और विषयो 
अहुं-वाच्य। फिर भी 'में यह शरीर हूँ' अथवा 'यह शरीर में हूँ 

ऐसा भ्रान्त अनुभव प्रायः होता ही है । अतः अहंकी इदंसे प्रकाश- 
अन्धकारकी भाँति बिरुद्ध-स्वभावता सिद्ध नहीं होती । किन्तु में 
तुम हूँ' या "तुम में हूँ” यंह अनुभव कभी किसीको नहीं होता | 
अतः विषय-विषयीकी विरुद्ध-स्वभावता दिखानेके लिए विषयको 
'युष्मत्‌'-प्रत्ययगोचर कहा गया है । इसी प्रकार विषयीको 'अहं- 
प्रत्ययगोचर' भी बताया जा सकता है; परन्तु चौक 'अहं'की 
परिच्छिन्नता लोकमें सामान्यतः अनुभवमें आती है ओर विषयीको 
अन्ततः ( मुख्यसामानाधिकरण्य द्वारा ) ब्रह्म बताना इष्ट है, अतः 
उसे 'अस्मद्‌'-प्रतययगोचर कहा है। लक्ष्याथमें तो 'युष्मदस्मत्‌' 
और 'इदम्‌-अहम्‌' दोनों एक हो हैं। 

अच्छा, 'विषय' किसे कहते हें ? 

काशीमें एक शास्त्राथं हुआ था । उसमें जो मध्यस्थ अध्यक्ष 
थे, उनके निणयके अनुसार 'विषय' शब्दकी व्युत्पत्ति यों की 
जानी चाहिए : 

विषयन्ते जना एभिः इति विषयाः। 

जिसके द्वारा असंग आत्मा कर्ता-भोक्ता बन जाय, वे हें विषय | 
जो अन्त:करणकी उरपाधसे आत्माको अवच्छिन्न, इन्द्रियोंकी 
उपाधिसे ज्ञाता, मनकी उपाधिसे भोक्ता ओर बुद्धिकी उपाधिसे 
कर्ता बना दे, वह विषय है । 

'षिन्न बन्धने’ धातुसे निष्पन्न 'विषय' शब्दका अर्थं होगा-- 
“विषिन्वन्ति आत्मानम्‌ इति विषयाः’ । अर्थात्‌ जो आत्माको बाँध 
लें उनका नाम हे विषय । जो साक्षी, चेतन, असंग आत्माको अपने 
साथ जोड़कर बाँध ले, उनका नाम है विषय । 

तब 'विषयी' कोन होगा ? जो इन विषयोंको अपना या 'मै' 
मानने लगे ? वह है विषयी : 

विषयान्‌ आत्मत्वे अभिमनुते इति विषयो । 

एक बालकको एक डाकू बचपनमें हो उठा ले गया । जब 
बालक बड़ा हुआ, तो वह उस डाकूको ही अपना सच्चा पिता 
समझने लगा ओर स्वयंको डाकूका पुत्र । इसी प्रकार इस निर्दोष 
असंग आत्मारूप बालकको-ये विषयरूपी डाक उठा ले गये थे । 
इन्होके संगसे वह इन विषयोंको अपना और स्वयंको विषयी 
समझने लगा हे । अर्थात्‌ असंग आत्मा विषयोंके संगसे विषयी बन 
जाता है । न 
किन्तु यहाँ भगवान्‌ भाष्यकार विषय-विषयीका लक्षण युष्म- 
दस्मत्‌-प्रत्ययगोचर करते हें । 'विषय' वह है जो 'तू' प्रतीति अथवा 
तू-वृत्तिका विषय है ओर 'विषयी' वह हे जो अहं'प्रतोत अथवा 
अहं-वृत्तिका विषय है। विषय प्रकाव्य है तो विषयी उसका 
प्रकाशक । दृश्यका नाम विषय है तो द्रष्टाका नाम विषयी । 


उदाहरणार्थ : यह घड़ी विषय है और इसका जाननेवाला में! 
विषयी हुँ । घड़ीका आना, रहना, चले जाना, छोटा-बड़ा होना ये 
सब विषय हैं, दृश्य हैं और मालूम पडते हैं। दृश्य अनेक होते हैं, 
पर उनका ज्ञाता, साक्षो, द्रष्टा, जिसे पदार्थ मालूम होते हैं, वह 
'मे' एक है। जो अनेक होता है, वह अनित्य होता है और जो 
उस अनेकताका द्रष्टा होता है, वह नित्य । अतः विषय दृश्य, जड़, 
अनित्य और अनेक हैं। इसके विपरीत विषयका प्रकाशक द्रष्टा, 
चेतन, नित्य और एक है। इस प्रकार विषय और विषयीके धमं 
अन्धकार ओर प्रकाशकी भांति परस्पर विरुद्ध हें । 


यहाँ चेतन ( प्रकाश वा प्रकाशक ) और जड़ ( प्रकाश्य )का 
लक्षण जान लेना आवद्यक है । 


जो वस्तु अपनेको तथा दूसरोंको भो जाने, वह 'चेतन' कही 
जाती है और जो वस्तु न अपनेको जाने और न दूसरेको, वह 'जड़' 
कहलाती है। इन्द्रियवाला होने, न होनेसे या वस्तुमें गति होने, 


९४ [ ब्रह्मसू त्र-प्रवचन 


न होनेसे वस्तु चेतन या जड़ नहीं कहलातो । गति ओर सेन्द्रियत्व 
जड़का धम हे, चेतनका नहीं; क्योंकि चेतन दोनोंका प्रकाशक है 
तथा ये दोनों स्वयं-प्रकाश नहीं है। साथ हो भगति ओर निरिन्द्र- 
यत्व इनके विरोधी लक्षण हैं और वे भी चेतन द्वारा ही प्रकाशित 
होते हें । जेसे नेत्रसे रूप दिखना और न दीखना दोनों ही चेतन 
'में' हारां प्रकाशित होते और जाने जाते हैं । विषय जड़ हैं प्रकाशय 
होनेसे और विषयी चेतन हैं प्रकाशक होने से । 


चेतन प्रकाशक है वृत्तिकी उपाधिसे, वास्तवमें वह प्रकाशरूप 
ही हे । ज्ञानका नाम ही प्रकाश है । परन्तु जो प्रकाश लोक-चक्षु- 
गम्य हे ( अथवा दिव्य-चक्षु-गम्य है ) वह प्रकाश नहीं, प्रकाइय 
ओर दृश्य है। 

कणंवास, जिला बुलन्दशहर, उत्तर प्रदेशकी वात हे । हमारे 
एक मित्र गुफामें बेठे भजन कर रहे थे। सहसा सारी गुफा एक 
अलौकिक प्रकाशसे भर गयी । आप इसपर विश्वास करें या न 
करें, बात बिल्कुल सच्ची है। जो साधन-भजन करते हैं, वे ही 
इसकी सचाईका अनुभव कर सकते हें । जहाँ कोई बाह्यप्रकाशका 
प्रवेश नहीं, वहाँ कोई अन्य प्रकाश केसे आ सकता है? यह 
मनका प्रक्षेप भी मान लें तो भी प्रकाशकी अनुभूतिमें कोई अन्तर 
नहीं आता । 

हाँ तो, जब उन्होंने उस प्रकाशके दर्शन किये तो एक अलो- 
किक आनन्दसे उनका समूचा व्यक्तित्व भर गया । वे उठकर आये 
और हमसे कहने लगे कि “आज हमने ब्रह्मका, आत्माका साक्षात्कार 
कर लिया । विवरण जाननेपर मेने उन्हें बताया कि जो प्रकाश 
दीखता है, वह ब्रह्म या आत्मा नहीं होता । 

चेतनका लक्षण हैं : 'असंवेद्यत्वे सात अपरोक्षत्वम्‌ ।' अर्थात्‌ 
जो कभी संवेद्य भी न हो ओर सदा अपरोक्ष हो, वह चेतन है । 

दूसरे शब्दोमें जो कभी इन्द्रियोंका विषय भी न हो ( अर्थात्‌ प्रत्यक्ष 
न हो ) और जों स्वर्गादिके समान कभी परोक्ष भी न हो, परन्तु 
जिसकी अनुभूति सदा होती रहे, वह चेतन है । 

अब तनिक सोचें कि यह चेतन कौन है? अरे, वह चेतन तो 
यह में आत्मा' ही है : 'अयमात्मा'। यही निश्चय है । यह सवंथा 
प्रकाशक है । 

जो आत्मा है वह ज्ञान, प्रकाश और प्रकाशक है। जो अनात्मा 
है, वह ज्ञेय, जड़ और प्रकाइय है। विषय अनात्मा है और विषयी 
आत्मा । विषय कभी विषयो नहीं हो सकता और न विषयी कभी 
विषय हो सकता है। अन्धकार और प्रंकाशके समान इनके स्वभाव 
परस्पर विरुद्ध हैं । 


श्रीमद्धागवतमें उद्धवजीने भगवान्‌ श्रीकृषणसे प्रश्‍न ही यह 


किया है : 
नेवात्मनो न देहस्य संसृतिद्रष्ट्रःदुझ्योः । 
अनात्मस्वदृशोरीश कस्य स्यादुपलभ्यते ॥ 
आत्माऽव्ययोऽग्णः शुद्धः स्वयंज्योतिरनावुतः । 
अग्निवहारुवदचिहेहः कस्येह संसृतिः॥ 
भाग० ११.२८.१०-११ 
'मगवन्‌ ! आत्मा है, द्रष्टा और देह है, दुइ्य। आत्मा स्वयं 
प्रकाश है ओर देह जड़ । ऐसी स्थितिमें जन्म-मृत्युूप संसार न 
शरीरको हो सकता है और न आत्माको । किन्तु इसका होना भी 
उपलब्ध होता है। तब यह होता किसे है? आत्मा अविनाशी, 
प्राकृत-अप्राकृत गुणोंसे रहित, शुद्ध, स्वयंप्रकाश ओर सभी 
आवरणोसे रहित है तथा शरीर विनाशी, सगुण, अशुद्ध, प्रकाश्य 
ओर आवृत है । आत्मा अग्निके समान प्रकाशमान है तो शरीर 
काठकी तरह अचेतन । फिर यह जन्म-मृत्युरूप संसार किसे ?' 

युक्ति एवं विचारसे द्रष्टा और दृश्य तथा विषयी ओर विषयका, 
जो परस्पर अत्यन्त विविक्त हैं, एकत्व अथवा मिथुनीकरण सिद्ध 
नहीं हो सकता । इसीलिए भाष्यकारने कहा : 'इतरेतरभावानुप- 
पृत्तौ सिद्धायाम्‌ ।' अर्थात्‌ विषय और विषयीकी परस्पर आरूढ़ता 
अनुपपन्न अथवा असिद्ध है, यह सुनिश्चित है । 


'जब दो वस्तुएँ नितान्त पृथक-पृथक हैं” यह स्पष्ट है तव यह 
तो सिद्धही है कि उनके धर्मका भी परस्पर समारोप नहीं हो 
सकता : 'तद्धर्माणामपि सुतराम्‌ इतरेतरभावानुपपत्तिः । 


'इत्यतोऽस्मत्प्रत्ययगोचरे विषयिणि"" भवितुं यृक्तम्‌ ।' इस प्रकार 
'त्वम्‌ -प्रत्ययगम्य विषय” और उसके धर्माका 'अहं'-प्रत्ययगम्य 
विषयी चेतन आत्मापर अध्यारोप सम्भव नहीं तथा विषयी और 
उसके. धर्मोका विषयपर भी अध्यारोप असम्भव है। अर्थात्‌ विषय- 
विषयीका परस्पर अध्यारोप अथवा अध्यास असम्भव है । 


विषय-विषयोके परस्पर विरोध और अध्यासकी असम्भवताको 
थोड़ा ओर स्पष्ट करना चाहेंगे : 


आत्माको ही विषयानुभवकी उपाधिसे 'विषयी' कहा जाता 
है। बृद्धिको उपाधिसे उसीको ज्ञाता” कहा जाता है, चित्तकी 
उपाधिसे भोक्ता तथा इन्द्रियोंकी उपाधिसे कर्ता! कहा जाता है । 
आत्मा ही प्रत्येक शरीरमें 'मे' नामसे प्रसिद्ध है । 


प्रत्येक विषयका अनुभव प्रत्ययरूप होता है, यहांतक कि 
विषयी 'अहं' भो जिस रूपमें अनुभवका विषय होता है, वह भी 
प्रत्ययरूप ही होता हे । 'अस्मत्‌' ओर 'युष्मत्‌’ ( 'मे' और 'तू' ) 
प्रत्ययों ( प्रतीतियों )की दो मूल कोटिया हैं । इनके विषय अनेक 
होते हैं। प्रतीत होनेका नाम प्रत्यय है अथवा प्रत्येक विषय या 
प्रतोतिमें जो रहे, उसका नाम 'प्रत्यय' हे : 

प्रत्ययनं प्रत्ययः, प्रत्येकम्‌ अयते इति प्रत्ययः, 
घ्रतिविषषम्‌ अयते इति वा प्रत्ययः। 
यों भी कह सकते हैं कि प्रतोतिके पीछे जो रहता है, वह 
प्रत्यय है : “प्रतीपम्‌ अयते इति प्रत्ययः ।' विषय इन्द्रियोसे बाहर, 
उनके आगे रहता है; पर उसका प्रत्यय उनके पोछे वृत्तिस्थ रहता 
है । विषयका वृत्तिमें प्रतिबिम्बन प्रत्यय है । 
विषय और उसके धर्मोका प्रत्यय होता है; किन्तु स्वयं 
विषयाका प्रत्यय नहीं होता, केवल उसके धर्मोका प्रत्यय होता है । 
सब प्रत्यय आत्मासे हो प्रकाशित एवं सत्तावान्‌ होते हैं । 
आत्मा धर्मी नहीं होता, औपाधिक रूपसे उसके धर्माको 
चर्चा की जाती है। आत्माका स्वरूप चेतन्य, ज्ञान अथवा 
प्रकाश है । जाग्रत्‌, स्वप्न, सुषुप्ति, समाधि सभी अवस्थाओंमें, 
भूत, भविष्य, वतमान सभी कालोंमें प्रकाशत रहना उसका 
स्वरूप-धमं है। इसीलिए कहते हैं कि आत्मा अबाधित सत्य है। 
अबाधित सत्यका अथं है, आत्माके 'होने'में कभी कोई बाधा नहीं । 
दूसरे शब्दोंमें : 
नहि कश्चित्‌ प्रतोयात्‌ नाहमस्मीति । पञ्चदशी 
'में नहीं हू! यह कभी किसीको अनुभव नहीं होता । स्पष्ट 
है कि वर्तमान और जाग्रदवस्थामें यदि कोई कहे कि में नहीं हँ 
तो पूछना चाहिए कि "फिर कह कौन कह रहा है?” यह तो 'वदतो- 
व्याघात! दोष हुआ कि बोलनेवाला कहे कि 'मेरे मुखमें जिह्वा 
नहीं है! : ' मममुखे जिह्वा नास्ति।' अपने-आपका निषेध करने- 
वाळेका निषेध सम्भव नहीं। स्वप्नावस्थामें भी अपने 'में'का 
अनुभव होता है । अवश्य ही सुपु्ति-अवस्थामें यह अनुभव नहीं 
होता कि में हे' ( अहं-प्रत्यय सुषुप्तिमें नहीं रहता । फिर भी वहाँ 
'मैं नही हूँ' यह अनुभव भी तो नहीं होता । यों सुषुप्तिकी अभाव- 

प्रतीति और सुखका अनुभव वहाँ 'मे' ही करता है। अन्यथा जाग्रत 
होनेपर 'सुखसे सोया, कुछ पता नहीं रहा” इस अनुभवका कथन 
वह नहीं कर सकता । समाधिमें तो 'मे' रहता ही है। भूत भी 
कभी वर्तमान था, अतः भूतकालमें भो अपने भावाभावका साक्षी 
में ही था और भविष्यमें भो में हो रहँगा। अतः 'मे' आत्मा 
अबाधित रूपसे स्वयंप्रकाशमान रहता है । 

इस अबाधित सत्यके ज्ञानका कभी लोप नहीं होता, अतः मे 
आत्मा ज्ञानस्वरूप भो है । 


अपने अस्तित्व एवं ज्ञानसे कभो वैराग्य न होनेके कारण 
आत्मा आनन्दरूप है। सब कुछ आत्माके लिए (अपने लिए ) प्रिव 
है--इस युक्तिसे आत्मा परम प्रेमास्पद है । 

इस प्रकार आत्मा सच्चिदानन्दमात्र हे । अनुभवसे यह आत्मा 
शुद्ध साक्षीके रूपमें उपलब्ध होता है। श्रुत कहती है कि यह 
साक्षी ही ब्रह्मा है । 

आत्मा स्वरूपतः ज्ञानमात्र है--जब यह ज्ञान बुद्धिमें अभि 
व्यक्त होता है, तो वह विषयका प्रकाशन करता है। उस समय 
इसकी संज्ञा 'विषयी' होती हे ओर प्रत्ययके रूपमें विषय-ज्ञान 
होता है। जब वही ज्ञान विषयाकारवृत्तिमें अभिव्यक्त होता है 
तो उसे 'स्फुरण' कहा जाता है और जब पाप-पुण्य-जन्य वृत्तिमें 
अभिव्यक्त होता हे, तो उसीको 'आनन्द' कहा जाता हे। इस 
प्रकार ज्ञान-मात्र ही ज्ञान "स्फुरण और आनन्दके रूपमें प्रकट 
होता है । ज्ञानमात्र स्वरूप है, धम नहीं और “ज्ञान, स्फुरण तथा 
आनन्द? उसके औपाधिक धमं हें । ज्ञानमात्रका निरूपण सज 
ओपाधिक धर्मोके निषेध या तिरस्कारपूर्वक ही किया जा 
सकता है । 

विषयका धमं भिन्न है। बाह्रके विषय एकदेशमें होते हैं, 

किसो एक अवस्था या कालमे होते हैं, इन्द्रियों द्वारा प्रकाशित 
होते हैं. वृत्तिको गोदमें होते हैं; परिच्छिन्न होते हैं, अनेक होते हैं, 
ओर टोने हूँ अनित्य । भोतरके विषय जेमे स्मृति, घृति, मति भी 
भाते ओर चले जाते हैं। बुद्धि जाग्रतूमें जागतो है और स्वप्नमें 
सोतो टे । मन जाग्रतु ओर स्वप्नमें जागता है ओर सुषप्तिमे सो 
जाता है । अहंकार जाग्रत्‌, स्वप्न, सुषप्ति तीनोंमें जागता है और 
सर्मा सो जाता है । चित्त समाधिमें भो जानता ह । इस प्रकार 
उपय बाधित सत्य है, परप्रकाश्य होनेते जड़ हैं आर जन्यके लिए 
( आत्माके लिए ) प्रिय होनेसे प्रेमास्पद नहीं हें। दूसरे शब्दोंमें 
असत्‌, जड़ एवं दुःखरूप हैं । 


विषय और विषयोका विरोध अब अधिक स्पष्ट हो गया 
होंगा। विषय परप्रकाश्य होनेसे असत्तावान्‌ हैं, जब कि विषयी 
स्वयंप्रकाश होनेसे अबाध-सत्तावान्‌ । विषय भनेक, असत्‌, जड़, 
दुःस्दरूप हैं, जब कि विषयी एक, सत्‌-चितृ-आनन्दरूप । विषय 
मालूम पड़ते हैं और विषयीको मालूम पड़ते हैं (प्रत्ययगोचरयो:) । 
विषय और विषयो वस्तुतः दो हैं, एक नहीं ( युष्मत्‌, अस्मत्‌ ) 
आर उनके प्रति व्यवहार भो भिन्न-भिन्न हें। ( गोचरयो: )। 
विषयके प्रति ममता विषयीके लिए होतो है; विषयीके प्रति राग- 
द्वेष नहों होता । 

ऐसे बिरुद्धधमीं तत्त्वोका परस्पर अध्यास केसे सम्भव है, 
अर्थात्‌ कदापि सम्भव नहीं । 


“पर्वपक्षी' : बहुत ठीक! यही तो हम भी कहते हैं कि दो विरोधी 
वस्तुओंका अध्यास सम्भव नहीं। किन्तु जब अध्यास ही नहीं तो 
उसके निवतंक अद्वेत-वेदान्तके ज्ञात अर्थात्‌ ब्रह्म-विचारकी भी 


मनन, निदिध्यासनकी कोई आवश्यकता नहीं । केवल द्रष्टा-दृश्य- 

विवेक ही अपेक्षित है । उसके अभ्याससे शान्ति प्राप्त हो जायगी । 
त्यागपूर्वंक. अभ्याससे विविक्त आत्माका ज्ञान हो जायगा । उसकी 
उपासनासे तदाकारता प्राप्त हो जायगी । 

'सिद्धान्ती' : नहीं भाई! यह ठीक नहीं । ब्रह्म-विचार आवश्यक 
है, क्‍्योकि| अध्यासकी सिद्धि प्रत्येकके जीवनमें पायी जाती हे । 

'पूवेपक्षी' : केसे ? 

'सिद्डान्ती' : सुनिये ! प्रत्येक व्यक्तिको यह अनुभव होता है कि 
'में अज्ञानी हूँ : 'अहम्‌ अज्ञ: । अहम्‌-प्रत्ययगोचर जो आत्मा है वह 
तो ज्ञानस्वरूप है, यह पूव॑में भलीभांति बता चके हैं। तब उसमें 
अज्ञानकी कल्पना कहाँसे ? निश्‍चय ही स्वरूपमें अज्ञान न होनेसे 
यह अज्ञता आगन्तुक है, बाहरसे आयी है। विषयीके जो बाहर 
है, वह विषय है। तब विषयकी जडता ही आत्मामें अज्ञताके 
रूपमें प्रतिबिम्बित होती है। अज्ञतारूप अध्यास आत्मा और 
अनात्मामे किसी सादृश्य अथवा संसगंके कारण नहीं; क्योंकि वे 
तो 'तमः प्रकाशवत्‌” विरुद्ध-स्वभाववाले हैं; अपितु अयुक्त स्थानके 
कारण हैं। आत्मामें अज्ञान नहीं और न विषयमें ज्ञान है। फिर 
भी आत्मामें अज्ञान भासता है और विषयमें ज्ञान । इस अयुक्त- 
स्थानीय अध्यासका कारण अविवेक या भूल है। 

इसीलिए भाष्यकारने कहा कि यद्यपि दो विरुद्ध वस्तुओंका 
परस्पर अध्यास असम्भव है, फिर भी इनके स्वयंके विषयमें तथा 
इनके धर्मके विषयमें अविवेकके कारण सत्यवा मिथ्याके साथ 
मिथुनीकरण अथवा अध्यास हो जाता है और उसका परिणाम 
होता है यह नेसगिक लोकव्यवहार कि 'यह में हूँ और यह 
मेरा है! : तथापि अन्योऽन्यस्मिन्‌''लोकव्यवहारः ।' 

अब कहो कि अविवेक क्यों हैं तो वह भी अविवेकसे ही है। 
अतः यह प्रश्‍न ठीक नहीं । अन्यथा इसमें अनवस्था-दोष होगा । 

बयोंकि अविवेकका कारण अविवेक, फिर उसका कारण अविवेक 
और फिर उसका कारण अविवेक" इस प्रकार अनवस्थासे बचनेके 
लिए हम केवल प्रथम अविवेकको हो दोषो मान लेते हैं । 

यदि अविवेक न होता, तो क्या यह विरोध ओर असंगति 
जीवनमें देखनेको मिलती कि में आत्मा निखिल दृश्योंका द्रष्टा, 
साक्षो, चेतन्य भी (जिसे श्रुति ब्रह्म बतातो है) और सुखो 
दुःखी भी हो ? में साक्षो आत्मा भो और पापी पुण्यात्मा भी ? में 
साक्षो सम्पूणं देशक्रा भो ओर लोक-लोकान्तरमें भ्रमण करने- 
वाला जीव भो ? में साक्षी सम्पूर्ण कालका भी और जन्मने-मरने- 
वाला भी ? में साक्षो चेतन भी और पञ्चमहाभूतोंका पुतला देह 
भी ? में साक्षी भी ओर हिन्दू-मुसलमान भो? में साक्षी भो ओर 
मनुष्य भी ? 

यह असंगति बृद्धि एवं वित्रारके विपरीत है, श्वतिके विपरीत 
है । इसीलिए श्रीसुरेश्वराचार्यको कहना पड़ा : 

दुःखी यदि भवेदात्मा कः साक्षी दुःखिनो भवेत्‌ । 


'यदि साक्षो दुःखी है, तो उस दुःखका साक्षी कोन होगा ?' कल 
घन चला गया, इसलिए दुःखी थे । आज पुत्र चला गया, इसलिए 
दुःखी हैं। कल यश चला जायगा, इसलिए दु:खी होंगे । कल दुःख 
ओर आज सुख ! जो दुःखका साक्षो है, वहो सुखका भी साक्षी है! 
अतः इन बदलते सुख-दुःखोंका साक्षी सुखो-दुःखी नहीं हो सकता । 
इससे तो यहो सिद्ध होता है कि : 

दुःखिनः साक्षिता नास्ति साक्षिणो दुःखिता तथा । 


'जो दुःखी है, वह साक्षी चेतन नहीं और जो साक्षी है, वह 
दुःखी नहीं हो सकता । 


बिना अपनेको विकारी माने कोई अपनेको दुःखी नहीं मान 

सकता । जन्म-मरण, संयोग-वियोग, सुखाकार-दुःखाकारवृत्ति, 
आदि ये सब विकार हैं' जो बुद्धि, मन या शरीरमें रहते हैं। 
साक्षी तो बुद्धिके इन सहस्र-सहस्र विकारोंका साक्षी है, उसे ये 
स्पर्शतक नहीं कर सकते । इस प्रकार अविवेक और तज्जन्य 
अध्यास सामान्यतः उपलब्ध है। अविवेका नाम ही अज्ञान है । 
यही वह 'महामाया' है, जो बलात विवेकियोंको भी मोहित कर 
देती है : 
बलादाकृष्य मोहाय महामाया प्रयच्छति । 
| दुर्गा-सप्तशती 
यहाँ भाष्यकारने 'सिद्धायाम' और “तथापि! शब्दोंका प्रयोग 
कर, मानो यह बताया है कि सत्य द्रष्टा और सत्य दृश्यका विवेक 
मात्र अनर्थंका समूल उच्छेद करनेके लिए पर्याप्त नहीं। क्योंकि 
यद्यपि द्रष्टा ओर दृश्य अतिविविक्त हैं, फिर भो जबतक द्रष्टाके 
एकमात्र सत्यत्व ओर दृश्यके मिथ्यात्वका बोध नहीं होगा, तबतक 
अन्थंकी निःशेष निवृत्ति नहीं हो सकती । “सत्यानृते मिथुनी कृत्य में 
यह बात छिपी हे । 

अतिविविक्त और विरुद्ध धमंवाले पदार्थोमें भी अयुक्त-स्थानीय 
अध्यास स्पष्ट उपलब्ध होता है। अतः अध्यास सिद्ध है ओर 
इसीलिए ब्रह्म-विचार भी आवश्यक हे । 

१, क्रिया और विक्रियामें अन्तर हे । क्रिया कर्तत्वपुर्वक ओर कर्ताके 
अघीन होती हे, जब कि विक्रिया प्रकृतिमें होती हे और किसी कर्ताके 
अधघोन नहीं । बाल उगना, पसीना आना, बाल्य, यौवन, जरा--ये सब 
विक्रियाएँ हें । किन्तु किसीको मारना, यज्ञ करना क्रिया हे । क्रियासे 
अपूर्वकी उत्पत्ति द्वारा पाप अथवा पुण्य होता हे, परन्तु विक्रियासे पाप- 
पुण्य कुछ नहीं होता । साक्षी न कर्ता हे, न प्रकृति अतः साक्षी विकारी 
भी नहीं है । वह तो क्रिया-विक्रियाओंका साक्षी है । 

मान्यता और विचार अलग-अलग वस्तु हें । मान्यताएँ साधक 
अथवा बाधक हो सकतो हैं, परन्तु उनमें नासमझी बनो रहती है । 
विचार नासमझो हटाकर सत्यका दरांत कराता है । 

केवल सतु-चित्‌-आनन्दरूप आत्माका असत्‌-जड-दुःखरूप 
अनात्मापर अथवा अनात्माका आत्मापर अध्यारोप अध्यास 
नहीं है। किन्तु अविवेकसे आत्माको अनात्मा और अनात्माको 
आत्मा जानना अधिष्ठानको अध्यस्त और अध्यस्तको अधिष्ठान 


जानता तथा सत्यको मिथ्या और मिथ्याको सत्य जानना 
अध्यास है । 


आत्मा सत्‌ है, इसलिए 'है' । विषय असत्‌ हैं इसलिए 'नहीं 
हें । परन्तु हम कहते हैं : विषय तो हैं, हम चाहे हों या न हों' । 
विषयोंमें जो 'अस्ति' है वह आत्म-धमं है, विषय-धर्म नहीं । स्व- 
प्रकाश आत्मा 'है', इसीलिए विषय भी प्रतीति हें। पुनः आत्मा 
'चित्‌' और विषय जड़ हें । परन्तु हम कहते हैं: आत्मा प्रतोत 
नहों होता, विषय तो प्रतीत होता है।' प्रतीत होना सत्‌-चितु 
आत्माका धमे है; विषयका नहीं । 
तमेव भान्तमनुभाति सव तस्य भासा सवमिदं विभाति । 
कठ० २.२.१५ 
उसके प्रकाशित होनेपर ही सब प्रकाशित होते हुं। उपसीके 
प्रकाशसे यह सब प्रकाशित होता है। इम प्रकार विषयोंमें जो 
'भाति' है, वह विषयका नहीं, आत्माका धम है । पुनश्च, आत्मा 
आनन्दरूप है ओर विषय दुःखरूप । परन्तु 'विषयोंमें सुख है! यह 
किस सामान्य पुरुषका अनुभव नहीं है? विषयमें जो “प्रियता” 
है वह विषय-धमं नहीं, आत्मधम है । 
आत्मनस्तु कामाय सव प्रियं भवति । 
बुहृदा० २.४.५ 

'अरी मेत्रेयो, आत्माके लिए ही सब प्रिय होते हैं ( सबके 
लिए सब प्रिय नहीं होते ) | 

इस प्रकार विषयमें जो अस्ति, भाति, प्रियता है वह विषय- 
धर्म नहीं, आत्म-धमं हैं। आत्माके सत्‌-चित्‌-आनन्दके ही ये 
प्रत्यावतंन अथवा विवत हें । विषयोंके नाम-रूप केवल व्यावहा- 
रिक हैं और हैं देश, काल, व्यक्ति, समाज, सम्प्रदाय द्वारा 
संस्कारित । नाम-रूप न तो विषयके गुण हैं, न विषयोके । नाम- 
रूप व्यावहारिक अथवा प्रातिभासिक सत्तामें हैं तो सत्‌-चित- 
आनन्द पारमाथिक सत्तामें । 

अबाधित सत्ताको “पारमार्थिक सत्ता” कहते हें । परमाथ-सत्ता 
स्वयंप्रकाश ओर सर्वाधिष्ठानरूप हो हो सकतो है, अन्यथा 
नहीं । व्यावहारिक सत्ता पारमार्थिक सत्तामें अध्यस्त होतो है 
तथा केवल उसो ( अधिष्ठान-सत्ताके ) ज्ञाने वह बाधित होती 
है। प्रातिभासिक सत्ता उन पदार्थोकी होतो है जो अविचार 
अथवा मिथ्याज्ञानसे सिद्ध है; परन्तु विचार तथा यथाथ ज्ञानसे 
जिसकी निवृत्ति हो जाती है। प्रातिभासिक सत्ता व्यावहारिक 
सत्तात्राले पदार्थोके अज्ञानसे ही उत्पन्न होती है । 

विषय व्यावहारिकसत्ताक हैं; विषय-विषयो-सम्ब्न्ध प्राति- 
भासिक्रसत्ताक हैं; विषयका अधिष्ठान परमाथ है । 

्रष्टा-दुश्य-विवेकसे उक्त प्रतभासित सत्ताका नाश तो हो 
जाता है, किन्तु उस प्रातिभासिकताका कारण जो यह अज्ञान है 
कि द्रष्टा ओर दृश्यकी पृथक्‌-पृथक्‌ सत्ता है', वह नष्ट नहीं होता । 
अतः अनर्थं या अध्यासकी| पुनः सम्भावना रहतो है। द्रष्टा-दुस्य- 
को जो समूची व्यावहारिक सत्ता है, उसके अधिष्ठान-ज्ञानके 
बोधसे सम्पूर्ण अध्यास ओर अनथक्ी आत्यन्तिक निवृत्ति हो 
जाती है । इसी पारमाथिक सत्ताके ज्ञानके लिए ब्रह्म-विचार 


किया जाता है । ५ 

(३.२.) 
अध्यासको स्थापना : ५ 


“तथापि अन्योऽन्यस्मिन्‌ अन्योन्यात्मकताम्‌ अन्योन्यघर्माइच- 
अध्यस्य इतरेतराविवेकेन अत्यन्तविविक्तपोः धमर्धामणोः मिथ्या- 
ज्ञाननिमित्तः सत्यानृते मिथुनीकृत्य अहम, इदम्‌’ 'मम इदम्‌? 
इति नेर्सागकोऽयं लोकव्यवहारः । ्रह्मसूत्र-भाष्य 


आत्मा 'अहं”-प्रत्ययगोचर है तथा अनात्मा 'इदम्‌' अथवा 
'युष्म्त्‌'-प्रत्ययगोचर है । आत्मा अन्तःकरणकी उपाधिसे इदं-गम्य 
विषयका प्रकाशन करता है और इसीलिए वह 'विषयी' कहा 
जाता हे। यद्यपि विषय और विषयो अन्धकार-प्रकाहकी भाँति 
परस्पर विरुद्धधर्मी हें, फिर भी अविवेकसे भयुक्त-स्थानोय 
अध्यास सम्भव हो जाता है। विषयको विषयो ओर विषयीको 
विषय समझना या विषयके धर्मोंका विषयीमें और विषयोके 
धर्मोका विषयमें अध्यास उत्पन्न हो जाता है। इस अध्यासका 
निमित्त अज्ञान, कहो अथवा मिथ्या ज्ञान’, उसमें सत्यका 
मिथ्याके साथ मिथुनीकरण होकर “यह में हूँ और 'यह मेरा है'— 
ऐसा द्विविध प्रकारका नेसगिक व्यवहार लोकमें प्रतीत होता है । 

हमारा सम्पूर्ण व्यवहार दो कक्षाओंमें विभाजित कर दिया 
गया है: यह में हूँ” ( 'अहमिदम्‌') और “यह मेरा है! ('ममेदम्‌') । 
दोनों व्यवहार अधघ्यासरूप हें । “यह में हु' यह 'अर्थाध्यास' कह- 
लाता है, तो 'यह मेरा है' 'संसर्गाध्यास' । 

'यह मैं हुँ' दो प्रकारसे अनुभवमें आता है : १. यह शरीर 
मैं है; इसमें अनात्म-विषय शरीरमें आत्म-बुद्धिका आरोप है । 
२. 'में यह शरीर हूँ; इसमें आत्मामें अनात्म-विषय शरीरका 
अध्यारोप है। प्रथम अध्यासमें आत्मा और शरीरके धर्मोंका 
अध्यारोप है, तो द्वितीयमें आत्मा और शरीरकी पृथक्ताको भुला 
दिया गया है । द्रष्टा-दश्य तथा अधिष्ठान-अध्यस्तका अविवेक ही 
'अर्थाध्यास'का मूल निमित्त है । 

'यह मेरा है” इस वाक्यमें 'य8' शब्द शरोर या अन्य सभी 
पदार्थों ( विषयों )का वाचक है। यह अध्यास विषयका विषयीके 
साथ सम्तरन्धरूप है। इसमें विषय और विषयोको पृथक-पृथक्‌ 
सत्यसत्ताका मूल निमित्त मिथ्या ज्ञान है । 

प्राणियोंका सम्पूर्ण लोक-व्यवहार इन्हीं दो विज्ञानोंसे प्रेरित 
है। भाष्यकारने इसी तथ्यको 'अहमिदं ममेदम्‌ इति नेर्सागकोऽयं 
लोकव्यवहारः' शब्दसे कहा हे । 

‘लोक्यते इति लोक: इस त्यृत्पत्तिसे 'लोक'का अथ है साफ- 
साफ । इसलिए 'लोकव्यवहारः'का आशय यह है कि जीवनमें 
यह में हूँ' ओर “यह मेरा है” यह व्यवहार 'स्पष्टम्‌-स्पष्टम्‌' है । 
यह भी नहीं कि यह व्यवहार अज्ञानियोंके जीवनमें ही देखनेको 
मिलता हो। ज्ञानी होया आज्ञानो, सभीके जीवनमें व्यवहारका 
आश्रय ये ही दो मिथ्याज्ञांन हें। इसी कारण कहा गया कि यह 
व्यवहार 'नेसागक' अर्थात्‌ निसगंसे प्राप्त अथवा प्राकृत है; सभो 
प्राणियोंके लिए एक-सा है । 

स्मरण रहे कि अध्यासकी आत्यन्तिक निवृत्ति विषय ओर 
विषयीके एक स्वयंप्रकाश-अधिष्ठानके बोधसे होतो है। उसोकी 
पारमाथिक सत्ता हे। यह तो साधारण विचार है कि संसारकी 
कोई वस्तु मेरी नहीं हो सकती; क्योंकि प्रथम तो 'मे' सम्बन्ध-गन्ध- 

से शून्य चेतन हे और दूसरो सभी वस्तुएं 'आपणन द्रव्य' हैं, अर्थात्‌ 
मोल देकर कुछ कालके लिए वेश्याकी भांति खरीदी गयी हैं। इस 
साधारण विचारसे भले ही ममताके बन्धनकी दृढता ढीली हो 
जाय, परन्तु ममता नष्ट नहीं हो सकती। वह तो विषय और 
विषयीके एक-अधिष्ठानके बोधसे ही निवृत्त हो सकती है। ! 


इस अधिष्ठानकी खोज बौद्ध-बन्धुओंने भी की थी। 'इदम्‌' 
ओर 'अहम्‌' प्रत्ययोंका नाम उन्होने क्रमशः 'प्रवृत्त-विज्ञान और 
'आल्य-विज्ञान' रखा । उन्होंने कहा कि ये दोनों पथक-पृथक 
विज्ञान हैं जो क्षण-क्षण बदलते रहते हें । व्यबहार इन दोनों 
विज्ञानोके क्षणक तथा क्षण-क्षण-नवीन अध्यासोंके कारण होता 
है और व्यवहारमें जो सादृद्यमलक एकत्व अनुभूत होता है, वह 
इन विज्ञानोके परस्पर घात-प्रतिघात तथा आरोपण-प्रत्यारोपणके 
कारण है । अन्यथा प्रत्येक प्रत्यय नितान्त एकाको ओर क्षणिक 
होता है।.अध्यास प्रत्येक क्षण उत्पन्न ओर नष्ट होता रहता है। 
व्यवहारमें जो कल ओर आजकी सदृशता अनुभूत होती है, वह 
प्रत्ययरूप तरंगके सादुइयसे है। बोद्धोके मतसे 'प्रवृत्ति और 
'आलय? दोनों विज्ञान मिथ्या हैं; क्योंकि /दोनोंका आधार शून्य 
है । उनके अनुसार जो अध्यास होता है, वह मिथ्याका मिथ्याके 
साथ मिथुनीकरण है। 'शून्य'की एकरसचेतन्यता और अधि- 
छानत्वको स्वीकार किये बिना ही वे झूठ ( अनृत) ओर झूठका 
मिथुनीकरणरूप अध्यास स्वीकार करते हें । उनके मतमें मानो 
अध्यासका स्वरूप है : 'अनृतानृते मिथुनो कृत्य’ | 


किन्तु यह तो सामान्य समझकी बात है कि 'शून्य'को यदि 
अह॑-प्रत्ययका अधिष्ठान और इदं-प्रत्ययका प्रकाशक होना हो तो 
उसे सतु-चित्‌ होना ही पड़ेगा । 


अद्वेत-वेदान्तके अतिरिक्त अधिष्ठान-अध्यस्तका गम्भीर विचार 

किसी अन्य वेदान्तमें उपलब्ध नहीं है; क्योंकि उन सभी विद्वातोंका 
या तो “अहम? या 'इदम्‌'में या दोनोंमें, या इनसे भिन्न तोसरेमें 
पूर्वाग्रह पाया जाता है। सत्य किसी आग्रहकी अपेक्षा नहीं 
रखता । इसके विपरीत पूर्वाग्रह सत्यका आवरक होता है, 
स्फोटक नहीं । 


अद्वेत-वेदान्त कहता है कि अहम! और “इदम्‌ प्रत्यय अनुभव- 
सिद्ध हें। इनका स्वरूप और धर्मोका परस्पर अध्यारोप भी, 
अविवेकसे ही सही, उपलेब्ध है । यह भी साधारण समझको बात 
है कि 'मे'का प्रकाशक 'मेंसे भिन्न नहीं हो, सकता। अतः में 
चेतन है, यह स्पष्ट है। फिर चेतनका अधिष्ठान चेतनसे अतिरिक्त 
नहीं हो सकता । अतः अहं” स्वयंप्रकाशरूप एवं स्वयं-अधिष्ठान- 
रूप है। 'इदम्‌/-प्रत्यय प्रकाइय है और अहम! है उसका प्रकाशक ! 
'अहं'से पृथक इदं' शत्ताशून्य हे। अतः 'इदं'का जो प्रकाशक 
'अहम' है, वही उसका अधिष्ठान है। इस प्रकार 'इदं' और 'अहं' 
दोतों प्रत्ययोंक एक ही प्रकाशक एवं एक ही अधिष्ठान है और 
वह है 'अहंतत्त्' । इसलिए अद्वेत-वेदान्तके अनुसार 'अहं' ओर 
“इदं! प्रत्यय भले ही मिथ्या हों, पर उनका अधिष्ठान एकरस- 
चेतन्य है। साथ ही अहं और इदं'का अध्यास झूठ-मूर्ठका 
अध्यास नहीं, वरन्‌ सत्य ( अहं) और झूठ ( इदं )का अध्यास 
है अथवा अधिष्ठान ( अहं) ओर अध्यस्त ( इदं )का अध्यास 
है। इसी बातको भाष्यकारने 'सत्यानृते मिथुनोकृत्य' द्वारा स्पष्ट 
किया है। इसकी बोद्धोंके 'अनृतानृते मिथुनीकृत्य'से तुलना कर 
लेनी चाहिए । 


अहमर्थं आत्मा सत्-रूपसे अधिष्ठान है और चित्‌-छूपसे 
प्रकाशक । दारीरका जो सत्‌ अधिष्ठान है, वही शरीरका प्रकाशक 
'तें' हे । यह शरीर, यह पृथिवी, यह जळ, यह भूगोल, यह खगोल, 

यह ब्रह्माण्ड, ये कोटि-कोटि-ब्रह्माण्ड, किसमें हें ? किसमें दीखते हैं 
ये सव ? जब ये सब दीखते हैं तो जिसमें ये सब हैं, वह भी होना 
चाहिए ! इनका अधिष्ठान शुन्य नहीं हो सकता । शन्य तो दीखता 
है, अतः वह जड़ है ओर उसका प्रकाशेक-अधिष्ठान भी कोई अन्य 
होना चाहिए। वेदान्त कहता है कि जो कुछ दीखता है, उसकी 
कारणभूता शक्तिके परिच्छिन्न देशमें जो चेतंन्यसत्ता है, वह इसका 
अधिष्ठान है। उसीको 'ईश्वर' कहते है। 


किन्तु देदान्त यह भी पूछता है कि इन कोटि-कोटि ब्रह्माण्डोंकी 
कल्पनाका प्रकाशक कौन है? और उत्तर देता है कि इस 
कल्पनाका प्रकाशक अन्तःकरणावच्छिन्न चेतन्य है, जिसे 'जीव' 
भी कहा जाता है। यही अन्तःकरणावच्छिन्न चेतन्य 'अहं'- 
गम्य हे । 

इस प्रकार दो चेतन्योंको उपपत्ति प्रतोत होती है: एक जीव 
चेतन्य जो कार्यावच्छिन्न ( अन्तःकरणावच्छिन्न) है और दूरा 
ईश्वर-चेतन्य जो कारणतरच्छिन्न ( सम्पूर्ण दुश्य-वगंकी कारणभूत- 
शक्त्यावच्छिन्न ) है । प्रथम प्रकाशक है तो द्वितीय अधिष्ठान । प्रथम 
चिन्मात्र है तो द्वितीय सन्मात्र । 

किन्तु इन दो चेतन्योंमें भेदक क्या है? अन्तःकरणके जिस 
कारण-देशमें ईश्वरकी सत्ता भासतो हे, उसी देशमें कारण-कार्यका 
प्रकाशक चेतन्य 'महं' और 'इदं' प्रत्ययोंको प्रकाशित करता है । 
अतः इन दो चेतन्योंमें देशका भेद नहों है । 

इनमें कालका भेद भी नहीं है; क्योंकि यद्यपि कालकी दुष्टिसे 
कारण ज्येछ्-श्राता है ( पहले उत्पन्न होनेके कारण) और कमं 
कनिष्ठ-भ्राता है ( बादमें उत्पन्न हानेकें कारण ) तथा पहले और 
पीछेके क्रमका ज्ञान 'काल कहलाता है। ज्ञानमें स्वयं पहले-पीछे 
कुछ नहीं होता; क्योंकि पहले और पीछे दानोंका प्रकाशक ज्ञान 

ही है। ऐसा भी नहीं कि एक चेतन ज्येष्ठ-भ्राता होनेसे ही श्रेष्ठ 
चेतन हो जाता हो; क्योंकि जेसे किसी वृक्षके टूठमें प्रथम ( और 
इसलिए ज्येष्ठ ) ज्ञान चोरका होता है तथा द्वितीय ( और इसलिए 
कनिष्ठ ) ज्ञान ठूँठका होता है। किन्तु इन दोनों ज्ञानोंमें जेसे कनिष्ठ 
ज्ञान ही श्रेष्ठ होता है; क्योंकि वह वस्तु ( ठुंठ )के यथाथं ज्ञानका 
पक्षपाती है। इसी प्रकार ज्ञानमें ज्येष्ठता-कनिष्ठताके आधारपर 
श्रेष्ठता आरोपित नहीं की जा सकतो । ज्ञानकी यथार्थता ही उसकी 
श्रेष्ठता होती है। ज्ञान स्वयं न श्रेष्ठ है और न निम्न, न ज्येष्ठ है 
हर न कनिष्ठ । वह तो इन सब प्रत्ययोंका प्रकाशक हे । 


तब क्या इन दो चेतन्योंमें वस्तुगत भेद है ? चेतनमें द्रव्यगत 
भेद सम्भव नहीं; क्योंकि चेतन्य-वस्तुमें केवल चेतन ही द्रव्य होता 
है, अन्य कुछ नहीं । ज्ञक्तिमात्र, चिन्मात्रता, चेतनका स्वरूप होता 
है । अतः ईश्वर-चेतन्य और जीव-चेतन्यको पृथक करनेवाली कोई 
वस्तु ही नहीं है। यह कारण-कार्यंबुद्धि हो अन्त:करणके प्रकाशक 
और अन्तःकरणके अधिष्ठानको दो चेतन्योंके रूपमें स्वोकृति देती 
है । यही अज्ञान है । 


वास्तविकता यह है कि जो अधिष्ठान-चेतन्य है, वही प्रकाशक- 
चेतन्य है। अवच्छिन्न और अनवच्छिन्न चेतनमें कोई भेद नहीं 
होता । जो कोटि-कोटि ब्रह्माण्डोंके उदय-अस्तके अनुकूल दाक्तिसे 
अवच्छिन्न सत्ता है, वही एक शरीरके उदय-अस्तके अनुकूल शक्तिसे 
अवच्छिन्न सत्ता है ओर वही सत्ता उस शारोरकी प्रकाशिका भी 
है । जो परिच्छिन्न इदंका प्रकाशक-अधिष्ठान है, वही इस परिच्छिन्न 
अहंका भी प्रकाशक है। जो ईश्वर है, वही जीव है और जो जोव 
है, वही ईश्वर है । यहाँ ( जीवमें ) उसको चेतनता भासती है और 
वहाँ ( ईश्वरमें ) उसकी सत्ता । यह नियम है कि जो वस्तु अपनेसे 
अन्य भासेगी, वह असत्‌-रूप होगी ओर जो स्तरूपके रूममें भासेगी, 

वह चेतन होगी । चेतन्य कभी अन्यरूपमें नहीं भास सकता; क्योंकि 


अन्य जड़ होता है । 


यही एक चतन्य देश, काल, वस्तुकी कल्पनाका अवभासक एवं 
इनका अधिष्ठान है; वह सजातोय, विजातीय, स्वगतभेदोंसे शन्य है 
और प्रत्येक प्राणीके अहंसे अभिन्न है । जबतक ऐसा प्रबोध नहीं 
होता, अर्थात्‌ जबतक मनुष्यको आत्मचैतन्यकी ब्रह्मरूपताका अनुभव 
नहीं होता, तबतक वह सुख-दुःख, पाप-पुण्य, आना-जाना, लोक- 
परलोकसे त्राण नहीं पा सकता । 


यहो अहं-गम्य आत्मा परमार्थ सत्य है, ब्रह्म हे। इसमें देश, 
काल या वस्तु कुछ नहीं हे । यह इनकी कल्पनासे भी अतीत है; 
क्योंकि वह इस कल्पनाका प्रकाशक है। ऐसा होते हए भो 
इसीमें देश, काल, वस्तुको कल्पना भी होती है; इनकी आत्मासे 
भिन्न उपलब्बि भी होती हे और इनके प्रति ऐन्द्रियक व्यवहार 
भो होता है। अधिष्ठानकी सत्यतासे सत्य भासता हुआ अध्यस्त 
मिथ्या होते हुए भी सभी सांसारिक अनर्थोका हेतु होता हे। 
थह अयुक्तस्थानीय अध्यास है ओर 'सत्य और अनृतका मिथुनी- 
करण' हे । 


अधिष्ठान सत्य है, अनृत माया है । वेदमें लिखा है : 
अनृतेन हि प्रत्युहा उपयुपरि संचरन्तो नाविन्दे उत्समथम्‌ । 


घरमें करोड़ों रुपये गड़े हों और नित्य हम उसपर चलते हों, 
किन्त उसका अज्ञान होनेसे हम अपने कष्टोंको निवृत्त करनेमें 
समर्थ नहीं होते, बल्कि चोरी, बेईमानी कर अपना पेट भरते हैं। 
उसपर भी यह अहङ्कार है कि जो चोरी-बेईमानी करके अपना 
पेट भरता है, वह उन लोगोंसे श्रेष्ठ है जो भजन करते हैं और 
भिक्षा माँगकर किसी प्रकार अपना पेट भर लेते हें । लोग अनृतके 

चक्करमें फसे हें । घरमें चिन्तामणि है, पारस पत्यर है, पर केवल 
न जाननेसे कंगाल बने हें । 


एक सज्जन बताते थे कि एकबार उनका हाथ बहुत तंग 
हो गया । उधर सरकारी जाँच भी प्रारम्भ होनेवाली थी । डरके 
मारे वे एक दिन अपने बाप-दादाके जमानेके बही-खाते टटोल 
रहे थे कि कहीं कोई बात सरकारके माफिक और उनके विरुद्ध 
उसमें लिखी न हो। एकाएक उसमें लिखे एक ब्यौरेपर उनकी 
निगाह गयौ । लिखा था: 'दरवाजेके ऊपर खिड्कीके बाँयें इतनी 
दूरीपर दीवालमें'”।' उन्होंने तुरन्त दीवाल तुड़वायो । वे बताते 
थे कि वहाँ उन्हें १० लाख रुपयेका सोना-चाँदी मिला । अब क्या 
था, उनकी सारी परेशानियाँ दूर हो गयीं । 


इसी प्रकार वेद कहता हे कि हे मनुष्यो, आपका खजाना 
आपको आत्माकी गहराइयोंमे छिपा पडा हे ।:- वह अज्ञानरूप 
कुहासेसे ढेक गया है: 'नीहारेण परावृत्ता: ( ऋग्वेद )। उस 
अज्ञानको, उससे उत्पन्न अध्यासको मिटा दो !' आश्व है, लोग 
वेदके कमंरूप अनुशासनका तो पालन करते हैं, किन्तु उसमें जो 
सत्यका शंसन किया गया है, उससे उदासीन रहते हें ! 


में हूँ, में मनुष्य हूँ' यह बात तो किसी सींमातक बुद्धिमें 
आती है । मे? में यह शरीर, मनुष्याकार दीखता हे, अतः इस 
मनुष्य-शरीरमें बेठकर “में मनुष्य हूँ कहना बन सकता है । किन्तु 
'यह शरीर मेरा है” यह तो घोर अज्ञान हे। अज्ञान ही नहीं, 
अपराध भी है; क्योंकि पंचमहाभूतोंकी वस्तुको अपना मानना, 
दूसरेकी वस्तुको अपना मानना, अपराध ही है । 


'यह सब ब्रह्म है! ( 'ब्रह्मोवेदं स्व! ); तथापि जगत्‌ दीखता 
है। आत्मा ब्रह्म है? ( 'अयमात्मा ब्रह्म' ); तथापि जीवत्वकी 

प्रतीति होती है । आत्मा अजन्मा और अमर है; तथापि 'में 
जन्मता हूँ, में मरता है” यह ज्ञान होता है । आत्मा असंग है, 
तथापि "में पापी हूँ, पुण्यी हे, दुःखी हँ, सुखी हुँ' यह ज्ञान स्पष्ट 
भासता है। आत्मा देशका प्रकाशक है, परन्तु 'मुझ आत्माका 
आवागमन, पुनजन्म होता है' यह स्पष्ट मान्यता होती है। आत्मा 
समस्त परिच्छेदोंका प्रकाशक-अधिष्ठान है, परन्तु "में परिच्छिन्न 
7 यह अज्ञान होता है । | 

उपयुक्त सभी उदाहरण अध्यासके हें । आचाय कहना यह 
चाहते हें कि 'अद्वितीय सच्चिदानन्द ब्रह्ममें जो यह देश, कारू, 
वस्तु कार्य-कारणरूपमें अथवा भावाभावछ्पमें प्रतीत हो रहे हैं, 
वे सब मिथ्या हैं, अनत हैं; सत्य और अधिष्ठान ब्रह्मा हो सत्य है । 
उस अधिष्ठान सत्यका उसमें अध्यस्त मिथ्या वस्तुओंके साथ 
सम्बन्ध जोड़कर मनुष्य अनथंकां भागी हो रटा है। यही 'मिथ्या- 
ज्ञाननिमित्तः सत्यानृते मिथुनीकृत्य'का भावाथ है । 


अब प्रश्‍न यह है कि आखिर अध्यास हुआ तो केसे ?' इस 
प्रश्‍नकी पृष्ठभूमि यह है कि प्रश्नकर्ताने इतनी बातें तो स्वयं 
मान ली हैं कि अध्यास है, यदि हे तो कालके चक्रमें कभी न 
कभी इसकी जन्मतिथि अवश्य रही होगी, तथा यदि उत्पन्न हुआ 
होगा तो किसी न किसीसे अवश्य उत्पन्न हुआ होगा । इसके 
उपरान्त उसका यह प्रश्‍न है कि अध्यास केसे हुआ ? जेसे कोई 
प्रश्‍न करे कि आकाश नीला केसे? वेसा ही यह प्रश्‍न है। 
आकाश नीला है, नीलापन पेदा हुआ, किसीसे पैदा ओर हुआ, 
अब पूछते हैं कि आकाश नीला केसे ? 


जैसे आकाश नोला केसे? प्रश्नका सही उत्तर यहो 
है कि आकाश नीला है ही नहीं, आकाशमें नीलिमा दीखती भर. 
है, उसी प्रकार 'अध्यास केसे ?” इस प्रश्‍नका यथार्थ उत्तर यही 

है कि आत्मामें अध्यास है ही नहीं, आत्मामें अध्यस्त ओर अध्यास 
तथा उसका नाश दीखता भर है। यह आवश्यक नहीं कि प्रतीति 
सत्य ही हो अथवा 'मिथ्या“वस्तु प्रतीतिकी विषय न हो; वयोंकि 
आकाशमें नीलिमा प्रतीत होती है और मिथ्या भी हे. तथा 
रज्जुमें सप प्रतीत होता हे और मिथ्या भी है। यदि कहें 
कि आका हसे भिन्न नीलिमा सत्य है, रज्जुसे भिन्न सप सत्य है, 
इसलिए ये दृष्टान्त विषम हैं, तो इसका उत्तर यह है कि जो 
सर्वाधिष्ठान है, उससे भिन्न सत्यता किस अध्यस्तमें आरोपित 
अथवा प्रतीत होगी ? इसलिए सभी अध्यासोंमें सत्य और मिथ्याका 
मेल है और वहाँ निमित्त हे केवल वस्तुके प्रकाशक और 
अधिष्ठानकी एकताका अज्ञान । 


मिथ्याका कोई अन्य कारण नहीं होता, सिवा अज्ञानके, इसपर 
एक दृष्टान्त है । 


हमारे गांवमें एक बारात आयी। बारातमें काशीके प्रसिद्ध 
घुरन्धर शास्त्रवेत्ता पण्डित भी आये थे। -हमारे गांवके पण्डित 
थे विद्या-बुद्धिमें छोटे। उनको डर हुआ कि बाराती-पण्डितोंने यदि 
शास्त्राथं क्या तो वे हार जायेंगे | इनमें हमारे एक भाई लगते 
थे, वे भी थे। उन्होने आश्वासन दिया कि आवश्यकता पड़नेपर 
वे स्वयं शारत्रार्थं करेंगे। आखिर शास्त्राथं ठन ही गया । हमारे 
उन भाईने संस्कृतमें ललकारा: 'पावा इति सूत्रं किमर्थम्‌ ?” 
अर्थात्‌ 'पावा' इस सूत्रका क्या अर्थ है ? धुरन्धर पण्डित बगले 
झांकने लगे। आखिर पूछना पड़ा कि वह सूत्र किस ग्रन्थका है ? 
इसपर सूत्रार्थं पूछनेवाले पण्डितकी बन आयी। वे जोरसे हँस- 
कर बोले: 'इतना भी नहीं मालम तो पण्डित केसे? जब 
पोथो काँखमें दबाकर हमारे घर आओगे, तब बतायेंगे कि सूत्र 
कहांका है ?' विद्वान्‌ पण्डितोंको बड़ी हँसी हुई। बादमें उन्होंने 

( हमारे भाईने ) बताया कि वह तो कोई सूत्र ही नहीं था। यों 
ही उन्होंने बनाकर कह दिया । 

दाष्टन्तमे, अध्यांस अज्ञानकक्षामें निसगंसे उपलब्ध होता है, 
अतः उसकी स्थापना तो करनी पड़ती है। किन्तु यदि उसका मूल 
खोजने जाते हैं तो अध्यास स्वयंमें न कोई वस्तु है और न उसकी 
कोई संगति हे। केवल अधिष्ठानका अज्ञान ही मूलमें प्राप्त होता 
हैं। इसलिए यदि यह प्रश्‍न किया जाय कि 'कोऽयम्‌ अध्यासो 
नाम ? तो उसका उत्तर यही है कि 'मिथ्याज्ञाननिमित्तः' अर्थात्‌ 
मिथ्या ज्ञान ( अज्ञान ) ही उसका आधार है । 


'मिथ्याज्ञाननिमित्तःके अर्थमें विबरणःप्रस्थान और भामती- 
प्रस्थानमें चित्‌ मतभेद अवश्य है, किन्तु वह बुद्धका प्रकषेमात्र 
हे; अद्वेत-सिद्धान्तकी रक्षा ही दोनोंका प्रयोजन है। इसी प्रकार 
दोनों प्रस्थानोंमें कई प्रक्रियाओंमें भी मतभेद हैं, परन्तु निष्कर्ष 
दोनोंका एक-जेसा तत्वज्ञान ही है। उदाहरणाथ, दोनोंका निष्कषं 
है कि “ब्रह्म-जिज्ञासा अवश्य करनो चाहिए।' परन्तु विवरण- 
कारके मतसे इसलिए जिज्ञासा करनी चाहिए कि ब्रह्मा है कम॑, 
भोग, देश, काल, वस्तुकी परिच्छिन्नतासे रहित ओर जोब हे 
ब्रह्मसे विरुद्ध कतृंत्व-भोक्तुत्व-सहित परिच्छिन्न । इसके विपरीत 
भामतीकारका तक है कि ब्रह्मजिज्ञासा इसलिए करनी चाहिए कि 
आत्मा ब्रह्म है-यह श्रुतिसे स्पष्ट होनेपर भी अविवेकवश आत्मा 
अब्रह्म ही अनुभूत होता है । 

'मिथ्याज्ञाननिमित्तःको विवरणकार (प्रकाशात्मा यति) यों 
समझाते हैं : 

मिथ्या अज्ञानमेव निमित्तं यस्य सः मिथ्याज्ञाननिमित्तः । 
मिथ्याश्ब्दत्य अनिवंचनोयवचनत्वात्‌ । मिथ्या अज्ञानमेव मिथ्या । 
अर्थात्‌ जिसका निमित्त मिथ्या अज्ञान हो, वह मिथ्याज्ञाननिमित्तः' 

है । मिथ्या-शब्दका अर्थ है--'अनिवैचनीय । वह अनिवंचनीय अज्ञान 
भी मिथ्या ही है।' 


विवरणकारका कहना है कि अध्यासका निमित्त अनिवंचनीथ 
अज्ञान है। कोई आदमी रस्सीको साँग क्यों समझता हे अथवा एक 
वस्तुको दूसरी क्यों समझता है, इसका कारण यही तो है नकि 
'जो सच्ची वस्तु पहलेसे विद्यमान है, उसे वह नहीं जानता ।' 
रस्सीको साँप जाननेका कारण रस्सीका अज्ञान ही है। आकाशको 
नीला जाननेका कारण आकाशके स्वरूपका अज्ञान ही है । 
इसी प्रकार हम अपने आपको मनुष्य इसलिए जानते हैं कि 
अपने आपको ब्रह्म नहीं जानते । जो ब्रह्मत्व हमारा असली 
स्वरूप है, उसीके अज्ञानसे हम अपने आपको अनगिनत मिथ्या- 
रूपोंमें जानते हैं । 

विवरणकारका यह मत है कि अज्ञान ओर अध्यास दो 
अलग-अलग वस्तुएँ हैं। अज्ञान कारण है और अध्यास कायं। 
रस्सीको न जानना अज्ञान है ओर उसे सप, माला, भूछिद्र या 
दण्ड जानना अध्यास अथवा भ्रान्ति है। अज्ञान भधिष्ठानका 
होता है और होता है एक, जब कि अध्यास या भ्रान्ति उस 
अज्ञानसे उत्पन्न होती तथा अनेकरूपा होती है । 'इतरेत राविवेकेन' 
ओर 'अन्योऽन्यस्मिन्‌"'अध्यस्य' तथा 'मिथ्याज्ञाननिमित्तः'से भी 
यही बात समझायी गयी है । 


यह अज्ञान और ्रमका 'वेलक्षण्य' हे । 'वेलक्षण्य ओर 'भेद में 
अन्तर होता है। आकाश और नीलिमामें भेद नहीं, वेलक्षण्य 
है; क्योंकि नीलिमा चक्षुर्ग्राह्मय होती है, पर आकाश चक्षुग्राह्य नेही 
होता । दो पृथक-पृथक्‌ सत्य वस्तुओंमें भेद होता है, किन्तु जब 
एक वस्तु अज्ञानसे दूसरी प्रतीत होतो है तब उनमें भेद नहीं, 
वेलक्षण्प होता है । रज्जु और सप॑में भेद है; पर रज्जु और उसमें 

प्रतीयमान सपेका वेलक्षण्य है। इसी प्रकार अज्ञान और भ्रम 
( अध्यास )का वेलक्षण्य हे, भेद नहीं । 


यदि कहें कि 'आत्मामें अज्ञान तो हो ही नहीं सकता, फिर 
अध्यास केसे ?' तो हम आपसे पूंछते हैं कि क्या आपको यह 
ठीक-ठोक अनु भव होता है कि आपमें अज्ञान नहीं है? छातोपर 
हाथ रखकर सच-सच बताइये कि कया आप अपनेको अज्ञानी 
अनु भव नहीं करते? यदि नहों तो 'आप ब्रह्म हैं! इसमें कोई संशय 
नहीं । यदि अनुभव करते हैं तो आत्मामें अज्ञान स्पष्ट ही सिद्ध है। 
में अज्ञ हूँ' यह सभोका अनुभव है। यों सुषुप्तिमें आत्मा अज्ञान- 
सहिष्णु है' यह भो सभीका अनुभव है। 


स्वप्तमें आमने देखा कि आप पृथिवोक्रे एक कोने में खड़े हैं । 
वहाँ यदि आपसे कोई पूछे कि पृथित्रोके आगे-पीछे, ऊपर- 
नोचे, दाय्रें-बायें क्‍या हे? तो आपका यहो उत्तर होगा कि मैं 
नहीं जानता ।' वहाँ आपको अपने अज्ञानको स्वोकृति देनी पड़ेगी । 
किन्तु जग जानेपर यदि उको स्वप्नके सम्मन्थमें वही प्रश्‍न 
आपसे किया जाप तो आप झट उत्तर देंगे : 'स्वप्नकी पृथिवोके 
उत्तर-दक्षिणमें, ऊार-तोचे, आगे-पोछे सब में हो था; क्योंकि 
सम्पूर्णं स्वप्न-प्रपञ्च मुझोमें अध्यस्त था | जाग्रदवस्थामें अज्ञानको 
कोई हस्ती शेष नहों रहती । इतो प्रकार यदि आपसे जाग्रतुकी 
पृथितोके ऊार-तोचे, दांये-बायेके बारेमें प्रश्‍न क्रिया जाय तो 
आपका यहो उतर होगा कि में नहीं जानता ।' किन्तु यदि आप 
ओपनिबद ज्ञानम प्रबुद्ध हो जाये, जग जायं तो आप भो ओपनिषद 
ऋषिकी भाँति कह उठेगे : 

अहमेइ मबध्ताद्‌ अहमेवोपरिष्टात्‌ अहं पश्चाद्‌ अहं पुरस्ताद्‌ 
महं दक्षिणतः अहम्‌ उत्तरतः अहमेतरेदं सर्वमिति । 

अर्थात्‌ में ही नीचे हूँ, में ऊपर हूं, में पीछे हूँ, में आगे हूँ, में दायें 
हैँ, में बांये हूँ, यह सब जो क्रुछ भी है में हो हूँ ।' 


तत्त्वकी दृष्टिसि विचार करें, तो ब्रह्ममें अज्ञानकी प्रिद्धि नहीं 
होती, किन्तु व्यवहारदृष्टिसे अज्ञान स्पष्ट भास रहा है। यदि 
अज्ञानको सद्‌ कहें, तो ब्रह्ममें अज्ञान होना चाहिए जो सम्भव 
नहीं । यदि असत्‌ कहें, तो व्यवहारमें प्रतोत नहों होना चाहिए; 
परन्तु होता है। अतः श्री सुरेश्वराचायंजी कहते हैं कि जबतक 
ब्रह्मज्ञान नहीं हाता तब्रतक़् अज्ञानको 'सदसद्‌-विलक्षण, अनि- 
वेचनोय' मानकर ब्रह्म-विचारकी पद्धति चाल रखनी चाहिए । 


'मिथ्याज्ञाननिमित्तः'के अथमे भामतीकार (श्री वातरस्पति 
मिश्र) का कहना है कि मिथ्याज्ञान ही अध्यासक़ा निमित्त है: 
‘मिथ्याज्ञानमेव निमित्तं यस्य स॒ मिथ्याज्ञाननिमित्तः' । उनका 
कहना है कि जब 'अहमिदम्‌, ममेदम्‌’ ( यह में और यह मेरा )का 
व्यवहार नेसगिक है, तो वह ज्ञान अनादि-परम्परासे प्रत्येकको 
प्राप्त हो है। यही पूर्व-पूर्व ज्ञान उत्तर-उत्तर अध्यासका कारण 
होता है, किन्तु निश्चय हो यह कारण-ज्ञान मिथ्या है । 


विवरण-प्रस्थान और भामतो-प्रस्थानमें जो कहीं-कहीं मतभेद 
है, उसका गुर यहो हे कि विवरणकार अविद्याके आश्रय और 
विषय दोनोंको ब्रह्म स्वीकार करते हें, जब कि भामतीकार 
अविद्याका आश्रय जीवको मानते हैं और विषय ब्रह्माको ही मानते 
हें। 'अज्ञानावस्थामें अविद्याश्रय जीवमें ही मिथ्याज्ञान अथवा 
अविद्या रहती है'-—यह भामतीकारक़ा मत है । विवरणकार पूछते 
हैं कि ज्ञान होनेपर जीव ब्रह्मा होता है या नहीं? यदि होता 
है--और होता ही है, यह भामतोकारको मान्य है, तब ब्रह्माको 
हो अविद्याश्रय माननेमें क्या आपत्ति हे? इसी प्रकार अज्ञाना- 


अघ्यासकी-स्थापना : १ | ११९ 


वस्थामे ब्रह्मको जीवरूपसे अविद्याका आश्रय माननेमें क्‍या 
आपत्ति हो सकती है ? 


इस तरह दोनों प्रक्रियाओको संगति है। वास्तवमें दोनों 
प्रस्थानोंमें केवल प्रक्रियाका भेद है, सिद्धान्तका नहीं । 


अब तनिक अध्याससे उत्कृष्ट लगनेवाले रूपका कुछ वणन 
करते हे । लोग समझते हैं कि 'में देह हूँ, में मनुष्य हूँ, में सुखी हूं, 
दुःखी हूँ, कर्ता हूँ, भोक्ता हूं आदि धारणाएँ तो अध्यास हैं, किन्तु 
'में आत्मा हूं, में अकर्ता हूँ, अभोक्ता हूँ, व्यापक हूँ, ईश्वर हूँ, 
ब्रह्म हुँ आदि धारणाए यथाथ हैं, अध्यास नहीं। परन्तु ऐसा 
समझना उनकी भूल है। 'मे'को किसी भो नाम-रूपात्मक प्रत्ययके 
रूपमें ग्रहण करना अध्यास ही है, चाहे वह निमद्ृष्ट श्रेणोका हो 
अथवा उत्कृष्ट श्रेणोका । 


इस विषयमें यह स्मरण रखना चाहिए कि परमार्थ-सत्ता 
ब्रह्मामे कोई अध्यास सम्भव नहीं। जितना भी अर्थाध्थास या 
स्वरूपाध्यास है, वह सब व्यावहारिक-सत्तामें हे ओर जितना भी 
ज्ञानाध्यास अथवा संसर्गाध्यास है, वह सब प्रातिभासिक-सत्तामे 
है । .द्रष्-दुश्य-विवेक तथा वेराग्यकी सम्मरॉधजन्य प्रतिष्ठासे 
संसर्गाध्यास नष्ट हो जाता है, किन्तु प्रकाशक अघिष्ठानके ऐक्य- 
बोघके बिना स्वरूपाध्यासका नष्ट होना संभव नहीं। यह 
ऐक्यबोघ भी व्यावहारिक-सत्तामें अध्यासरूप ही होना चाहिए, 
तभी वह समसत्तावाले 'निकृष्ट' अध्यासका नाश कर सकत। है । 
अतः “उत्कृ2 अध्यासको आवश्यकता भी सिद्ध हो है। 'उत्कृष्ट' 
अध्यास 'निकृष्ट' अध्यासको नष्टकर स्वयं भो ठोक उसी प्रकार 
नष्ट हो जाता-आत्मरूप हो जाता है, जिस प्रकार रज्जु-अधि- 
छानका ज्ञान उसमें प्रतीत होनेताले मिथ्या-सपंके ज्ञानकी 

नष्टकर अधिष्ठानरूप ही हो जाता है। अविद्या-नाशका यही 
स्वरूप हे । 

में अमुक हूँ' अथवा 'अमुक में हूँ' यही तो अर्थाध्पास है न! 
अर्थात्‌ अपने-आपका कोई नाम या रूप स्वीकार करना अर्थाध्यास 
है ! हम आपसे पूछते हें कि आदमीका नाम क्यों रखा जाता 
है? नामका एक ही प्रयोजन है ओर वह है व्यावतकत्व', अर्थात्‌ 
छाँटकर अलग कर देना । नाम एक पहचान है। यदि आपसे 
कोई कहे कि 'इस समूहमें से हरद्वारीलालको बुला दो! तो 
आप सोहनलाल, मोहनलाल, किशोरीलाल आदि सब व्यक्तियों- 
मेंसे छांटकर हुरद्वारीलालको अलग कर देंगे और उन्हें बुला 
लायेंगे ! जिस दब्दमें व्यावतंऊत्व नहीं होता, वह किसीका नाम 
नहों हो सकता । 

यदि हम आपका नाम देह' रख दें तो क्या यह चल पायेगा ? 
स्पष्ट है नहीं; क्योंकि देह तो सभी मनुष्य, पशु-पक्षो, कोडे 
मकोड़े, देव-दानव सबकी होतो है । अतः देह-शब्दमें व्यावतंकत्व 
न होनेसे वह किसीका नाम नहीं हो सकता । 

अच्छा, क्या आपका नाम 'मनुष्य' हो सकता है ? निश्चय ही 
'मनुष्य' कहनेसे कोई आपको पशु या पक्षी तो नहीं समझेगा । 
फिर भो मनुष्य तो हाथ, पेर, बुद्धिवाले सभी होते हैं । मनुष्य 
एक जाति है, कोई व्यक्ति नहीं । तब आपका मनुष्य” नाम भी 
निश्चित रूपसे व्यावतंक न होनेसे ठीक नाम नहीं है । 


,अन्र कि आपका नाम 'हिन्दू' रख दें तो यह नाम पशु-पक्षियों 
और अहिन्दू लोगोंसे पृथका करनेवाला तो है; फिर भी 'हिन्दू' 
करोड़ों मनुष्य हें। उनमें आप कौन-से व्यक्ति हें ? अच्छा, आपका 
नाम ब्राह्मण’ हो रख दें, तो हिन्दुओंमें क्षत्रिय, वेश्य, शूद्रसे 
तो व्यावतंन हुआ । परन्तु ब्राह्मण तो अनेक प्रकारके होते हैं-- 

'अमुक वंशवाले' अथवा 'अमुकके पुत्र' । परन्तु एक ही वंशमें 
अनेक व्यक्ति होते हें और एक पिताके कई पूत्र होते हें । तब 
आपके व्यक्तित्वकी छांट केसे हो ? इसी प्रकार आपका नाम 
संन्यासी, विरक्त, तिवेक, हंस, परमहंस कुछ नहीं हो सकता । ये 
सब में आत्मापर अध्यसित, अनात्मभूत व्यावहारिक नाम हैं । 


इनमें भी 'में देह हूँ यह नेसगिक अध्यास हे और 'में मनुष्य हूँ, 
हिन्दू हूँ, ब्राह्मण हूँ, संन्यासी हुँ” आदि सब डाले गये अध्यास 
हैं। इनमें भी "में मनुष्य हूँ' यह मूल-अध्यास है। आङ्गतिनिष्ठ 
मनुष्यत्व भोतिकवादियोंका अध्यास है और धर्मनिष्ठ मनुष्यत्व 
अध्यात्मवादियोंका अध्यास । कहा भो है : 


मानुषे सुमहाराजा धर्माधर्मौ प्रवतंतः । 


नामोंका यह क्रम यहीं समाप्त नहीं हो जाता । थोड़ा अपने 
आध्यात्मिक नामोंपर भी विचार करें | 


मान ले कि आपका नाम ज्ञाता” है। आप नेत्रसे मिलकर 
रूपके, ज्ञाता होते हैं, कानसे मिलकर शब्दके, त्वचासे मिलकर 
स्पशे, रसनासे मिलकर रसके ओर नाकसे मिलकर गन्धके 
ज्ञाता होते हें। इन्हीं ऐन्द्रियक उपाधियोंको दृष्टिमें रखकर 
श्रुति आपको, आत्माको, द्रष्टा, श्रोता, घाता, रसयिता आदि 
बताती है : 'एष हि श्रोता, मन्ता, द्रष्टा घ्राता"? । जेसे जब आप 
केंचीसे कपड़ा काटनेपर दर्जी कहलाते हैं, चाकूसे सब्जी काटते हैं 
तो रसोइया और कलमसे लिखते हैं तो लेखक, परन्तु वास्तवमें 
आपन दर्जी हैं, न रसोइया और न लेखक, इसी प्रकार आत्मा 
करणोंकी उपाधिसे ही श्रोता, मन्ता, द्रष्टा आदि बनता है, 
स्वरूपसे वह यह सब कुछ नहीं है । 

इन्द्रिय-सापेक्ष धमंको जब आत्मा अपनेमें आरोपित कर लेता 
है तो इसोका नाम 'अध्यास' हो जाता है । ज्ञातापना मिथ्या ज्ञान 
है । ज्ञाता इन्द्रियोंसे मिलता रहता है, परन्तु चेतन्य एकरस 
रहता है । यह 'इतरेतर-प्रकाश-निरपेक्ष्प' है, अर्थात्‌ नेत्र तो सूर्यके 
प्रकाशमें ही देखते हैं, किन्तु यह आत्मदेव बिना यन्त्रके स्वयं 
प्रकाश बने रहते हैं; क्योंकि यह चेतत है। गीतामें भगवान्‌ स्वयं 
कहते हैं : 


उपद्रष्टाऽनुमन्ता च भर्ता भोक्ता महेश्वरः । 
परमात्मेति चाप्युक्तो देहेऽस्मिन्‌ पुरुषः परः ॥ 
गीता १३.२२ 


“इस देहमें यह आत्मा परमपुरुष है, उतमपुरुष है, पुरुषोत्तम है, 
और परमात्मा है, ऐसा कहा जाता हे। कोन आत्मा है? जो 
उपाधिसे उपद्रष्टा, अनुमन्ता, भर्ता, भोक्ता ओर महेश्वर है--बहो, 
कोई अन्य नहीं ।' 


अच्छा तो हम आपका नाम 'चेतन” अर्थात्‌ जाननेवाला 
रखे देते हें । निश्चय ही चेतन शब्द जड़से व्यावतंत करता है, 
परन्तु क्या आप जाननेवाले हैं ? जरा आप अपने उप स्वरूपपर 
ध्यान दोजिये जो बदलती दुनियामें केवल जाननामात्र है, 
जाननेवाला नहीं । जाननेवाला ज्ञानी होता है, ज्ञान नहीं। जेसे 
धनसे पृथक्‌ धनी होता है, वेसे ही ज्ञानसे पृथक ज्ञानी होता है। 
जो ज्ञानसे पृथक्‌ होता है, वह ज्ञानी भी अज्ञानी ही है! श्रुतिका 
वचन हे: 


अविज्ञातं विजानताम्‌, विज्ञाततविजानताम्‌ । केन २.३ 
नाहं मन्ये सुवेदेति नो न वेदेति वेद च । केन० २.२ 

आहय यही है कि ब्रह्म ज्ञान अथवा अज्ञानका विषय या अभि- 
मानी नहीं होता, वह केवल ज्ञानमात्र है । चेतन न कर्ता है और 
न भोक्ता, न मन्ता है और नज्ञाता। इन्द्रियोंको उपाधि और 
प्रकाशके विषय-विषयोभावका निरसन कर देनेपर जो दडमात्र 
चेतन है, वही आपका स्वरूप है । 


जो दृश्यको 'में, मेरा' मानता है, वही अज्ञानी है। दुस्य, 
जेसे यह चश्मा, अज्ञानरूप है, क्योंकि इसे न अपना ज्ञान है और 
न मेरा-अपने प्रकाशकका । इस अज्ञानरूप चस्मेक्रो जो "मैं 
या मेरा' कहें, वही अज्ञानी है । 

आपका एक नाम 'नित्य' भी हो सकता है। किन्तु यह भी 
आपको कालसे परे नहीं पहुँचाता। काल स्वयं प्रवाहरूपसे 
अनादि-नित्य हे । अतः नित्य” नाम आपका कालसे व्यावतंन नहीं 
करता ओर आपको ब्रह्म नहीं लखाता। इसी प्रकार आपका 
'व्यापक' अथवा 'कारण' नाम भी उपयुक्त नहीं है। देश भी व्यापक 
है ओर कारण भी अनेक होते हें । दूसरे, कारणका प्रकाशक 
तो चेतन्य होता है, किन्तु चेतन्यमें कारणता नहीं होती । 


आप देश, काल, वस्तुके प्रकाशक अधिष्ठान हैं, किन्तु स्वयंमें 
न देश हैं, न काल ओर न कोई वस्तु। इनके परिवतंनमें 
काय-कारणभावमें, सर्वत्र, सवदा आप विराजमान हें। अतः 
आपके ये सब नाम भी अध्यसित हैं । 

आपका नाम 'जीव' भी नहीं है और ईश्वर भो नहीं है। 
परिच्छिन्न देश-काल-वरतुको में माननेवाला चेतन जीव कहलाता 
है तथा सम्पूर्ण देश-काल-वस्तुकी समष्टिको में-रूपमें प्रकर करनें- 
वाला चेतन्य (ईश्वर? कहलाता है। उपाधिको 'मै-मेरा' माननेवाले 
चेतनको उपासक 'जीव' कहते हें ओर काइमीरी रोव ईश्वर” 
कहते हें तथा सांख्य 'पुरुष' कहता है | वेदान्ती लोग उसी 

चेतनको 'अहा' कहते हैं जो सम्पूणे उपाधियोका अधिष्ठान एवं 
प्रकाशक है । 

अन्तमें, आपका नाम 'ब्रह्म हो सकता है, इसपर विचार 
करें | ब्रह्म वह सर्वात्रिष्ठान, सवंप्रकाशक, स्तरयं-प्रकाश चेतन्य 
है जिसमें अन्यकी गुंजाइश ही नहीं है। तब यदि व्यावतंन 
अपेक्षित हो तो वह सहज ही परिपूर्ण है और यदि आवश्यक न 
हो ( स्वछूभमें ), तो वह स्वयं व्यावतनका भी अधिष्ठान है। 
ब्रह्म वह चेतन्यघन, ठधाठस ठोस चेतन्य है जिसमें सुईको नोकके 
बराबर भी अवकाश नहीं है; अवकाश जिसमें कल्पित है और 
जि पके द्वारा प्रकाशित है और जिसमें न क्षण है, न कण, प्रत्युत 
क्षण और कणकी कल्पनाका जो प्रकाशक-अधिष्ठान है । 

आपका यह ब्रह्म'-नाम आपके परिच्छित्रत्वको भ्रान्तिके 
निवारणके लिए रखा गया है। इस ब्रह्म नामकी वही व्याव- 
हारिक-सत्ता है, जो आपके 'अल्पत्व या परिच्छिन्नत्व'को है। 
अतः इसका काम केवळ भ्रम-निवारण है, आपमें क्रिसी लम्बी- 
चौड़ी अनादि-अनन्त अन्य संत्ताका अध्यारोप नहीं । अतः 'में 
ब्रह्म हॅ' यह धारणा 'में अमुक हूँ' इस धारणाके सदुश होते हुए 
भी साघन-अध्यास है; क्योंकि ब्रह्म कोई में'से भिन्न सत्तावाला 
न होनेसे भें ब्रह्म हूँ' इस साधन-अध्यासकी निवृत्ति में' में हो, 'में” 
रूप ही होतो हे । 

अविद्या-निवृत्तिके पश्चात्‌ आपके ब्रह्म नामका कोई प्रयोजन 
नहीं रहता । अतः आप इस ब्रह्म-नामका भो संन्यास कर सकते 
हे; क्योंकि जो 'में' निषेधावधिके रूपमें शेष रहता है, वह पर- 
मार्थ-्सत्ता है और परमाथ-सत्तामें नाम-रूपका व्यवहार नहीं 
होता । वहाँ न सहयोग है, न विरोध । जडता और द्वैत नष्ट हो 
गया, बाधित हो गया । अब मिथ्या सर्पपर लाठी मारनेकी कोई 
आव्यकता नहीं रही । 

सभी नाम ओपाधिक होते हैं ओर उपाधि अनृत होती है । 
उपाधि जिसमें दीखती है, वह चेतन सत्य है। प्रकाशकतामात्र 
सत्य है । प्रकाइयता सत्य नहीं है। उपाधि जिस अधिष्ठानसे 
दीखतो है, उसीकी वह अन्यथा प्रतीति करा देती है--भज्ञानमें 
अथवा मिथ्या ज्ञानसे | परन्तु इस अन्यथाप्रतीत अध्यासमें है सत्य 
और अनृतका मेल। 'मिथ्याज्ञाननिमित्तः सत्यानृते मिथुनीकृत्य'का 
यही आशय हे । 
लोग कहते हैं कि परिपूर्ण सच्चिदानन्द ब्रह्मामें अध्यास सम्भव 
नहीं, क्योंकि ज्ञानस्वरूपमें अज्ञानकी स्थापना तथा असंग ब्रह्ममें 
अनात्माका अध्यारोप दोनों सम्भव नहीं हैं। इसपर अद्वेती कहते 
हें कि अध्यास और अज्ञान तो अद्देतपक्षमें भी विचार करनेपर 
सिद्ध नहीं होते । {कन्तु अज्ञान और अध्यासका कायं रहते उनकी 
सत्तासे, प्रातभासिक ही सही, कोई इनकार भी नहीं कर सकता | 
तत्त्वज्ञान हो जानेपर अध्यास न मालूम पड़ना ज्ञानका भूषण 
है, दूषण नहीं । किन्तु तत्वज्ञानसे पूवं उसकी सत्ताको अस्वीकार 
करना मानो ब्रह्म-विचारका द्वार ही बन्द कर देना है।. 


अविद्यायाः अविद्यात्वम्‌ इदमेव हि लक्षणं यद्‌ विचारः- 
सहिष्णुत्वम्‌ । 

वास्तवमें अपने बारेमें हमारी जो भी मान्यता है, अर्थात्‌ 
हमारा जितना स्वरूपाध्यास है, वह सब अविचारसे सिद्ध होता 
है और विचारसे मिथ्या-निश्चय होता है। पश्चभूतोंके ढेरका 
नाम 'देह! होता है। उसी देहमें मनुष्य पशु-पक्षी, कीड़े-मकोड़े 
और देत्य-दानवोंकी नाना आकृतियाँ ठीक वैसे ही गढ़ी जाती हैं, 
जेसे स्वणंमें नाना आभूषणोंकी आकइृतियाँ गढ़ी जाती हैं, अथवा 
ज़बड़ी या पत्यरमें मूर्तियाँ गढ़ी जाती हैं। ये आकृतियाँ न कायं 
हैं, न कारण; क्योंकि सांख्यके अनुसार प्रकृति आदिम तथा अन्तिम 

कारण है, पश्चमहाभूत अन्तिम कार्य हैं और इनके बीचके महत्‌ 
आदि तत्त्व कारण और कायं, दोनों हैं । 

ये मनुष्यादि-आकृतियां तो वाचारम्भणमात्र हैं, सत्य तो 
पञ्चमहाभूतरूप मृत्तिका ही है, जिसका ढेर प्रत्येक शरीर है। 
'वाचारम्भणं विकारो नामधेयं मृत्तिकेत्येव सत्यम्‌’ यह श्रुतिका 
प्रसद्ध वचन ही है। परन्तु उसी देहमें हमें 'में मनुष्य हैँ यह 
भ्रान्ति हुई है । आकृतिमें हेतु बताते हुए महात्माजन कहते हैं कि 
वासनावान्‌ अन्त:करणकी उपस्थितिसे ही पञ्चभूत इकट्रे हो जाते 
हें, जेसे लोहेके चण॑में चम्बककी उपस्थितिमात्रसे अनेक-अनेक 
आकृतियाँ बन जातो हैं । 

यदि आप 'में मनुष्य हूँ' इस धारणाको हटाकर 'में पञ्चमहा- 
भूतोंका ढेर ह' इस अध्यासको स्थापित करे अथवा पञ्चमहाभूतोंमें 
भी में पृथिवी हूँ, में जल हूं, में अग्नि हूँ, में वायु हूँ, में आकाश हूँ 
ये अलग-अलग धारणा करें, तो देखेंगे कि आप भोतिक स्तरपर 
ही अल्पता, परिच्छिन्नतासे भुक्त हैं। आप अनुभव कीजिये कि 
आप यह नाक, कान, आँख, आकृुतिवाले मनुष्य नहीं हैं, वरन्‌ 
पृथिवीमात्र हैं! आप यह अनुभव कीजिये कि आप यह लाल-लाल 
खून नहीं हैं, बल्कि जलमात्र हैं। आप घर्ममित्र ( थर्मामीटर )से 
नापी जानेवाली अथवा नाड़ोगत ऊब्मा नहीं हैं, अपितु ऊष्मामात्र 
हे । आप साँस नहीं, वायुमात्र हें । आप सब शरीरोंमें अखण्ड 
आकाश हैं ! तनिक अनुभव कर देखिये तो ! क्या इस आकाश- 
चिन्तनमें हिन्दुत्व, मनुष्यत्व, प्राणित्व, जीवत्व, अजीवत्व, अपना- 
पराया कुछ शेष रहता है ? सब मान्यताओंमें मानी आग हो लग 
जाती है । जब भौतिक स्तरपर तत्त्व-दृष्टिका यह परिणाम है तो 
भोतिक-अभोतिक, जड-चेतन, सबका जो एक अधिष्ठान तत्त्व है, 
उस स्तरपर कोई भेद, परिच्छिन्नता, भय, शोक, अज्ञान या मोह 


कहाँ शेष रहेगा ? 

हम बिना विचारे ही सब कुछ मानते हैं। शास्त्र कहता है कि 
आप चेतन अद्वितीय ब्रह्म हें । आपका प्रत्यक्ष-ज्ञान कहता है कि 
आप मरने-जीनेवाले कर्ता-भोक्ता मनुष्य हैं। इन दोनोंमें कौन बड़ा 
है, यह विचारसे सिद्ध होगा । अतः ब्रह्म-विचार करना चाहिए । 


आप कहेंगे कि बाबाजी लोग तो शास्त्रको ही बड़ा बतायेंगे। 
परन्तु बाबाजीके गुरु आद्यशंकराचायंने प्रत्यक्षके बारेमें क्या 
लिखा है, तनिक यह भी तो देखिये : 


नहि श्रुतिशतेरपि घटः पटयितुं शक्यते । 


अर्थात्‌ 'सौ वेदमन्त्र भी यदि घटको पट कहें तो भी प्रत्यक्षके 
विरुद्ध होनेसे वेद प्रमाण नहीं होगा | बात यह है कि प्रत्यक्षज्ञान 
शब्द, स्पशं, रूप, रस, गन्धके विषयमें होता है, स्थूल-परि- 
च्छिन्न वस्तुविषयक होता है, अपरिच्छिन्न वस्तुविषयक नहीं । 
आप प्रत्यक्ष प्रमाण द्वारा कालकी आयु और देशका देध्य-विस्तार 
नहीं नाप सकते । सचाई यह है कि आत्माके अज्ञानसे ही देश- 
काल सच्चे मालूम पड़ते हें ओर आत्माके ज्ञानसे ही ये बाधित 
होते हैं । प्रत्यक्षादि प्रमाण व्यावहारिक वस्तुके बारेमें प्रमाण होते 
हे, परमार्थ-वस्तुके बारेमें नहीं । जिस प्रमाणसे पेसा, स्त्री, स्वाद 
मिळता है उस प्रमाणसे परमाथ नहीं मिलता । 

एक ज्ञान होता है पुरुषको इन्द्रियोंसे सिद्ध; उसे पोरुषेय ज्ञान 
था विषय ज्ञान कहते हैं। परन्तु पौरुषेय ज्ञानमें चार दोष हो 
सकते हैं : भ्रम, प्रमाद, विप्रालप्सा ओर करणापाटव । ज्ञाताको 
बद्धिमें भ्रम हो सकता है; क्योंकि उसका ज्ञान कभी बाहर जाता 
है तो कभी भीतर । यह बाहर-भीतरका श्रमण हो भ्रम उत्पन्न 
करता है | ज्ञानकी क्रियामें ज्ञाताका प्रमाद हो सकता है। ज्ञानके 
प्रयोजनमें ठगो (विप्रलिप्सा) हो सकती है, जिसके परिणाम- 
स्वरूप ज्ञाता जाने कुछ और बताये कुछ! अथवा ज्ञानके करण 

इन्द्रियादिकी अशक्‍्यता ( करणापाटव ) हो सकती है, जिमसे वे 
सीमित ज्ञान ही ग्रहण कर सकती हैं । ( जेसे नेत्र अतिद्रकी वस्तु 
नहीं देख सकते अथवा एक हो वस्तुको देरतक नहीं देख सकत, 
वेसे ही पौरुषेय ज्ञान सदेव निर्दोष नहों होता । 


दसरा ज्ञान होता है प्रमाताका ज्ञान वह किसी इन्द्रियसे 
सिद्ध नहीं हो सकता | सारे परिच्छिन्न पदार्थ साक्षीभास्य होते 
हैं, परन्तु साक्षी न इन्द्रि्रोंमे भाम्य होता है और न स्त्रयंमे भासय 
होता है। अतः साक्षीके यारेमें प्रत्यक्षादि पौरुषेय-ज्ञान प्रमाण 
नहीं हो सकता । उसके सम्वन्धमें तो अपौरुषेय वेद-ज्ञान ही 
प्रमाण होता है। अपनी मृट्रीमे जितने पोरुपेव-ज्ञानके साबन हैं, 
उनको छोड़कर देखो तो आप ज्ञानमात्र है। ज्ञानमें ज्ञाता-ज्ञेयके 
तिरस्कारकी महावाक्यजन्य प्रज्ञा हो अपौरुषेय प्रमाण हे । आप 
देखेंगे कि आप ऐसे जानमात्र हैं, जिसमे कालकी दाल नहीं गळ 
सकतो, देश प्रदेश नहो बन सकता और द्रव्य नव्य आकार ग्रहण 
नहीं कर सकता 


आप अद्वितीय चेतन ब्रह्म हें. यह अपोरुपेय ज्ञानका उद्घोष है 
ओर आप संसारी जोव हैं, यह प्रत्यक्ष ज्ञानका निर्णय है । विचारसे 
सत्यका ज्ञात होता है और उसीसे अज्ञानजन्य अध्यास निवृत्त 
होता है। अतः ब्रद्म-विचार करना चाहिए । 


अन्तमें अज्ञानके बारेमे कुछ श्रान्तियोंकी निवृत्ति आवश्यक है: 


१. अज्ञानका काई कारण नहीं होता' : एक बार एनीबेसेण्टसे 
यह प्रश्‍न पूछा गया था कि अज्ञान केसे उत्सन्न होता है ? उन्होंने 
उत्तर दिया था कि आज्ञानकी कोई पाठशाला नहीं होती; बह तो 
बना-्चनाया आता है । अज्ञानकी सिद्धिके लिए प्रयत्न नहीं किया 
जाता । उसकी निवृत्तिके लिए हो प्रयत्न किया जाता है । 

२. 'अज्ञान अनादि और सान्त होता है! : यदि अज्ञानकी कहीं 
आदि मानी जाय तब तो अज्ञान होता ही नहीं । मान लें, आपको 
यह ज्ञान है कि 'में आत्माको अमुक तिथिसे नहीं जानता । इसका 
यह अर्थ हुआ कि आपको आत्माका अज्ञान नहीं है। इसी प्रकार 
यह साधारण अनुभव है कि अज्ञान समझदारी और सीखनेसे नष्ट 


हो जाता है। 


३. "अज्ञान जान लेने मात्रसे नहीं मिटता' : कारण यदि आप 
लन्दनके किसो व्यक्तिको ( मान लें स्मिथको ) नहीं जानते और 
आपको इस अज्ञानकी जानकारी है, तो यह जानकारी मात्र 
स्मिथका अज्ञान नहीं मिटा सकती । आश्रय और विषयसहित 
अज्ञानकी जानकारीसे अज्ञान मिटता हे । इसी प्रकार 'मुझे ब्रह्मका 
अज्ञान है? इस स्थितिमें अज्ञानके आश्रय ओर विषय 'ब्रह्म'के 
ज्ञानसहित अज्ञानके ज्ञानसे अज्ञान नष्ट होगा । 


४. ‘अज्ञान न सत्य है, न असत्य; अपितु सदसतुसे विलक्षण, 
अनिर्वचनीय है! इसका विवरण दिया जा चुका है । 


५. अज्ञान ज्ञानका अभाव नहीं भावरूप हे' : कारण यह है 
कि अभाव किसीका आवरण या अवरोध नहीं कर सकता, जब कि 
अज्ञान आत्माके ब्रह्मत्वका आवरण करता हे | 

( ३-३ ) 

प्राचीन विद्वानों एवं महात्माओंकी मान्यता है कि लक्षण 
और प्रमाण दोनोंसे ही क्सी वस्तुकी सिद्धि होती है, अन्यथा 
नहीं : 
ल क्षणप्रमाणाभ्यां वस्तुसिद्धिः इति प्राचां वचनम्‌ । 


अतः कोई भी वस्तु पहचाननेके लिए लक्षण ओर प्रमाण दोनों 
चाहिए ।' यहींसे 'दशंनशास्त्र' प्रारम्भ होता है। जेसे आपको 
पृ थिवीको पहचानना है, तो उसका लक्षण है गन्ध ओर उसके लिए 
प्रमाण ( प्रकाशक करण ) है नासिका । 


गन्घवत्त्वं पुथिव्याः लक्षणम्‌ । 


'गन्धवती होना पृथिवीका लक्षण है' : यह गन्ध नासिकासे 
मालूम पड़ती हे, अतः गन्धमें नासिका प्रमाण हे । नासिकासे 
जहाँ-जहाँ गन्ध मालम पड़े, सबंत्र समझना चाहिए कि पाथिवांश 
उपस्थित है। इसी प्रकार जलका लक्षण है रस और प्रमाण है 
रसना ( जिह्वा )। अग्निका लक्षण है रूप और प्रमाण हैं नेत्र। 
वायुका लक्षण है स्पशे और प्रमाण है त्वचा । आकारका लक्षण 
है शब्द और प्रमाण हैं श्रोत्र । ये ही पांचों तत्त्व 'पञ्जीकृत' होकर 
या अपञ्चीकृत’ रहकर संसारकी सभी दृश्य-अदुष्य वस्तुओंका 
निर्माण करते हें। अतः संसारकी सभी वस्तुओंके ज्ञानकी यही 

प्रणाली है कि वे लक्षण और प्रमाण ( इन्द्रियों या ज्ञानकरणों ) 
दोनोंसे हो पहचाने जाते हैं । 


यहाँतक कि जो 'वस्तु' नहीं है, उसका भी हम लक्षण बना 
लेते हैं। जेसे--जहाँ वस्तु दीखती हो उसका वहीं न होना; अथवा 
अपने अधिष्ठानके ज्ञानसे मिथ्या सिद्ध हो जाना; अथवा ज्ञानसे 
निवृत्त हो जाना; अथवा अपने ज्ञानके लिए दूसरोंकी अपेक्षा 
रखना ( दुश्यत्व ) अथवा परिवतंनशील होना; अथवा प्रागभाव, 
प्रध्वंसाभाव होना, आदि । ये सब वस्तुके न होनेके लक्षण हैं । 


अब यदि किसी वस्तुका लक्षण अथवा प्रमाण न हो, तो क्या 
वह वस्तु होती ही नहीं ? संसारके बारेमें, अथनेसे अन्व अस्तुओंके 
बारेमें तो यही स्थिति है । किन्तु तनिक उस वस्तुकी ओर ध्यान 
दीजिये जिसका हमारे महान्‌ पुरुषों, सत्पुरुषोंने वर्णन किया है 
तथा जिसका न कोई लक्षण है और न प्रमाण । उसे माण्डूक्यो- 
पनिषद्के ऋषिने कहा है : 


अदृष्टम्‌, अव्यवहायम्‌, अग्राह्यम्‌, अलक्षणम्‌, अचिन्त्यम्‌ 

अव्यपदेश्यम्‌, एकात्मप्रत्ययसारम्‌, प्रपञ्रोपशमम्‌, शान्तम्‌, 

शिवम, अहेतं चतुर्थं मन्यन्ते, स आत्मा स सिज्ञेयः। 
माण्ड्क्य० ७ 


लक्षणमें व्यावतंन करनेकी क्षमता होनी चाहिए । .किन्तु जो 
अद्वितीय तत्त्व. है, जिससे कोई अलग नहों और जो किधीसे अलग 
नहीं, उसमें लक्षणकी गुञ्जाइश कहाँ है? उसका तो 'अलक्षण' ही 
लक्षण है। 'अळक्षणम्‌'में लक्षण ओर लक्षणा सभीका निषेध है । 
यह वस्तु आप्रका आत्मा "में! ही है। श्रुति इसी आत्माको ब्रह्म 
बताकर 'अयमात्मा ब्रह्म' आदि लक्षणोसे अतीत रानी 'अलक्षणम्‌' 
घोषित करती है। 

आत्माके लिए प्रमाणकी भी आवश्यकता नहीं है । सुननेमें यह 
बात तकशील महानुभावोंको बड़ी विलक्षण लगेगी कि कोई वस्तु 
ऐसी बतायी जा रहो है, जिसका न कोई लक्षण है और न प्रमाण, 
साथ ही वह है भी ! बात विलक्षण होते हुए भी सच्ची है। आपके 
स्वयंके होनेमें किसी प्रमाणकी अपेक्षा नहीं है। विषयका होना, न 
होना; इन्द्रियोंका होना, न होना, मन्द होना; वृत्तियोंका होना, न 
होना और विरुद्ध होना; यहाँतक कि वेदका होना, न होना और 
विवादग्रस्त होना--ये सब आप द्वारा ही प्रकाशित होते हैं। 
आपकी सिद्धिके बिना प्रमाण भी सिद्ध नहीं होते । 


आप वेदके बारेमें आश्‍चर्य न करें कि वेद भी कभी 'नास्ति'को 
प्राप्त हो जाते हैं। स्वयं वेदमें ही लिखा है कि अमुक-अमुक 
स्थानोंपर वेद नहीं रहते : 
तत्र माता अभाता भवति, पिता अपिता भवति, 
देवाः अदेवा भवन्ति, वेदाः अवेदा भवन्ति। 
'गाढ़सुषु्ति-अवस्थामें माता अमाता हो जाती है, पिता अपिता 
हो जाता है, देवता अदेवता हो जाते हैं और वेद अवेदहो 
जाते हैं ।' 
वृत्तिकी उदित-अवस्थामें ही वेदकी सिद्धि है, वृत्तिकी लय- 
अवस्थामें नहीं । तब प्रमाणका कया अथ हुआ ? 
श्री उड़ियाबाबाजी महाराज हम लोगोंको समझानेके लिए यह 
शलोक बोला करते थे: 
प्रमाता च प्रमाणं च प्रमेयं. प्रमितिस्तथा। 
यस्य प्रसादात्‌ सिद्धघन्ति तत्‌ सिद्धो किमपेक्ष्यते ॥ 


प्रमाता, प्रमाण, प्रमेय ओर प्रमा-जिस आत्मचेतन्यसे सिद्ध होते 
हें, उसकी सिद्धिके लिए किस प्रमाणकी आवश्यकता है । 


'अघ्यासको स्थापना : २ | १३३ 


अन्तःकरणावच्छिन्न चेतन्यको हो 'प्रभाता' कहते हैं, प्रमाता 
नामक कोई स्वतन्त्र जोव नहों होता । अवच्छिन्न ओर अनवच्छिन्न 
चेतन्य एक हो हैं, अर्थात्‌ आत्मा और ब्रह्म एक हो हैं, यही 
सिद्धान्त है। अवच्छेद और अवच्छेद्य दोनों हो अनवच्छिन्नमें हो 
भातमान होते हैं। यही अनवच्छिन्न चेतन्य ब्रह्म है। उसके लिए 
प्रमाणकी कोई आवश्यकता नहीं । 


प्रमाण भी दो तरहके होते हैं: एक वह, जो सुनकर बताता 
है ओर दूसरा वह, जो देखकर बताता है। इनमें जो देखकर 
बताता है, वह सुनकर बतानेवालेको अपेक्षा अधिक प्रामाणिक 
माना जाता है | वेदमें इसका वर्णन है । 


फौजदारी अदालतकी भाषामें इसे 'चश्मदीद गवाह' कहते 
हें । चश्मदोदका अर्थ है, प्रत्यक्ष-दर्शी अर्थात्‌ जितने प्रत्यक्ष अपनी 
आंखोंसे घटनाको देखा है। अदालतमें दूसरा सहयोगी प्रमाण 
'लिखन्त' अर्थात्‌ दस्तावेज भा माना जाता है । लिखन्त ओर 
चद्मदोद अवाह मिलकर किसी परोक्ष घटना या वस्तुके सम्बन्धमें 
प्रमाण माने जाते हैं । 


इसके विपरीत संसारमें एक वस्तु ऐप्तो है, जो सम्पूण देखने- 
वाले करणोंके पोछे बेठी रहतो है, जो देखी नहीं जातो । जो सब 
अनुभवोंके पहले था ओर पोछे रहेगा ऑर जो सब अनुभवोंका 
अन्तरंग स्वात्मा है, वह अनुभवका विष नहीं है। तब उसका 
न तो लक्षण बनेगा और न प्रमाण । 


काशोमें एक शास्त्रार्थ हुआ । उसमें विचारका विषय था: 
'प्रमाणमे प्रभेयकों सिद्धि होतो है अथव प्रमेयसे प्रमाणकी 
सिद्धि ? सरवंधाधारण तो यही जानते हैं कि प्रमाणसे प्रमेयकी 

सिद्धि होतो है। किन्तु आखिर प्रमाण क्या है? जो अबाध्य 
प्रमेयका दर्शन कराये, वहो तो । फिर प्रमेयका अबाध्यत्वका बोध 
केसे होगा ? पहले प्रमेयके अबाध्यत्वका बोध होगा या पहले 
प्रमाणके प्रमाणत्वका-यहो विचारका विषय था उस शास्त्रार्थमें । 
उस शा्त्रार्थके निणंयसे हमें कोई मतलब नहीं। हमें तो इस 
विषयमें वेदान्तके दृष्टिकोणसे विचार करना है | 


वेदान्त मानता है कि जो वस्तु प्रमाणसे सिद्ध होती है, वह 
दृश्य होती हे । अर्थात्‌ प्रमेय व्यावहारिक है तथा जिस प्रमाणसे 
प्रमेयकी सिद्धि होती है, वह प्रमाण भो व्यावहारिक है। इस 
प्रकार प्रमाण, प्रमेय और इनका समूचा व्यवहार व्यावहारिक 
सत्तामें है ( त्रिसत्तावादकी दुष्टिसे) अथवा प्रातिभासिक सत्तामें 
( एक जीववादकी दुष्टिसे)। किसी भी दुष्टिसे पारमाथिक 
सत्तामें ये प्रमाण, प्रमेय और इनका व्यवहार नहों है। परमाथ- 
सत्ताका स्पश भी ये नहीं करते | यदि प्रमेथका यथार्थबोधकत्व 
प्रमाणका प्रमाणत्व है, तो प्रमाणका विषयत्व ही प्रमेयक्रा प्रमेयत्व 
है । इस प्रकार प्रमाण और प्रमेय दोनों सापेक्ष सिद्ध हे । किन्तु 
वेदान्त जिस वस्तुका वर्णन करना चाहता है, वह न तो प्रमाण- 
सापेक्ष प्रमेय हे और न प्रमेय-सापेक्ष प्रमाण | प्रमाण ओर प्रमेथ 
दोनों जिससे सिद्ध होते हैं, वह आत्म-तत्त्व वेदान्तकी विषय- 
वस्तु है । 

यहाँ दो प्रश्‍न उठ खड़े होते हैं: ( १) यदि वेदान्तका 
प्रतिपाद्य प्रमाण ओर प्रमेय नहीं, तब इनका बखेडा वेदान्तमें है 
ही क्यों ? (२) क्‍या वेदान्त-प्रतिपाय आत्मवस्तु प्रमाण और 
प्रमेयको अपेक्षा कोई तीसरी है ? 


श्रति आत्मतत्त्वका निरूपण 'नेति-नेति’ द्वारा करती है। 
'नेति-नेति'का अथ है 'यह नहों है, यह नहीं है'। इसमें जो 

'इति इति’ है, वह सम्पूणं प्रमाण-प्रमेय-व्यवहारका वाचक है । 
जाग्रत्‌, स्वप्न, सुषुप्ति, जीव, जगत्‌, आदिका जो प्रमेय-जाल है, 
वह आत्मा नहीं-यह प्रथम 'नेति'का तात्पर्य है । द्वितीय 'नेति'में 
जो इति है, वह सम्पूर्ण प्रमाण-जालका वाचक है । प्रत्यक्ष, 
अनुमान, उपमान, अर्थापत्ति, अनुपलब्धि, शब्द, ऐतिह्य, सम्भव, 
चेष्टा आदि समस्त प्रमाण आत्मा नहीं है । वेदान्तमें जो प्रमाण- 
प्रमेयका बखेडा है, वह प्रमाण-प्रमेयके निरूपणके लिए नहीं; यही 
बतानेके लिए है कि निषेध किन-किनका करना है। प्रमाण-प्रमेयके 
व्यवहारमात्रके अत्यन्ताभावसे उपलक्षित जो आत्मस्वरूप है, वह 
यथार्थ सत्य है और वहो परमाथ है। इस प्रकार आत्मा प्रमाण- 
प्रमेयकी अपेक्षा कोई अत्यन्त विविक्त तीसरी वस्तु नहों, बल्कि 
प्रमाण-प्रमेयकी सम्‌चो व्यावहारिक सत्ताका अभिन्न-निर्मित्तोपादान 
कारण, उसका प्रकाशक अधिष्ठान है-यह वेदान्तका वणन हे । 
आत्माके स्वरूपबोधकी व्यतिरेकप्रक्रियाके रूपमें 'नेति-नेति' श्रति- 
वावयका उपयोग है तथा अन्वयदुष्टिके अनुवादके रूपमें 'आत्मेवेदं 
सवंम्‌' आदि श्रृतिमन्त्र हैं । 

अब आप आत्माके 'अलक्षणम्‌, अप्रमेयम्‌' लक्षण-प्रमाणपर 
ध्यान दोजिये। आत्माका यहो एक लक्षण है कि उसका कोई 
लक्षण नहीं है और यही एक प्रमाण है कि उसका कोई प्रमाण 


नहीं है । 

आप डरें नहीं कि हम आपको लक्षण-प्रमाणके निषेधकी 
बात बताते हैं और बार-बार केवल श्रुतिका नाम लेते हैं। सत्य 
यह है कि आत्मा केवल श्रुति द्वारा ही गम्य है; क्योंकि वह 
आपका स्वरूप ही है और केवल आज्ञानसे ही अप्राप्त है। अज्ञानसे 
जो वस्तु अप्राप्त होती है, वह पहलेसे ही प्राप्त होती है; केवल 
यथाथं अपरोक्ष श्रवण द्वारा ही उसमेंज्ञातता उत्पन्न हो जातो 

है । इस श्रवणमें अनात्माका निषेध ही मुख्य प्रक्रिया है । श्रुति- 
सरीखा ऐसा कौन निषेधक है जो प्रमाण-प्रमेयके सम्पूर्ण अनात्म- 
व्यवहारके निषेधके साथ-साथ स्वयं अपना भी निषेध कर दे! 
यदि कहो कि हम 'अहं'से हो निषेध कर लेंगे, तो अपने निषेधक 
'अहं'का निषेध नहीं हो सकेगा। यदि कहो कि हम अपने आप 
ही निषेध कर लेंगे, तो स्वयं कर्ता बनकर रह जायँगे। सच्चा 
परमाथ तो तभी उपलब्ध हो सकेगा, जब श्रुतिके अनुसार 'नेति- 
नेति’ द्वारा वेदान्तका विचार करेंगे । 


अब अध्यासकी बात देखिये । अध्यास प्रमाता ओर प्रमेयका 
परस्पर आरोप हे । प्रमेयपर चढ़ बेठा प्रमाता ओर प्रमातामें घुस 
गया प्रमेय ! 'अहमिदम्‌'में 'अहं' प्रमाता है और 'इदं' है प्रमेय । 
बोद्ध कहते हैं कि 'अह' और 'इदं' दोनों मिथ्या हें, तो वेदान्त 
कहता है: 'अहं' सत्य है और 'इदं' मिथ्या । 'इदम्‌' 'अहम्‌'से 
भिन्न मालूम पड़ता है, परन्तु वह अपनेमें ही मालूम पड़ता है, 
केवल प्रतिभासमात्र हे और इसीलिए मिथ्या है । 


अध्यासका निमित्त है मिथ्याज्ञान-मिथ्याज्ञाननिमित्तः ।' 
ज्ञानका मिथ्यात्व क्या है ? ज्ञानका अध्यस्तत्व हो उमका 
मिथ्यात्व है । 


जानका 'अध्यस्तत्व' क्या होता है ? आप अपने ज्ञानके दो 
भेद कर लीजिये : १. व्यष्टि देश, काल, वस्तुके स्फुरणके रूपमें 
ओर २. समष्टि देश, काल, वस्तुके स्फुरणके रूपमें । ज्ञान एक 
है, पर व्यष्टि-उपाधिसे उसीकी संज्ञा 'जीव' है और समष्टि- 
उपाधिसे उसी ज्ञानकी संज्ञा है ईश्वर! | इन जीव और ईश्वरमें 
जो एक सत्य, निरुपाधि ज्ञान है; जो इन उपाधियोंका प्रकाशक 
अधिष्ठान है, किन्तु जो इन उपाधियोंसे विलक्षण है, वही शुद्ध 
ज्ञान है। उसी शुद्ध ज्ञानको 'ब्रह्म' भी कहते हैं। इस शुद्ध-ज्ञानमें 

देश-काल-वस्तुका कोई प्रवेश नहीं है। ज्ञान जब जीव या ईश्वर- 
रूपमें स्फुरित होता है, तब वह अध्यसित रूपमें होता है। 
अन्यथा वह ज्ञान शद्ध ज्ञान रहता है। ज्ञानका अध्यसित रूप 
उपाधिसे तादात्म्यरूप अध्यासका परिणाम होता है, अतः वह 


मिथ्या होता है । किन्तु निरुपाधि-ज्ञान अबाधित रहता है, 
वह सत्य हे । 


ज्ञानके ये दो भेद क्यों किये ? इसोलिए कि आप अपनी वृत्तिमें 
समष्टिका लेनेमे असमथंताका अनुभव करते हैं। 'मनुष्योऽहम्‌ 
( में मनुष्य हूँ) यह अध्यास आपके साथ जुड़ गया है न 
इसोसे व्यश्टिसमष्टि, जोव-ईश्वरका भेद करना पड़ता है। 
अध्यास ही इसका मूल है। यदि आप अपनेको देश, काल, कमें, 
संस्कारके उयादानभूत अज्ञान, प्रधान अथवा अव्याकुतके साक्षो- 
अधिष्ठानके रूपमें देख सके, तब तो आपमें अज्ञान और उसका 
परिवार है ही नहीं। तब आपको ज्ञान भेद करनेकी कोई 
आवश्यकता नहीं । किन्तु यदि आप यह समझते हैं कि आप इसी 
देहमें हे, तब जो यह विशालता देहसे बाहर दीख रही है उसके 
अधिष्ठानके रूपमें, उस स्थितिमे इतके आश्रय और सञ्चालकके 
रूपमें ईश्वरकी स्थापना अनिवायं है। यदि ईश्वर स्वदेश, सवं- 
काल और सवंवस्तुमें है, तो वह आपके व्यष्टि देश, व्यष्टि काल 
और व्यष्टि वस्तुमें भी है। इसका अथ यह है कि या तो 'भामतो'- 
कारके समान अविद्या ( अज्ञान )के दो रूप मानें-कारण-अविद्या 
जो ईश्वरमें रहती है भौर कार्य-ऑआद्या, जो जीवमें; अथवा 
'विवरण'कारके समान अविद्याका एक ही रूप मानें, जिसका 
आश्रय और विषय दोनों ब्रह्म हैं। फिर भी प्रत्येक ज्ञानके 
विषयगत मेदोंका हेतु अपने ब्रह्मात्वका अज्ञान ही ठहरता है । 
जब हम अपनेको ब्रह्मरूपमें ( शुद्ध ज्ञानरूपमें ) देखते हैं, तो 

अज्ञानकी भित्तिपर खड़ा यह भेदका महल तुरन्त धराशायी हो 
जाता है । 


संसारके छोटे-बडे समस्त-ज्ञान 'में'को होते हैं, इनमें न कोई 
शङ्का है और न विवाद | जीवत्व ओर ईश्वरत्व, अल्पत्व और 
भूमात्व--सभी ज्ञानोंका आश्रय 'मे' ही है। अल्प-कतृत्व, अल्प- 
भोक्तत्व और अल्प-ज्ञातृत्वका अनुभव सबको नहों होता । क्या 
आपको यह मालूम पड़ता है कि देश, काल, वस्तु सब मेरे ज्ञानसे 
ही पैदा हुए है क्या आपको यह अनुभव होता है कि यह प्रवाहो 
काल--'जिसमें भूत, भविष्य, वर्तमान और इनको सन्धियाँ हैं, यह 
अनन्त विस्तारवाला देश--जिसमें बाहर-भोतर, पास-दूर और 
इनकी सन्धियाँ हैं, तथा ये सब वस्तुएँ--पृथिवो, सूर्य, चन्द्र, नक्षत्र, 
तारे, सब मेरी वृत्तिके विलास हैं ?' यदि आपके अनुभवमें विचारसे 
यह सब कुछ आता है, तो भापमें ईश्वरका अवतरण हो चुका है 
और आपके अज्ञानका पर्दा फट चुका है। आप और ईश्वर एक 
हैं। वेदान्त इस अनुभवको, इसमें कारणताका निषेध कर, समरसता 
प्रदान कर देता हे; आपमें संस्कारित जीव और ईश्वरके भेदका 
नाश कर देता हे: तत्त्वमसि!। ज्ञानो और अज्ञानोकी उपमा 
विद्वानोंने कोआ और उल्लूसे दी है : 


काकोलूकनिशेवायं संसारो ज्ञात्मवेदिनोः । 


एक आँखवाला कोआ उल्लूके पाथ गया। सूर्य चमक रहा 
था । कोआ बोला--'क्या उजाला है !' उल्लू बोला : 'कहाँ है 
उजाला, चारों ओर अन्धेरा हो तो है? रात हुई।' अब उल्लू 
बोला : 'क्था उजाला है! कौएने कहा: 'कहाँ है उजाला? 
चारों ओर तो अन्धेरा है !' बात कया थी कि कौआ तो सूर्यके 
प्रकाशको और उसमें प्रकाशित वस्तुओंक्रो देखता था, परन्तु 

उल्लू प्रकाश ही नहों देख पाता था, फिर अन्य वस्तुओंकी बात 
ही क्‍या ? 

ज्ञानी काग-भुशुण्डि है। वह आत्माके प्रकाश एवं उसके 
प्रकाशमें उसीसे आलोकित वस्तुओंको यथावत्‌ देखता हे । किन्तु 
अज्ञानी उल्लके समान न अपनेको जानता है और न अन्यको ही । 

जिसने 'अलक्षणम्‌, अप्रमेयम्‌’ आदिसे अपनेको ब्रह्म जान 
लिया, उसके लिए अविद्या ओर उसके साथ रहनेवाली सभी 
वस्तुएं कुछ नहीं रह जातीं । जीवनके सब दुःख एक साथ सदेवके 
लिए उससे विदा हो जाते हें । भवरोगकी अद्भूत महोषधि हे 
यह ब्रह्माज्ञान ! 

वेद कहता है कि आत्माको केवल जान लेनेसे ही सब दुःख 
मिट जायगा । आप इस जाननेके साथ कोई पङ्क क्यों लगाते हैं ? 
क्या आप यह मानते हैं कि ज्ञान और योगाभ्यास अथवा ज्ञान 
और उपासना अथवा ज्ञान और धर्मके समुच्चयसे दुःखोंकी 
आत्यन्तिक निवृत्ति होगी ? वेद कहता है: 'नहीं, केवल ज्ञानसे 
ही तुम मृत्युको तर जाओगे; इसके अतिरिक्त कोई अन्य रास्ता 
ही नहीं है' : 

तमेव विदित्वातिमृत्युमेति नान्यः पन्था विद्यतेऽयनाय । 

श्वेता० ३.३.८ 

इन पद्धोंके साथ आपका यह अज्ञान है कि आत्मा समाधिमें 
ही रहता है, विक्षेपमें नहीं, भावमें रहता है, अभावमें नहीं अथवा 
विधिमें ही रहता है, अविधिमें नहों। आत्मा वह वस्तु है जो लय, 
विक्षेप और समाधि, भावातिरेक, भावसामान्य और दुर्भाव, विधि 
और निषेध सभीमें समानरूपसे असङ्ग, उदासीन, कूटस्थ बनी 
रहती है, जिसमें ये सब स्थितियां और अवस्थाएं आती-जाती 
रहतो हैं 

अज्ञानकी भी सीमा नहीं है। कुछ भले लोग अपनेको ज्ञानी 
भी मानते हैं और हरद्वारसे नीचे आनेमें वे अपने ज्ञानका हास 
भी मानते हैं। कुछ लोगोंका कहना है कि कलियुगमें ज्ञान होता' 
ही नहीं । कुछ कहते हैं, केवल ब्राह्मणको हो ज्ञान होता है, तो 
कुछके अनुमार केवल संन्यासीको ही ज्ञान हो सकता है। इस 
प्रकार कोई देश, तो कोई काल, कोई वर्ण तो कोई आश्रमको 
ज्ञानसे प्रबल मानते हैं । किन्तु इसके विपरोत श्रुति आतमज्ञानमें 
को. प्रतिबन्ध नहों लगाती । बस, इसे जानो और मृत्युसे पार 
उ जाओ ! 


'तमेव विदित्वातिमृत्युमेति ।' 'उसे जाननेमात्रसे हो मृत्युका 
अतिक्रमण हो जाता हे / इसका अथं यह है कि यह जो मृत्यु 
पीछे लगी है, वह केवल अज्ञानसे ही लगी है । आत्माको सतं नहीं 
जानते, इसलिए मृत्यु-भय है। आत्माको सत्‌ जानो तो आपका 

जन्म-मृत्युका भय समाप्त ! 


आप आत्माको आनन्दस्वरूप नहीं जानते, इसोलिए इतने 
दुःखी हें ओर सुखसे वञ्चित हैं। आप आत्माको 'आनन्द' जानिये 
तो सुख-दुःख दोनोंसे तत्काल मुक्त हो जायेगे । किन्तु अज्ञानसे 
जब कोई स्वगमें सुख ढूंढता है, तो मानो वह अपने सुखके ढेलेको 
ऊपरको ओर फेंक देता है। जब कोई संसारके सुधारमें सुख 
खोजता हे तो मानो वह एक असम्भाव्य सुखको खोज करता है; 
क्योंकि मानव-मनकी गति बड़ी विचित्र होती है। सृष्टिके 
आदिमें जो संसारमें काम-क्रोधादिक विकारोंकी समष्टि थी, वही 
आज भी है, केवल मामूळी-सा अन्तर काल-भेदसे प्रतीत होता 
हे । इतिहास इस तथ्यका साक्षी है। अनात्मामें सुखकी खोज 
निराशाका मार्ग है; क्योंकि अनात्मामें सुख होता ही नहीं। 

निश्चित ही आत्माके सुखस्वरूपका अज्ञान ही इस प्रवृत्तिमे हेतु 
है । श्रुति कहती है: 

मत्वा देवं हषंशोको जहाति । 
'आत्मदेवको जानकर हषं और शोकको त्याग देता है।' इसका 
अर्थे यही है कि हषं-शोक अज्ञानसे हो होते हैं, वास्तवमें नहीं । 


श्रुतिका दूसरा वचन है: 'ऋते ज्ञानान्न मुक्तिः ।' 'ज्ञानके 
बिना मुक्ति नहीं होतो।' इसका तात्पर्यं है कि बन्धन केवल 
आत्माके अज्ञानसे हे, वास्तवमें नहीं । 
पुनः आत्मज्ञानीके लिए श्रुतिका वचन है कि देहपात होनेपर 
उसके प्राण उत्क्रमण नहीं करते, वह आवागमनसे मुक्त हो 
जाता है : 
न तस्य प्राणाः उत्क्रामन्ते । 


इससे यही सिद्ध होता हैकि जीवका आवागमन, संसारित्व, 
अज्ञानका ही कायं है । 


इस प्रकार जीवका जन्म-मरण, सुख-दुःख, बन्ध-मोक्ष, आना- 
जाना, ज्ञान-अज्ञान, कर्तापन-भोक्तापन और परिच्छिन्नत्व सभी 
अज्ञानसे उत्पन्न होते हैं और स्वरूप-ज्ञानसे एक साथ निवृत्त हो 
जते हैं। जो अज्ञानसे होते और ज्ञानसे निवृत्त हो जते हैं, वे 
वास्तवमें होते ही नहीं । अतः वे सब प्रातीतिक हैं । 


वेदान्तकी इस मान्यताके विरुद्ध धार्मिक लोग कहते हैं कि 
जीवके ये सब बन्धन अधमंसे उत्पन्न होते हें तथा धमंसे निवत्यं 
हें। उपासक लोग इसे ईश्वरकी विस्मृतका परिणाम मानते हैं 
ओर ईश्वर-स्मरणसे इसकी निवृत्ति । योगी लोग विक्षेपको इसका 
हेतु मानते हें और समाधिको इसका निवतंँक । इसपर वेदान्तका 
कहना यह है कि अधमं, विस्मृति और विक्षेप तथा धमं, स्मृति 

ओर समाधि ये सब अज्ञानसे देहमें तादात्म्य करनेसे सिद्ध होते 
हैं। अतः धर्माधमं, स्मृति-विस्मृति भौर विक्षेप-समाधि स्वयं 
अज्ञानके कार्य हैं। इसीलिए बन्धन आज्ञानसे है-इस कथमनमें 
कोई दोष नहीं । हाँ, ज्ञानकी विशेषता यह है कि आत्माका ज्ञान 
होते ही - अज्ञान और उसके समस्त कायंका एक साथ तुरन्त नाश 


हो जाता है। 


'अहेम्‌'का 'इदम्‌'के साथ तादात्म्यापन्न होना अज्ञान है, और 
'अहं'में 'इदं'का अत्यन्ताभाव देखना ज्ञान है | 


'नेति-नेति’ द्वारा 'इदं'का निषेध करते जानेपर अन्तमें 
निषेधार्वाधरूप 'अहम'की स्पष्ट उपलब्धि होती है जो जन्म-मरण, 
बन्ध-मोक्ष, जञान-अज्ञान, सुख-दुःख, आना-जाना, परिच्छिन्न-अपरि- 
च्छिन्न सभो विकल्पोंसे सदा विनिम॑क्त है । 


'इदं' समि-विकल्प है और उस विकल्पका आधार है 
अहम । अहं व्यष्टि और समष्टिमे एक ही है; क्योंकि व्यष्टि और 
समष्टि दोनों इदं-सृष्टि हें । इस शुद्ध अहं'का 'इद॑'के साथ मध्यास 
सम्भव नहीं । परन्तु अज्ञानसे यह प्रथम परिच्छिन्न अहंके रूपमें 
उपलब्ध होता है। तदनन्तर इस परिच्छिन्न अहंका प्रतिभासित 
इदंके साथ तादात्म्य अथवा अध्यास होता है । 


विचार यह करना चाहिए कि क्या वास्तवमें मुझ आत्माका 
देहके साथ तादात्म्य सम्भव है ? 

एकबार एक महात्माह्वू मुझसे कहा : “तुम्हारे बाल सफेद हो 
गये। अब तो तुम्हारा बुढ़ापा आ गया |” मेने कहा : “गाय- 
बेलके सब बाल सफेद हैं तो वे बूढ़े क्यों नहीं ?”! वे बोले : “बछड़ा 
पशु है, तुम मनुष्य हो । गाय-बेलकी बात तुमपर लागू नहीं हो 
सकती ।” मैंने कहा : “मैं तो आत्मा हूँ। यदि यह मनुष्य-शरोर 

मेरा है तो गाय-बेलका शरीर भी मेरा ही है। इस शरोरका धमं 
अपने ऊपर आरोप करूँ और अन्य शरीरोंका नहीं, ऐसा क्‍यों ? 
कोई चोर है ओर में साधु, ऐसा क्यों? चोरविशिष्ट शरीरको 
आत्मा और साधुत्वविशिष्ट शरीरकी आत्मा तो एक ही है। यदि 
हम वहाँ चोरीसे दुःखो नहों होते, तो यहाँ क्यो ?”' 

वेदान्त कहता है कि यदि आत्मा शरीरी है तो सब शरोर 
उसीके हैं, अन्यथा उसका कोई शरीर नहों.। तब उसके किसीके 
साथ तादाल्यका प्रश्‍न ही नहीं उठता। जो सबकी आतमा है, 
वह सबके धर्माधमं, सामान्य-विशेषसे मुक्त है । अन्यथा सवे आत्मा 
हो है, यही कहना उचित है । 


अध्यास अज्ञानका कायं है, यह पूव॑में कह चुके हें । अपने 
आपको यथातथ्य न जानना अज्ञान है तथा अपनेको ब्रह्मातिरिक्त 
कुछ भी मानना हे अध्यास। अपनेको अपरिच्छिन्न न जानना 
अज्ञान है ओर परिच्छिन्न समझना भ्रम या अध्यास हे । 


योग और सांख्य भ्रान्ति तो मानते हैं, परन्तु वे श्रान्तिको हो 
'अज्ञान' कहते हें, उसके कारणको नहीं। वे केवल काय-श्रान्तिको 
हो मानते हैं। उधर वेयाकरणोंमें नागेश एक बड़े विद्वान्‌ 
हुए हैं, जो अध्यास तो शांकरमतके अनुसार मानते हैं; परन्तु 
अध्यासके पूर्व अज्ञान नहीं मानते । लेकिन वेदान्तके जो मूघन्य 
प्रवतंकाचायं हें-जेसे : पञ्चपादिकाकार, भामतोकार, आनन्द- 
गिरि, विवरणकार, विश्वेश्वराचार्यं आदि, वे सब मूलाज्ञानको 
स्वीकार करते हें । 

१. नागेशकी 'वेयाकरण-मंजूषा' प्रसिद्ध ग्रन्थ हे । उन्होंने व्याकरणके 
बलपर शांकर-भाष्यका अभिप्राय ही बदल दिया हे । बड़े-बड़े विद्वानोंको 
उन्होंने पक्षमें कर लिया है । 

रज्जुका अज्ञान एकरूप होता है, परन्तु रज्जुकी सपंवत्‌, 
मालावत्‌, भूछिद्रवत्‌ भ्रान्तियां होती हें अनेकरूपा । इसी प्रकार 
आत्माकी ब्रह्मारूपताका अज्ञान भी एक होता है, किन्तु वही 
अनेकानेक भ्रान्तियोंका आधार बनता है । 

यहां जब आचायं अध्यासको 'नेसागिकः' एवं 'मिथ्याज्ञान- 
निमित्तः’ कहते हैं, तो प्रश्‍न होता है कि कोई वस्तु नेसगिक भी 
हो और नेमित्तिक, यह कभी नहीं हो सकता । नेसगिक वस्तु 
सहज-स्वाभाविक होती है और नेमित्तिक वस्तु दो वस्तुएँ मिलनेसे 
होती है? इस प्रश्‍नका उत्तर यही है कि भाष्यकारने यहाँ 
अध्यासके कारण अज्ञानको नेसगरिक” कहा है और अज्ञानके कायं 
अध्यासको, जो अनेकानेक निमित्तोंसे बदलता रहता है, 'निमित्तक' 
भो कहा है । 


जो मिथ्याज्ञान-निमित्तक अध्यास हैं, वे सब भ्रान्तियां हैं, 
जो देश-कालरूप निमित्तोंके परिवतंनसे बदलती रहती हें । ये 
सारे भ्रम थोड़ो देरके लिए होते हैं, इसलिए झूठे हैं । 'में मनुष्य 
हूँ, पशु हूँ, पापी हूं, पुण्यात्मा हूँ, सुखी हूँ, दुःखी हूँ,--जानता हूं 
आद्रि सब -्रान्तियाँ हें। इन सबके मूलमें अपनी ब्रह्मताका 
अनादि-सिद्ध ( नेसगिक ) अज्ञान है । 

यह में हूँ और यह मेरा है” यह मिथ्या ज्ञान ही संसारके 
सब सुख-दुःखोंका कारण है। जो मेरा कहा जाता है, वह में नहीं 
होता । फिर भी अज्ञानसे मेरा'को ही में! मानकर सब दुःखी 
हें । 'देह मेरी है, परन्तु में देह है” यह किस अज्ञानीका अनुभव 
नहीं हे ? 

जिसके साथ 'यह मेरा” भाव लगा नहीं कि वहीं दुःखकी 
सृष्टि तैयार हो गयी । अपनी पत्नी जब परपुरुषके साथ घूमती है 
तो दुःखका हेतु बनती है। किन्तु तलाक दी हुई पत्नी कहीं भी 

घूमे, वह दुःख नहीं देती । स्त्रीका घूमना दुःख नहीं, उसको 
अपना मानना दुःख है । 

दुनियामें अनेक चोर पकड़े जाते हैं, परन्तु जिनसे अपना 
ममत्व है, केवल उन्हींकी गिरफ्तारीसे हमें दुःख होता है । 

काशीमें मणिकणिकाघाटके बारेमें यह प्रसिद्ध है कि वहाँ 
प्रत्येके समय कोई-न-कोई मुर्दा जलता रहता है। जब हम 
काशीमें पढ़ते थे तो कभी-कभी मणिकाणिकापर चले जाते। 
अनेक मुर्दे आते, जलाये जाते। किन्तु जिनके साथ कोई दूरका 
भी सम्बन्ध एवं परिचय होता, उनके मरणकी खबरसे ही दुःख 
होता था । वहां दु:ख मृत्युका नहीं, ममत्वका ही था । 

दुःखकी हेतु ममता हे । देहमें अभिनिवेश, दूसरेको मेरा 
मानना अथवा मिन्न या शत्रु मानना, देहको में मानना, अपनेको 
कर्ता-मोक्ता मानना ये, सब मान्यताएं दुःखकी हेतु हैं, वस्तुएँ 
या परिस्थितियां नहीं । 

यह देह व्यावहारिक है। इसके साथ में-मेराका सम्बन्ध 
प्रातीतिक है, आभास है। मन जबतक फुरता है, तबतक यह 
भी मालूम पड़ता है; अन्यथा मूर्च्छा-सुषुप्तिमें 'में-मेरा' कहां 
मालूम पड़ता है ? दूसरे, जितनो देर यह मालूम पड़ता है, उतनी 
ही देर सुख-दुःख भी मालूम पड़ते हें । 

आत्मा परमार्थ है, सुख-दुःख प्रातिभासिक हैं और देह व्यव- 
हार है। सुख-दुःख भी प्रातिभासिक केसे ? स्वप्नवत्‌, केवल मान- 
सिक ! सुख-दुःख आत्मामें नहीं होते, अन्यथा वे सुषुसिमें भी अनु- 
भूत होते । वे देहमें भी नहीं होते; क्योंकि मुर्दा मनुष्य सुख-दुःख- 
संवेदनशन्य होता है। दुःख केवल मानसिक है ! केवल अन्तः- 
करणका विलास ! 

यदि आपको यह अनुभव हो जाय कि यह समूचा अन्तःकरण 
ही 'में-मेरा' नहीं, तब तो आपके दुःखके संसारपर मानो बमगोला 

ही पड़ गया ! हँसने दीजिये, रोने दीजिये इस अन्तःकरणको, 
उन सब शरीरोंके अन्तःकरणोंके साथ, जिनमें-से कोई भी न आप 
हैं और न आपका है; जो आपमें बिना हुए ही भास रहे हैं। आप 
असंग, कूटस्थ, प्रकाशक, अधिष्ठान, एकरस अपनी महिमामें 
ज्यो-के-त्यो स्थित, नित्य शुद्ध, नित्य बुद्ध ओर नित्य मुक्त हैं ! 

कया आप सिनेमामें अवस्तुके लिए हँसते-रोते नहीं ? वहाँ तो 
रोनेका भी एक आनन्द ही है जो हँसनेके आनन्दसे किसी प्रकार 
कम नहीं । यह संसार भी ब्रह्मरूपी पर्दपर अवस्तुरूप सिनेमा ही 
है। यहाँ सब आनन्दका ही विलास हे । 

आनन्दा द्वचेव खल्विमानि भूतानि जायन्ते । 

आनन्देन जातानि जोवन्ति । 

आननदं प्रयन्ति अभि संबिदान्ति । 

तेत्तिरोय० ३.६ 

'यह सारी सृष्टि आनन्दसे उत्पन्न हुई है, आनन्दसे ही स्थित 
हे और आनन्दमें ही लीन हो जायगी ।” ऐसा ज्ञान दुःखके विनाश- 
की सर्वोपरि विद्या है। 

यदि आप लोग अध्याससे मुक्त होना चाहते हैं, तो एक सूची 
बताये और खब युक्ति, प्रमाण, संकल्पशक्तिसे विचार करेंकि' 
( १) आप वया-कया नहीं हें ?, ( २) आपका वया-क्या नहीं है ? 
और ( ३ ) आपके सच्चे स्वरूपमे क्या-क्या नहीं हैं ? यह क्या- 
क्या ही 'इति' का वाच्य है। इस 'इति' को नकारनेपर आप 
देखेंगे कि संसारमें न कोई वस्तु आपकी है, न व्यक्ति आपका है 
भौर. न कोई परिस्थिति आपकी है। आप देखेंगे कि जो आप 
अपनेको समझते हैं, उनमें-से कोई आप नहीं हें। अन्तमें आपको 
ज्ञान होगा कि आपमें सिवा आपके कोई वस्तु ही नहीं, कैवल 
आप ही आप हें। यही 'नेति-नेति'का लक्ष्य है और वेदान्तका 
प्रयोजन है । ७ 

( ३.४) 


अध्यासको परिभाषा 


। आह-कोऽयं अध्यासो नामेति। उच्यते--त्मृतिरूपः परत्र 
पुर्वदृष्टाव भासः । ्रह्मासूत्रभाष्य 


'यदि पूछो कि यह 'अध्यास' किसका नाम हे तो कहते हैं : 
स्मृतिरूपं पूवंदृष्टका अन्यमें अवभास अध्यास हे।' 


संसारके विषयोंमें जो अध्यास होता है, वह प्रमाण और 
प्रमेथका ठीक-ठीक सन्निकर्ष ( मेल ) न होनेसे ही होता है। रूप 
युक्त स्वणंके सम्बन्धमें हमारे चेत्र प्रमाण हे, चाहे वह कसोटीपर 
कसकर देखा जाय, चाहे यों ही परखा जाय। प्रमेय स्वर्ण और 
प्रमाण हमारे नेत्रका ठीक-ठीक सन्निकर्ष न होनेपर हम स्वणंको 
पीतल समझ बैठते हैं । इसी प्रकार पीतलको भी स्वर्णं समझा जा 
सकता है। ठीक-ठीक सन्निकषं न होनेमें कई कारण हो सकते हैं । 
जैसे : नेत्र और स्वर्णके बीच कोई पर्दा हो, नेत्रमें कोई दोष हो, 
स्वणंके बाह्य आवरणमें कोई विपरीत-ज्ञानका सहायक सादुइ्य- 
ज्ञानका हेतु हो अथवा प्रमातामें ही लोभादि कोई दोष हो। 
इस प्रकार सभी बाह्य-अध्यासोंमें, चाहे वह स्वणंमें पीतल, रज्जुमें 
सपं या शुक्ति (सीपी )में रजत ( चांदी )की श्रान्तिरूप हो, 
प्रमाण और प्रमेयका ठीक-ठीक सन्निकर्षं (मेल) न होना ही 
उसका मूल होता है । 

अब प्रश्‍न यह है कि क्‍या आत्मामें अनात्माका अध्यास भी 
प्रमाण-प्रमेयके ठीक-ठीक सन्निकर्ष न होनेसे है? कया आँख 
आत्माको ठोक-ठीक नहीं देख सकती, इसीलिए आत्मामें अनात्मा- 
का अध्यास है ? प्रसिद्ध ही है कि आत्मामें इन्द्रिय-विषयत्व नहीं 
है। तब उसमें प्रमाण-प्रमेयके सन्निकर्षाभावसे जनित अज्ञानकी 
सिद्धि केसे हो सकती है? आत्मा तो स्वत:सिद्ध पदार्थ है, वह 
प्रमाण-प्रमेयके सन्निकषसे ज्ञात नहीं होता। अतः प्रमाण-प्रमेय- 
सन्निकर्षाभावजन्य अज्ञान केवल बाह्य-वस्तुविषयक है, आत्म- 
विषयक नहीं । 

बहुत-से लोगोंको यही भ्रम होता है कि जेसे हम घड़ीको 
देखते हें, उसकी टिक-टिक सुनते हैं, उसको धातुको चखकर या 
सूंघकर अनुभव करते हैं, ठीक वेसे ही हमें आत्माका दर्शन, 
स्पशन होनेपर ही हमें आत्माका ज्ञान होगा! अरे भाई, आत्मा 
कोई ऐन्द्रियक पदार्थ नहीं, जिसका ज्ञान किसी प्रमाणसे हो सके । 
इसलिए प्रमाण-प्रमेयके सन्निकर्षाभावसे जनित अज्ञान कभी 
आत्मविषयक नहीं हो सकता । 

अब, यह आत्मा नित्य शुद्ध-बृद्ध-मुक्त-स्वभाव है? यह ज्ञान 
किस प्रमाणसे होगा ? इसे जाननेका कोई साधन ही नहीं, सिवा 
किसीसे सुननेके-भले ही आप इस बातको उपनिषद्से न सुनें, 
श्रीकृष्णमूतिसे सुनें । सिवा श्रवणके आपको दृष्टिको इधर खींचने- 
वाला कि आप आत्मा प्रमाण-प्रमेयके व्यवहार तथा उसके 
सन्तिकषंजन्य ज्ञानसे रहित नित्य शुद्ध-वुद्ध-मुक्त-स्वभाव हें’, अन्य 
दसरा कोई साधन ही नहीं। इसीलिए शब्दका प्रामाण्य स्वीकार 
किया गया है । 

यदि कहें कि यह ज्ञान सुगम केसे होगा, तो इसके लिए 
बाहरी वस्तुओंके दर्शन और उनके साथ व्यवहारसे वेराग्य तो 

अपेक्षित ही है । यदि आत्मानुसन्धान, शान्ति और जीवनमें निवृत्ति 
इष्ट है, तो महात्माओंका सत्संग करना होगा । उस सत्संग-श्रवणसे 
ही आत्माकी ब्रह्मरूपताक्रा ज्ञान सुगम हो सकेगा। नहीं तो अर्थ 
ओर कामके लिए आन्दोलन, संघष, हिसा-ये हो जीवनमें 
रह जायेंगे । 


निश्चय ही बाह्य-पदार्थोमें अध्यास प्रमाण-प्रमेयक्रे सन्निकष॑की 
न्यूनतासे होता है। किन्तु उससे अपने बारेमें अज्ञान कभी 
उत्पन्न नहों होता वह नेर्कागक है; उत्पन्न नहीं, अनादिकालसे 
प्राप्त हे । अज्ञानके अनादित्वको प्रकट करनेके लिए ही भाष्यकारने 
'अहमिदं ममेदम्‌’ इस अध्यासरूप लोक-व्यवहारको नेप्तगिक 
कहा है | 


प्रमाण-प्रमेवका व्यवहार आविद्यक है। अविद्या स्वयं प्रमाण- 
प्रमेथका विषय नहीं। अविद्याक़ा कोई कारण नहीं, वही सब 
कारणोंका कारण है, क्योंकि उसका कोई कारण बतानेपर भी 
कारण-जिज्ञाताका अन्त नहों होता । लगातार एक-एक कारणे 
कारणको जिज्ञासा होती रहेगी और इस प्रकार 'अनवस्था' होगी । 
अतः अविद्याका कोई कारण नहीं होता, वरन्‌ अत्रिद्या ही सबका 
कारण होती है । 


इसो बातको लोग यों पूछते हैं कि नित्य-शुद्ध-बुद्ध-मुक्त 
आत्मामें अविद्या कब आयी, कहाँ आयो, किससे आयी ? इसका 
उत्तर यही है कि 'आत्मामें कब्र, कहाँ, किससे नहों होता'-इसो 
सत्यके भज्ञानसे आधी ! 'कब' काल है, 'कहाँ' देश है और 'किससे' 
है वस्तु । देश-काल-वस्तु अविद्यासे पूवं नहीं, उत्तर है। काल 
जड़ताके क्षेत्र, दृश्यमें होता है, दुङ्मात्र चेतनमें नहीं। देश भी 
जड़-सापेक्ष है, सुष्टिकी उत्पत्तिके पश्चात्‌ देश भासता है, पहले 
नहीं । इस प्रकार देश-काल-वस्तुसे पूर्वं उनके कारणके खूपमें 

अविद्या है । अपने ब्रह्मस्वरूपमें अविद्या नहीं है । अपने स्वरूपको 
न जानना ही अविद्या है और वह स्वरूपज्ञानसे नष्ट हो जातो हे । 


आत्मामें अनात्माका अध्यास नेसगिक है, इस कथनपर पूर्व- 
पक्षी आक्षेपपुवंक प्रश्‍न करता है : 


'आह--कोऽयमध्यासो नामेति’ । 'यह अध्यास क्या हे ? 
अर्थात्‌ प्रश्‍न यह हे कि अध्यासका लक्षण कया है, अध्यासका स्वरूप 


क्या है और अध्यास सम्भव है या नहीं? इस प्रकार पूर्वपक्षी 
अध्यासके लक्षण ओर प्रमाणकी जिज्ञासा करता है । 


इस जिज्ञासामें पूवेपक्षीका सिद्धान्तीको फंसानेके लिए दोहरा 
फन्दा है । यदि सिद्धान्ती अध्यासको प्रमाणसे सिद्ध करता है तो 
अध्यास सच्चा सिद्ध हो जाता है। उस दशामें सिद्धान्तीका यह 
कथन कि ब्रह्मविचार या उसके ज्ञानसे, अध्यास निवृत्त हो 
जयगा', मिथ्या सिद्ध होगा। कारण, सत्य वस्तु ज्ञानसे निवृत्त 
नहीं होती । यदि सिद्धान्ती अध्यासको प्रमाणका अविषय या 
झूठा बताता हे, तो उसके वेदान्त-विचारका कोई प्रयोजन सिद्ध 
नहीं होता; क्योंकि असत्‌की निवृत्तिका कोई प्रयोजन नहीं । दोनों 
ही दशाओंमें वेदान्त-विचारकी कोई आवश्यकता सिद्ध नहीं होती । 
अतः “अथातो ब्रह्माजिज्ञासा’ व्यर्थं है--यह आशय पूर्वपक्षी सिद्ध 
करना चाहता है । 
भगवान्‌ भाष्यकार पूवंपक्षीके इस मन्तव्यसे परिचित हैं। वे 
कहते हैं कि अध्यास प्रमाण-सिद्ध नहीं, अनुभव-सिद्ध है। “अहम्‌ 
अज्ञः' (में अज्ञानी हुँ) यह सवंसामान्य अनुभव है। इसी 
अनुभवका युक्तियुक्त अनुवाद अध्यास है। यह अध्यास सदसद्वि- 
लक्षण, अनिवंचनोय है तथा उसके कारण अज्ञानके आश्रय और 
विषयकी एकतारूप ज्ञानसे निवृत्त हो जाता है। अध्यास अनुभूत 
होता है, अतः यह असतुसे विलक्षण है ओर ज्ञानसे निवृत्त हो 

जाता है, इसलिए सतुसे विलक्षण है । यह अध्यास जिसे है, उसीके 
स्वरूपके बारेमें है । अतः आत्माके यथां (ब्रह्मस्वरूपके) अनुभवसे 
वह निवृत्त हो जाता है। इस प्रकार 'अथातो ब्रह्माजिज्ञासा'की 
प्रतिज्ञा सार्थक है । 

श्रोशद्भूर आत्मामें अध्यास नहीं, अपितु उसकी सम्भावना 
सिद्ध करते हैं, जिससे संसारके सब प्राणी दुःखी हें । उसी दुःखके 
निवृत्त्यर्थं आचायं अध्यासका लक्षण यों करते हैं : 


'उच्यते, स्मृतिरूपः परत्र पूर्वदृष्ठावभासः' । 'अध्यास स्मृति- 
सदृश है तथा पूर्व॑दृष्टका अन्य अघिष्ठानमें अवभास या प्रतीति 
अध्यास है! । 

दर्शनशास्त्रकी प्रणाली है कि उसमें विषयके प्रकाशके लिए 
पूवेपक्षकी स्थापना की जाती है। पूर्वपक्षी प्रश्‍न करता है और 
सिद्धान्ती प्रइनके अनुरूप उत्तर देता है। इसी निमित्तसे भाष्यमें 
'आह' और 'उच्यते' शब्दोंका प्रयोग किया जाता है। 'आह' 
पूर्वपक्ष है, तो 'उच्यते' हे उत्तर-पक्ष । 

अध्यासका लक्षण बताते हैं कि 'किसी अधिष्ठानमे ऐसी चीज 
भासना, जो बादमें मिथ्या सिद्ध हो जाय, अध्यास है। यही 
परत्र अवभासः’ है। 'अवसन्नो भासः अवभास:। “अवसन्नो नाम 
श्चानेन यो हि बाध्यते--अवसन्न-भासका नाम 'अवभास' हे । 
'अवसन्न-मास' अर्थात्‌ ऐसी प्रतीति, जो बादमें बाधित हो जाय, 
मिथ्या सिद्ध हो जाय, वह अवभास है। तथा 'अवभासः एव 
अध्यास:--अवभास ही अध्यास हे । यह खण्डान्वयसे अध्यासका 
लक्षण होगा ! परन्तु यहां 'परत्र' शन्दकी अवभाससे पूवं स्थापना 
कर लेनी चाहिए, अन्यथा भाष्यकारको अध्यास-परिभाषा अन्य 
सम्प्रदायोंकी परिभाषासे विलक्षण सिद्ध नहीं होगी। ( इसके 
सम्बन्धमें आगे कहा जायगा ) | 

न तो भासमात्र अध्यास है, न केवल बाधित भास (अवभास) 
अध्यास है; अपितु किसी अन्य अधिष्ठानमें (परत्र) किसी अन्यका 
बाधित भासमान होना अध्यास है । यहो “परत्र अवभासः” पदोंका 
लक्ष्यार्थं हे । 

वस्तुका केवल भासना ही उसके सत्यत्वका प्रमाण नहीं । 
रज्जुमें सपं भासता है, शाक्तिमें रजत भासता है, एक चन्द्रमामें 
( नेत्रपर अद्धुली रखनेसे) द्वित्व भासता है, परन्तु भ्रमके अधिष्ठानके 
यथार्थं बोधसं ये सब भास मिथ्या-अनुभव हो जाते हैं; क्योंकि 
ये वहीं भासते हैं जहाँ ये नहीं हें। अतः जब कोई वस्तु भासतो 
हो और उस अधिष्ठानमें भासती हो जिसमें वह नहीं है 
तथा भासकालके परुचात्‌ उसका अधिष्ठान-बोधसे मिथ्यात्व 
सिद्ध हो जाता हो, तब वह भास 'परत्र अवभासरूप' 'अध्यास' 
कहलाता है । 

भासमानता अर्थात्‌ प्रकाशमानता ! सदा सकवंत्र सर्वरूपमें 
प्रकाशमान रहना हो प्रकाशमानताका स्वरूप है। सच पूछो तो 
प्रकाशमानताके अतिरिक्त सत्ता नामकी कोई वस्तु नहीं । अपनी | 
आत्मसत्ता भी सिवा प्रकाशमानताके और क्या है तथा जगत्‌ भी 
भासके अतिरिक्त क्या हे ? अन्तर इतना ही है कि जगत्‌ बाधित 
भासमान हे ओर आत्मा अबाधित भासमान है। कारण “घट 
नहीं है”, 'जगत्‌ नहों है! यह तो भास हो सकता है, परन्तु में 
नहीं हू यह कभी अनुभव नहीं हो सकता । अतः मुझ ब्रह्मातमामें 
जगतका प्रतीत होना परत्र अवभास है ओर इसलिए आतमामें 
जगतका अध्यास है । 


यदि कहें कि बोद्ध भो तो जगत्को भासमात्र मानते हैं; तब 
वेदान्तके अध्यासकी बौद्धोंके अध्याससे क्या विलक्षणता है? तो 
इसके विषयमें सुनिये । 

शून्यवादी बोद्धोंका कहना हे कि अध्यासमें असत्-स्याति होती 
है । अर्थात्‌ जो वस्तु है ही नहीं, दूसरे शब्दोंमें जो नितान्त असत्‌ 
है, उसीका भास होता है । असत्के ख्यापनका नाम 'असत्-ख्याति' 
है । रज्जु-सपंके दृष्टान्तमें नितान्त असत्‌ सपंकी प्रतीति (ख्याति) 
रज्जुमें होती है और रज्जु भी स्वयं असत्‌ है। अतः वहाँ असत्‌का 
ही असतुमें अध्यास है। अथवा यों कहिये कि भ्रम निरधिष्ठान हे, 
ऐसी शून्यवादी बोद्धोंकी मान्यता है। 


वेदान्तका कहना है कि श्रम निरधिष्ठान नहीं, साधिष्ठान 
होता है। आकाशमें नीलिमाका भ्रम होता है, रज्जुमें सपका 
श्रम होता है। किसीका किसीमें भ्रम होता है, यह ठीक है; परन्तु 
जिसमें भ्रम होता है, उस अधिष्ठानका सत्य होना अनिवायं है । 
जिसका त्रम हुआ है, वह मिथ्या होता हे । आप भ्रमसे मोहनको 
सोहन समझ सकते हें, परन्तु मोहनके भस्तित्वसे आप अस्वीकार 
नहीं कर सकते । इसी प्रकार आत्मसत्ता सत्य है ओर उसीमें 
प्रपञ्च-सत्ता मिथ्या भास रही है। 'परत्र अवभासः'में 'परत्र' (अन्य 
अधिष्ठानमें) शब्दसे असत्ख्यातिरूप निरधिष्ठान अध्यासका निषेध 
किया गया है । 


इसपर कोई कह सकता है कि ऐसा ही क्‍यों न मान लिया 
जाय कि जो दोख रहा है, वही है। जेसे प्रपञ्च हे तभी दीख रहा 
है, रज्जुमें सपं है और दीख रहा है, शुक्तिकामें रजत है ओर 
दीख रहा है। दूसरे शब्दोंमें सतूकी ही ख्याति होती है अर्थात्‌ 
अध्यासमें सत्‌ ख्याति होती है--ऐसी ( इस पूवंपक्षकी ) मान्यता 
क्यों नहीं ? इसमें यह बात स्वीकार करनी पड़ेगी कि यदि रज्जुमें 
सपं सत्‌ है और वह वास्तवमें नेत्र-प्रमाणका विषय बनता है, तो 
प्रतीतिके अनन्तर सपंज्ञानका मिथ्यात्व अनुभव नहीं होना 
चाहिए, परन्तु होता है। सभी भ्रमस्थलोंमें भ्रमाधिष्ठानका 

ज्ञान होनेपर भ्रमको निवृत्ति देखी जातो है। अतः रज्जुमें 
भ्रमजन्य सप सत्‌ नहीं हो सकता । 


वास्तविकता यही है कि रज्जुमें सप नहों है ओर दोख रहा 
है; शुक्तिकामें रजत नहों है ओर दोख रहा है; अनन्तमें सान्त 
नहीं है और दोख रहा है; भविनाशीमें विनाशी नहीं है और दीख 
रहा है। अनन्तमें सान्तका कोई स्थान नहों है, अविनाशोमें 
विनाशीका कोई काल नहीं हे, सत्तामें व्यक्तित्वका कोई निर्माण 
नहीं है, दडमात्रमे दृश्य नहों है तब द्रष्टा भो नहीं हे। फिर भी 
देश, काल, वस्तु, व्यक्तित्व, द्रष्टा, दृश्य सब एक हो सच्चिदानन्द- 
अद्वय-सत्तामें भासते हें । 


प्रश्‍न होता है कि यह भात किस प्रकार है? भगवान्‌ 
भाष्यकार इसका उत्तर देते है कि यह अध्यास या भास 'स्मृति- 
रूप: है। अर्थात्‌ यह स्मृतिके सदृश है, स्मृति नहीं । स्मृतिरूपका 
हिन्दीमें जो अथ है, वह संस्कृतमें नहीं है। 'स्मृतिरूपः अर्थात्‌ 
स्मृति-सरीखा । 


स्मृति किसकी ? तो कहा: 'पूवेदृष्ट'को--पहले देखे हुएकी, 
पहले अनुभव किये हुएकी । पहले देखा, पहले देखा, पहले देखा 
इस प्रकार संस्कारोंकी अनादि परम्परा है और वतमान वस्तुमें 
उनकी माद आनेसे सादृश्य उपस्थित होनेपर अध्यास होता है । 
यह आवश्यक नहीं कि वह स्मृतिरूप वस्तु सच्चो हो। वह सच्चो 
भी हो सकती है और झूठी भी। जिसने सच्चा साँप देखा है 
अथवा जिसने रबड़का साँप देखा है--उन दोनोंको ही रज्जुमें 
सपंका भ्रम हो सकता है। स्वप्नको स्मृति होतो है दो वस्तुओंके 
अविवेकको और जादूके खेलमें पदार्थोंकी स्मृति होती है, 
यह सबका भनुभव है। 'संक्षेप-शारोरक'में सवंज्ञात्ममुनिने तथा. 

भागवतको वेद-स्तुतिकी टीकामें श्रीधरस्वामीने इस प्रसंगको 
उठाया है । 

इस प्रकार 'स्मृतिरूपः' कहकर आचायंश्रीने सत्ख्यातिको 
सम्भावना काट दी हे । 'परत्र'से असत्‌-ख्यातिका निराकरण पहले 
ही हो चुका हे । 

स्मृतिरूपः’ कहनेका अभिप्राय यह है कि अध्यासमें भ्रमजन्य 
वस्तु प्रमाणका विषय नहीं बनती; फिर भी प्रमाणजन्य ज्ञानके 
अभावमें भी वह वस्तु फुरती है । आंख देखती है रज्जुको और 
स्मरण होता हे ( ज्ञान होता हे ) सपंका। अर्थात्‌ प्रमाणजन्य 
ज्ञानसे विपरीत लक्षणवाली वस्तुका स्फुरण होता है; ऐसी वस्तुका 
स्फुरण होता है जो संसृज्यमान कालमें (नेत्र द्वारा विषय रज्जु 
दशंनकालमें ) नहीं है । 

प्रमाण क्या है? 'प्रमाकरणं प्रमाणम्‌ ।” अर्थात्‌ यथार्थं ज्ञानके 
करणका नाम प्रमाण है। यथाथ ज्ञान उसे कहते हें, जो 
प्रमाणान्तरसे अनधिगत, प्रमाणान्तरसे अबाधित .तथा स्मृतिसे 
विलक्षण हो। जेसे रूपज्ञानका करण नेत्र है तो रूपमें नेत्र 
प्रमाण है; क्योंकि रूपका ज्ञान अन्य किसी ज्ञानेन्द्रियसे ( कान, 
त्वचा, जिह्वा या नासिकासे ) सम्भव नहीं है ( प्रमाणान्तरसे 
अनधिगत ) तथा अन्य इन्द्रियोके ज्ञानसे बाधित भी नहीं होता 
( प्रमाणान्तरसे अबाधित )। इसके अतिरिक्त नेत्न-प्रत्यक्ष रूप 
अन्य पूवंदृष्ट रूपोंको स्मृतिसे विलक्षण भी है । 

अब रज्जुमें जो सपंकी प्रतीति है, वह प्रमाणजन्य ज्ञान नहीं 
है; क्योंकि कालान्तरमें वह बाधित हो जाती है। साथ ही 
भाष्यकार उसे स्मृतिरूपः’ भी कह रहे हैं । 


सप देखा जंगलमें ओर उसकी याद आ रही है घरके अन्दर 
पड़ी रस्सी देखकर रस्सीको देखकर सपंकी (या मालाकी या 

भूछिद्रकी ) ही याद क्यों आयी (अथवा शुक्तिको देखकर 
रजतकी ही याद क्यों आयी ) ?--यदि यह शङ्का हो तो उसका 
समाधान है कि सादश्यसे यह याद आयी । रस्सी और सर्पमें जो 
आक्ृति-साम्य है अथवा शुक्ति और रजतमें जो वणॅऱसाम्य है, 
उससे एक वस्तुको देखकर दूसरी वस्तुकी स्मृति होती है। यह 
साम्य-संस्कार अनादि संस्कार-परम्पराके अन्तगंत है। अत 
अध्यासकी परम्परा भी अनादि-सिद्ध अथवा नेसगिक है । किन्तू 
अविद्यामूलक अध्यास नेसगिक होते हुए भी अधिष्ठान-ज्ञानसे 
निवत्य हे । 


वेदान्तमें स्मृतिको प्रमाण नहीं माना जाता । स्मृतिको प्रमाण 
होनेके लिए स्मृतिके विषयको प्रमाण-सिद्ध होना चाहिए । तभी 
वह प्रमाण-कोटिमें आ सकेगी । असलमें तो स्मृति भी नहीं होती, 
केवल स्मरणाभिमान ही होता है। आप कहते हो कि भूत- 
कालका “कल” था; क्योंकि हमें कलकी स्मृति है। इसका अथं है 
कि आप कलके होनेमें अपनी स्मृतिको प्रमाण मानते हें । किन्तु 
यह ठीक नहीं है; क्योंकि भूतकालिक 'कल'की स्मृति तो स्वप्नमें 
भी होती है । स्वप्नके 'कल'की स्वप्नमें जो याद आती है, वह उस 
'कल के भनुभवसे नहीं आती; वहतो स्वप्नकी एक स्वतन्त्र 
प्रकृति हे । स्वप्नमें स्मरणका विषय ओर स्मृति तत्काल उदित 
होते हैं, उनका भूतकालसे कोई सम्बन्ध नहों होता । जैसे स्वप्तमें 
होता है, ठीक इसी प्रकार जाग्रतमें भी होता हे । जाग्रतमें भी जो 
'आज' ओर 'कल' दिखता है अथवा उसकी स्मृति होती है, वह 
सब दुष्टि-समकाल ही होता है--ऐसा दृष्टि-सृष्टिवादके माननेवाले 
वेदान्तियोंका कथन है । 


इस प्रकार अध्यासको परिभाषा “स्मृतिरूपः परत्र पूवंदृष्टाव- 
भासः'में प्रत्येक शब्दका एक महत्त्व हे। 'अवभासः'से बाधित 

ज्ञान ( भास ), 'पूवंदृष्टःसे संस्कारोंकी अनादि परम्पराका बोध, 
'परत्र'से भ्रमके साधिष्ठानत्वका कथन तथा 'स्मृतिरूप:से भ्रमरूप 
पदाथंके रुत्यत्वके खण्डनका बोध होता है । किन्तु इस परिभाषाके 
गर्भमें अभी कुछ और भी छिपा हुआ है ! 


बौद्ध कहते हैं कि अहं ओर इदं दोनों प्रत्यय ( आलय-विज्ञान 
और प्रवृत्त-विज्ञान ) दोनों ही क्षणिक होनेसे मिथ्या हें। अतः 
अहुंमें इदंका अध्यास असत्यमें असत्यका अध्यास है। सभी प्रत्यय 
क्षणिक हैं, यह ठीक है; किन्तु क्षण, जिस कालके अवयव हैं, 
उसका निषेध कहाँ हुआ ? उस अवयवी कालके निषेधके बिना 
'शून्य' कहाँ सिद्ध होगा ? अवयव क्षण और अवथवो काल किसे 
भासते हैं ? क्षणके उदय-विलयके लिए स्थान, काल और एकरस 
ज्ञानकी आवश्यकता बौद्ध क्यों स्वीकार नहीं करते ? अतः बोद्धोंका 
अध्यास अयुक्त हे । 


सांख्यवादी अध्यासका नाम तो लेते नहीं, पर अध्यासको 
वे भी स्वीकार करते हे । जब वे जड़-चेतनके अविवेककी चर्चा 
करते हैं तो वे मानो भाष्यकारके 'इतरेतराविवेकेन'की ही पुष्टि 
करते हैं। इनके अनुसार जड़ और चेतन दोनों सत्य हैं तथा 
अविवेकसे ही चेतन अपनेको जडधर्मी और जड़को चेतनधर्मा 
मान बेठता है। अतः इस मतमें सत्य और सत्यका अध्यास 


होता है । 


इस सम्बन्धमें यह जानना चाहिए कि कया सत्य पदाथं दो 
हो सकते हैं ? दो सत्योंका भेदक तीसरा पदाथ होना चाहिए । 
वह तीसरा पदार्थ यदि सत्य है, तो सत्य दोन होकर तीन हो 
जाते हैं और तीनके चार, चारके पांच, आदि, इस प्रकार अनेक 
सत्योंकी स्थापना होती है। यदि यह भेदक पदार्थ असत्य है, 

तो सत्यको दो कहना ही असत्य सिद्ध होता है। जब सत्य हो 
दो नहीं, तो सत्यका सत्यके साथ अध्यास केसा ? 


पुनश्च, दो सत्योंमें सम्बन्ध भी बताना पड़ेग।। यदि एक 
सत्य प्रकाशक हे ओर दसरा प्रकाइ्य, तो जो प्रकाश्य है वह 
बाधित हो जायगा और उसका भाव और अभाव दोनों सत्य. 
मानने पडेंगे। इस प्रकार सत्य ओर उसकी गिनतीका विध्वंस 
हो जायगा । 

यदि एक सत्य आधार हे और दूसरा अध्यस्त, तो आधार 
सत्य होगा, अध्यस्त मिथ्या होगा । तब वेदान्तकी स्थिति प्राप्त 
होगी । 

यदि एक सत्य कारण है और दूसरा काय, तो बताना पड़ेगा 
कि कार्य और कारणका पंरस्पर क्या सम्बन्ध है ? कारणसे कायंमें 
आरम्भ है या परिणाम है अथवा विवतं ? आरम्भवादमं 
कायंकी कारणमें बीजरूपसे प्राकसत्ता स्वीकार करनी पड़ती है; 
तब कायं कारणमें ही निहित होगा और उनकी स्वतन्त्र सत्ता 
माननेका कोई प्रयोजन ही नहों। परिणामवादमें कारणका 
परिवतनशील होना अनिवार्य है, साथ ही सत्ताद्वयके अबाधितत्वके 
लिए कारणका एक अंश अपरिवतनशील भी रहना आवश्यक है । 
एक ही सत्ता समकालमें परिवतंनशील और अपरिवरतंनशोल 
दोनों हो, यह सम्भव नहीं । अतः सत्यमें परिणामवाद अयुक्त है। 
विवतंचादमें तो प्रसिद्ध हो है कि एक सत्य ही अज्ञानसे दो 
भासता है । 


एक शास्त्राथं हुआ न्याय ओर वेदान्तमें। न्यायने कहा: 
'मृत्तिकामें ( कारणमें ) घट ( कायं ) नामकी एक स्वतन्त्र वस्तु 
होती है।' वेदान्तने कहा : 'अच्छी बात है। आओ, घट खरीद 
लें मृत्तिका हम लिए जाते हैं, घट आप ले जाइये ।' 

मृत्तिकामें घट नामको कोई स्वतन्त्र वस्तु नहीं होती । घटका 
देश, घटका काल, स्वयं घट वस्तु, घटका भार, घटका सब कुछ 
मृत्तिका ही हे, उससे पृथक नहीं । मृत्तिकामें घटाकारता केवल 
आरोपित है, थापीसे मार-मारकर थोपी गयी हे । असलमें मृत्तिका 
मात्र सत्य है, घट तो नाममात्र है : 
वाचारम्भणं विकारो नामधेयं मृत्तिकेत्येव सत्यम्‌ । 


इस प्रकार सत्य और मिथ्याका अध्यास ही पारिशेष-न्यायसे 
सिद्ध होत! है। अहं सत्य है ओर इदं मिथ्या है। अहं और इदंका 
मिथुनीकरण है। सत्यमें मिथ्याका अध्यास होता है, यही बेदान्त- 
सिद्धान्त है । 

अध्यासमें अन्य वस्तुमें अन्य वस्तुका आरोप होता है, यह 
'परत्र' शब्दसे भाव निकलता है । अन्य देशमें अन्य देशका अध्यास 
होता है, यह 'स्मृतिरूपः' शब्दसे स्पष्ट होता है। अन्य कालमें 
अन्य कालका अध्यास होता है, यह 'पूवंदु्ः' शब्दसे भास होता 
है । अर्थात्‌ जिस अधिष्ठानमें जिस वस्तुका अध्यास हो रहा है, उस 
अघिष्ठानमें उस वस्तुका वस्तुत्व, देशत्व, कालत्व सभी अध्यारोपित 
हैं, प्रमाण-जन्य नहीं । इसीलिए अधिष्ठान-बोधसे यह अध्यासरूप 
भास निवृत्त हो जाता है, यही 'अवभासः' पदका तात्पय है । 


अध्यासको समझनेके लिए इस बातपर भी विचार कर लेना 
उचित है कि सत्ताका लक्षण क्या है ? क्या केवल प्रतीत होना ही 
सत्ताका लक्षण हैया और भो कुछ ? 

प्रतीति दो प्रकारको होती है । एक वह जो अब, यहाँ यह है 
अथवा तब, वहाँ, वह है ( अर्थात्‌ जो किसी कालमें ) किसी देशमें 
वस्तुरूपसे भासती है ) ऐसी वस्तुका अभाव भी भासता है। 
जेसे 'वह अब यहाँ नहीं है? इसका यह्‌ अथं हुआ कि एक प्रतीति 
ऐसी है, जो देश-काल-्वस्तुके भावाभावरूप होती है। दूसरी 

प्रतीत उसकी है, जो देश-काल-वस्तुके भावाभावको प्रकाशित 
करता है, जो अहं-प्रत्ययका विषय है। इस प्रतीतिका कभी अभाव 
या बाध अनुभूत नहीं हो सकता; क्योंकि अपने अभावका अनुभव 
करनेवालेका अभाव तो वदतोव्याघात ही होगा । 


आत्मसत्ता अबाधित भासमान है तथा अनात्मसत्ता बाधित 
भासमान है। आत्मसत्ताका अभाव अनुभवके क्षेत्रमें नहों आ 
सकता । आप वेद-पुस्तकका, अन्य ईश्वरका और ऐन्द्रियक जगतका 
निषेध कर सकते हैं; परन्तु स्वयं अपना निषेध नहीं कर सकते । 


अध्यास अहंमें इदंका होता है। इदं बाधित भासमान है और 
अहं अबाधित भासमान । अहंमें इदं स्वरूपाध्यास है और अहंका 
इदंके साथ सम्बन्ध संसर्गाध्यास है । 

स्वरूपाध्यासका अर्थ है कि अहंमें इदं तीनों कालमें नहीं है, 
केवल प्रतीति-कालमें ही है; तथापि अज्ञान और तज्जन्य प्रपश्च- 
संस्कारोंकी अनादि-परम्परासे वह अहंमें स्वरूपसे ही अध्यस्त है । 
पूवे-पूवे अध्यासके अनुभवजन्य संस्कार स्मृतिरूप होकर उत्तर- 
उत्तर अध्यासके हेतु बनते हैं । 

अहंमें अज्ञानजन्य इदं ( जो मिथ्या, अनिवचंनीय है )के साथ 
जो कल्पित तादात्म्य सम्बन्ध है, वह संसर्गाध्यास है । 

शुक्तिमें रजत स्वरूपसे ही अध्यस्त है; क्योंकि श्वेतवर्णके- 
साम्यसे ही रजत, शुक्तिमें त्रिकारमें न होते हुए भी, शुक्तिमें 
भासता है ओर मिथ्या भासता है; क्योंकि यह रजत नहीं है” इस 
ज्ञानसे उसका बाध हो जाता है । किन्तु शक्तिका अपनेमें मिथ्या 
भासमान रजतके साथ कल्पित तादात्यसम्बन्ध होता है, जो 
संसर्गाध्यास है । 'यह रजत नहीं है' इस ज्ञानसे केवल संसर्गाध्यास 
ही निवृत्त होता है; शुक्तिमें रजतकी अप्रतोतिरूप आत्यन्तिक 
निवृत्ति नहीं होती । 

अहंके यथाथ (ब्रह्मास्वरूपके) बोधसे अहंका इदंके साथ संसर्गा- 
ध्यास हो निवृत्त होता है; अहंमें इदंकी अप्रतीतिरूप स्वरूपाध्यासकी 
निवृत्ति नहीं होती श्वतिमें जो 'नेह नानास्ति किञ्चन' आदि निषेध- 
वाक्य हैं, द्वेत-प्रपश्चके अद्वितीय तत्त्वमें भिथ्यात्वका ही प्रतिपादन 
करते है, उनको अधिष्ठान ब्रह्ममें अप्रतीतिका नहीं । 


अब 'स्मृतिरूप: परत्र पूवंदृष्टावभासः'के गढाथंमें तनिक और 
प्रवेश कीजिये । 

यह पूवंदृष्ट क्या है और इसकी स्मृति किसे किसमें होती है ? 
सम्पूर्ण इद॑-प्रतीति देश, काल, वस्तु इन्हीं तीन कक्षाओंमें विभा- 
जित है । देश देष्य-विस्तार ( लम्बाई-चोड़ाई-ऊंचाई ) रूप है । 
आकाश उसका ऐन्द्रियक आधार है, वस्तु द्रव्यरूप है और काल 
देरामें वस्तुकी गतिसे उत्पन्न एक मानस प्रत्यय हे । इन देश-काल- 
वस्तुकी परिच्छिन्नता ऐन्द्रियक प्रतीति है और इनकी अनादिता या 
अनन्तता है एक कल्पना । द्रव्यमें कार्य-कारणता भी आनुमानिक 
है । यही सब देश-काल-तस्तु, इनका भाव, अभाव, अल्पता और 
महत्ता तथा कार्य-कारणता-इन्हों सब कुछका ज्ञान-संस्कार 
अनादि परम्परासे सबका 'पूवंदृष्ट' है और यह प्रत्येक अन्तःकरणमें 
रहता है । 

जिस अन्तःकरणमें यह संस्कार-समष्टि हे, उसी अन्तःकरणा- 
वच्छिन्न चेतन्यको इसका भास एवं ज्ञान होता हे। इस अन्त: 
करणावच्छिन्न चेतन्यमें ही संस्कारावच्छिन्न चेतन्य हे । अन्त:- 
करणावच्छिन्न चेतन्य जब ( अज्ञानसे) अनवच्छिन्न चेतन्यसे 
अपनी पृथक्‌ सत्ता अनुभव करता है, तब स्वयंको संस्कारोंका 
प्रकाशक तथा समझ्ि-संस्कारावच्छिन्न चेतन्यको अपनेसे भिन्न 
ईश्वरके रूपमें कल्पना करता हे । स्वयं प्रकाशक तथा ईश्वर 
अधिष्ठान-यह उसका अज्ञानजन्य विभाग होता है। किन्तु 

वास्तविकता यह है कि अवच्छिन्न और अनवच्छिन्न चेतन्यमें भेद 
नहीं होता ( घटाकाश भर महाकाशकी भाँति ) तथा स्वयं ओर 
ईश्वर दोनों चेतन होनेसे प्रकाशक और अधिष्ठानका भेद भी नहीं 
हो सकता । जो देश, काल, वस्तु ओर कारय-कारणताका प्रकाशक 
है, वही इनका अधिष्ठान है। देश, काल, वस्तु कल्प्य हैं। जो कल्प्या- 
वच्छिन्न चेतन्य है, वही इनकी कल्पनाका प्रकाशक चेतन्य भी है । 
वही अन्तःकरणार्वाच्छिन्न चेतन्य हे और वही अनवच्छिन्न चेतन्य 
ब्रह्म है । जो देश, काल, वस्तुका प्रकाशक है, वह देश, काल, वस्तुसे 
अवच्छिन्न नहीं हो सकता । जो आकाश घटके प्रागभाव, प्रध्वंसा- 
भावको जानता है, वही घटके भावको जानता है और वह 
घटारवच्छिन्न नहीं हो सकता । वह घटाकाश प्रतीत होते हुए भी 
महाकाश ही है । 


अन्तःकरण स्वयं भी संस्काररूप ही हे, जिसका अभाव 
सुषृप्तिमें हो जाता है। अतः देश, काल, वस्तुके संस्कारोंके अत्यन्ता- 
भावसे उपर्लक्षत जो चेतन-सत्ता है, उसके बोधसे कल्प्थत्व, 
कल्पनात्व और कल्पकत्व, तीनोंका बाध हो जाता हे। तभी यह 
मालूम पड़ता हे कि देश उसमें भास रहा हे जिसमें लम्बाई- 
चौड़ाई नहीं हे; काल उसमें भास रहा हे जिसमें आज, कळ, 
परसों, भूत, भविष्य, वर्तमान नहीं है; द्रव्य उसमें भास रहा है 
जिसमें कार्य-कारणभाव नहीं है। अर्थात्‌ देश-काल-वस्तु उसमें 
भास रहे हें £ जसमें देश-काल-वस्तु नहीं हे । दूसरे शब्दोमें देश- 
काल-वस्तु मिथ्या हैं । 


इस प्रकार, जब भाष्यकार 'परत्र' शब्दका व्यवहार करते हैं, 
तो उनका आशय इसी अद्वितीय चेतन्य-सत्तासे है। 'परत्र' 
अर्थात्‌ भद्वितीयवस्तूनि, प्रत्यक्‌चेतभ्ये ब्रह्मण। जिसमें देश- 
काल-वस्तु, में-तू, व्यष्टि-समष्टि, कार्य-कारण नहीं है, जो परिच्छेद- 

सामान्यके अत्यन्ताभावसे उपलक्षित आत्मतत्त्व है, उसीमें मिथ्या- 
दशेन-परम्पराजन्य जो संस्कार हैं और स्मृतिके समान जिसका 
स्वरूप है, उप्त प्रपद्चका अध्यास होता है । 

आत्मामें प्रपञ्चकी प्रतीति अनादि अथवा नैर्धागक है। इस 
प्रतोतिके सत्यत्वमें कारण है, प्रतोतिके अधिष्ठानके अज्ञानसे 
उत्पन्न अध्यास । अध्यास यानो पूव दृष्ट वस्तुओका अव्य अ धिष्ठानमें 
स्मृतिरूप बाधित भान । 

आप यह प्रश्न कर सकते हैं क्रि यदि अध्यास-कालमें तथा 
अध्यास निवृत्त होनेपर भी जगतु-प्रतोति बनो ही रहतो है तथा 
उसमें लोक-व्यवहार भी बना रहता है, तब अध्प्रासके बने रहने 
अथवा निवृत्त होनेमें अन्तर ही क्या हुआ ? तो व्यावहारिक 
अन्तर केवल पराधीनता एवं स्वाधीनताका ही होता है। जो 
अध्यास-पोडित है वह कमंमें, भोगमें, दुष्टिमें पराधीन रहता है; 
क्योंकि उसकी दुष्टिमें विषयक्रो सत्यता, अवेकता एवं सुख रूपता 
ज्यों-को-त्यों बनो हुई है तया संसारके नियामक ईश्वरकी 
अन्यता और स्वयं अपनो परिच्छिन्नता भो ज्यों-को-त्यों बनी है । 
इसके विपरीत जिसका अध्यास निवृत्त हो चुका है, वह एकत्वदर्शा 
है । उसे शोक-मोह कहाँ, बन्धन-पराधोनता कहाँ ? वहां व्यक्तित्व 
वर्तमान रहते हुए भी व्यक्तित्वका भ्रम एवं मोह नहीं है । 

हमारी धारणा ऐसी है कि सभी आचायं तत्वज्ञ थे। यह 
बात दूसरी है कि उन्होंने किसो अधिकारीको शालग्राम में ईश्वरको 
पूजा बतायो तो किसोको विराट अथवा विश्वमे अथवा 
हिरण्यगर्भमें । अथवा उन्होंने 'मेंको ब्रह्म कहा या 'तू'को ब्रह्म 
कहा । वे अन्वय-व्यतिरेकसे कोई भी लोक-हितकारी कमं कर 
सकते हैं । तत्त्वज्ञके जीवनमें स्वातन्त्र्य रहता है, जब कि मूढ लोग 
स्वयं अपने अज्ञानसे दबे रहते हैं तथा दूसरोंको दबाते हैं । ज्ञानीके 
जीवनमें जीवन्मुक्तिका विलक्षण आनन्द वर्तमान रहता है। 

तत्त्वज्ञकी दृष्टिमे सत्‌ और चित्‌ दोनों एक होकर रहते हैं। 
सत्ता वह है, जिससे अस्ति-प्रत्यय कभी अलग न हो, ओर चित्‌ 
वह है, जो इस अस्ति-प्रत्ययका प्रकाशक है । 


यद्रि चित्‌ सतूसे पृथक है तो वह क्षणिक होगा और विनाशी 
होगा । यदि सत्‌ चित्से पृथक है तो वह जड़ होगा, अपनी 
सत्तास्फूतिके लिए भी चेतनके पराधीन होगा, परिणामी होगा, 
देश-कालसे परिच्छिन्न होगा, विनाशी होगा । यदि सत्‌ और चित्‌ 
दो हों ओर सतूसे चित्‌ उत्पन्न होता हो, तो मानो जड़से चेतन 
उत्पन्न होता है, यही कहना होगा न? उस दशामें विनाशी जड़ 
( सत्‌ )से उत्पन्न ( पुथक ) चेतन भी विनाशी होगा और दोनों 
काल-कवलित हो जायंगे। यदि चेतनसे सत्‌ ( जड़ )की उत्पत्ति 
मानें, तो चेतनको परिणामी मानना पडेगा जो असम्भव है; 
क्योंकि चेतन तो परिणामका प्रकाशक है, परिणामी नहीं है । 
इस प्रकार सच्चिदानन्दरूपसे अनन्त ब्रह्म अहं और इदंके रूपमें 
तथा इनके लोक-व्यवहारके रूपमें प्रतीत होते हुए भी अपनी महिमामें 
ज्यों-का-त्यों स्थित है । ब्रह्मका उपनिषद्‌-वाणित 'सत्यं ज्ञान- 
मनन्तम्‌ ब्रह्म' स्वरूप,तत्त्वज्ञके जीवनमें अबाधित रूपसे प्रतिष्ठित 
होता है। 

यों विद्वानोंने अध्यासके अनेक रूपोंका व्याख्यान किया हे, 
किन्तु उनमें मुख्य ज्ञानाध्यास ही है। जीवनके समस्त दुःख और 
बन्धन बुद्धिकी गड़बड़ीसे ही प्राप्त होते हे । यदि यह बुद्धि बचपनमें 
ही सुधर जाय तो ऐसा हमारा विश्वास है कि उस बच्चेके जीवनमें 
ऐसी स्वतन्त्रता, ऐसी निद्रता रहेगी कि कोई दु:ख पास ही नहीं 
फटकने पायेगा ! 


>< >९ xX 
थर्हातक अध्यासमें तीन बातें आयीं: जहां जो न हो, जब 

जोनहो और जो जो न हो, वह अध्यास है । 'जहाँ' देश है, 
'जब' काल हे ओर “जो” वस्तु है। अर्थात्‌ देश-काल-वस्तु जिस 
प्रत्यक-चेतन्याभिन्न प्रह्ममें नहीं हैं, उसीमें भास रहे हैं। निष्प्रपञ्चमें 
प्रपञ्च भास रहा है, चेतनमें जड़ भास रहा है, आत्मामें अनात्मा 
भास रहा है। भास या भासित होना अध्यास नही है, किन्तु 
उस भासको उसके अभावके अधिष्ठानसे भिन्न जानना और 
उनका सजातीय, विजातोय या स्वगतभेद स्थापित करना 
अध्यास है । 


प्रश्‍न है--इस अध्यासकी निवृत्ति केसे होगी ? 


कल्पना कोजिये कि आपने सांख्यको प्रणालोसे देश, काल, 
वस्तुके दृश्य और स्वयंको द्रष्टा जान लिया । परन्तु इससे देश- 
काल-वस्तुकी विजातीयताका बाध कहाँ हुआ ? साथही अन्य 
दृष्टाओके सजातीयत्वका भी निषेध नहीं हुआ ? तब अध्यातकी 
निवृत्ति कहाँ हुई ? 

आप योगकी प्रणालीसे समाधिमें निरुद्ध वृत्तिके द्रष्टा हो 
गये ! बहुत ठीक, किन्तु इससे निरुद्ध ओर विक्षिप्त वृत्तियोंके 
विजातीयत्वका निषेध कहां हुआ और न स्त्रशरीरस्थ निरुद्ध 
वृत्तिके साक्षी और अन्यशरीरस्थ विक्षि वृत्तिके साक्षोकी सजा- 
तोयताका बाघ हुआ । तत्र अध्यास तो पूर्ववत्‌ ही रहा ! 


यदि आपने उपासनासे अपनेसे भिन्न ईश्वरके साथ तादात्म्य 
अथवा भावात्मक एकता स्थापित करली तब भीतो ईश्वर 
ओर अपने बीच सजातीय भेद और अपने अथवा इश्वर और 
जगत्‌के बीच त्रिजातोय भेदका अन्त नहीं हुआ ? 


यदि आपको यह अनुभव होने लगा कि ईश्वर हो में, तू, यह 
सब कुछ बन गया है; तब भी तो स्वगत भेद कायम रहा! 

कमँकी तो कोई स्थिति भो भेद-शून्य नहीं होती, फिर उसकी 
चर्चा हो क्या करें ? 


जबतक आप उस अबाधित प्रकाशमानताका सम्यक बोध 
प्राप्त नहीं करते, जिसके मिथ्यात्वका कभो निश्चय नहीं हो सकता 
और जो आपकी अपनी स्वरूपभूत प्रकाधमानता है, अर्थात्‌ जब्रतक 
आप अपने स्वरूपको अद्वितीय ब्रह्म नहीं जानेंगे; दसरे 
शब्दोंमें जबतक आप अपनी अबाधित स्वप्रकाशताको जगदधिष्ठानके 
रूपमे और जगदधिष्ठानको स्वरूपके रूपमें अनुभव नहीं कर 
लेते, तबतक अध्यासकी समूल निवृत्ति शक्य नहीं । अध्यास जिसे 
है और जिसमें है, उन दोनोंकी एकताके ज्ञानसे ही वह निवृत्त 


होता है । 


यह सम्यक-बोध केसे होगा ? तो इस विषयमें यह जानना 
आवस्यक है कि बोध कभो ज्ञानका विषय नहीं बनता; केवल 
अबोधका निराकरण ही बोध हे । यह निराकरण ब्रह्माविचारसे 
उत्पन्न प्रमाण-वृत्तिके द्वारा निष्पन्न होता है। अतः आइये, ब्रह्म- 
विचार करें-'अथातो ब्रह्मजिज्ञासा ।' 


यहाँ इस बातको पुनः दोहराना आवश्यक है कि 'आत्माका 
साक्षात्कार केसे हो ?” इस वाक्यमें जो 'का' विभक्तिका प्रयोग है, 
वह अज्ञानमूलक है । आत्माका साक्षात्कार नहीं होता, आत्मा 
स्वयं साक्षात्‌ हे । कारण, आत्मा ज्ञानस्वरूप हे और ज्ञानका ज्ञान 
नहीं होता । केवल जड़ वस्तुका ज्ञानसे साक्षात्कार होता है। 
आत्मामें किसी भी विभक्तिका प्रयोग अज्ञानमूलक है या केवल 
व्यावहारिक । उसे विकल्प हो कहना उचित है। यह प्रयोग ऐसे 
ही है, जेसे 'ब्राह्मणका शरीर' अथवा 'पुरुषकी चेतनता'। शरीर 
स्वयं ब्राह्माण हे और पुरुष स्वयं चेतन है । 

इस प्रसंगमें कुछ साधनाका विवेक आपको सुनाता हूं | 
अध्यासके बृहत्‌ स्वरूपको समझनेके लिए यह आवश्यक भी है । 


आजकल मशीनें ( कम्प्यूटर ) भी गणित करती हैं और 
लोगोंको उनके परिणामोंमें विश्वास भी जल्दी हो जाता है। यदि 
भगवान्‌ हमें यह सामथ्यं देते कि हम एक ऐसा कम्प्यटर बना 
सकते, जिसमें मनुष्योंकी मानसिक अवस्थाओं, प्रवृत्तियों आदिका 
'प्रोग्रामिग' किग्रा जा सकता तो हम दावेके साथ यह कह सकते 
हैं कि जो फल वह मशीन धम, उपासना, योगके सम्बरन्धमें बताती 
वह वही होता जो शास्त्रोमें ऋषियोंने पहलेसे ही लिख रखा है । 


आचाय कहते हैं कि यह मैं-मेरा लोक-व्यवहाररूप अध्यास 
नेसगिक है। इसपर पूवंपक्षका कहना है कि शास्त्र तो स्वयं 
अध्यासका पक्षपाती है। केसे ? इसपर कहते हैं कि शास्त्रने कहा : 
'अग्नि ब्रह्म है! : 


ब्रह्मापंणं ब्रह्म हविब्रह्माग्नौ ब्रह्मणा हुतम्‌ । 
गीता ४.२४ 

नाम ब्रह्म है : 'नाम ब्रह्मेति उपास्व ।' 

मन ब्रह्म है: 'मनो ब्रह्मत उपास्व ।' 

गंडकी शिला ब्रह्म है : 'गण्डकी-शिला ब्रह्म इति उपास्व ।' 

अग्निमें ब्रह्मरूपता, नाममें ब्रह्मरूपता, मनमें ब्रह्मरूपता 
गंडकी-दिलामें ब्रह्मरूपता, कया ये सब अध्यास नहीं हें? अवश्य 
हैं, और यदि हैं तो शास्त्रोंका नित्य-पाठ अथवा उनके अनुसार 
मान्यता बनाकर अध्यासको क्यों दृढ़ किया जाता है ? 


इसका उत्तर यह है कि उपयुक्त अध्यास नेसगिक अध्यास 
नहीं हैं । अर्थात्‌ स्वभावसे ही "किसीको यह प्राप्त नहीं होता कि 
अग्नि ब्रह्म है, नाम ब्रह्म हैया मन ब्रह्म है, आदि। ये अध्यास 

तो शास्त्रोक्त विधिसे जन्य हैं और निवृत्त्युपयोगी हैं, अर्थात्‌ 
साधनके अंग हैं। शास्त्रमें जो महावाक्य हैं : तत्त्वमसि आदि वे 
वस्तुतत्त्वका स्वरूप-निरूपण करते हैं। जो अन्य अवान्तर वाक्य 
हैं : 'सत्यं ज्ञानमनन्तं ब्रह्म'; ' नहि द्रष्टदष्टे: विपरिलोपो विद्यते 
अविनाशित्वात्‌', वे विधि-निषेधके द्वारा महावाक्यजन्य ज्ञानकी 
योग्यता अन्तःकरणमें उत्पन्न करनेके लिए अनुष्ठेय अभ्यासका 
विधान करते हैं । 

'अहमिदं ममेदम्‌’ यह नेसगिक लोक-व्यवहार है; दूसरे शब्दोमे 
नेसगिक अध्यास है । 'इश्वरोऽहम्‌ अहं भोगी' इत्यादि वासनाजन्य 
अध्यास बाधक अध्यास हैं तथा 'दासोऽहं, ब्रह्माग्नो, मनो ब्रह्म, 
नाम ब्रह्म’ इत्यादि अध्यास निवृत्त्योपयोगो साधक अध्यास हैं जो 
शास्त्र-विधि-जन्य हैं । 


क्रिया नेसगिक है, भधमं वासनाजन्य है और धम शास्त्रजन्य 
हे । शास्त्र कहता है: 'धमं करो” | धम कतेव्यप्रधात है। जहाँ 
कर्तापन होता है वहाँ कमका ( धर्मका ) विधान होता है। कमं 
स्वयं अनेकरूप होता है और उसका फल भो अनेकरूप होता है । 
जसे यज्ञरूप कमंके लिए अग्नि, दाकल्य, खुवा, प्रोक्षणी, प्रणोता, 
ब्राह्माण, यजमान, ब्रह्मा, होता, ऋत्विज आदि सामग्री चाहिए । 
यज्ञके फलके रूपमें बताया गया कि यज्ञके फळ-फूळ नन्दनवन 
बन जाते हैं, यजमानकी परती स्वगमें देवी बन जाती है, शाकल्य- 
सार अमृत बन जाता है, आदि । 


धमंमें विधि, श्रद्धा, अनुष्ठान और कतुंत्वका मेल होता है ओर 
इस मेलसे उत्पन्न जो अनेकरूप फल होता है, वह सुखप्रद होता 
है । इसके विपरीत अधर्मानुष्ठानक्रा फल भी अनेकरूप, किन्तु 
दुःख्प्रद होता है । स्पष्ट है कि धमका सुख प्रतिढ्रन्द्वात्मक होता 
है । यह फल इहलोक तथा परलोक दोनोंमें हो सकता है; क्योंकि 

सुखका करण जो मन है, वह देहसे पृथक है और देहके न रहनेपर 
भी रहता है। 


शास्त्र कहता हे: 'मन ब्रह्म है, ऐसी उपासना करो। नाम 
ब्रह्म है, ऐसी उपासना करो । गण्डकी-शिला ब्रह्म है, ऐसी उपासना 
करो।' इष्ट-प्रधान होनेके कारण इसमें उपासकका कतृत्व गोण 
है और उपास्य मुख्य है । उपासना मानसी क्रिया है ओर धमके 
समान हो यह कतृंतन्त्रका अंग है। उपासना वस्तुतन्त्र नहीं, 
कतृंतन्त्र है--इसका विस्तृत निरूपण भगवान्‌ शंकराचार्यने ब्रह्म- 
सुत्रके 'तत्तु समन्वयात्‌’ (१.१.४) सूत्रकी व्याख्यामें किया है । 


उपासनाका फल एकाग्रताका सुख है। उपास्यसे ( इस लोकमें 
अथवा मरणोपरान्त उपास्य-लोकमें ) तादात्म्यापन्न होकर 
एकाग्रताका सुख उपासकको प्राप्त होता है । 

शास्त्र कहता है : “आत्मानं युञ्जीत’ ( आत्माको जोड़ो ) । 


योगी युञ्जीत सततमात्मानं रहसि स्थितः। गीता ६-१० 


योगाभ्यास भी कमं है ओर यह भी एक उपासनाके अन्तगंत 
है । किन्तु इसमें गोण-कतृत्वसे प्रारम्भ करके लीन-कतुंत्व शेष 
रहता है । चित्तवृत्तियोंको पहले अभ्यासपूवंक शान्त रखा जाता 
है और बादमें अभ्यासकी सहजतासे वृत्तियाँ निरुद्ध हो जाती हैं 
और शान्तिरूप समाधि-फल प्राप्त होता है। किन्तु हेतु-फलात्मक 
होनेसे समाधि भी परमार्थं नहीं है । 


इस प्रकार-धर्ममें मुख्य-कतृत्व है, उपासनामें गौण-कतुंत्व है 
और योगमें लीन-करतृत्व है। इनका फल है पुण्य-परिपाकजन्य 
वृत्तिमें आनन्दरूप आत्माकी अभिव्यक्ति। वह अभिव्यक्ति वृत्ति- 
विक्षेपसे धमंमें विक्षेप-प्रधान होती है, वृत्तिकी एकाग्रतासे 
उपासनामें एकाग्रता-प्रधान होता हे तो वृत्तिके निरोधसे योगमें 

समाधिरूप होतो है । किन्तु तोनों साधन अध्यासके हो अन्तगंत 
हैं। अवश्य ही ये साधक अध्यास हें। जेते कोई लोहेके सहारे 
यदि सागर पार करना चाहे तो उसे उस लोहेके जहाजका निर्माण 
करना ही चाहिए, अन्यथा वह लोइ-खण्ड़ ले डूबेगा । इसी प्रकार 
यह जो नेर्सागक अध्यास है, वह एक लौहखण्डके समान है। उसके 
साथ भवसागरसे पार होनेके लिए शास्त्रने धमं, उपासना और 
योगके जहाज बनाये हैं। हाँ, इससे अस्वोकार नहों किया जा 
सकता कि ये सब मूलतः अध्यास ही हैं । 

धर्म, उपासना और योग अन्तःकरणमें शमादि बहिरंग 
साधनकी उत्पत्तिमें परम्परा-साधनके अन्तगंत स्वीकृत हें। ये 
श्रवणादिक अन्तरंग-साधनको कक्षामें भी नहीं हें तब अविद्या- 
नाशक साक्षात्‌-साधन तो हो ही केसे सकते हें? इसका विवेक 
'साधन-विचार' नामक खण्डमें हो चुका है । 

जो अध्यास मिटाये वह साक्षात्‌ साधन है । महावाक्यजन्य 
प्रमाण-वृत्ति ही साक्षात्‌ साधन हे । वह ब्रह्मविचारसे होतो है। 
अतः 'अथातो ब्रह्माजज्ञासा'-्रह्मक़ा विचार करो, अनन्तकी 
जिज्ञासा करो, अनन्त तत्त्वको जानो ! ७ 

(३.५) 
अध्याससम्बन्धी विभिन्न मतोंकी समीक्षा 


तं केचित्‌ अ'यत्र अन्यधर्माध्यास इति वदन्ति ! केचित्तु--यत्र 
यदध्यासस्तद्विवेका ग्रहनिबन्धनो श्रम इति। अन्ये तु--यत्र 
यदध्यासस्तस्येव विपरीतघमंत्वकल्पनामाचक्षते इति । 


सवंथापि त्वन्यस्य अन्यधर्मावभासतां न व्यभिचरति । तथा 
च लोकेऽनुभवः-शुत्तिका हि रजतवदवभासते, एकइचन्द्रः स 
द्वितीयवदिति । -णज्रह्वासत्रभाष्य 


'कई लोग एकमें दूसरेके धमंके आरोपको 'अध्यास' कहते 
हें । कुछ लोग कहते हैं कि जिसमें जिसका अध्यास है, उसका 
भेदाग्रह-निमित्तक भ्रम 'अध्यास' है। अन्य लोग तो जिसमें 
जिसका अध्यास है, उसमें विरुद्ध-धमंत्वकी कल्पनाको 'अध्यास' 
कहते हैं । किन्तु सवंथा सभी मतोंमें 'अन्यमें अन्यके धमंको 
प्रतीति’ इस लक्षणका व्यभिचार नहीं हे। इसी प्रकार लोक- 
व्यवहारमें भी अनुभव है कि शुक्ति ही रजतके समान अवभासित 
होती है तथा एक ही चन्द्रमा दो चन्द्रमाओके समान प्रतीत 
होता है ।' 

भगवान्‌ भाष्यकार अध्यासकी अपनी ( वेदान्तोक्त ) परि- 
भाषा दे चुके हें: 'स्मृतिरूपः परत्र पृवंदुष्टावभासः।' अर्थात्‌ देश- 
काल.वस्तुकी उसमें प्रतीति, जिसमें वह है ही नहों, अध्यास है । 

यदि कहें कि जब हैं हो नहीं तो भासती क्‍यों हें? तो कहते हैं : 
'संस्कारोंकी अनादि परम्पराके कारण ही ये स्मृतिरूप भासते हैं ।' 

दृष्टान्त है, जेते शुक्तिमें रजत भासता है या रज्जुमें सपं 
भासता है आर दार्टान्तमें है: आत्मामें प्रपंच भासता है। जेसे 
शुक्तिमें रजत न सत्‌ है और न अधतु ( सत्‌ इसलिए नहीं कि 
उसका बाध हो जाता है ओर असत्‌ इसलिए नहों कि भासता 
है ), वेते ही आत्मामें प्रपंच न सतु है ओर न असत्‌ । वह सदसत्‌- 
युगल भा नहीं; क्योंकि दोनों परस्पर विरोधो हैं। तब आत्मामें 
प्रपंच सदसदविलक्षण मिथ्या, अतिवंचनोय हो है। अनिवंचतोयका 
हो नाम 'मिथ्पा' हे । 

प्रपंचक्रो आत्मामें न सत-ख्याति है, न अप्ततृरुषाति ओर न 
सदसत्‌-ख्याति; है केवल अनिवंचनोय-ख्याति । जेपे सूर्वकिरणों में 
जलको मरीचिका! अनिवंचनीय भासती है, शुक्तिमें रजत अनिवंच- 
नीय भासता है, रज्जुमें सप अतिवंचनोय भासता है, वेते हो 
आत्मामें प्रपंच अनिवंचनीय भावता है! 

वेदान्तमें आत्माको भी 'अनिवंवनीव' कहा जाता है। इन 
दोनों अनिवंचनीयताओंमें भेद जानना आवश्यक है । 

प्रपंच सत्वेन अनिवंचनोय हे । प्रषंचका सत्त्व नहों है; वह 
अपने अधिष्ठानके सत्त्वसे ही सत्तावान्‌-सा प्रतोत होता है, 
वास्तवमें वह अपने अत्यन्ताभावके अधिष्ठानमें अनिर्ववनोय 
(मिथ्या ) है। 

उधर आत्मा वाणो ओर मनसे अगोचर होनेसे अनिवंचनोय 
है। आत्माका सत्त्व है ओर कभी कट नहींपाता; क्योंकि वह 
अस्ति-प्रत्ययका प्रकाशक है। हाँ, वह मन-वाणीका विषय नहीं, 
उनका प्रकाशक है। तब अनिवंचनीयताके प्रकाशकके रूपमें 
आत्माका निवंचन तो हो ही सकता है । 

सच पूछें तो प्रपंचकी अनिवंचनीयताका सिद्धान्त वेदान्तका 
अपना सिद्धान्त नहीं। जो लोग प्रपंचका 'इदमित्थम” निवंचन 
करते हैं, उन्होंको युक्तियोंसे उन्हींके निवंचनताका निषेध करनेके 
लिए वेदान्तमें अनिवेचनीय-ख्याति स्वीकार की गयी है। अपने 
मतमें प्रत्यक-चेतन्याभिन्न ब्रह्मतत््वके सिवा और कोई वस्तु है ही 
नहीं, फिर अनिर्वचनीयताका प्रश्न क्या? 


खण्डनकारने कहा है : 'चिदात्मके ब्रह्माण सुखमास्महे ।' 
अर्थात्‌ हम तो चिदात्मा ब्रह्मामें आनन्दसे बेठे हैं। यदि तुम कुछ 
घोटाला ( विकल्प ) करते हो, तो कहीं न कहीं अज्ञान छिपा बेठा 
है। तुम्हारा अज्ञान दिखानेके लिए हम प्रपंचको अनिवँचनीय 
बोलते हैं। अपने सिद्धान्तमें तो बोलनेकी भी आवश्यकता नहीं; 
क्योंकि हम तो अबाधित स्वयं-प्रकाश हैं । 


अब भाष्यकार दूसरे मतोंमें वणित अध्यासके लक्षणोंकी 
समीक्षा करते हैं। इस प्रकरणको 'ख्याति-प्रकरण' कहते हें । 
'तं केचित्‌? आदिसे आत्म-ख्यातिवादी योगाचार बौद्धो और 
अन्यथा-स्यातिवादी नेयायिक-वेशेषिकोंका मत; 'केचित्तु' आदिसे 
अख्यातिवादी सांख्य और मीमांसकोंका मत; 'अन्ये तु' असत्छ्याति- 
वादो, शून्यवादी, माध्यमिकोंका मत तथा 'सवंथापिसे सवमतोंसे 
अविस्द्ध समन्वित सिद्धान्तका उल्लेख आचायश्रीने किया है, 
जिससे उनकी स्वसिद्धान्तगंत अध्यास-परिभाषा 'स्मृतिरूपः परत्र 
पूवंदृष्टावभासः'की पुष्टि होती है। अन्तमें 'तथा च'से अविरुद्ध 
सिद्धान्तकी पृष्टि-हेतु दो लोकिक दृष्टान्त दिये गये हैं । 


१. 'आत्मख्याति’ : सर्वप्रथम हम बोद्धों द्वारा मान्य आत्म- 
ख्यातिका वर्णन करते हैं। बोद्धोमें चार मत हें: 'माध्यमिक, 
योगाचार, सौत्रान्तिक और वेभाषिक।' माध्यमिक-बोद्धोंके मतमें 
बाह्य और आन्तर सब शून्य हैं, अतः उन्हें 'सवंशून्यवादी' भी कहा 

जाता है । योगाचारके मतमें बाह्याथं शून्य है, परन्तु अन्तरथं 
( क्षणिक ) विज्ञान, जिसे वे आत्मा कहते हैं, सत्य है। इसलिए 
इन्हें बाह्याथं शून्यवादी’ भी कहते हे । सौत्रान्तिक मतमें बाह्याथ 
सत्य है ओर अन्तरथं शून्य है; जब कि वेभाषिकोंके मतमें अन्तर 
और बाहर दोनों सत्य हें । अतः इन्हें क्रमशः 'अन्तरर्थ-शन्यवादो' 
तथा “सर्वास्तित्ववादी' कहा जा सकता है । 


यदि विभागका आधार झान्य न होकर सत्यत्व हो, तो बोद्धोंके 
चार विभाग यों भी कर सकते हैं : 


१. 'बाह्याथवादी' : सोत्रान्तिक, अन्तरथंशून्यवादी । बाहर 
पदार्थं सत्य है ओर वहो भासता है । 

२. 'अन्तरथवादी’ : ( योगाचार; क्षणिक विज्ञानवादो; 
बाह्याथ-शन्यवादी ) । इनके मतमें आन्तर क्षणिक विज्ञान सत्य 
है ओर वही बाहर विषयाकार भासता हे । 


३. 'उभयाथंवादी' : ( वेभाषिक; सर्वास्तित्ववादी ), इनके 
लिए बाहर ओर भीतर दोनों सत्य हैं। 

४. 'अनुभयार्थंवादी' : (माध्यमिक; सवंशून्यवादी ) बाहर- 
भीतर सब असत्‌ है। 


इनमें आत्मख्याति अन्तरथवादी योगाचार बोद्धोकी है। वे 
कहते हें कि क्षणिक-विज्ञानरूप बुद्धि ही आत्मा हे । इस क्षणिक- 
विज्ञानके अतिरिक्त बाहर कुछ नहीं है, तो भी अनादि अविद्यावश 
विज्ञान ही ज्ञाता, ज्ञान, ज्ञेयरूपसे भासता हे । हमें जो यह घड़ी 
बाहर दीखती है, वह वास्तवमें बाहर नहीं है। हमारा शरीर, 
बाहरपना और घड़ो-ये सब हमारे भीतर ही बुद्धिमें उसी 
क्षणिक-विज्ञानके आकार हैं। सम्पूणं बाह्य अपनी पृथक्ताके 
ज्ञानके सहित हमारे क्षणिक-विज्ञान आत्माका ही आकार है। 

अतः जगत्-प्रतीति आत्मख्यातिरूप है। इस मतमें अध्यासका 
लक्षण 'अन्यत्र अन्यधर्मावभासः' ( अन्यमें अन्यके धर्मोका अव- 
भास ) यही अध्यासका लक्षण हें । अन्तरथे आत्मामें, ( क्षणिक- 
विज्ञानमें बाह्यविषयका अवभास आत्मख्पातिरूप अध्यास है ) । 

किन्त्‌ यह वेदान्तका सिद्धान्त नहीं है; क्योंकि क्षणिक-विज्ञान 
अनित्य है, इसलिए आत्मख्यातिमें अनित्य आत्माकी अनित्य 
अनात्मारूपसे ख्याति होती है, जब कि वेदान्तमें सत्य आत्माकी 
असत्‌ अनात्माके रूपमें ख्याति होती है। बोद्ध-सिद्धान्तमे ज्ञान 
ओर आकार दोनों मिथ्या हैं, जब कि वेदान्तमें ज्ञान सत्य हे और 
आकार मिथ्या हें ।* 


१, जेनमतमें ज्ञानको स्वतन्त्र इकाईके रूपमे बदलता सत्य माना 
जाता है । चीटीके शरीरमें चींटो जैसा और हाथीके शरीरमें हाथी जैसा 
ज्ञानका आकार जीव” माना जाता हे।-यह जीवात्मा आकारमें बदलता 
रहता भी शाश्वत सत्य है, संकोच-विकासशील रहता हुआ देशसे 
देशान्तरमें गमनागमन करता रहता हे । प्रत्येक जीवात्मा एक स्वतन्त्र 
इकाई है। जब वह सदोष होकर रहती हे तो 'जोव' कहलाती है और 
अष्टटू षणोंसे रहित होती है तो तीर्थकर' कहलाती हैँ । 

इसमें विचार यह करना है कि जो परिवर्तनशील है, वह शाश्वत 
कैसे ? दूसरे चेततके संकोच-विकास अथवा देशसे देशान्तरमें गमनागमन 
करनेके लिए पहलेसे ही दिक्‌-तत््वका होना आवश्यक हे । इस प्रकार 
शानका आश्रय देश सिद्ध होता है । यह वेदान्तविरुद्ध हैं; क्योंकि सर्वत्र 
ज्ञान ही देशका आश्रय होता हे । 

( वैष्णव लोग भी चेतनको शाश्‍वत एवं गमनागमन करनेवाला 
मानते हैं, परन्तु वे परिवर्तनशील या संकोच-विकासशील नहीं मानते । ) 

बौद्ध कालको ज्ञानका आश्रय तथा ज्ञानको क्षण^प्रघ्वंसी मानते हैं । 
यह भी वेदान्तके विरुद्ध हैं । 

बोद्ध-मतमें कठिनाई यह है कि वे जगतृ-प्रतीतिको भ्रम 
मानते हैं और आत्मख्यातिको उसकी व्याख्या। किन्तु आत्माको 
वे अनित्य मानते हैं। असत्‌-भ्रमका अधिष्ठान असत्‌ नहीं हो 
सकता । 

अन्तरर्थेके बिना बाहर कोई वस्तु भास नहीं सकती और 
बाह्याथंकी किचित्‌ सत्ताके बिना ज्ञानमें भेदका कोई निमित्त नहीं 
हो सकता । यदि अन्तरथं ओर बाह्याथं दोनों पृथक्‌-पृथक्‌ सत्य 
हों अथवा दोनों असत्य हों, तो फिर तीसरा सत्य होगा। इस 
प्रकार या तो सत्य-पक्षमें अनवस्था होगी या इस वेदान्त-सिद्धान्तकी 
स्थापना होगी कि एक सत्य है ओर अन्य सब असत्य। तब 
असतूकी सतुमें भासमानतारूप अनिर्वचनीय-ख्यातिकी सिद्धि 
होगी । इसलिए आत्मख्याति-पक्ष सदोष है । 


यों भी आत्मख्याति-पक्ष अनुभवसे असिद्ध है। मनुष्यको 
शक्तिमें रजतका भ्रम हो अथवा रज्जुमें सपंका, उसे यही अनुभव 
होता है कि सम्मुख ही रजत अथवा सप है तथा उसके प्रति लोभ 
और भयका व्यवहार भी होता हे। बाधज्ञानसे भी उसकी 
सम्मुखस्थ शुक्ति या रज्जुमें ही भ्रमकी निवृत्ति होती है । 

२. 'अन्यथा=्याति’ : न्याय और वेशेषिक-मतावलम्बी भ्रम- 


चार्वाक द्रव्यको ज्ञानका आश्रय मानते हें, जब कि वेदान्तमें ज्ञान 
स्वय द्रव्यका आश्रय हें । 

इस प्रकार ज्ञानका आश्रय द्रव्य है ( चार्वाक ), काळ है ( बौद्ध ) 
अथवा देश है ( जैन )--ये नास्तिक दर्शनोंके मन्तव्य हैं। और स्वयं- 
प्रकाश चेतन देश, काल, वस्तु तीनोंका आश्रय है, यह वेदान्तमत हे । 
अद्वेतमतमें चेतन एक ही है, अतः यह सब उपाधियोंमें चैतन्यमें ही 
मिथ्या प्रतीति है । उपासकोंके मतमें ये मायाके अन्तर्गत होनेसे मायापति 
ईश्वर-चैतन्यके आश्रित हैं तथा इनका प्रकाशक जीव-चँतन्य हे । 

स्थलमें अन्यथाख्याति स्वीकार करते हैं। प्राचीन नेयायिक 
ऐसा मानते हें कि शुक्तिमें सत्य रजतकी ही प्रतीति होती है और 
उसमें हेतु है नेत्रदोष । इनके मतमें नेत्रदोषके कारण हट्ट (बाजार) 
आदिमे उपस्थित सत्य रजत ही शुक्ति-प्रदेशमें दीखता है अथवा 
उस पूर्वानुभूत सत्य रजतकी संस्कार द्वारा शुक्तिमें प्रतीत होतो 
है । किन्तु नव्यनेयायिक चिन्तामणिकार इसका खण्डन करते 
हैं। यदि हट्रादिमें उपस्थित रजत शुक्ति-प्रदेशमें दीखता है, शुक्ति 
ओर रजतके मध्यवर्तो सभी पदार्थं दीखने चाहिए और बाधज्ञानका 
स्वरूप यह होना चाहिए कि 'यह हट्रमें उर्पास्थत रजत नहीं है।' 
किन्तु ऐसा कभी किसीको अनुभव नहीं होता । अतः चिन्तामणि- 
कारके मतमें केवल शक्तिसे भिन्न (अन्यथा) सत्य रजतके पूर्वानुभूत 
संस्कारों हारा शुक्ति ही रजताकार प्रतीत होती है। इस प्रकार 
अन्यथा (सत्यरजत). अन्यथामें (सत्य शुक्तिमें) ख्याति होती है। 
यहो अन्यथाख्याति है जिसका लक्षण है: ' अन्यत्र अन्यधर्माध्यासः ।' 


प्रश्‍न यह' हेकि शुक्तिमें रजत-श्रम या रज्जुमें सपं-श्रमका 
विषय (रजत या सपं) सत्य है या मिथ्या? वह सत्य है, यह 
अन्यथाख्यातिवालोंका मत है, ओर वह आन्तर विज्ञानका परिणाम- 
आकारविदोष आन्तर-सत्य रजत है, यह आत्म-ख्यातिवालोंका मत 
है । इस प्रकार दोनों ख्यातियोंमें केवल ज्ञानाध्यास ही स्वीकार 
किया जाता है । इनके मतमें शुक्ति रजतका अवभास मिथ्या नहीं 
है। अतः 'यह रजत है' यह ज्ञान मिथ्या हे ओर 'यह रजत 
नहीं है” इस बाधज्ञानसे केवल रजेत और शुक्तिके संसगंरूप 
मिथ्याज्ञानका (संसर्गाध्यास) निवारण होता है। 


इसके विपरीत वेदान्तमतमें 'ज्ञानाध्यास' के साथ, 'अर्थाध्यास' 

भी स्वीकृत हे | शुक्तिमें अनिवेचनीय रजत है अर्थाध्यास और उस 
रजतका ज्ञान है ज्ञानाध्यास । यहां भ्रमका विषय ( रजत ) और 
उसका ज्ञान दोनों ही मिथ्या हैं, दोनों ही बुद्धिस्थ हैं, दोनों ही 
शुक्तिके अज्ञानके समकाल उत्पन्न हैं और शक्तिके यथार्थ ज्ञान- 
द्वारा समकाल ही निवत्य॑ हें । मिथ्या रजतका शुक्तिमें अभाव 
होते हुए भी मिथ्या प्रतीति होती है, इसलिए उस मिथ्या रजतका 
शुक्तिक साथ मिथ्या संसग होता है। मिथ्या रजतके अधिष्ठान- 
ज्ञानसे सभी मिथ्याओंकी एक साथ निवृत्ति हो जाती है । दार्शन्तमें 
आत्मसत्यमें प्रतीयमान मिथ्या जगत्‌ उसका ज्ञान एवं संसग 
आत्माको अबाधित स्वयंप्रकाश, सर्वाधिष्ठान जानते ही निवृत्त 
हो जाते हैं । 


३. अख्याति : भ्रमस्थल्में सांस्यवादी और पू्वमीमांसक 
'अख्याति! स्वीकार करते हें। इनका कहना हे किन तो शुक्ति 
मिथ्या हे और न रजत मिथ्या, बल्कि शक्तिमे रजतरूप ज्ञान 
मिथ्या हे । केसे ? जब हमें शुक्तिको देखकर सदोष नेत्रोके कारण 
यह ज्ञान होता है कि 'यह रजत है, तो वास्तवमें दो ज्ञान होते हैं : 
(१) नेत्रों द्वारा 'इदम्‌' शब्दकी वाच्य 'शुक्ति! का सामान्य ज्ञान 
तथा (२) सादुइ्यता आदि दोषके कारण पूर्वानुभूत रजतका स्मृति- 
ज्ञान । दोनों ज्ञान सत्य हैं और इनके विषय शुक्ति तथा रजत भी 
सत्य हें । [कन्तु नेत्रदोषके कारण शुक्तिका यह विशेष ज्ञान नहीं 
होता, अतः 'यह' और 'रजत', इन दोनों ज्ञानोमे विवेक नहीं हो 
पाता । इसी कारण यह ्रमज्ञान होता हे कि 'यह रजत' है। 
जब हमें यह ज्ञान होता है कि 'यह रजत नहीं” तब केवल 
अविवेकका ही बाध होता है। इस प्रकार अख्यातिमें केवल 
अविवेककी ही ख्याति होती है। 


इसीको भाष्यकारने यों उपस्थित किया है: 

यत्र यदध्यासस्तठिवेकाग्र हनिबन्थनो भ्रम इति । 


अर्थात्‌ जिसमें जिसका अध्यास होता है, उसके अविवेकके कारण भ्रम 
होता है तथा लोभादिकी प्रवृत्ति होती है । भ्रमज्ञान अविवेक-जन्य 
होते हुए भी मिथ्या नहीं है, ऐसा सांख्य और मीमांसक मानते है । 
उनके मतमें केवल लोभादि प्रवृत्ति-व्यवहार मिथ्या है और 
बाधज्ञानसे उसीकी निवृत्ति होती है। 


इस मतमें दोष यह है कि प्रथम तो उनकी यह धारणा कि 
श्रमज्ञान मिथ्या नहीं है, अनुभवसे विरुद्ध है। जो ज्ञान बाधित हो 
जाय, वह मिथ्या तो है ही । 'यह शुक्ति है, रजत नहीं है” इस 
बाघज्ञानमें रजतज्ञानका मिथ्यात्व स्पष्ट है। दूसरे, भ्रम-स्थलमें 
दो ज्ञान होनेकी बात भी युक्तिविरुद्ध है। श्रमकालमें लोग तो 
अंगुली दिखाकर यही कहते हें कि 'यह रजत है” और उसकी ओर 
दौड़ते हें । अन्तःकःरणमें एक ही साथ स्मृति ओर प्रत्यक्ष- 
ज्ञानानुभव नहीं हो सकता । बाधज्ञानमें भी यही अनुभव होता है 
कि सम्मुखस्थ शुक्तिमें ही रजतका भ्रम हुआ था न कि यह कि 
'मुझे रजतकी स्मृति हुई थो । 

४. असत्ख्याति : अब आचार्यं “अन्ये तु” आदि लक्षणोंसे 
सवंशून्यवादी माध्यमिक बोद्धो द्वारा स्वीकृत असत्ख्यातिका 
अध्यास-लक्षण वणन करते हें : 


यत्र यदघ्यासस्तस्यैव विपरीतघमत्वकल्पनामाचक्षते इति । 


अर्थात्‌ जिसमें जिसका अध्यास है, उसीमें विपरीत धमकी कल्पनाको 
अध्यास कहते हैं । जैसे, शु क्तिमें रजतका अध्यास है, तो शुक्तिमें 
ही शुक्तिसे विपरीतधर्मी रजतकी कल्पनाको अध्यास कहते हैं। 

प्रश्‍न यह है कि शून्यवादी शुक्ति ओर रजतको तो शून्य 
( असत्‌ ) मानते हैं ओर फिर अत्यन्त असतु शुक्तिमें अत्यन्त 

असत्‌ रजतको ख्याति भी ( असत-ख्याति ) मानते हैं, यह केसे 
सम्भव है? यदि अत्यन्त असत्‌को प्रतीति सम्भव हो तो फ़िर 
शशश्यद्ध या गगन-कुसुमादि असत्‌-पदार्थोकी भी प्रतीति होनी 
चाहिए, परन्तु नहों होती । अतः असत्ख्याति-प्रक्रिया ठीक नहीं 
है । दूसरे, भ्रम कभी निरधिष्ठान, असत्में नहीं हो सकता । 

भगवान्‌ आद्य शंकराचायंने विभिन्न ख्यातिवादियोंका केवल 
अध्यास ( भ्रम )-सम्बन्धी पक्ष उद्धत किया है, उनके मतको 
समीक्षा नहीं की; अपितु उनके मतोंमें जो स्वपक्ष-पोषक तत्त्व हैं, 
उनका अपने पक्षमें नियोजन किया है। उनका निष्कष यह है कि 
भले ही सब वादियोंमें इस पक्षमें सहमति न हो कि भ्रमकी प्रक्रिया 
क्या है अथवा भ्रमाविष्ठान ओर ्रमरूप वस्तुमें क्या सम्बन्ध है 
अथवा उनकी सापेक्ष या निरपेक्ष सत्ता क्या है, परन्तु इस बातमें 
किसी वादीका मतभेद नहीं हे कि अध्यासमें 'अन्यमें अन्यक्रे धमंको 
प्रतीति’ होती है : 

सर्वथापि त्वन्यस्यान्यघर्मावभासतां न व्यभिचरति । 


सभी मतोंमें 'अन्यमें अन्यके धमकी प्रतीति’ इस लक्षणका 
व्यभिचार नहीं है।' इस सर्वसम्मत अध्यासके लक्षणकी व्याख्या 
पहले आचायश्रो कर चके हें। यथा- अन्योन्यस्मिन्‌ अन्योन्यात्म- 
कताम्‌ अन्योन्यघ मश्चाध्यस्य इतरेतराविवेकेन अत्यन्तविविक्तयो 
घेमर्धामणोः मिथ्याज्ञाननिमित्तः सत्यानृते मिथुनोकृत्य, अहमिदं 
ममेदं इति नेर्सागकोऽयं लोकव्यवहारः । 

सत्यमें मिथ्याका, आत्मामें अनात्माका, अहममें इदंका, 
अवभास अध्यास है। इस अध्यासमें अनिवंचनीय-ख्याति है। 
ृष्टान्तमें, शुक्तिमें रजत अनिवंचनीय है। वह रजत न तो 
अत्यन्त सत्य है; क्योंकि शुक्ति-ज्ञानसे बाधित हो जाता हे । वह 
न अत्यन्त असत्‌ है; क्योंकि प्रतीत होता है। सदसत्‌ भी नहीं है; 

क्योंकि सत्‌ ओर असतु दोनों परस्पर विरोधो हें । अतः सदसत्से 
विलक्षण अनिवंचनोय है । दार्श्न्तमें सत्यमें मिथ्याकी आत्मामें 
अनात्माको ओर 'अहम्‌'में 'इदस'को अनिर्वंचनीय-ख्याति है । 


यदि कहें कि अतिवंचनोयकी उत्पत्ति और प्रतोतिकी प्रक्रिया 
कया है, तो कहते हैं कि अधिष्ठाने अज्ञानसे हो यह्‌ सब निष्पन्न 
होता है। केसे ? दृष्टान्तमें, जत्र अन्तःकरण ओर शुक्तिका सम्बन्ध 
होता है तो तिमिर आदि दोषोंके कारण वृत्ति शुक्त्याकार नहीं 
हो पातो, जिक्षसे शुक्तिका आवरण भंग नहों हो पाता । ऐसी 
ह्थितिमें सादृश्य - संस्कार - मंडित पूर्वानुभूत रजतके संस्कार 
उदित. हो जाते हैं, जिससे शुक्तिके अज्ञाके ही दो विभाग हो 
जाते हें-रजत-आकार और रजत-ज्ञान। यहो 'अर्थाध्प्रात और 
ज्ञानाध्यास' नामसे कहे जाते हैं। प्रमेवमें (शुक्तिमें ) रजत- 
आकारका अध्यारोप होता है ओर प्रमातामें रजत-ज्ञानका । 
इस प्रकार श्रमस्थङमें रजत आदि विषय और उसका ज्ञान एक 
ही समय अनिवंचनीय उत्पन्न होते हैं। 'यह रजत नहीं है, शुक्ति 
है' इस बाधज्ञानसे केवल शुक्तिके अज्ञानका नाश होता हे जिसके 
साथ ही उसीसे उत्पन्न मिथ्या रजत ओर उसके ज्ञानको भी 
निवृत्ति हो जातो है । 


मूल बात अधिष्ठानके अज्ञानकी है। आत्माके अज्ञानसे ही 
ूर्व-पू्वं अनुभूत देश-काल-वस्तुके संस्कार आत्मापर आरोपित 
करके आत्माको अव्यरूपसे (देश-काल-तस्तुरूग, जगत्रूपसे ) प्रतीत 
कराते हैं । यह प्रपंच निष्प्रपंच आत्मामें स्मृतिझू अध्यारोप है : 
स्मृतिरूपः परत्र पुवदृष्टावभासः। 
अध्यास-सिद्वान्तको अज दृष्टान्तसे स्पष्ट करनेके लिए 
आधायंश्रो दो दृष्टान्त प्रस्तुत करते हैं : 

तथा च लोकेऽनुभवः-—शुक्तिका हि रजतवदवभासते, एक- 
इचन्द्रः स द्वितोयवदिति । 

'लोकमें भी यह अनुभव है कि शुक्ति रजतके समात भासतो है 
तथा एक चन्द्रमा (अंगुलो आदि व्यत्रवानके कारण) दो 
चन्द्रमाओक्े समान प्रतोत होता हे ।' 

हाँ शक्ति-रजतक्रा दृष्टान्त उदाहरणमात्र है। रज्जुमें सपं, 
स्वणंमें पीतल, गेरुआ साडीवाली स्त्रोमें संन्यासी-ये सब लोकम 
एक ही कोटिके उदाहरण हें। इन सबमें अन्य वस्तुमें अन्यको 
प्रतीति सर्वानुभवसिद्ध है। क्रिन्तु यदि वस्तु अद्वितीय हो तो 
उसमें अध्याम नहीं देखा जाता। इसमें-से पवपक्ष यह निकलता 
है कि यदि वेदान्तमतमें चिदात्मा अद्वितोय है तो उसका अनेक 
जोवोंके रूपमें प्रतीत होना सम्भव नहीं; क्योंकि वहाँ अध्यासकी 
गञ्जाइश ही नहीं है ! 

श्रोशंकर कहते हैं : ऐसा नहीं है। अभिन्न ( एक ) वस्तु भी 
लोकमें दो देखी जाती हे । जिस प्रकार एक चन्द्रमा नेत्रपर अंगुली 
लगानेसे दो चन्द्रमा प्रतीत होता है उसी प्रकार भविद्या-उपाधिसे 
एक चिदात्मा ही दो--ब्रह्म और जीव, अथवा अनेक, ब्रह्म और 
अनेक जीवके रूपमे प्रतात होता है । 


इससे पूवं कि हम आचायंके सम्भावना-भाष्यक्रा अध्ययन 
प्रारम्भ करें, इस बातपर विचार कर लेना उचित है कि वेदान्तकी 
्रष्टा-दुइ्यको प्रक्रिया सांख्यके द्रष्टा-दृर्यको प्रक्रियसे, न्यायके 
कार्य-कारणकी प्रक्रियासे तथा पूवंमोमांसाको कर्तु-कमं प्रक्रियासे 
किस प्रकार भिन्न है और उनसे क्यों श्रेष्ठ है। इस विवेचनमें ही 
अध्यासको भूतपूर्वं व्याख्याको स्पष्टता तथा भविष्यको सम्भावना 
और प्रम।ण-भाषयको व्याख्याके बोज सन्निहित हैं । ° 

(३.६) 
द्रष्टा-दृश्य दो या एक ? 
प्रन है कि अध्यास प्रमाणसे सिद्ध है या नहीं ? 


इसमें दोहरी पकड़ है। यदि प्रमाणसे सिद्ध है तो वह ज्ञानसे 
निवत्त्यं नहीं होगा। यदि असिद्ध है तो उस' झूठे अध्यासकी 
निवृत्तिके लिए शास्त्रारम्भ अनावश्यक है । 

श्रीशंकराचायं अध्यासकी सम्भावना लक्षण-प्रमाणसे केवल 
'अनिवचनीय' रूपसे सिद्ध करते हैं, “सत्त्वेन” नहों । अनिवंचनीय 
अध्यास ब्रद्मात्मेक्य-बोधसे निवत्त्यं है, अतः शास्त्रारम्भको 
उपयोगिता है । 

अध्यास ही सवंदोषों सवंदुःखोंका बीज है ओर उसको निवृत्ति 
है सम्पूणं अनर्थोकी निवृत्ति | इसकी प्रक्रिया क्या है ? 

जितने मत-मतान्तर हैं पहले व्यक्तित्वकी स्थापना करते 
हैं ओर उससे पुनः साध्य-साधनका निरूपण करते हे । जहाँ हम 
साधनकी चर्चा करते हैं वहाँ व्यक्तित्वकी स्थापना, उसका 
परिच्छिन्नत्व ओर उसका कतृत्व स्वीकार करके ही कुछ कहा 
जाता हे । 


कमं कतुं-प्रधान है और साधन तथा फल, दोनोंमें 
निक्षेपरूप है । 


उपासनामें कर्ताका कतुंत्व गोण है, साधनमें भाव-वृत्तिकी 

एकाग्रता हे तथा फलमें, इष्टमें वृत्तिकी एकाग्रता है। उसी एकाग्र 
वृत्तिसे इष्टके साथ तादात्म्य तथा उसके संस्पशंजन्य सुखका 
अनुभव होता है । 

योगमें प्रारम्भमें तो मुख्य कतंत्व रहता है' क्योंकि योगीको 
प्रतिलोम परिणामकी अन्तमुंख क्रिया इष्ट होती है। किन्तु एक- 
बार इस क्रियाको चालू करनेके पश्चात्‌ कतृत्व गोण हो जाता 
है और अन्तमें समाधिमें कतृंत्व अज्ञातरूपसे रह जाता है: 
समाधिकालमें वृत्ति न रहनेके कारण लीन-कतृत्व रहता है; 
क्योंकि उसमें कतृत्वकी भ्रान्ति मिटानेवाली वृत्ति ( “में पुरुष 
अकर्ता हूँ!) का नाश नहीं होता । समाधिमें कतृत्वका बीज ओर 
इसलिए जगतका बीज भी अज्ञातरूपसे शेष रहता है। तभी तो 
समाधिसे उत्थान होनेपर पुरुषको समाधिसे पूर्वंकी ही भाँति 
सब भेद फुरते हें । जेसे : पुरुष-पुरुषका भेद, पुरुष-जगतुका भेद, 
प्रुष-ईश्व रका भेद, ईश्वर-जगत्‌का भेद ओर जगत्‌-जगतृक्रा भेद । 
समाधिसे उठनेपर मनुष्य अपने बेटेको भी पहचानता और अधूरे 
काम भी पूरे करता है । 

इस प्रकार कम, उपासना और योग तीनोमें कतृत्व रहता 
है। इस कर्ता द्वारा होनेवाले कमंक्रा फल उत्पाद्य, आप्य, 
संस्कायं, विकायं, अथवा विताइय इन्हींमें-से कुछ होगा । घटका 
उत्पादन किया जा सकता है, वह किसोसे उधार लाया जा 
सकता है, उसे सजाया, विकृत किया अथवा फोड़ दिया जा 
सकता है। किन्तु हर हालतमें कमका फल विनाशी होता हैं तथा 
कर्ताके अधीन होनेसे परतन्त्र। इसलिए यदि ईश्वर-प्राप्तिभो 
किसी कम, उपासना या योगसाधनका अंग हो तो उसे भी 
विनाशी एवं परतन्त्र होना पड़ेगा। साथ ही साधकका कर्तापन 
ओर परिच्छिन्नत्व नष्ट न होनेसे आत्माकी ब्रह्मरूपताका अनुभव 
ही सिद्ध न होगा; फिर अध्यासको निवृत्ति केसे होगी ? 

इसपर कुछलोग कहते हैं, जिनमें वेदान्तो भी हैं, कि 
निवृत्तिक लिए विचार करना चाहिए। किन्तु विचारका क्या 
स्वरूप हो? कार्य-कारणका विचार भी विचार है, कतू-कमंका 
विचार भी विचार है, व्यापक-व्याप्यका विचार भी विचार है । 
ूर्वापरका विचार, नित्यानित्यका विचार, सर्वात्मकताका विचार, 


दृष्टा-दव्यका विचार--ये सभी तो विचार हैं। इनमें-से किस 
विचारसे अध्यासकी निवृत्ति होतो है ? 


तनिक कार्य-कारणका विचार करें। हम पहले कार्यको 
सिद्धि इन्द्रियों द्वारा कर लेते हैं, पश्चात्‌ उसके कारणको सिद्धि 
उसके उपादानके रूपमें करते है। कारण अपने कायमें अनुगत 
होता है, यह ऐन्द्रियक अनुभवसे सिद्ध हैं। घटमें मृत्तिका, 
आभूषणमें स्वर्णं तथा शसत्रोमें लोहरूप कारणकी व्यापकताके 
उदाहरण हैं । अन्तः कारण सर्वात्मक तथा स्वेव्यापक होता है। 
यह दूसरी बात है कि प्रतीयमान जगतका कारण जड़ है अथवा 
चेतन । जड़ है, यह भोतिकवादियोंका मत है और चेतन है, यह 
है उपासकोंका मत। किन्तु कारण ( जड़ द्रव्य, अथवा देश 
अथवा - द्रव्यदेशावच्छिन्न चेतन्य )की सवंव्यापकता ऐन्द्रिक 
अनुभवके आधघारपर ही सिद्ध है। उसके लिए शास्त्रप्रमाणकी 
आवश्यकता नहीं । इसी प्रकार, पूर्वापरका कालविभाग भी द्रव्या- 
श्रित होनेके कारण तथा जगत्कारणको नित्यता भी ऐन्द्रिक 
अनुभवके आधारपर सिद्ध है । 

जेन यदि सर्वव्यापक देशको कारण स्वीकार करते हैं, तो 
बौद्ध नित्यकालको और चार्वाक सर्वात्मक द्रव्यको । तीनों जड़वादी 
दाशंनिक है और इनकी व्यापकता, नित्यता तथा सर्वात्मकता 
्रव्यमूलक ही है | 


भक्त लोग चेतन ईश्वरको देश-काल-वस्तुरूप जगत॒का कारण 

मानते हैं तथा इश्वरको सवंत्मापक, नित्य तथा सवंख्प मानते 
है । साथ ही ईश्वरको अन्य भो मानते हैं । 


प्रश्‍न यह है कि ईश्वरकी स्वव्यापकता, नित्यता तथा सवे 
रूपता उसकी चेतनताके धम हें था उनमें कोई अन्य प्रमाण है ? 
याद चेतनताके धम हैं, तो जीव-चेतन्यमें भी वे होने चाहिए, जो 
नहीं हैं! वस्तुतः चेतनक्रा केवल एक ही धमंहे ओर वह है 
प्रकाशकता। ईश्वरके सर्वव्वापकता आदि गुण द्र॒व्यमूलक हो हैं । 
वास्तवमें चेतनमें कारणताक्रे आरोपके फलस्वरूप ये चेततके 
ओपाधिक धमं हें। किन्तु उपाप्तक ऐसा नहीं मानते। ईश्वर 
यदि हमसे भिन्न है और यदि उसको कृपासे अध्यास निवृत्त होता 
है, तो उसकी कृपाको आकृष्ट करनेके लिए कुछ करना पडेगा । 
वहां पुनः व्यक्तित्वका प्रस्थापन तथा साध्यकी अल्पताका प्रसंग 
प्राप्त होगा । 


कारण चाहे जड़ मानें या चेतन, उसको व्यापक्रता, नित्यता 
अथवा सर्वरूपताके वित्रारसे अध्यास निवृत्त नहीं हो सकता, 
क्योंकि सर्वव्यापकता आदि धर्म चेतनक्रे उपाधिजन्य अध्यास 
है। कार्य-कारणविचार, व्यापक-व्याप्यविचार, पूर्वापर-विचार, 
नित्यानित्य-विचार तथा सर्वात्मकताका विचार, इनमें-से कोई 
भी अथवा सब मिलकर भो अध्यासको निवृत्त करनेमें साक्षात्‌ 
उपयोगी नहीं है । 


कतृ-क्रमं-विचार भो अध्यास-निवृत्तिमें उपयोगो नहों हे । 
कमंमें कर्ता और उपादान दोनोंको आवश्यक्ता है । उपादानका 
विकारी होना तथा कर्ताका चेतन होना अनिवाय है। साथ ही 
दोनोंकी पृथकता भी आवश्यक है। इस प्रकार कतु-कमविचारसे 
विचारककी अपनी परिच्छिन्नता तथा उपादानके प्रति पराधीनता 
ही हाथ लगेगी। अधिक-से-अधिक अपने पृथक महान्‌ ईश्वरका 


रष्टा-दुश्य दो या एक | १८७ 


कतुत्व तथा महान्‌ उपादान. प्रकृतिका विकारित्व सिद्ध हो 
पायेगा । इससे न तो विचारकका अध्यास मिटेगा, न परिच्छिन्नता 
ओर न पराधीनता । चेतनका कतुंत्व, चाहे वह जीवमें आरोपित 
हो या ईश्वरमें, केवल अध्यासमूलक है । यों भी कतुं-कर्मविभाग 
निर्माण-विभाग है । 


यदि अध्यास किसीका किसीके ऊपर वास्तविक ( कम- 
मूलक ) अथवा भावनात्मक लेप होता, तब तो वह कर्मया 
उपासना या कृपा या कार्य-कारण-विचारसे निवत्त्यं होता । 
परन्तु अध्यासका स्वरूप तो यह है कि द्रष्टामें जहां दृश्यको 
अन्यता, पराधीनता, परप्रकाशयता, परिच्छिन्नता, द्रव्यता, 
विनाइयता नहीं हैं, वहाँ उनकी प्रतीति होकर उनके अविचारसे 
यह में और यह मेरा” रूप व्यवहार होता है । दूसरे शब्दोंमें 
आत्मामें जहाँ देश-काल-वस्तु नहीं हैं, वहीं उनका प्रतीत होना 
अध्यास है। 'स्वाभाकेधिकरणे भासमानत्वं मिथ्यात्वम्‌’ अपने 
अभावके अधिकरणमें भासमान हो रहे मिथ्या-पदार्थोका भासमान 
होना तथा उनकी संस्कारमलक अनादि-परम्परासे प्रेरित होकर 
स्मृतिरूप 'अहमिद्धं ममेदं’ का व्यवहार अध्यास है | इसका अथ 
हुआ कि अध्यास अज्ञानमूलक है। द्रष्टाके स्वरूपका अज्ञान ही 
अध्यासका जनक है तथा उसका ज्ञान ही अध्यासका निवतंक है । 


इसलिए जब अध्यास-निवतेक विचारकी बात हम करते हैं, 
तो उसका तात्पयं द्रष्टा-दुश्यविचार,. अधिष्ठान-अध्यस्तविचार, 
सत्य - मिथ्याविचार, अनन्त-सान्त-त्रिचारसे होता है। दो 
वस्तुओंके अविवेकसे एकका दूसरेपर अध्यास होता है तथा 
विवेकसे उनका यथावत्‌ अलगाव हो जाता है। ( 'विवेक' दाब्दका 
अर्थं ही पृथककरण है। 'विचिर पृभ्रक्‌भावे' से विवेक शब्द निष्पन्न 
होता है) यह आवश्यक नहीं है कि पृथक की गयी दोनों वस्तुएं 

सत्य ही हों। अध्यासमें 'सत्य' ओर 'मिथ्या'का मिथुनीकरण है, 
सत्य और सत्यका नहीं । यही वह मूल अन्तर है, जो वेदान्तोक्त 
द्रष्टा-दृश्य-विवेकका सांख्योक्त द्रष्टा-दृश्य-विवेकसे भेद करता है । 
सांख्यमें दृश्य और द्रष्टादोनों सत्य हैं, जब कि वेदान्तमे दृश्य 
मिथ्या है और (्रष्टा' है सत्य । 


दीखनेमात्रस दृश्य सत्य नहीं हो सकता। अस्तित्व और 
भासमानतामें अन्तर है। दृश्य कभो दीखता है, कभी नहीं भो 
दोखता ओर द्रष्टाका कभी अभाव नहीं होता। यदि कहें कि 
दोखनेमात्रके अतिरिक्त अस्तित्व भो क्या हांगा तो ठोक है, द्रष्टा- 
दृश्य दोनों भासमान हैं। किन्तु वस्तुएँ जो कभी दोखतो हैं और 
कभी नहीं दोखतों, बाधित भासमान हैं। जो वस्तु कभो किसी 
कालमें अभासमान नहीं होती, वह अबाधित भासमान है और 
वही सत्य है, वही अस्तित्वमान है। आत्मा (द्रष्टा) ही वह 
अबाधित सत्य है। जो दृश्य है, वह द्रष्टासे ही भावाभावको प्राप्त 
होता है, अतः मिथ्या है। दृश्याभावके अधिष्ठानमें ही दृश्य 
प्रकाशित होता है, अतः मिथ्या है। न तो मिथ्याका अभासमान 
होना आवश्यक है और न भासमानका सत्यं होना । बाधित भास- 
मान मिथ्या है और अबाधित भासमान सत्य । अबाधित भासमानमें 
बाधित भासमानका सत्यवत्‌ भास तथा स्वीकृति अध्यास हे और 
अबाधित भासमानके स्वरूपमें बाधित भासमानका अत्यन्ताभाव- 
बोध है अध्यास-निवृत्ति | हाँ, अबाधित भासमानमें बाधित भास- 
मानकी मिथ्या-प्रतीति जीवन्मुक्तिका सूत्र हे । 


वेदान्तमें सत्यको 'वस्तु' और मिथ्याकों अवस्तु' भी कहा 
जाता है। इसपर सांख्यवादी पूछते हैं कि वेदान्तियोंकी अविद्या 
या अज्ञान वस्तु है या अवस्तु ? यदि वस्तु है तो वेदान्त-सिद्धान्तकी 
हानि होती है; क्योंकि सत्य दो नहीं हो सकते तथा सत्यकी 

निवृत्ति नहों हो सकती । यदि अवस्तु है, तो मिथ्या होनेसे उसमें 
बन्धनकी योग्यता नहीं है, तब ब्रह्म-विचार व्यर्थं है? इसपर 
वेदान्ती उत्तर देते हैं कि अज्ञान न तो 'वस्तु' है और न अवस्तु', 
अपितु 'अनिवंचनीय' है। अर्थात्‌ वस्तु-अवस्तुसे विलक्षण, प्रत्येकके 
अनुभवसे सिद्ध तथा अपने आश्रय और विषयकी एकताके 


ज्ञानसे निवत्त्यं तथ्य है । र 
यहाँ थोड़ा यह भी विचार कर लें कि द्रष्टा और दर 


अथवा चेतन ओर जड़में अथवा 'मै' और 'यह'में कौन अधिष्ठान 
है ओर कौन अध्यस्त ? 

चार्वाकका मत है कि जड़ अधिक्षन हे तथा चेतन अध्यस्त 
है। उपासक-वर्ग चेतनको अधिष्ठान तथा जड़को अध्यस्त मानता 
है। बोद्ध लोग जड़ और चेतन दोनोंको अध्यस्त मानते हैं तथा 
एक तीसरे तत्त्व 'शन्य'को इनका अधिष्ठान मानते हैं। वेदान्ती 
कहते हैं कि किसी भी वस्तु-अवस्तुकी सत्ताका पता ज्ञानसे ही 
होता है। ज्ञान पूवंवती होता है तथा जड़ उत्तरवर्ती; इसके 
विपरीत नहीं हो सकता। फिर दोनों समानसत्ताके भी नहीं 
हो सकते, अन्यथा उनका प्रकाशक चेतन्य उनसे पृथक होगा । 
इस प्रकार वेदान्तमतमें चेतन ही सर्वाधिष्ठान है, परन्तु वह 
जड़का कारण नहीं, कर्ता नहीं। चेतन अबाधित भासमान रहता 
है तथा जड़ उसीमें बाधित भासमान प्रतीत होता है। वस्तुतः 
दुश्यत्व ही जड़त्व है। अतः कालका अनन्तत्व-क्षणिकत्व, देशका 
संकोच-विस्तार तथा द्रव्यकी कार्य-कारणता सभी कुछ दृश्य 
होनेसे जड़ हें । जडत्व और क्षणिकत्वसे विलक्षण, संकोच-विस्तार 
मोर कार्य-कारणभावसे विलक्षण जो प्रकाशमानता अथवा ज्ञान 
है, वह आत्मस्वरूप है, द्रष्टाका स्वरूप है। यह चेतन साक्षी ही 
देश-काल-वस्तुका अधिष्ठान है ओर इनकी उपाधियोंसे यही 
सर्वाधार, सवंव्यापक, नित्य और सर्वात्मक ईश्वर कहलाता है । 

यह शुद्ध चेतन द्रष्टा, दृश्यके साथ मिलकर अपनेको बाधित 
अनुभव करता है-यही अज्ञान और अध्यास है । अध्यात तीन 
प्रकारसे बन्धन उपस्थित करता है : 

( १) दुय्य धमंके साथ अध्याम अपनेमें जड़ताका, परि- 
च्छिन्नताका तथा जन्मनमृत्युक्का बन्न उपस्थित करता ठे | 
उदाहरणाथ : हम अपनेको जन्म-मरणवाला क्यों मानते हैं ? 
अपनेको देह माननेक्रे कारण | 


( २) धमाके साथ अध्यास अपनेमें सुख-दुःख राग-द्वेप, 
वावागमनका श्रम और बन्धन उत्पन्न करता है। उदाहरणार्थ : 
हुम अपनेको पापी-पुण्यात्मा क्यों मानते हें ? अपनेको देहो, कर्ता 
तथा इन्द्रियमान्‌ मानकर | हम अपनेको रागी-द्रेषी क्यों मानते 
हें ? अपनेको अन्तःकरणवानु मानकर । हम अपनेको सुखो-दुःखी 
क्यों मानते हैं ? अपनेको भोक्ता मानकर हम अपनेको आवागमन- 
शील क्यों मानते हें? अपनेको लिगशरीरवाला मानकर, आदि | 
अपनेको मनुष्य, देवता, ईश्वर कोई भी धर्मी मानना इसी 
अध्यासके अन्तगंत है । 

( ३ ) वस्तुसत्ताका अध्यास अपनेमें कल्पित श्रेष्ठता अथवा 
कनिष्ठताका बन्धन उत्पन्न करता है। में व्यष्टि हूँ, समष्टि हूं, 
उपादान हूँ, नित्य हूँ, कारण हूँ, कायं हूँ, व्यापक हूं, सर्वात्मक 
हं आदि--ये सब इसी अध्यासके उदाहरण हैं । 


मूल बात है कि अपने आपको स्वयंप्रकाश, अबाधित चिद्‌- 
वस्तुके अतिरिक्त कुछ भी मानना और उसका किसी भी दृव्यके 
साथ कोई भी सम्बन्ध मानना अध्यास है। संसारके समस्त अनर्थं 
इसी अध्यासके कार्य हें। आत्मामें अपने अतिरिक्त अन्य कुछ 
नहीं है और 'कुछ' आत्माके विना सत्तावान्‌ नहीं है, यही यथाथ 
बोध है। सब कुछ बाधित है ओर आत्मा अबाधित । जिसका 

आत्मामें बाध है, उसका आत्मामें कोई परिच्छेद नहीं है ओर 
इमलिए आत्मा सवंतन्त्रस्वतन्त्र है। 


किसीने महात्मासे पूछा : “शास्त्रका सार बताइये कि पूजा 
केसे करें?” महात्माने कहा : “अहं एतत्‌ न” अर्थात्‌ में यह नहीं 
हे यही शास्त्रका सार ओर पूजाका प्रकार है ।” 'यह' का अथं 
साढ़े तीन हाथकी देहमात्र नहीं होता । सम्पूण देश, काल, वस्तु 
सम्पूर्ण जाग्रत-स्वप्न-सुषुप्तिसमाधि अवस्थाएँ सम्पूणं कायं-कारण 
सत्ताएँ और उनकी प्रक्रियाएँ, सम्पूण अभिमान और भोग, सुख- 
दुःख, राग-द्वेष--ये सब तथा वह सब कुछ, जो भो दृश्यमान है, 
होता है, होगा--यह'का वाच्यां है। 'वह यह में नहीं हूँ यही 
अध्यास-निवतंक विचार है । 

यह द्रष्टा-दुर्य-विचार बड़ा विलक्षण है । कारण, कायं स्वयं 
तथा उनकी पूर्वापरता ( कारण पूवं होता है, कायं उत्तर ), 
अन्तरंगता (कारण अन्तरंग होता है, कायं बहिरंग) तथा 
आकृतिभेद, सभी कुछ दृश्यकी कोटिमें हे । द्रव्यमूलक देश-काल- 
वस्तु जो प्रत्यक्ष-प्रमाणके विषय हैं तथा उनके आधारपर 
अनुमित जो अनन्त देश, अनन्त काल, द्रव्य-समष्टि तथा इनका 
ऐक्य है, सभी कुछ दृश्य है। जो दृश्य है वह सत्य भी हो, यह 
आवइयक नहीं । स्वप्नके, मायाके, गन्धर्व-नगरके पदाथ भी तो 
दृश्य होते हैं, परन्तु दृश्य होनेसे ही वे सत्य नहीं हो जाते । 
सम्पूर्णं दृश्य-पदार्थं अपने देश ओर कालसहित जो अन्यत्र भासते 
हें, वे वास्तवमें अन्यत्र नहीं, अपनेमें होते हैं। “में नहीं हूँ इस 
बाध-कल्पनासे विनिर्मुक्त जो आत्मसत्ता है, उस द्रष्टामें ही उसीको, 
उसीसे वही दुश्यरूपमें दीख रहा है। दृश्यमें अन्यत्वकी कल्पना 
मिथ्या है । 


अनन्तदेशकी सीमाएं तथा अनन्तकालका आदि और अन्त 

अज्ञान हो हें । वे केवल कल्पनाको वस्तु हें । जो कल्प्य है, वह 
द्रष्टास अन्य नहीं हो सकता । जो कल्प्यावच्छिन्न चेतन है, वही 
कल्पनावच्छिन्न चेतन्य है और वास्तवमें वहो निरवच्छिन्न चेतन्य 
है । दृश्य वहीं दिखता है; जहाँ दृश्याभाव है। अतः द्रष्टामें 
दृश्य मिथ्या है, यद्यपि प्रतोति-कालम वह व्यवहार्यं है। दृश्य 
व्यवहार्य है ता द्रष्टा अव्यवहायं । दृश्य मिथ्या हे तो द्रष्टा सत्य । 
सत्य ओर मिथ्याका मिथुनोकरण ही व्यवहार हैं। अविविक्त 
मिथुनोकरण अध्यास है और विवक्ति मिथुनीकरण अध्यास- 
निवृत्तका साधन । 


्रव्यप्रधान प्रक्रियामें काय-कारणका विचार होता है। काल- 
प्रधान प्रक्रियामे पूर्वापरका विचार होता है । देशाप्रधान प्रक्रियामें 
लम्बाई-चौड़ाईका विचार होता है। किन्तु वेदान्तमें द्रष्टा-दृद्यका 
विचार होता है । वही अपरिच्छिन्न सच्चिदानन्द अद्वय ब्रह्मातत्त्वके 
अधिगमके सन्निकट हे | हमारा जो आत्मचेतन्य है, वह देश-काल- 
वस्तुकी कल्पनासे विनिमुक्त होनेके कारण न देहसे देहान्तरको प्राप्त 
होता है, न जन्म-मरणको प्राक्त होता है। न गमनागमनशील बनता 
है ओर न रूपान्तरको प्राप्त होता है। यदि द्रष्टामे यह सब कुछ 
प्रतीत होता है, तो उसके शाद्धस्वरूपके अज्ञानसे हा प्रतीत 
होता है । प्रतीति तो दृश्य है ओर उस प्रतीतिका प्रकाशक एवं 
अधिष्ठान द्रष्टा आप स्वयं हैं। आपमें ये सब कुछ नहीं हैं। ये 
सब दृश्यमें हैं और आपमें केवल अध्याससे प्रतीत होते हें । अतः 
्रष्टा-दुर्यके सत्य-मिथ्या-विवेकसे, अधि्ठान-अध्यस्त-विवेकसे तथा 
्रष्ाके शुद्ध स्वरूपके विचारसे यह बन्धक अध्यास निवृत्त 
हो जाताहे। 


द्रष्टामें दृश्य कहाँ ? द्रष्टामें दृश्य कब, क्या ? द्रष्टामें यदि 
कहाँ, कब, क्या हो तो वह दृश्य हो जायगा। यह तो केवल 

द्रष्टाकी दृष्टि है। अतः आइये इत अध्यासके निरूपणमें बड़ा 
भारी लाभ हें। यह साधन-साध्यका विवेक नहीं है, वह तो कार्य- 
कारणके विचारमें होता है।यह दरष्टा-दृश्यका विचार है, ब्रह्म 
विचार है। अनीश्वरवादी ( बोद्ध और जेन.) और ईव्वर-वादी 
(नेयायिकादि) दोनों आत्माका देश-देशान्तरमें गमनागमन, पुनजंन्म 
और कर्मानुसार सुखी-दुःखी होना मानते हैं। परन्तु वेदान्त ही 
केवल एक ऐसा दशन है, जो आत्माके पुनजन्म आदिको अज्ञानजन्य 
मानता है । काठ ओर कारण दोनों दुइय हैं । चेतन जड़ नहीं हो 
सकता ओर जड़ चेतन नहीं । द्रष्टा दृश्य नहीं हो सकता ओर दृश्य 
द्रष्टा नहीं । व्यावहारिक जड़ और चेतन दोनों दृश्य हैं, एक इदं 
प्रत्ययका-विषय है ओर दूसरा अहं-प्रत्ययका । सोपाधिक चेतन ही 
चेतनपदके व्यवहारका विषय होता है। चेतनका विभुत्व अथवा 
अणुत्व औपाधिक ही है, वास्तविक नहीं । विभृत्व, अणुत्व, नित्यत्व, 
क्षणिकत्व सब दृश्य कोटिमें ही हैं, द्रष्टाके स्वरूपमें नहीं। अन्तः- 
करणमें तत्तदाकार कल्पना विषय अथवा विषयीरूपमें भासती हे । 
कल्पनासे भिन्न कल्प्यका कोई अस्तित्व नहीं हे ओर कल्पनामात्र 
दृश्य है । 

जो दृश्य है वह मिथ्या है । प्रपंच दृश्य है, अतः मिथ्या है : 
“प्रपञ्चो मिथ्या दुश्यत्वातु । प्रपंच मिथ्या है, क्योंकि दीख रहा है । 
एक मूखंकी बात ओर एक विद्वाचुकी बातमें कितना अन्तर है । मूर्ख 
कहता है : प्रपंच सच्चा है, क्योंकि दीख रहा है; विद्वान्‌ कहता है : 
प्रपंच मिथ्या है; क्योंकि दीख रहा है। एक ही हेतुसे दो नितान्त 
भिन्न निष्कर्ष ! 


दृश्यस्य दृश्याभावाधिष्ठाने दृश्यमानत्वात्‌ 
दृश्य उसके दृश्याभावके अधिष्ठान आत्मवस्तुमें दिख रहा है। 
दुड्मात्रके ज्ञानस्वरूपमें यह ज्ञेय दीख रहा है, जिसमें ज्ञेयका 

अभाव दोखता है । प्रपंच ज्ञानमात्र ही है और उसकी विषयता 
इसके अभावके अधिष्ठान अन्तःकरणमें हो है। इसलिए जब हम 
अपनेको 'यह' बोलते हैं-पुन्दर, सुसज्जित, अमेरिका-रिटनं 
आदि, तब हम आत्माको ज्ञेयकी कोटिमें, दृश्यकी कोटिमें डाल 
देते हें । आकृतिको ये रेखाएँ आप नहीं हैं, हड्डो-मांस-चाम आप 
नहीं हैं। आप वे हें जिसे यह सब मालम पड़ता है। कितने 
सुन्दर, सभ्य, सुसंस्कृत आये और चले गये, परन्तु जिसमें ये सब 
समा गये, उसीमें ये दिखते थे । उसोमें उसीको ये दिखते हैं और 
वही स्वयंप्रकाश अधिष्ठान आप हैं! 


अध्यासकी परिभाषाओंमें मतभेद हो सकता है ( जेसा पूर्व- 
अनुच्छेइमें हम देख चुके हैं ), परन्तु एक बातमें सब वादी एकमत 
हैं कि अध्यासमें अन्यमें अन्यके धर्मोकी प्रतीति होती है । द्रष्टामें 
जहाँ देश-काल-वस्तु नहों हें, वहीं उनकी प्रतीति होती है 
ओर जिसे ये प्रतीत होते हैं वहो अपने स्वरूपको न जाननेके कारण 
इन्हें अपनेसे अलग देखता है, बाहर देखता है ! 


दरष्टामें चार बातें बिलकुल गलत हैं : कहाँ, कब, क्या और 
अन्यत्व । कहाँ, अर्थात्‌ देश-कल्पना, बाहर-भोतरकी कल्पना, 
संकोच-विस्तारकी कल्पना । देश केवल कल्पना है ओर द्रव्य 
उसका आधार है । द्रष्टा कल्पनाका प्रकाशक है । इसलिए देशमें 
द्रष्टा नहीं है।इस भौतिक देहको आधार मानकर कल्पित किये 
अन्तर्देश ओर बहिर्देशमें द्रष्टा नहीं है, अपितु देशकी कल्पना स्वयं 
दरष्टामें है । वह कल्पना जाग्रत ओर स्वप्नमें द्ष्टामें खेलती है ओर 
सुषुप्तिमें उसीमें लीन हो जाती है । 


कब, अर्थात्‌ काल-कल्पना, पूर्वापरकी कल्पना, आदि-अन्तकी 
कल्पना, कार्य-कारणकी कल्पना | काल भी केवल कल्पना है 
और उसका आधार है द्रव्यको गति । द्रष्टा कल्पनाका प्रकाशक 

है, इसलिए द्रष्टा कालमें उत्पन्न नहीं होता और न मरता है । 
रष्टाको बन्धन न कभी पहले था, न है और न कभी आगे होगा । 


मुसलमान तथा ईसाई मानते हैं कि सृष्टि ( अर्थात्‌ कमं, 
जोव, जगत्‌ और द्रव्य ) पहले नहीं थी, पीछे ईइवरने बना दी ' 
ट्मरे शब्दोंमें जीवका बन्धन पहले नहीं था, पोछे ईश्वरने बनाया, 
अतः वह सृष्टि रहते नाश्य नहीं है। सांख्य और योगमतावलम्बी 
बन्नको अनादि मानकर सान्त मानते हैं और उसमें विवेक- 
स्थाति अथवा निर्विकल्प समाधिको हेतु मानते हैं। पूर्वंमोमांसा- 
वाले बन्धनको अनादि नित्य मानते हैं (न कदाचित्‌ अनीदृशं जगत्‌) । 
बोद्धोंका कहना है कि बन्धनका अनादित्य अथवा सान्तत्व 
अज्ञानदशामें सांवृतिक है और शान्यतापत्तिसे निर्वाण होता है! 
वेदान्ती कहते हे कि अबाधित सत्ता आत्मसत्य हे । देश, काल, 
कमं, कारण, कर्ता, सवंज्ञता आदि सब ओपाधिक होनेसे दृश्य हैं 
प्रकाइय हैं। जो दृश्य है वह द्रष्टाकी दृष्टिकि अतिरिक्त कुछ नहीं है 
और दृष्टि दुङमात्र ही है । प्रत्यक्‌ चेतन्याभिन्न ब्रह्मके अतिरिक्त 
अन्य कुछ नहीं है । 

जो आत्मवस्तु है, वही अन्यरूपसे भासतीभर हे । आत्मामें 
अन्यत्व नहीं है अथवा अन्यत्व आत्मामें बाधित भासमान हैं | 
इसी प्रकार आत्मामें देश, काल और द्रव्य बाधित भासमान हैं, अत: 
वे मिथ्या हें, आत्माका स्वरूप नहीं है। जेसे जो काल है, वही 
क्षणके रूपमें भासता है, परन्तु कालमें क्षण नहीं है, वेसे ही आत्मा 
हो इस निखिल प्रपंचके रूपमें भासता है, परन्तु आत्माके स्वरूपमें 
यह निखिल प्रपंच नहीं है । 


एक दिन हमने कालसे भेंट की थी । चार बार हमें मृत्युके 
रूपमें कालके दशंन हुए-बेठेबेठे, लेटे-लेटे, बीमारीमें तथा 
साधनामें । चारों बार कालने हमें यही बताया कि वह निरवयव 

है । क्षण, दिन, रात, पक्ष, मास, कल्प, मन्वन्तर आदिके जो 
कालिक-विभाग हैं, वे सब ओपाधिक हें । लोग सूयसे, चन्द्रसे, 
पृथिवीसे, घड़ीसे कालको मिलाकर उसके खण्ड-खण्ड कर देते हैं. 
कालसे हमने कहा : 'यदि तू निरवयव है तो ब्रह्म है!” कालने 
कहा : 'ठीक-ठोक, हमारी आत्मा ब्रह्म है, में निरवयव ब्रह्म हें, 
में अपनी कल्पनाके अधिष्ठान-चेतन्यसे पृथक्‌ नहीं ।' वास्तवमे, 
ब्रह्म ही कालारूढ़ होकर नित्यरूपसे भासता है । 


एकबार पौराणिक मृत्यु मेरे पास आयी। में लेटा हुआ था, 
बीमार था। वमन हुआ था ओर तत्पश्चात्‌ बेहोश-सा हो गया । 
देखा, हाथमें शस्त्र लिये एक राक्षसी मुझे मारने आयो है। 
मान लें कि पौराणिक मृत्युदेवीका संस्कार उस समय उदित हो 
गया था । 

दो बार जब में बेठकर साधना कर रहा था, समूचे 
शरीरका प्राण खिचकर मस्तिष्कमें आ गया। लगा, अब में मर 
जाऊंगा । 


एकबार मोटरमें चलते-चलते मृत्युके दर्शन हुए। में और 
श्रीहनुमानूप्रसाद पोहार कलकत्तेमें मोटरमें घूम रहे थे। उन 
दिनों साम्प्रदायिक दंगे हो रहे थे। मोटरमें मुझे नोंद आ 
गयी । सपना आया कि किसी भगतने ज्यादा खिला दिया और 
हमारा पेट फट गया। लोगोने हमारे शवको चितापर जला 
दिया । चिता जल रही है ओर पोहारजी वगेरह मित्र हमारे 
बारेमें बातचीत कर रहे हैं और हम यह सब दृश्य देख-सुन 
रहे हैं । 

किसी भी अवस्थामें किसीको भो यह अनुभव नहीं हो सकता 
कि "में मर गया? । जिसे होगा, वह जीवित होगा । इसीका नाम 
'आत्मसत्ता' है। यह आत्मा बड़ी निर्भयताकी वस्तु है। सारी 

सृष्टि मर जाय, पर यह नहीं मर सकती । फिर कूद पड़ो न मत्युके 
मुँहमें ! निभय होकर समाजसेवा करो, उपासना करो अथवा 
त्याग करो। अध्यासकी निवृत्तिके लिए पहले कालसे निभंय 
होइये। साधक लोग डरते हैं, वे इस चामकी कोठरीमें ईश्वरका 
संयोग चाहते हैं तथा इसके बाहर ईश्चरके वियोगकी आशांकासे 
भयभीत होते हें । ज्ञानकी आगमें इस चामक्री कोठरीको जला दें 
और खुले मेदानमें ईश्वरको देखें! फिर चाहे यहाँ रहें या वहां, 
अन्तमुंख रहें या बहिमुंख । सब जगह, सर्वरूप ईश्वर है। उसे 
पहचानते नहीं, पहचानें । 


एक रोचक दृष्टान्त है । शिष्यने पूछा अपने गुरुसे : ईश्वरकी 
प्राप्ति केसे हो ? गुरुने कहा : 'ईश्वरका भजन करो, ईश्वरका दशन 
होगा ।' शिष्यने भजन करना प्रारम्भ किया । अन्तमें ईश्वर प्रकट 
हुए । शिष्यने पूछा : 'आप कोन हें?” ईश्वरने कहा : 'में वही 
ईश्वर हुँ जिसका तुम भजन करते हो !' शिष्यने कहा : में केसे 
मान कि आप ईश्वर हैं? ईश्वर तो सृष्टि बनाता हे, आपने तो 
कोई सृष्टि मेरे सामने नहीं बनाथी। यदि मेरे सामने आप सृष्टि 
बनाकर दिखायें तो में मान जाऊंगा ।' 


ईश्वरको भी विनोद सूझा । बोले : 'जा, अपने गुरुसे पूछ ।' 
शिष्य दोड़कर गुरुके पास पहुंचा । गुरुजी भजनमें बेठे थे । शिष्य 
पूछ ही बेठा : 'गुरुदेव ! कोई प्रकट हुआ है और अप नेको ईश्वर 
कहता है । ईश्वरको क्या पहचान है ?” गुरुजी झल्लाकर बोले : 
'ईश्वर बकरे जैसा होता है!” शिष्य लोटकर पहुंचा । ईश्वरसे 
बोला : 'गुरुजी कहते हैं, ईश्वर बकरे-जेसा होता है ओर आप 
तो बहुत मलूक (सुन्दर ) हें। आप ईश्वर केसे हो सकते हैं ?” 
ईश्वर तो भक्तवत्सल ठहरे । वे तुरन्त बकरा बन गये । शिष्य बड़ा 
प्रसन्न हुआ कि ईश्वर मिल गया । सोचा, गुरुत्रीको ईश्वर -दर्शनफा 

प्रमाण दे आयें । शिष्य बकरेश्वर भगवानका कान पकड़कर ले 
गया गुरुजीके पास और चिल्लाकर बोला: “गुरुजी, ईश्वर मिल 
गया । बकरा बनकर आया है। लो देख लो ! परन्तु गुरुजीको 
तो बकरा ही दिखता था और शिष्य बकरेमें ईश्वर देखकर प्रसन्न 
हो रहा था । 

यह ईश्वरकी पहचानकी बात है। ईश्वर सवरूप है। एक 
रूपमें जो इश्वर होता है वह उपास्य तो है, परन्तु यदि दुसरे 
रूपोसे द्वेष करेंगे तो आपने मानो ईश्वरको ही काट दिया। ईश्वर 
रूप, स्थान, कालके अन्धनसे विमुक्त है। देशाभाव, कालाभाव 
और द्रव्याभावका अधिष्ठान होकर उस अधिष्ठान (ईश्वर )स 
भिन्न न देश है, न काल है, न द्रव्य हे और न इनका अभाव । 
ये जो आत्माके अतिरिक्त देश, काल, द्रव्य, दोख रहे हैं, वे टें तो 
आत्मा ही पर दोख रहे हैं अन्य रूपमें । इसीको अध्यास कहते हैं । 


जब सीपीमें चाँदीका अध्यास होता है तो पहले यह ज्ञान 
होता है यह चांदी है।” बादमें यह बाधज्ञान होता है कि 'यह 
चांदी नहों, सोपी है। यह सीपी हो थी जो चांदोके रूपमें भास 
रही थी ।' देखिये, सामने सीपी है, दूसरी जगह जो चाँदो है वह 
यहाँ आयो नहीं और न बुद्धिमें जो चांदो है वह कहीं बाहर गयो । 
सीपीमें चाँदो है नहीं, फिर भो सीपो चाँदीके रूपमें भासती है । 
क्यों ? अध्यासक्रे कारण--'स्मृतिङ्पः परत्र पूवंदृष्टावभासः ।' 


पर्वंमोमांसाका विचार कतृ-कर्मविचार है, नेयाथिकोंका 
काय-कारणविचार है, तथा सांख्य और योगका द्रष्टा-दुश्यविचार 
है। यद्यपि प्रकृति-पयंन्त दृश्य है; तथापि "पुरुष भीतर ओर 
प्रकृति बाहर’ यह देश-परिच्छेदको कल्पना दृश्य नहों बन पायो। 
इसीलिए सांख्यका पुरुष विभु होते हुए भो अनेक है । यहाँ द्रष्टाकी 
परिच्छन्नताने प्रकृतिको मिथ्या नहीं होने दिया; क्योंकि परिच्छेद- 


द्रष्टा-दृद्य दो या एक? | १९९ 


धमं भो नित्य होगा । यदि कहें कि पुरुषका विभुत्व प्रकृतिसे 
सिद्ध होगा ओर अनेकत्व प्रकृतिके कार्य प्राक्रतसे, अर्थात्‌ अन्तः- 
करणसे, तो यह दृष्टा-दृद्यविचार वेदान्तोक्त ही होगा; क्योंकि 
तब पुरुषका विभुत्व और अनेकत्व ओपाधिक ही सिद्ध होगा । 
विचार कीजिये : ( १ ) दृश्यगत भेदसे द्रष्टामें भेद क्यों ? प्राकृत 
अन्तःकरण भिन्न-भिन्न होनेसे द्रष्टा अनेक क्यों ? अर्थात्‌ उपाधिगत 
भेदसे उपहित द्रष्टामें भेद नहीं होना चाहिए। ( २ ) देश-क्रालकी 
कल्पनाको अपनेमें सुलाने और जगानेवाली प्रकृति है जो दुइथ है । 
ओर उसका अधिष्ठान है स्वयंप्रकाश आत्मा । आत्मासे भासमान 
दृश्यको आत्मासे पृथक्‌ क्यों मानते हैं, जब कि कारणसे कायं भिन्न 
नहीं मानते ? यदि केवल कायं और कारण दोनों जड़ ही होते 
तब तो द्रष्टा-दुश्यका भेद सिद्ध हो जाता । परन्तु द्रष्टा चेतन तो 
देश-काल-वस्तुके अत्यन्ताभावका भो प्रकाशक अधिष्ठान है, अतः 
द्रष्टा ब्रह्म है। ब्रह्मामें प्रकृति बाधित सत्तावाली हे । स्वयंप्रकाश 
आत्मामें प्रकृति, प्राकृत, कारण तथा कायं बाधित हे और स्वयं 
आत्मा अबाधित है । 

इस प्रकार द्रष्टा उपाधिभेदसे न विभु है, न अनेक और दृश्य 
प्रकृति द्रष्टासे अभिन्न है। अतः आत्मा अद्वितोय ब्रह्म है । 

(४.०) 
अध्यास-भाष्य : २ 
( सम्भावना-भाष्य ) 


प्रत्यगात्मामें अनात्म अध्याप्षको 
सम्भाचनाका निरूपण : 
सुलभाष्य : 


कथं पुनः प्रत्यगात्मन्यविषयेऽध्यासो विषयतद्धर्माणाम्‌ ? सर्वो 
हि पुरोऽवस्थिते विषये विषयान्तरमध्यस्यति, युष्मत्प्रत्ययापेतस्य 
च प्रत्यगात्मनोऽविषयत्वं ब्रवीषि ? उच्यते-न तावदयमेकान्ते- 
नःविषयः, अस्मत्प्रत्ययविषयत्वात्‌; अपरोक्षत्वाच्च प्रत्वगात्म- 
प्रसिद्ध ॥ न चायमस्ति नियमः-पुरोऽतस्थित एव विषये 
विषयान्तरमध्यसितव्यमिति । अप्रत्यक्षेऽपि ह्याकाशे बालास्तल- 
मलिनताद्यध्यस्यन्ति। एवमविरुद्धः प्रत्यगात्मन्यप्यनात्माध्यासः । 
तमेतमेवंलक्षणमध्यासं पण्डिता अविद्येति मन्यन्ते । तद्विवेकेन च 
वस्तुस्वरूपावधारणं अद्यामाहुः । 


(ब्रह्मसूत्र शांकरभाष्यको भूमिका : अध्यास-भाष्यांश) 

पृवपक्ष : अविषय प्रत्यगात्मामें विषय और उसके धर्मोका 

अध्यास केसे होगा, जब कि सब लोग इन्द्रिय-प्रत्यक्ष विषयमें हो 

अन्य बिषयोंका अध्यास करते हें और आप युष्मत्-प्रतीतिसे रहित 
प्रत्यगात्माको अविषय कहते हैं ? 


प्रत्यगात्मामें अनात्म अघ्यासकी संभावनाका निरूपण | २०१ 


उत्तर पक्ष : यह आत्मा अत्यन्त अविषय नहीं है; क्योकि 
यह अस्मत-प्रतोतिका विषय है, अपरोक्ष है और प्रत्यगात्मरूपसे 
प्रसिद्ध है । दूसरे, यह भी कोई नियम नहीं है कि इन्द्रिय-प्रत्यक्ष 
विषयमें ही विषयान्तरका अध्यास होना चाहिए, क्योंकि अप्रत्यक्ष 
आकाशमे भो अविवेकी लोग तलमलिनता आदिका अध्यास 
करते हे । इसी प्रकार प्रत्यगात्मामें अनात्माका अध्यास भो 
अविरुद्ध हे । 

उस-उस लक्षणवाले इस अध्यासको पण्डित लोग अविद्या ऐसा 
मानते हें । और इसके विवेक द्वारा वस्तुस्वरूपके निश्‍श्चयको विद्या 
कहते हें । 

( ४.१) 
प्रत्यगात्साका अविषयत्ध 


जिस अध्यासकी स्थापना भगवान्‌ शांकरने पूर्वं अध्यायमें 
को वह क्या सम्भव भो है, क्योंकि वहाँ आचायंने लोकव्यवहारको 
आवार मानकर विषय और विषयीका परस्पर अध्यास 
बताया है। अध्यासके जो उदाहरण भी वहाँ दिये हैं, वे भी 
उपयुक्त नहीं हैं; क्योंकि चाहे शुक्तिमें रजतका अध्यास हो अथवा 
एक चन्द्रमें दो चन्द्रमाओंकी प्रतीतिका अध्यात हो, वह अधिष्ठान 
और अध्यास दोनों विषय हो हैं; उनमें-से कोई विषयी नहीं है : 
इसके अतिरिक्त विषयो किसी भो प्रकार विषय नहीं हो सकता । 
अतः विषयी ओर विषय'के अध्यासको सम्भावना नहीं है । 


प्रस्तुत प्रकरणमें इसी असम्भावनाका निराकरण किया गया 
है । अतः अध्यास-भाष्यके इस अंशको 'संभावना-भाष्य' कहते हैं । 
भगवान्‌ शंकरने दो लोक-प्रसिद्ध उदाहरण दिये हैं : 
१, शुक्तिका रजतके रूपमें अवभास ओर २. एक चन्द्रममें दो 
चन्द्रमाओंका अध्यास । 


प्रथम उदाहरणमें पूवंदृष्ट रजतके पूर्वंसंस्क्रारका शुक्ति अधि- 
छानमें मिथ्या-अवभास होता हे तथा यहाँ भन्यमें अन्यका 
अघ्यास होता है। दूसरे उदाहरणमें, न तो किसोको पहलेसे दो 
चन्द्रमाओंका संस्कार है और न द्वित्रका एकमें अध्यात है । 
यहां तो एक चन्द्र हो किसी व्यत्रवानक़े कारण यथाथ ग्रहण न 

होकर दो चन्द्रमाओंके रूपमें प्रतीत होता है। अतः यह एकमें 
एकके अध्यासका उदाहरण है । 


पूवंपक्षी दोनों प्रकारके उदाहरणोंमें एक सामान्य बात देखता 
है। वह यह है कि अध्यास चाहे अन्यमें अन्यका हो अथवा 
एकमें एकका, अध्यास जिसमें और जिसका होता है, वे विषय 
इन्द्रिय-प्रत्यक्ष होने चाहिए। किन्तु सिद्धान्ती जब आत्मामें 
अनात्माका अध्यास-निरूपण करता है, तो मानो वह इन्द्रियोमे 
अग्राह्य, इन्द्रियातीत प्रत्यगात्मामें दृश्यके अर्थात्‌ इन्द्रिय-ग्राह्य 
वस्तुके अध्यासका प्रतिपादन करता है। अतः यह अध्यास संभव 
नहीं है। या तो अध्यास ही असिद्ध हे अथवा उसके उदाहरणोंका 
सूची अपूर्ण है। इसलिए पृव॑पक्षी आक्षेप करता है कि प्रत्यगात्मा 
इन्द्रियग्राह्य नहीं है, अविषय है, उसमें विषय और विषयोके 
धर्मोका अध्यास केसे संभव हो सकता है, जब कि सबलोग इन्द्रिय- 
प्रत्यक्ष ( पुरोवर्ती ) विषयोंमें ही विषयान्तरका अध्यास करते 
हें और आप कहते हैं कि आत्मा अविषय है, युष्मत्‌-प्रतोतिका 
विषय नहीं है? यही 'कथं पुनः” """ ब्रवीषि’ भाष्य-खण्डका 
तात्पयं है । 

इस आक्षेपका उत्तर समझनेके लिए इस आक्षेपको ही तनिक 
और स्पष्ट समझना चाहिए । 


प्रत्यगात्माका अथ है, अन्तरात्मा। “प्रतीय देहेन्द्रियादिभ्यः 
पूज्यते प्रकाशते इति प्रत्यक्‌'--'जो देह, इन्द्रियों आदिका प्रकाशन 
करे, वह प्रत्यगात्मा है।' अथवा प्रतीपं अञ्चति इति प्रत्यक्‌ ।' 
'जो देह, इन्द्रियों आदिकी उल्टी दिशामें अर्थात्‌ पीछे बेठकर देखे, 
बहू प्रत्यगात्मा है ।! अथवा “प्रतिशरीरम्‌ अञ्चति इति प्रत्वक्‌'-यानी 
जो प्रत्येक शरीरमें रहकर प्रकाशन करे वह प्रत्यगात्मा है ।' 
इस प्रकार प्रत्येक शरीरमें मन, इन्द्रिय आदिके पीछे बेठकर जो 

मन, इन्द्रियांद और उनके विषयोंका प्रकाशन करे, वह 
प्रत्यगात्मा है। 


यह प्रत्यगात्मा प्रकाशता है, ( दीखता ) है या नहीं ? यह 
प्रश्‍न है । स्पष्ट है, नहीं दीखता । अब जो वस्तु दोखती हो नहीं, 
उसमे अन्य विषय और उसके धर्मोका अध्यात केसे होगा ? पुनः, 
जो वस्तु दोखतो नहीं, उसका किसो भो दृश्यके साथ सादृश्य 
नहीं हो सकता और सादुश्यसंस्कारके अभावमें “स्मृतिरूपः परत्र 
पूवंदष्टावभासः' अध्यास सिद्ध नहीं हो सकता । 


पुनश्च, जब हम कोई भो क्रिया करते हैं, तो उसका फल 
परसमवायी होता है अर्थात्‌ अन्यके लिए होता है । उदाहरणाथ, 
हम चलकर अपने पास नहीं पहुंचते, दूसरेके पास पहुंचते हैं । 
हमारे ज्ञानका विषय अन्य ज्ञेय होता है। 'नहि कर्ता कमं 
भवति'--न तो कर्ता कमं होता है और नज्ञाताज्ञेय। कर्ताक़ा 
व्यापार कमं है और ज्ञाताको वृत्ति है ज्ञान। वह सब अपने 
बारेमें जरूरी नहीं, सदेव दूसरेके बारेमें ही होता है। अपना 
ज्ञान अपनेको हो रहा है' इस वाक्यका क्या अथं है? और न 
इसी वाक्यार्थंके सत्य होतेकी संभावना है कि 'एक दिन में अपने 
कंधेपर चढ़ बेठा; क्योंकि चढ़नेवाला चढ़े जानेवालेसे पृथक्‌ होना 
आवश्यक हे । 


आत्मदेव प्रकाशक हैं, प्रकाइय नहीं । वे प्रकाइय हो भो नहीं 
सकते; क्योंकि प्रकाशक कभी प्रकाशय नहीं हो सकता। अतः 
प्रत्यगात्मामें अध्यास संभव नहों है । 

इन आक्षेपोंका अब उत्तर दिया जाता है: 


प्रथम आक्षेप है कि आत्मा अविषय है । भाष्यकार कहते हैं 
कि प्रत्यगात्मा अविषय तो है, पर नितान्त अविषय नहीं है— 
'न तावत्‌ अयमात्मा एकान्तेन अविषयः।' क्यों? इसलिए कि 

अस्मतृप्रत्ययविषयत्वात्‌*--यह प्रत्यगात्मा 'मे' इस प्रत्ययका विषय 
है। यह ठीक है कि प्रत्यगात्मा युष्मत्‌-प्रत्यय ( इदं-प्रत्यय ) का 
विषय नहीं, किन्तु यह कहना भी ठीक नहीं कि आत्मा दीखता ही 
नहीं; क्योंकि अहम्‌-वृत्तिके विषयके रूपमें यह सबको अपरोक्ष है-- 


अपरोक्षत्वात्‌ च प्रत्यगात्मप्रसिद्धेः 


यह हाथवाला रूमाल विषय है और में'को प्रतीत होता है । 
कोन-सा में? आंँखवाला मैं, हाथवाला मैं । यद्र हाथ, आँख, 
बुद्धाला में! अस्मत्-प्रतीतिका विषय है और यह रूमाल 
युष्मत्‌-प्रतीतिका विषय है। सचाई यह है कि यहवाला में! 
प्रत्यगात्मा नहीं है, अपितु प्रत्यगात्माका अध्यसित रूप हे । 
तथापि इसी प्रतीतिके कारण आत्माका अपरोक्षत्व नी सिद्ध 
होता है। 'यह' बाध्य प्रतीति है और 'में' अबाधित प्रतीति है । 
'यह'का बाध करनेपर जो अबाध्य चेतन, ज्ञानसत्ता, शेष रहती 
है, वही प्रत्यगात्मा में! है। 'यह वाला में! इसी प्रत्यगात्माका 
व्यावहारिक रूप है। यह व्यावहारिक रूप यद्यपि बाध्य है; 
तथापि अज्ञानवश लोग इसीको प्रत्यगात्मा समझते हें । न केवल 
समझते हैं, अपितु इसका प्रचार भी करते हैं। दूसरी ओर जो 
श्रोता हैं, वे व्यावहारिक 'मै'को जब आत्मा सुनते हैं तब उनका 
चित्त सन्देह करता है कि यह द्वन्द्वात्मक परिच्छिन्न 'मे' ब्रह्म केसे ? 
हजार बार श्रवण करके भी उनका सन्देह निमूल नहीं होता । 
ऐसे प्रचारक वेदान्तके तो शत्रु ही हैं। जेन लोग इसी व्यावहारिक 
“मेको संकोच-विस्तारशील मानते हें और इसीका उच्छेद बौद्ध 
स्वीकार नहीं करते हैं। वेदान्त कहता है कि यह अहमर्थं प्रत्यगात्मा- 
का अशोधित रूप है, यद्यपि यह निसगसे प्राप्त हे प्रत्यगात्माका 
शुद्ध स्वरूप संवितु-मात्र है । 


परीक्षा कीजिये कि आप अपने स्वरूपको क्या मानते हैं 

यह॒अशोधित रूप अर्थात्‌ 'यहवाला में! अथवा शुद्ध स्वरूप 'यद्र' 
विनिमुक्त में! ? अशोधित 'मे' कभी भासता है, कभी नहीं भासता, 
जेसे कि सुषप्तिमे । जत्र वह नहीं भासता तब क्या जाग्रतू-स्त्रप्नके 
कोई दुःख शेष रहते हैं ? यह अशोधित 'मे' हो सब दुःखोंके ममे 
है और यह अध्याससे प्राप्त है। 


स्वप्नमें अध्यास हे या नहीं? स्वप्नसे कतराओ मत, 
अन्यथा जीवनके रहस्यसे वंचित रह जाआगे! यदि जोवनका 
सत्य खोजना है तो व्यष्टि और समष्टि-जोवनके सब स्तरोंकी 
मीमांसा करनी पड़ेगी । जाग्रतु, स्वप्न, सुषुप्ति, समाधि, मच्छा, 
पागलपन, कर्मातिशयता, कर्म-निवृत्ति, भावुकता, भावना- 
मयता-स'भीपर विचार करना पड़ेगा। स्वप्नमें द्रष्टामें हो 
समचे दृश्यकी फुरना ओर प्रतीति होती है ओर वहां द्रष्टा और 
दृश्यका अध्यास जाग्रत्में स्पष्ट ही विचारमें आजाता है। 
इसी प्रकार जाग्रतका अध्यास विचारणीय है । 


यह जो प्रत्यगात्माकी अध्यसित मैं, अशोधित में, व्याव- 
हारिक मेके रूपमें प्रतीति है, यह मलमें अज्ञानजन्य है तथा 
उत्तरोत्तर अध्यासोंका बीज है। इसलिए यह आक्षेप कि प्रत्य- 
गात्मा अविषय होनेसे अध्यासके योग्य नहीं है, ठीक नहीं है । 


यहाँ एक और आपत्ति उपस्थित होती है । प्रत्यगात्माका 
स्वरूप संवित्‌-मात्र है। संवित्‌-मात्रमें अध्यास केसे ? 

संवित्‌-मात्र जो केवल ज्ञान है वही भाषा और विषयकी 
उपाधिसे ज्ञाता बना है। जब हम अपनेको व्याकरण-न्थायका 
पण्डित मानते हें तो वृद्धिस्थ ज्ञानविषयक ज्ञानवान्‌ अपनेको 
मानते हैं । दिमागकी ग्रन्थियोंमें यह ज्ञान घुसा रहता है, जो 
ग्रंथियोंके छिन्न-भिन्न होनेपर उदय-विलय भी हो जाता है। 
वुन्दावनमें एक लड़का घोड़ेसे गिर गया । मूर्च्छासे जागनेपर वह 

अंग्रेजी भाषा बिलकुल भूल गया । यह विषय-विद्या तो नसमें 
रहतो हे । प्रत्येक शरोरमें जो बुद्धिको पकड़कर बोद्धा बना है, 
वहा उस ज्ञानमात्रका अध्यसित रूप है । 


किसी फक्कड़से यदि यह प्रश्‍न करें कि संवित-मात्रमें अध्यास 
केसे, तो जानते हैं वह आपको क्या उत्तर देगा ? वह कहेगा : 
“क्या आप अपनेको संवितु-मात्र जानते हैं ? अनन्तकी बात छोड़ो । 
क्या आपको अपने शारोरमें अपना व्यक्तित्व में मालूम पड़ता है ? 
यदि नहीं तो आप संवित्-मात्र हैं, अनन्तको जानते हैं--“तो जेसे 
चोंट, मच्छर आदिमं एक बोद्धा अहं बेठा है, वेसे ही आपके 
इस शरीरमें बेठा रहे तो क्या अन्तर पड़ता है? और यदि हाँ 
तो आप |अभी अज्ञानो हैं। इस अज्ञानको मिटाइये । तब देखेंगे 
कि संवित्‌-मात्रमें त्रिकालमें कोई अध्यास नहीं है।' 


संवित्‌-मात्रमें नेर्सागक अध्यासकी बात वस्तुस्थितिका अनुवाद 
मात्र है, उसमें वास्तविक अध्यासको स्थापना नहीं । मालूम यह 
पड़ता है कि “यह में हँ'। इस प्रतीतिकी स्वोकृतिसे बचना है। 
विचार करनेपर पता चलता है कि यह प्रतीति नेर्सागक होती 
हुई भा अर्थात्‌ किसी शास्त्र या महात्मा या पूवजसे गृहीत न 
हातो हुई भी विचारसे निवत्त्य है, अतः अज्ञानमूलक है, अध्यास- 
मूलक है । शास्त्र इसी विचारको प्रदान करता हे । 

जो स्वयंप्रकाश है, वह संवित्‌ मात्र है, वह प्रकाशक ओर ज्ञाता 
उपाधिसे हो हो सकता है। उस ओपाधिकका विवेक करनेके लिए 
हो शास्त्र अध्यासका निरूपण करता है । 

यदि कोई कहे कि प्रत्यगात्मामें चिन्मात्रमें अध्यास है ही नहीं 
तो इससे सुन्दर और क्या बात होगी । उसने तो वेदान्त- सिद्धान्त 
ही अपना लिया। यदि आप इस शरीरके जन्म-मरण, 
सुख-दुःख, राग-द्वेष, गमनागमन, कतृंत्व-भोक्तृत्वको अपना और 

आपा नहीं जानते तथा अपनेको इनसे परे, इनका प्रकाशक, 
जानते हें, तो आपके लिए अध्यास-निरूपणका कोई प्रयोजन ही 
नहों; क्योंकि तब आप मुक्त हैं। किन्तु यदि आपका ज्ञान-मान 
ऐसा नहीं है, तो अध्यासका विचार आवश्यक है । 


प्रत्यगात्मनि अविषयं अध्यासो विषयतद्धर्माणाम । 


प्रत्यगात्मा अविषय है, इसे देखो । केसे ? 


यह फूल एक विषय है। आप नेत्र द्वारा इसका रूप देखते 
हें । आप नेत्रके द्वारा रूपके द्रष्टा हैं। परन्तु आप नेत्रको किस 
क"रण देखते हें? निश्चय ही आप मन द्वारा नेत्रके द्रष्टा हैं । 
इसी प्रकार आप बुद्धिद्वारा मनके द्रष्टा हैं और बुद्धि स्वयं साक्षी- 
भास्य हे । अब आप बोद्धा तो एक ही टें । विषयों और करणोंकी 
उपाधियोसे आपमें विभिन्न बोद्धाओंका अध्यास हुआ है । इन सब 
बोद्धाओंका निरसन कर देनेपर विषय-विषयीभावसे विनिमुंक्, 
ज्ञानमात्र अवञ्चष रहता है । वही अविषय प्रत्यगात्मा है । 


पुनः यह फूल आपके सम्मुख है। कया आप फूल देख रहे 
हैं हाँ । अच्छा, आप नेत्रसे फूलका आकार और रंग देखते हैं । 
क्या इतना ही फूल है यह ? नहीं । यह कोमल है जिसका पता 
आपको त्वचासे चलता हे । इसका रस मीठा या कसैला है, यह 
आपको जिह्वा बतायेगी । इसकी गन्ध नासिकाका विषय है और 
शब्द कानका । अच्छा, ये तो सब फूलके गुण हुए, जो इन्द्रियु* 
ग्राह्य हें । किन्तु फूलको सत्ता आपने केसे अनुभव की ? वह कोन- 
सी सत्ता है जो पाँचों गृणोंमें प्रकट है, परन्तु उनसे न्यारी भी 
हे ? क्या वह सत्ता इन्द्रियोंका विषय है? नहीं । आप करणरे, 
तन्मात्र गुण ही जानते हैं, पूर्णसत्ता नहीं । आप सत्ताको इन्द्रियोंको 
उपाधिसे ग्रहण करतेहें, मनकी उपाधिसे उसका मनन करते 
हें ओर बुद्धिकी उपाधिसे उसका निश्चय करते हैं। बुद्धि रशी 

किसीकी निष्पक्ष नहीं होती । वंश, जाति, कमं, इष्ट, सम्प्रदाय, 
राष्ट्रके संस्कारोसे अभिभूत बुद्धि क्या निष्पक्ष होगी ? हाँ, निष्पक्ष 
बुद्धि होगी उस वेदान्तके विचारककी, जो समूची संस्कारराशिका 
दृष्टा स्वयं अपने आपको जानता है। निष्पक्ष बुद्धि होगी उस 
'बुद्ध को, जो सम्पूर्ण प्रत्ययोंको ही मिथ्या घोषित करता है। और 
निष्पक्ष बुद्धि हांगी उस तोर्थकरको, जो अस्ति-नास्तिके समस्त 
पूर्वाग्रहोंकी त्यागकर विचारमें प्रवेश करता है! निष्पक्ष निष्कषं 
यह कि जो 'अस्त' सत्ता फलके गुणों द्वारा यह फुल है और 
अन्य है के रूपमें गृहीत होती है, वही सत्ता बृद्धि द्वारा फुलके 
ज्ञाता 'मे'के रूपमें गृहीत होती है। अन्य होनेसे वही सत्ता 
जड़वत्‌ भासती हे और अहं होनेसे चेतन । वास्तवमें फल ओर 
उसके ज्ञाताके रूपमें वही एक सत्‌-चित्‌ सत्ता अध्यसित खूपसे 
गहीत होती है। यहाँ 'फूल' और इदं-प्रतीति तथा 'फूलका ज्ञाता' 
अहं-प्रतोतिके विषय हैं, सतु-चित्‌-सत्ता अविषय हे तथा 'में फूलका 
ज्ञाता हुँ? यह भाष अध्यास है । इसी ज्ञातृत्वके घनीभाव 'फूल मेरा 
है या में फूल हूँ' इत्यादि भाव होते हैं । 


प्रत्यगात्मनि अविषयं अध्यासो विषयतद्धर्माणां कथम्‌ ? 


यह जो देश-कालनद्रव्य, इनका समूह और इनके भेदोके भावा- 
भावका प्रकाशक, साक्षी, संवित्-मात्र है, जो क्षण-क्षणरूप प्रत्यय 
नहीं है, द्रव्यरूप कण-कण नहीं हे ओर संकोच-विस्तारवाला देशरूप 
नहीं है, जो देश-काल-द्रव्यसे अपरिच्छिन्न सच्चिदानन्द अद्वय है, उसमें 
विषय और उसके धमोंका अध्यास केसे ? अर्थात्‌ सम्भव नहीं । 


उपयँक्त कथन पूर्वपक्षीका आक्षेप भी है और सिद्धान्तीका 
कथन भी । पूर्वपक्ष स्वमतमें प्रत्यगात्माके प्रतीयमान बन्धनको 
अध्यास नहीं मानता, उसे सत्य मानता है, इसलिए उसका यह 
आक्षेप है । सिद्धान्ती प्रत्यगात्मामें प्रातोतिक बन्धनको अध्यासरूप 

मानता है, इसलिए उसका यह सिद्धान्त-वावय भी है। जो बात 
नहीं हो सकती, उसका 'होना', प्रतीत होना अध्यास है । 


असली बात यह हे कि आत्मा स्वयं-प्रकाश है । स्वयंप्रकाश 
टोनेसे ही यह अविद्या ( अध्यास ) और विद्या ( अध्यास-निवृत्ति ) 
दोनोंका अधिष्ठान हे । केसे? स्वयंप्रकाशताके दो भथ होते हैं : 
(2 ) इन्द्रिय, मन आदि करणोसे अवेद्य होना; तथा ( २ ) परोक्ष 
न होना, अपरोक्ष रहना | 


अवेद्यत्व अंशमें अविद्या ओर तज्जन्य अध्योसकी सिद्धि 
आत्मामें होती है । केसे ? हम आत्माको देखने-जानने चले, अपने 
करणोंको साथ लेकर | अब अवेद्य होनेसे वह हमारे ज्ञानका विषय 
बनता नहीं । अतः आत्मामें अज्ञातता आरोपित होती है। किन्तु 
साथ ही आत्मा मे! रूपसे प्रत्येकको सामान्यतया अपरोक्ष रहता 
है । अतः सामान्यतः ज्ञात और विशेषतया अज्ञात आत्मामें 
अध्यासकी सृष्टि हो जाती हे; क्योंकि भ्रम या अध्यासन तो 
अत्यन्त ज्ञात पदार्थमें ओर न अत्यन्त अज्ञात पदार्थ होता है; 
बल्कि सामान्यतया ज्ञात और विदांपतयः अज्ञात उदाथमें होता 
है। उदाहरणार्थं, हमने सामने देखा--'बुछ है”, अंधेरेमे दिखायी न 
पड़ा कि रज्जु है, अतः भ्रम हो गया कि सप है, अथवा माला हे, 
अथवा दण्ड हे । 


आत्मा अवेद्य होनेसे ही अविद्याका अधिष्ठान सिद्ध है और 
नित्य अपरोक्ष होनेसे विद्याका अधिष्ठान है। यदि आप केवल 
यह विचार करेंगे कि आत्मा मन, इन्द्रियोंका अविषय है अर्थात्‌ 
अभेद्य है, तो आपकी बुद्धिमें अज्ञान बेठ जायगा, आपकी बृद्धि 
अज्ञानसे ग्रस्त और श्रान्त हो जायगी । यदि आप यह विचार 
करेंगे कि 'में आत्मा स्वयंप्रकाश हूँ, करणके बिना ही ज्ञाता हूं, 

ज्ञानमात्र सदा अपरोक्ष हूँ तो आपकी बुद्धि विद्याकी आश्रयभूता 
प्रबुद्ध होगी ओर अविद्याका नाश हो जायगा । 


ृत्तिमें आत्माके अवेद्यत्व अंशके प्रतिबिम्बमें अविद्या तथा 
अध्यास हें ओर स्वयंप्रकाशित्व अंशके प्रतिबिम्बमें विद्या है या 
अध्यास-निवृत्ति है । 

तब क्या आत्मामें अश हैं नहीं, अंशोंको यह कल्पना भी 
अध्यासको निवृत्तिमें सहायक होनेसे ही स्वोकृत है; यह विद्याका 
अंग हे। अन्यथा आत्मा निरंश है, कूटस्थ है, चेतन है, नित्य- 
अपरोक्ष है। दृश्य और उसके धम आते रहते हैं, जाते रहते हैं, 
असंग आत्मामे न अध्यासकी कल्पना हे और न उसकी निवृत्तिकी | 
एकबार फिर याद दिला दें कि अध्यास अनुभवका यक्ति-अनुवाद 
है, आत्मामें कोई परिणाम नहीं । 

'अविषये' । आत्माको जो अविषय कहा, वह किस अथंमें कहा 
गया ? पूर्वपक्ष तो इसे प्रतीतिके निषेधाथमें प्रयुक्त करता है; 
अर्थात्‌ इस अथमें कि आत्मा प्रतीत ही नहीं होता । किन्तु सिद्धान्तमे 
आत्मा विषय, विषयो और इनके भेदक्रे अधिष्टानके रूपमे 'अविपय' 
स्वीकार किया जाता है । 

आपको यदि हाथके रूमालको देखना हो तो कितनी चीजे 
आवश्यक हैं ? रूमाल, हाथ, नेत्र, प्रकाश ओर मन । यदि केवल 
हाथ ही देखना इष्ट हो, तो उक्त पदार्थोमें रूमाल अनावश्यक 
है । यदि केवल नेत्र देखना हो, तो हाथ और प्रकाश भी अना- 
वद्यक हैं । इसी प्रकार यदि केवल मन देखना इष्ट हो तो मनके 
अलावा सब अनावश्यक. हें । यह दशनकी प्रणाली हे । प्रत्येक 
वस्तुके दर्शनकी एक विशेष विधि होती है । 


अब जरा आँख बन्दकर अपने मनको देखिये । क्या दीखता 
हे आपको ? भरा मन या खाली मन ? यदि दोस्त दीखता है तो 

आपके मनमें राग है ओर दुश्मन दिखता है तो आपके मनमें 
द्वेष है। राग ओर द्वेष दोनों मनकी अशुद्धियाँ हैं। अपने मनको 
दोनोंसे खाली करके देखिये। इस खाली मनको कोन देखता है ? 
कहो, में देखता हें । तो जरा अब अपने मेंको देखो। यह में 
कोन है ? 


यदि आपको दीखता है कि "में मनुष्य हूँ, मैं ब्राह्मण हें, 
देवता हूँ, दानव हूँ. इत्यादि तो यह सब आप मनसे देखेंगे। 
अब जरा बाहरके आकारोको अपने मनमें प्रतिबिम्बित मत होने 
दीजिये। विचार कोजिये कि आप मनको देखते हैं, मन आपको 
नहीं देखता । आपका मन सोता है अथवा कल्पना करता है, 
शत्रु, मित्र, उदासीनकी कल्पना करता है। स्त्री, पुरुष, देत्य, 
देव, दानवकी कल्पना मन ही करता है। भीतर-बाहर, यहाँ-वहाँ 
अब-जब, यह-वहकी कल्पना सब मन करता है। सुषप्ति, 
समाधि, जाग्रत-स्वप्र, बुद्धिमत्ता, विद्वत्ता सब मन है। अब इस 
मनसे आप अलग हो जाइये। आप क्या शेष रहे? कहेंगे में हूं 
अवश्य, परन्तु क्या हें? यही 'अविषये' कथनका लक्ष्याथे, समस्त 
विषयोंका प्रकाशक अधिष्ठान चिन्मात्र, संवितमात्र, ज्ञानमात्र । 


लोग आत्माको विषयसे तो अतीत मानते हैं परन्तु उसे 
विषयी मानते हें-देशो, काली, विषयी मेंके रूपमें । परन्तु वेदान्त 
कहता है कि आत्मा न विषय है, न विषयी । विषय और विषयी 
दोनों जिसमें भासते हें वह आत्मा है। दोनोंके अत्यन्ताभावका 
जो प्रकाशक अधिष्ठान है वह आत्मा है। अतः वेदान्तमें विषय 
और विषयी दोनों मिथ्या हैं और आत्मा अद्वितीय सत्य है। 
यही सिद्धान्त पक्षमें अविषये'का अथे है । 


जो विषयी है, वह विषयके परिच्छेदसे युक्त हे । प्रति शरीरका 

विषयो भिन्न हे ओर वह अपने-अपने शरीर एवं अन्त:करणका 
नियामक है। किन्तु जो आत्मा है वह सब शरीरमें, सब अन्तः- 
करणोंमें एक है। शरोर या अन्तःकरणके भेदसे उसमें अन्तर 


नहों होता । | 

एक महात्मासे किसीने पूछा : “महाराज, आप कहते हें आत्मा 
एक हे। अच्छा बताइये इस समय कलकत्तेके सेठ करोड़ोमल क्या 
कर रहे हैं?” महात्मा बोले: 'भाई इसका ज्ञान तो हमारे 
मेनेजरको होगा जो इस समय सेठ करोड़ीमलके अन्तःकरणमें 
विषयीरूपसे, उनके क्षुद्र अहंके रूपमें बेठा है। हम तो मालिक 
हैं, बेफिकर बेठे हें ।' 


एक सेठने हमें बताया था: यदि में इस समय अपने धन- 
दौलतका व्यौरा देने लग तो वह सब झूठ हो होगा; क्योंकि 
वास्तविकता यह है कि मुझे उसका ज्ञान नहीं हे । हाँ, में चाहूं 
तो अपने जनरल मेनेजरसे व्यौरा लेकर बता सकता हूँ । 


यदि मालिक अपनी फेक्टरीके सभी सुई-चोबोंका हिसाब रखने 
लगे तो वह तो पागल ही हो जायगा। हिसाब-हिसाबवाला रखता 
है । मालिकको निगरानी रहती है, सत्ता रहती हे । इसी प्रकार 
आत्मा सत्ता है और विषयो 'में' उसका मेनेजर । विषय उसके 
सुई-चोबे हैं ओर देह फॅक्टरी है। आत्मा एक है अविषया और 
विषयी मेनेजर है । 

प्रत्वगात्मामें अतात्म अध्यापको 
सम्भावना केसे ? 


जितना भी कमं होता है वह अन्यको प्राप्तिके लिए होता है । 
अप्राप्तकी प्राप्तिके लिए कमं होता है, प्राप्तिकी प्राप्तिके लिए कर्म 
नहीं होता। हम चलकर दूसरे स्थान पर जाते हैं, हम फूळको उठाते 
हैं। हम जहाँ खड़े हैं वहाँ चलकर नहीं जाया जाता ओर हम 
स्वयं अपनेको नहीं उठाते हैं। वेदान्तमें इसको कतुं-कर्म-विरोध 
कहते हैं । अर्थात्‌ जो कर्ता हे वह कमं नहीं हो सकता । 


जो नियम कमेके क्षेत्रमें है वहो नियम ज्ञानके क्षेत्रमें भो 
लाग है। जो ज्ञाता है व ज्ञेय नहीं हो सकता। ज्ञानका विषय 
ज्ञेय होता है और आश्रय ज्ञाता। ज्ञाता ज्ञेयसे न्यारा होता हे । 
अप्राप्तकी प्राप्तिके सन्दर्भमें ज्ञानको क्रिया, चाहे श्रान्तिमूलक हो 
अथवा विचार-सिद्ध, अन्यको जाननेके लिए हो होती है, अपने 
जाननेके लिए नहों । अतः जेसे कर्ता कम नहीं हो सकता वेसे ही 
ज्ञाता ज्ञेय नहों हो सकता । 


यहाँ अपने ज्ञानका विभाग कर लेना चाहिए : एक विषय- 
ज्ञान (ज्ञानका विषय, प्रमेय ) दूसरा ज्ञानाकार वृत्ति (ज्ञानका 
कःरण प्रमाण) और तोसरा जाननेवाला 'मै', प्रमाता जिसको 
यह अभिमान होता है कि 'मेंने विषयको जाना' ये तोनों ज्ञान 
तीन हैं या एक हैं ? 

यह तो स्पष्ट मालूम पड़ता है कि जाननेवाला ज्ञान अर्थात्‌ 
प्रमाता 'मे' विषय ओर वृत्ति दोनोंसे विलक्षण है। विलक्षणता 
यह है कि विषय ओर वृत्ति ( अर्थात्‌ प्रमेय और प्रमाण ) दोनोंमें 
इदंता ( यहपना ) भासती है जबकि प्रमातामें इदंता नहीं भासती 
बल्कि अहंता भासती है अथवा कहो कि अनिदंता भासतो है। 
ठोक है, में तो विषय और वृत्ति दोनोसे अलग भासता है, तथा 
मैसे में अलग हूँ-यह नहीं भासता, परन्तु क्या 'में' अनेकरूप नहीं 
भासता ? कभी 'में' पापी भासता है तो कभी पुण्यात्मा । कभी 'में' 
रागी भासता है तो कभी द्वेषी । कभी सुखी, 'मे' तो कभी दुःखो 
अहंमें जो यह अनेकरूपता भासती है वह बिना अहं और इदंके 
मिश्रण हुए नहीं भास सकती । अहं और इदं दोनोंके समारोहसे, 
दोनोंके मिश्रणसे यह ग्रन्थि भास रह, है। यह भासमान अहं न 
केवल 'त्वं' है, न केवल 'इदं' है और न केवल 'अनिदं' है; यह 
सबका मिश्रित रूप है | इसोको अध्यास कहते हैं । 


आपको घट-पटादि विषय बदलते मालूम पड़ते हैं और घट- 
पटाकार वृत्तियाँ बदलती मालूम पड़ती हैं, परन्तु आप, इन 
बदलती हुई चीजोके ज्ञाता, वही रहते हें । परन्तु आप तो प्रातः 
पुण्यात्मा 'मैं' बनते है, दोपहरको रागी 'में' बनते हैं और शामको 
पापी "में? बनते हें । दिनमें आप सेकड़ों बार सुखी "में! और 
सेकड़ो बार दुःखो 'में' "नुभव करते हैं। यह जो बदळनेवाला 
में! हे वह आप नहीं हें । आप परिवत॑नके साक्षी हें। भिन्न-भिन्न 
'मे'के अनुभव करते रहते भी क्या आपको यह आन्तरिक बोध 
नहीं रहता कि 'मे' एक ही हूँ अपरिवतंनशील । इन बदळनेवाली 
वस्तुओंमें (विषय, वृत्ति और अहमर्थप्रमातामें ) जो एक न 
बदलनेवाली वस्तु है वह है ज्ञान । घटज्ञान, पटज्ञानमें घट ओर 
पटका मेद है परन्तु ज्ञानमें भेद नहीं । घटाकार वृत्ति और पटाकार 

वृत्ति ( वृत्ति = विषयका प्रकाशक ज्ञान )में आकारका भेद तो है 
परन्तु ज्ञानका भेद नहीं है। घट ज्ञाता और पट ज्ञातामें ज्ञानके 
विषयका ही भेद है, ज्ञानमे भेद नहीं । 

विषयमें, वृत्तिमें ओर अहमथमें, सभीमें जाड्यांश है ओर 
जो शुद्ध ज्ञान है, संवितु है, वह एक है। संवित्‌ स्वयंप्रकाश है, 
एक है, ओर उसमें भेद नहीं होता । यदि कहें: 'जो अहमथ है 
वही संवित्‌ है” तो यहाँ भी अहमथंमें जो बदलनेवाला अंश है, 
उसका और संबित्‌॒का विवेक अपेक्षित है। यदि आप संवित्‌ न 
होते ( अथवा बदलनेवाला 'मं' होते तो आपको अपने बदलनेका 
बोध हो केसे होता ? सच्चाई यहो है कि आप संवित-मात्र, 
अपरिवतंनशील आत्मा होते हुए भी अपनेमें अनात्मा और अनात्म- 
धर्मोका अध्यारोप करके, अपनेको भ्परिवर्तनशील मान रहे हैं। 
आपने अविवेकके कारण अपनेमें अनात्माके घर्मोका, धर्मीका और 
धर्म-धर्मीके सत्यत्वका अध्यास कर लिया है । 


यदि आप बदलनेवाले 'में' हें तो आप जड़ हैं, परन्तु अपना 
जड़त्व अनुभवके विरुद्ध है। भासमान अहं ओर इदंका अधिष्ठान 
कया है ? चार्वाक कहते हें कि यह जो अहं और इदकी ज्ञानात्मक 
प्रतीति है उसका अधिष्ठान अचेतन द्रव्य है। जड़ द्रव्यसे ही इदं 
वाच्य 'जड़' ओर अहं वाच्य 'चेतन'की उत्पत्ति होती है, उतीसे 
इनको स्थिति है और उसोमें इनका लय होता है। यह समूचा 
व्यवहार अचेतनमें चेतनका व्यवहार है। चार्वाकके इस 
सिद्धान्त पर भामतीकार कहते हैं कि इस प्रकार तो अशेष 
जगदान्ध्यको,हो प्राप्ति होगो । यदि अन्धा अन्धोके पीछे चलेगा 
तब तो उसे पग-पग पर गिरना हो होगा : 


अन्धस्यंकान्धलग्नस्य विनिपातः पदे पदे 
अतः चार्वाक-मत ठोक नहीं है । 

अब कहो कि यह जो अहमथे हे इसके सिवाय अन्य कोई 
चेतन नहीं है । तो उसमें भो पहले 'अहमथं' शब्दको ठोक-ठीक 
समझना पडेगा । अहमथे शब्दका अर्थ होता है 'में पदका अथं' । 
जेसे हमने शब्द बोला 'घड़ो'। अब 'घड़ी' शब्द हमारे मखमें है 
ओर इस शब्दका अर्थ जो लोह-नि्मित घड़ी है वह हमारे हाथमें 
है । इसी प्रकार 'अहमर्थ' शब्द हमारे मंहमें है और इसके दो अर्थ 
हमारा बुद्धमें हें: प्रतीयमान अहं जो परिवर्तनशोल हे; और 
सवप्रतीतियोंका प्रकाशक अहं, संवित्-मात्र, जो अपरिवतंनशील 
है; दूसरे शब्दांमे प्रकाइय अहं और प्रकाशक अहं । प्रकाश्य अहं 
अहं या अनिदं-वृत्तिका विषय हे अतः वह शद्ध संवित्‌ नहीं है 

र प्रकाशक अहं 'अविषय' है और वही शद्ध संदित्‌ है। हम 
प्रकाञ्य अहंके अथमें अहमथ शब्दक्रा व्यवहार करते हैं । 


प्रकाइय अहं अर्थात्‌ अहमथ प्रतिशरीरमें भिन्न है और संवित्में 
शरोर और अन्तःकरणे भेद नहीं होता । 


यदि कहें कि अहं और इदंके अधिष्ठानको कोई आवश्यकता 
नहीं तो कोई भी भेद निरधिष्ठान नहीं होता और यदि कहें कि अहं 
और इदंका अधिष्ठान शुन्य है तो अभावसे भावको उतत्तिका 
प्रसंग उपस्थित होगा । यदि कहें कि अधिष्ठान जड़ है तो जग- 
दान्ध्यत्वको स्थिति प्राप्त होगी ।® यदि कहो अहंका अधिष्ठान अहं 
या इदंका अधिष्ठान इदं है तो आत्माश्रय दोष होगा। यदि 
अहंको इदंका और इदंको अहंका अधिष्ठान मानें तो अन्योन्या- 
श्रय दोष होगा। यदि दोनोंका अधिष्ठान कोई भिन्न तीसरा 


%वेदान्तमें कथनके निम्न दोष स्वीकार किये जाते हँ-- 
१. आत्माश्रय दोष : किसी वस्तुको स्वयं अपना ही आश्रय 
बताना आत्माश्रय दोष हे । दृश्य पदार्थ कोई भी आत्माश्रित नही हो 

अहं (या इदं ) मानें तो अनवस्था होगी । इस प्रकार पारिशेष्य 
प्रायसे अहं और इदंका एक अधिष्ठान चेतन ही सिद्ध होता 
है। और चेतन संवित्‌ 'मे'से भिन्न नहीं हो सकता | अतः 
अहमर्थसे विलक्षण संवित्‌, जो अहमथ. वृत्ति और विषयका 
प्रकारक है और इनसे अनवच्छिन्न हे इनका अधिष्ठान भो है | 


^) 


“डीश 


५ 


यदि कहें कि यह संवित्‌ (ज्ञान) कभी लोन रहता है 
कभो प्रकट, तो यह तो वदतो व्याघात दोष होगा । संवित्‌ लोन 
और प्रकट नहीं होतो; लय और प्राकट्य सवितूमें होते हें । ज्ञान 
होने पर ही लय और प्राकट्यका अनुभव हो सकता है, अन्यथा 
नहों । लीन और प्रकट होनेवाले विषय, वृत्ति ओर अहमर्थ हैं, 
सांवत्‌ नहो | 
सकता और द्रष्टाके आत्माश्रित कहनेक्रा कोई प्रयोजन नहीं हे क्योंकि ज्ञान 
आश्रय और निराश्रय दोनोंका प्रकाशक स्वयं प्रकाश हे । वास्तवमें वह 
आश्रय-आश्रित भावसे विनिर्मक्त हे । 


२. अन्योन्याश्रय दोष : दो वस्तुओं 'क' और 'खममें-से 'क'को 
'ख'का ओर 'ख'को 'क'क। आश्रय बताना अन्योन्याश्रय दोष हे । क्योंकि 
एक. वस्तु आश्रय ओर आश्रित दोनों नहीं हो सकती । 


२. चक्रिक्रापत्ति दोष : तीन वस्तुओं 'क', 'ख' और 'गमें-से 
'क'का आश्रय 'ख', 'ख'का आश्रय 'ग' ओर ग'का आश्रय 'क' बताना 
चक्गिकापत्ति दोष हे; क्योंकि 'क'से चलकर पुनः कमें पहुंचे भौर 
पनः वही चक्र चाल हो जायेगा। निर्णयकी कोई अवस्था नहीं 
प्रास होगी । 


४. अनवस्था दोष : 'क'का आश्रय ढूंढने घले। 'क'का आश्रय 
'ख', 'ख'का 'ग', ग'का 'घ', 'घ'का 'च', और इसी प्रकार अनन्त 

यह संवित्‌ एक ऐसा अनन्त ज्ञान है जिसमें न आना है न 
जाना है, न फेलना है न सिकुड़ना है, न बाहर है न भीतर है, 
न जन्म है न मृत्यु है, न अब है न तब है न जब है। यह एक ऐसा 
अनन्त ज्ञान है जो न विषय है, न वृत्ति है और न विषयी ( बदलने 
वाला अहं ) है। वह अनन्त ज्ञान और कोई नहीं स्वयं आप हें ! 
आप ऐसे सुन्दर हैं जिसमें सारी सुन्दरताएँ कल्पित हें ! आप ऐमे 
मधुर हैं जिसमें सम्पूर्ण मिठास-समष्टि कल्पित है! आप ऐस 
सत्य हैं जिसमें संसारके सम्पूर्ण सत्य बिना हुए हो भासते हैं 
जिसमें सारे सत्य मिथ्या हो जाते हैं, जिसमें जड़ता और चेतनताका 
कोई भेद नहीं है ! ऐसा है आपका आत्मस्वरूप । 


तक चलते गये। अनिर्णय होनेसे यह अनवस्था दोष होगा । अनन्त 
पदार्थोमें अनवस्था दोष होता हे । 

५. विनिगमना-विरह दोष : 'क' आदि बहुतसे पदार्थोमें-से किसी 
एकको 'क'का आश्रय बताना परन्तु उसके पक्षमें कोई युक्ति न होना 
विनिगमना-विरह दोष कहलाता ह । 

६. प्राग्लोप दोष : माना 'क'का आश्रय 'ख' बताया, 'ख'का 
“'घ', 'घ'का च' और अन्तमें 'र'का 'ल' और 'ल'का 'ह' वताया । 
तो इससे 'क'का आश्रय 'ह' सिद्ध हुआ। वीचके जो आश्रय गिनाय 
गये उनका लोप हो गया। इस प्रकारका कथन प्राग्लोप दाएट 
दूषित हूँ । 

७. वदतो व्याघात दोष : कारण रहित कार्यकी स्थापना करनेमें 
जो दोष हैं वह वदतो व्याघात दोष हे । जैसे कोई यह बोले कि मेरे 
पिता बालब्रह्मचारी थे । 

इनमें-से ५ तथा ६ क्रमांकवाले दोषोंको एक माननेपर छः दोष 
मुख्य रह जाते हैं। इन दोषोंसे विनिर्मुक्त निवंचन ही स्वीकार्य 


होता हैँ । 

विषय अनेक भासते हैं ओर उनका भेद भी भासता है | 
विषय अनिवंचनीय हैं और उनका भेद भी अनिवंचनोय ही है । 
वत्तियाँ अनेक भासती हैं । उनके विषय अनेक होते हैं और उनका 
आश्रय भिन्न होता है; वे प्राग्भाव प्रतियोगिनी और प्रध्वंसाभाव 
प्रतियोगिनो होती हैं अर्थात्‌ पहिले वे नहीं होतीं, होकरके 
होतो हैं, ओर बादमें वे नहीं रहती )। संक्षेपमें वत्तियां साश्रया, 
सविषयक प्राग्भाव-प्रध्वंसाभाव-प्रतियोगिनो तथा परस्पर भिन्ना 
होती हैं। साथ ही अपनेको प्रकट करनेके लिए उन्हें एक अखण्ड 
संवित॒की भी अपेक्षा हे । 

उधर अहमर्थ भो वृत्तिमें सविषयक ही प्रकाशित होता है। 
वस्तुतः अहमथमें वृत्तित्व ओर विषयत्व दोनों आरोपित हें । 
कैसे ? जरा अपने इन मानोंका विश्लेषण कोजिये : 'में घटका 
मालिक हूँ, बुद्धिका मालिक हूँ, चित्तका मालिक हूँ, राग-द्वेषसे 
आवृत हूँ, सुख-दुःखसे बंधा हुआ हूँ । यह सब क्या प्रकट करते 
है? अन्य धर्मोका मैंपर अध्यारोप तथा मैंका स्वयं उनपर 
आरूढ होना । यहो अध्यास हे । 


संवित्‌ प्रकाशक है, प्रकाश है, और उसके विषय जो प्रकाइय 
हैँ वे हे--अहमथ, वृत्ति एवं विषय । संवित्‌ और इसके प्रकाइथका 
परस्पर सहभाव नहीं हे, अर्थात्‌ ऐसा नहीं है कि संवितुसे अलग 
दृश्य नहीं और दुश्यसे अलग संवित्‌ नहीं, क्योंकि दृश्य आते हैं 
चले जाते हें कभी होते हें कभी नहीं होते परन्तु संवितु एकरस 
प्रकाशमान रहता है । दृश्य बाधित हैं ओर संवित्‌ अबाधित । 

ज्ञानके विभाग देखो : एक बननेवाला ज्ञान है, दूसरा होने- 
वाला ज्ञान है ओर तीसरा--ज्ञान है । प्रथम कमंसे मिला हुआ 
है; द्वितीय काल और द्रव्यसे और तृताय देश-काल-द्रव्यकी 
कल्पनासे विमुक्त है । विवेकके लिए यह जानना पड़ता है। 

यह जो दृद्य नामकी वस्तु है, देश-काल-वस्तुवाली, अनेक 
आकारवाली, वत्तिवाली, अभिमानवाली, वह कभी भासती है 
कभी नहीं भासती, वह बदलती रहती है, पूर्व-पूवै संस्कारसे 
विचित्र-विचित्ररूप धारण करती रहती है, वतमान संस्कारसे 
उत्तररूप धारण करती है, एक संस्कारके धक्केसे दूसरी वासना- 
वाली प्रतीत होती है। दृश्य प्रतीत होते रहते हें ओर संवित्‌ 
एकरस बनी रहती है। इसका अभिप्राय यह हुआ कि जो भी 
दृश्य है वह इदम्‌ वृत्तिका बिषय है और जो भी इदमाकारताको 
ग्रहण करता है वह दृश्य हे । जो अनिद है वह संवित्‌ है । 


इदंतानास्कन्दित, इदंतासे अनाक्रान्त तथा इदंतासे असंस्पृष्ट 
जो अनिदं है वह इदंताके सब दोषोंसे रहित है । इदंतामें काल है, 
अनिदंमें काल नहीं है । इदंतामें देश है, अनिदंमें देश नहीं है । 
इदंतामें वस्तु है अनिदमें वस्तु नहीं है। इसी प्रकार इदंतामें कर्म 
है, सुख है, दुःख है, परिवतन है, प्रमा है, भ्रम है ओर अनिदंमें 
यह सब कुछ नहीं है। इदं और अनिदंके अविवेकसे ही यह 
विवेकाग्रह निबन्धन भ्रम है; यही अध्यास है। इदं परप्रकाइय 
है, विषय है, आश्रित हे, पराधीन सत्तावाला है ( उसकी स्वयंकी 
कोई सत्ता नहीं, संवितुकी अपेक्षासे सिद्ध है )। इसके विपरीत 
अनिदं स्वयंप्रकाश, अविषय, आश्रय, स्वतन्त्र सत्तावाला है। इन 
विपरीत धर्मोवाले पदार्थामें घर्मान्तरका अध्यास अविवेकसे ही 
सिद्ध है अन्यथा नहीं । 


सत्य संवित्‌ और मिथ्या इदंताका जो अविवेकके कारण 
मिश्रण है और जिस मिश्रणसे सत्ता, वत्त्याकारता, कालाकारता, 
प्रमा अथवा भ्रमकी प्रतीति है वह सब अविवेकसे है और 
अविद्यामूलक है । यदि कहो अविवेक वयों है तो वह भी अविवेकसे 
ही है । अविवेकका कोई कारण नहीं होता । 

तनिक इस प्रत्यगात्मा, संवितुरूपका अनुसन्धान करें । श्रुति 
कहती है । 


एकमेवाहिती पम्‌ 


'यह आत्मा एक अद्वितीय ही है'। यहाँ आत्माको एक ही 
साथ 'एक' तथा “अद्वितीय” कहनेका क्या तात्पर्य है? अनेक 
दुश्योंमें जो सत्ता सामान्य अनुगत रहती है वह एक' है। जसे 
घटज्ञान, पटज्ञान, मठज्ञानमें घट, पट, मठ अनेक हैं परन्तु ज्ञान एक 
है; जेसे सब गायोंमें गोत्व एक है; वैसे ही सर्व आकृतियोंमें, 
सब वृत्तियोंमें, सब अर्थोमें और सब अहंताओंमें जो अनुगत संवित्‌ 
है वही चिन्मात्र वस्तु यहाँ एक पदका वाच्यार्थ है। एक आनु- 
गत्य है। अनेक और एक परस्पर विरोधी हैं--इस विरोध- 
परिहारके लिए श्रुति उसी 'एक'को पुनः अद्वितीय बताती है। 
अर्थात्‌ श्रतिका तात्पर्यं है कि अनेकत्व मिथ्या है और सापेक्ष 
एकत्व भी मिथ्या है, केवल अनेक-एक-निरपेक्ष संवित्‌ ही सत्य 
है। 'एव' पद 'एकम्‌' और 'अद्वितीयम्‌'में मुख्यसामानाधिकरण्यका 
द्योतक है । 

यह प्रत्यागात्मा स्वयंप्रकाश, एक कूटस्थ, नित्य तथा 
निरंश है : 

तदयं प्रकाश एव स्वयंप्रकाश एकः कटस्थो नित्यो निरंशः 
प्रत्यगात्मा । भामती 


आत्मा स्वयंप्रकाश है ओर एक है। इनकी चर्चा हो चुकी 
हे । आत्माको कूटस्थ नित्य कहनेका क्या तात्पय है ? 

एक पदाथं होता है केवल नित्य और एक होता है कूटस्थ 
नित्य । उदाहरणाथ, आकाश सत्य नित्य है; ओर उसकी नोलिमा 
मिथ्या नित्य है क्योंकि नीलिमा वहीं भासती है जहाँ वह नहीं 

है ओर तीलिमाका भान भो कभी नहों मिटता । काल नित्य है 
परन्तु उसकी प्रतोति वृत्तिसे होती है अतः वह कूटस्थ नित्य 
नहीं है । वृत्तियोंमें जो नित्यरूपसे भासता है वह प्रवाही नित्य है 
ओर वृत्तियोंका जो अधिष्ठान है वह आत्मा कूटस्थ नित्य है। 


कूट शब्दका अथं होता है: पवंतका शिखर, लोहार या 
सुनारका ऐरन अथवा निहाई तथा झूठ । जो कूटकी तरह 
स्थित रहे अथवा कूटमें स्थित रहे वह कूटस्थ । कूटस्थ पदका 
व्यवहार एकरस चेतन्य अघिष्ठानके अथमें ही होता है। जेसे 
पर्वतके शिखर पर सर्दी, गर्मी, वर्षा आते रहते हैं, जाते रहते हैं 
परन्तु वह स्वयं अचल खड़ा रहता है; अथवा जेसे निहाई पर 
हथोड़ी पड़ती रहती है, जेवर गढ़े और तोड़े जाते रहते हैं परन्तु 
वह एकरस ज्यों-का-त्यों अचल, स्थित रहता है; वेसे ही यह 
प्रत्यगात्मा अनन्त-अनन्त दृव्योके उदय और अस्तका साक्षी 
ज्यों-का-त्यों स्थित रहता है। पुनः जेसे स्वप्नमें सम्पूर्ण दृश्य- 
प्रपंच झूठा होता है ओर स्वप्नद्रष्टा उस झूठका अधिष्ठान 
होता है, वेसे ही जाग्रत-स्वप्न-सुधुप्तिसमाधिकी दृश्य-समश्रिप 
झूठमें जो अधिष्ठान रूपसे चेतन रहता है वह कूटस्थ है। इस 
प्रकार प्रत्यगात्मा कूटस्थ है। कालका प्रकाशक होनेसे वह नित्य 
भी है । अतः आत्मा कूटस्थ नित्य है । 


संवित्‌ देशका प्रकाशक होनेसे निरंश है; इसमें अंश नहीं हैं । 
इस प्रकार प्रत्यगात्मा कूटस्थ नित्य होनेसे काल-प्रवाहके 
परिच्छेदसे मुक्त है, स्वयंप्रकाश होनेसे विषय-प्रवाहके परिच्छेदसे 
मुक्त है ओर निरंश होनेसे देश-प्रवाहके परिच्छेदसे मुक्त है । 


ऐसा जो प्रत्यगात्मा है उसमें अध्यास केसे ? वह अविवेकसे 
ही सम्भव है । 

अच्छा, यह जो प्रत्यगात्मा है वह दीखता है या नहीं? 
'चिदात्मा प्रकाशते न वा ? यदि कहें नहीं दीक्षतता तो जो वस्तु 
दीखती ही नहीं उसमें अध्यास केसे हो सकंता-है? और यदि 
कहें दीखता है तो आत्मा साफ-साफ दीखनी चाहिए। उसमें 
भी अध्यास सम्भव नहीं है.!_ 


गीतामें आत्माको विज्ञेय और अविज्ञेय दोनों कहा गथा है : 


सुक्ष्मत्वात्‌ तदविज्ञेयं दूरस्थं चान्तिके च तत्‌ । १३.१५ 
ज्ञान जेयं ज्ञानगम्यं हृदि स्वस्थ विष्ठितम्‌ ॥ १३.१७ 


प्रश्‍न यह हे कि आत्मामें ये दोनों विरुद्धधमं हैं या यह निर्धेमंक 
है? आत्मा सवंकी दष्टिसे तो विरुद्ध-धर्माश्रय हे, किन्तु तत्त्वकी 
दृष्टिसे वह निर्धमंक है। तत्त्वबोधके लिए आत्माका सवंसे भी 
विवेक करना पड़ता है । 


अज्ञान ओर ज्ञान दोनोंकी हेतुता आत्मामे है। इसीसे आत्मा 
दीखता भो है ओर नहीं भी दीखता है। केसे ? आत्मा स्वयं 
प्रकाश हे, इसका अर्थ है कि आत्मा मन, बृद्धि, इन्द्रियोंसे अतीत है 
अवेद्य है, और साथ ही साक्षात्‌ अपरोक्ष भी है । दश्यरूप न होकर 
सदा अप्रोक्ष रहना--यही स्वयं-प्रकाशताका अथं है | 


. आत्मा कभी परोक्ष नहीं होता, सदा अपरोक्ष रहता है । कया 
कभी ऐसा हो सकता है कि में यहाँ रह जाऊ ओर मेरी आत्मा 
स्वर्ग, नस्क, बेकृण्ठ चली जाय ? क्या कभी ऐसा हो सकता है कि 
में न जानूं ओर आत्मा जान ले अथवा में मुखी न होऊ और मेरी 
आत्मा सुखी हो जाय॑? आप अपनी आत्माको कहीं, कभी किसीमें 
नहीं रख सकते । आपको शूठ ही भ्रम हुआ है कि आप किसी 
व्यक्ति, वस्तु, परिस्थितिके बिना नहीं रह सकते । हमने देखा है 

पतिव्रता स्त्री पतिके बिना भी जीवित रहती है, वात्सल्यमयी 
जननी पुत्रके बिना जिन्दा रहती है और अत्यन्त लोभी भी धनके 
बिना जोवित रहते हें। इसका कारण यहो है कि केवल आत्मा हो 
सवंप्रिय है, सदा अपरोक्ष है ओर अन्य सब आत्माके लिए ही प्रिय 
हें, उनमें प्रियता, प्रत्यक्ष या परोक्ष भले ही हो अपरोक्ष नहीं है । 


आत्मा स्वयं में है परन्तु विषयोंकी भांति यह जाना भो 
नहीं जाता । 

जबतक हम अपने ( आत्माके ) वेद्यत्व-अंशके साथ सम्बन्ध 
रखते हैं तबतक अविद्या रहती है। अर्थात्‌ जबतक भात्माका 
अवेद्यत्व, उसकी अदुष्यता, अतीभ्द्रियता, हमारी वृत्तिमें फुरती है 
तबतक हमको शान्ति तो हो सकतो है, समाधि हो सकती हे, 
निबिकल्पता हो सकती है परन्तु आत्माका अज्ञान निवृत्त नहीं हो 
सकता । फिर जब आप प्रकृतिस्थ होंगे अविद्या आपके साथ 
लगकर आयेगी । इसके विपरीत जब हम अपने अपरोक्षत्व अंशके 
साथ सम्बन्धित होते हैं तब विद्याका स्फुरण होता है, ज्ञानका 
प्रादुर्भाव होता है, ओर अविद्या-अज्ञान निवृत्त हो जाते हें । इस 
प्रकार स्वयं प्रत्यगात्मामें ही ज्ञान और अज्ञानके हेतु हें। अवश्य 
ही ये आन्तर हेतु हैं । 

जब आप अपनी स्वयं-प्रकाशिताको समझ जायेंगे अर्थात्‌ देश, 
काल, वस्तु, इनके समूह, विकार और अवान्तर भेदोसे विलक्षण 
स्वयंप्रकाशित्वको समझ जायेंगे तो देश-काल-वस्तुरूप दृष्य 
बाधित हो जायेगा । स्वयं-प्रकाशको विद्याकी भो जरूरत नहीं है । 
स्वयंप्रकाश हमेश्षा वृत्तिमें फुरे ही, यह आवश्यक नहीं है; वृत्तिके 
साथ सम्बन्धका आग्रह तो अविद्या ही है। वृत्ति वेद्य है, आविद्यक 
है ओर प्रत्यगात्मा वेद्यसे विलक्षण है । 

इसलिए आत्मा ( अवेद्यांदामें ) नहीं दीखता ओर ( अपरो- 

क्षांशमें ) दोखता भी है। आत्माका यह ज्ञाताज्ञात स्वरूप ही 
अध्यासका हेतु बनता है । स्वयंप्रकाश ओर वेद्यके कल्पित संयोगमें 


अध्यासका निवंचन होता है । 

प्रत्यगात्मा एक, कूटरथ, नित्य और निरंश है। उसीमें 
अनिवचंनीय बद्धि-आदि अनात्म पदार्थोके प्रतीयमान मिश्रणसे 
अध्यास होता हे । इस प्रतीतिको न मिटाया जा सकता हे, न 


पृथक्‌ किया जा सकता है, परन्तु इसका बाध क्या जा 
सकता है । ७ 

४.३ 
अहं ओर ज्ञानका विवेक 


यह तो स्पष्ट ही है कि हम 'इदं'को ज्ञानके द्वारा जानते हैं। 
इन्द्रियोंके द्वारा, मनके द्वारा, उपासनासे नयी आकृति बनाकर, 
अभ्याससे नयी परिस्थिति बनाकर जो कुछ भी जाना जाता है वह 
सब इदं हे। जो इदं है वह जाना जाता है, इसमें कोई संशय 
नहीं है । अब प्रश्न यह है कि अहं ज्ञाकको जानता है अथवा ज्ञानसे 
अहं जाना जाता है : 


अहं ज्ञानं प्रक्ाइयते वा ज्ञानेत्त अहं प्रकाइयते 


अर्थात्‌ विचारका विषय है कि भहं और ज्ञानमें कौन आधार 
है तथा कोन आधेय है? अहंसे ज्ञान पेदा होता है ओर नष्ट होता 
हे याज्ञानमें अहं पेदा होता और नष्ट होता है? इस प्रश्‍नका 
विचार वेदान्त-विचारका मेरुदण्ड है ! 


प्रथम हम अहंके अधिष्ठानत्वके पक्षमें विचार प्रस्तुत करते हैं । 


साधारण अनुभव यह है कि घट, पट, मठ, स्त्री, पुरुषको 
जाननेवाला मैं है। देश-काल-वस्तु, जाग्रतु-स््रप्न-सुषुप्तिसमाधि 
जो कुछ भो मालूम पड़ता है वह सब 'मै' को ही मालूम पड़ता है, 
अतः में हो ज्ञानका आधार है। इसी साधारण अतुभवको कुछ 
दर्शनकारोंने भी अपने ददांनका आधार बनाया है। आस्तिक 
दर्शनोंमें न्याय-दर्शन ज्ञानको आत्माका गुण मानता है। वह 
कहता है कि आत्मा ज्ञानगुणका आश्रय है जो इन्द्रियों अथवा 

मन और विषयके संयोगमें प्रकट होता हे और वियोगमें अव्यक्त 
रहता है । 


इसी न्याय-दशंनको उपासनाके आचार्योने भी कुछ अंशम 
पकड़ा है। वे कहते हैं कि एक ज्ञान धमं ( गण ) होता है, ओर 
एक धर्मी भी ज्ञानस्वरूप है। उनका अभिप्राय जीवसे हे जीव 
भी ज्ञान हे और वृत्ति भी ज्ञानत्वका निरूपण नहीं करता । 


वेदान्तियोंने ज्ञानको आत्माका गुण माननेका खण्डन क्या 
है । ये पूछते हैं : ' ज्ञान जिस आत्माका गुण है वह आत्मा आज्ञान- 
रूप, जड़ है या ज्ञानरूप चेतन? आत्माको ज्ञानातिरिक्त 
मानना तो उसको जड़ मानना है ओर अपना जडत्व किसीको 
भी अनुभवसे सिद्ध नहीं है। यदि आत्मा ज्ञानरूप हे और 
ज्ञान आत्माका गुण है तो ज्ञान और आत्मामें गुण-गुणी भावरूप 
अनित्य सम्बन्ध होगा। तब तो आत्मामें कभी ज्ञान होगा और 
कभी नहीं होगा अर्थात्‌ आत्मा कभी जड़ होगा और कभी चेतन | 
यह एक अनिणयको और हास्यास्पद स्थिति होगी । आत्मा स्वयं 
ज्ञानस्वरूप है, ज्ञान उसका गुण नहीं हे । 


अच्छा, ससारमें जितना ज्ञान होता है उसके मूलमें अहं 
मोजूद रहता है। अत: यह स्पष्ट ही है कि इदंसे अहं महान्‌ 
हे । इदं अहर्मा श्रत होता है। अब देखिये, यह जो आपका अहं 
है वह परिच्छिन्न है या नहीं उस परिच्छिन्नताका ज्ञान होता 
हेया नहों ? आपका अनुभव है कि यह परिच्छिन्न हे और इसका 
ज्ञान होता हे । 


अहं एक शारीरमें होता हे और ज्ञान पूरे मकान, नगर 
इत्यादिका भी होता हे । इसका अथ हे कि जहाँ अहं है ( शरोरमें ) 
उसका भो ज्ञान होता हे ओर जहाँ महं नहीं है (मकान 

आदिमे) उसका भो ज्ञान होता है । तब अहं ज्ञानका आश्रय 
केसे ? इसपर कह सकते हैं कि अहं ( जो ज्ञान ज्योतिपुञ्ज है )की 
ज्योति इन्द्रियोसे निकलकर प्रे मकानमें फेल जाती है इसलिए 
मकानका ज्ञान हो जाता है अथवा पूरा मकान इन्द्रियोंके द्वारा 
अहंमें प्रतित्रेम्बित हो रहा है इसछिए मकातका ज्ञान हो जाता है&)। 
दोनों दशाओंमें ज्ञातका आश्रय अहं ही सिद्ध होता है। यह अहंके 
ज्ञानाश्रय होनेके पक्षमें युक्ति है । 


* शास्त्रमें विषय-ज्ञानके सम्बन्धमें दो प्रक्रियाएँ पायी जाती हैँ: 

१. इन्द्रियां विषये पास जाकर विषय ग्रहण करती हें । इसको 
प्राप्यकारित्व कहते हैं । 

२. विषयाभास इन्द्रिय-देशमें आता है ओर तब विषयत-ज्ञान होता 
हे । इसको अप्राप्यकारित्व या प्रत्यापत्ति-विचार कहते हैं । 

समस्त दद्यंनकार इस मतसे सहमत हें कि नाक जीभ और खक्‌ 
इन्द्रिया सभी अपने-अपने स्थातपर रहकर ही विषयाभास ग्रहण करती 
है । केवल आँख ओर कानके बारेमें विवाद है । उपर्युक्त दो प्रक्रियाएँ 
इन्हींके बारेमें हूँ । 

विज्ञानवादी बौद्धोंका पक्ष भिन्न है। वे कहते हैं कि सभी वस्तुओंसे 
एक प्रकाश निकलता है और उसका एक निश्चित दूरीका मण्डल होता 
हें । जब नेत्रका मण्डल ओर दृश्य-वस्तुके मण्डल मिलते हैँ तब विषयज्ञान 
होता है । जब ये मण्डल एक दूसरेते दूर रहते हैं तो दूरीके अनुपातमें 
अपूर्ण ज्ञान होता हैं । 

वेदान्तियोंका कहना है कि एक ही चेतन तीन भागोंमें विभक्त-सा 
होता है : इन्द्रिय-चैतन्य अथवा अध्यात्म, विषय-चैतन्य अथवा अधिभूत 
तया प्रकाश-चैतन्य अर्थात्‌ अधिदैव । अब चाहे इन्द्रिय विषयमें जायें 
अथवा विषय इन्द्रियमें आवें, जबतक अध्यात्म और अधिभूतका अघिदेव- 

ठीक हे, अहंको इन्द्रियोंके द्वारा विषयका ज्ञान होता है। 
परन्तू कपा यह अहं हर समय, हर जगह, हर वस्तुमें रहता है? 
यदि आप अपने अहंको हर समय, हर जगह, हर वस्तुमें अनुभव 
करते हैं तो आपको चनौतो है कि आप अपने 'अहं'की परिच्छिन्नता 
सिद्ध कर दें! यह तो एक जीववादकी दश्सिष्टि सिद्ध हो गयी ! 
सृष्टि आपके पेटमें सिद्ध हो गयो !! फिर तो आपका अहं ईश्वर 
ही हो गया । परन्तु आप जानते हैँ कि आपका अहं हर समय, हर 
देशमें, हर वस्तुमें नहीं रहता । सुषप्तिमें विषयके अभावमें यह 
विषय-सम्बन्धवाला अहं कहाँ चला जाता है ? वहाँ जब कोई 
विषय अहंको मिलता हो नहीं तो वह अपनेको परिच्छिन्न रूपमें 
स्फुरित ही केसे करेगा ? अहंकी परिच्छिन्नता अकाशित ही तभी 
होगी जब कोई विषय प्राप्त होगा । जाग्रत्‌ और स्वप्नमें अहं देशके 
साथ मिलकर अपनेको अंगुष्ठ-परिमाण मध्यम-परिमाण या अणु- 
परिमाण अनुभव करता है, कालके साथ मिलकर अपनी आयुका 
आकलन करता है और द्रव्यके साथ मिलकर अपनेमें वजनपनेका 
अनुभव करता हे । परन्तु सुषुप्तिमें जब देश-काल-द्रव्यकी 
प्रकाशिका-वृत्ति ही लुप्त हो गयी तो किसको लेकर अहं अपनेको 
प्रकाशित करेगा ? 
इसका अथ यह हुआ यह अहं भी जो प्रत्येक शर।रमें अलग- 
अलग है ज्ञाता नहीं है ज्ञेय है। यह सर्वकालिक नहों है क्योंकि 
की सहायतासे मेल नहीं होता तबतक विषयज्ञान नहीं हो सकता। 
जाग्रतमें इन्द्रिय, प्रकाश और विषयगत चेतनका भेद प्रतीत होता है, 
परन्तु स्वप्नमें एक ही चेतन तीन रूपोंमें प्रतीत होता हे । सुषुप्तिमें 
तीनोंकी निःस्पन्द अवस्था रहती हे अतः वहाँ विषय-विषयी भाव 


स्फुरित नहीं होता । इस प्रक्रियासे ज्ञान अर्थात्‌ चेतन ही अहंका आश्रय 
सिद्ध होता हे । 

सुषुपिमें अहंका स्फुरण नहीं होता । जाग्रतू-स्वप्नमें यह अहं 
बदलता रहता है। इन बदलते अहंकारोंमें अनुगत एक और अहं 
है, उसीको ज्ञान कहते हैं । वही अहंका आश्रय है । 


जेसे घट-पटादि विषय ज्ञानसे प्रकाशित होते हैं, उसी प्रकार 
एक शरीरमें जो में हूँ' यह प्रत्यय है वह भो ज्ञानसे ही प्रकाशित 
होता है। 'में अमुक हूँ अथवा “में साढ़े तीन हाथ परिमाणका 
हैँ अथवा “में सो वषं आयुका हूँ” अथवा 'में सौ पौण्ड वजनका हूँ? 
ये सब प्रत्यय ज्ञानसे ही प्रकाशित होते हें। अहंकी जो परिच्छि- 
छता है वह तथा अहंकी परिच्छिन्नतामूलक' जो प्रतोति है वह 
तथा उनका अभाव सब दृश्य हैं और ज्ञान उसका द्रष्टा है। 
ज्ञानका कोई परिच्छेदक नहीं है, अतः ज्ञान अपरिच्छिन्न ही 
होता है । 

यही उपासना और ज्ञान सम्प्रदायोंका अन्तर हो जाता है। 
उपासना-सिद्धान्तमें सब ज्ञान अहंके आश्रित हें तथा अहं, अहं, 
अहं-ये सब व्यक्ति हैं और इन सब अहंताओंमें जो ज्ञान- 
सामान्य दै उसका आश्रय ईश्वर है। न्यायकी भाषामे यों भो 
कह सकते हैं कि ज्ञान-विशेषका आश्रय अहं-जीव है तथा ज्ञान 
सामान्यका आश्रय ईश्वर है। इस प्रकारके कथनमें आपत्ति यह 
आती है कि जीव और ईश्वर दोनों ज्ञानके आश्रय होनेसे ज्ञाना- 
तिरिक्त ज्ञान गुणवाले सिद्ध होते हैं; ऐसी दशामें उनमें ज्ञानका 
लोप और उदय दोनों स्वीकार करने पड़ेंगे तथा दोनोंको जड़ 
मानना पड़ेगा । जेसे पर्थिवी गन्ध गुणवाली है तो पृथिवीकी एक 
ऐसी भी अवस्था होती है जिसमें गन्ध गुण न हो । उस अवस्थाका 
वर्णन यों किया गया है कि: 

उत्पन्नं द्रव्यं क्षणं निष्क्रियं निगुण च तिष्ठति 
इस आपत्तिका उपासकोने समाधान भी किया है । श्रीरामानु- 

जाचार्य इन उपासकोंके अग्रणी हैं। वे कहते हैं कि ज्ञान दो 
प्रकारका होता है: धर्मज्ञान तथा धर्मीज्ञान। धर्मज्ञान जीवा- 
श्रित रहता है; इसीको वृत्तिज्ञान भी कहते हैं और इसका लोप 
और जागरण होता रहता है। परन्तु जीवका जो आत्मा है, 
जीवका जो स्वरूप है, वह ज्ञानरूप ही है, और वही धर्मीज्ञात 
है; वही ईश्वराश्रित है। उसका लोप और जागरण नहीं 
हो सकता । 

परन्तु हम यह पूछते हैं कि ज्ञानमें जो यह दो प्रकारका भेद 
है अर्थात ज्ञानका जो यह धम-धर्मी भेदरूप द्वित्व है वह प्रकार्य 
है या नहीं ? पुनः ज्ञानमें यह सामान्य-विशेषका भेद, आश्रित- 
आश्रयका भेद अथवा अन्य प्रकारके भेद प्रकार्य हें या नहीं ? 
निश्चय ही वे सब प्रकाइय हैं, दृश्य हैं। अद्वेती कहते हें कि 
ज्ञानका यह द्वित्व उनमें अनुस्यूत एक अखण्ड-ज्ञानका भास्य हो 
है। अतः ज्ञान उपाधिभेदसे ही भिन्न-भिन्न प्रकारका प्रतीत होता 
है, स्वरूपसे नहीं । अतः अद्वेतमतसे ऐसा कहना पड़ता है कि 
एक अखण्ड ज्ञान ही सामान्यकी उपाधिसे ईश्वरत्वेत भासता है 
ओर विशेषको उपाधिसे जीवत्वेन भासता है। यदि वेदोक्त 'नेति- 
नेति'के द्वारः उपाधिमात्रका निषेध कर दिया जाय तो निषेधा- 
वधिके रूपमें एक अद्वितीय चेतन-सत्ता ही उपलब्ध होती है । 
सिद्धान्तमें एक अखण्ड चेतन हो जोवत्वेन, ईश्वरत्वेन और 
उपावित्वेन भी भास रहा है । 

प्रश्‍न : अच्छा ठीक है, तो यह निर्णय हुआ न कि निरुपाविक़् 
चेतन ब्रह्म है और सोपाधिक चेतन ईश्वर या जीव है ? 

उत्तर : क्या आप 'उपाधि' शब्दका ठोक-ठोक अर्थ ग्रहण 
करते हें ? 

प्रश्‍न : आप समझ्षाइये । हम परिस्कार करनेको तैयार हैं । 

उत्तर : अच्छा तो सुनिये । 

उपाधि = उप+ अधि | उप = पासमें; अधि = आधान । 


'उप समीपे स्थित्वा आधानं स्वगुणस्य स्वधमंस्य अन्यस्मिन्‌ 
आधानं उपाधिः’ जो वस्तु किसी दूसरी वस्तुके पास रहकर अपना 
गुण ओर धमं उस दूसरी वस्तुमें आधान कर रहो हो, वह वस्तु 
उस दूसरी वस्तुकी उपाधि कहलाती है और दूसरी वस्तु उस 
उपाधि द्वारा उपहित कहलाती है । जेसे स्फटिक मणि ( बिल्लौरी 
शशा ) के पास रक्तपुष्प होनेसे वह मणि रक्तिम प्रतीत होती 
है ओर पीत वस्त्रखण्ड समीप होनेसे पीत अनुभव होतो है। यहाँ 
मणि न रक्तिम है न पीत, बल्कि पुष्प और तस्त्रके कारण वेसी 
दीखतो हे । अतः पुष्प ओर पीतवस्त्र दोनों मणिकी उपाधियाँ 
हैं और मणि उस समीपकालमें उपहित है। यह स्पष्ट है कि 
उपाधिके अभावमें मणि-स्वरूपमें स्थित है। स्वरूपतः मणि न 
रक्त है न पोत । 


यह अन्तःकरण ही चेतन्य आत्माकी उपाधि है। अपनी 
ओरसे तो अन्तःकरण भी अविद्याकी उपाधि हे । देश-काल-वस्तु, 
सब हमारी उपाधिका ही विलास है, यद्यपि यह बात सबको 
मालूम नहीं पड़ती । स्वप्नावस्था ईश्वरने इसी बातको समझानेके 
लिए हमारे जीवनमें दी है। वहाँ इस बातका प्रत्यक्ष होता है 
कि देश, काल, वस्तुके निर्माणका सामर्थ्यं हमारी दृष्टिमे ही है। 
'अश्र पुरुषः स्वयं ज्योतिभंवति।' वहाँ हम अपनी ज्योतिसे हो 
धरती, सूरज, चाँद, हवा, आकाश, स्वग, नरक, शत्रु, मित्र, 
जीव, ईश्वर सब बना लेते हैं। स्वप्न हमारे सामथ्यका नमूना 
है और सृष्टिके रहेस्यका उद्घोषक है। क्या स्वप्नकी तरह ही 
जाग्रतृके देश-काल-वस्तु हमारो दुष्टिके विलास नहीं हें? बात 
सत्य होते हुए भी समझनेमें मुश्किक है। (यही दुष्टि-सृष्टि- 
वाद है) । 

शरीरमें व्याधि होती है, मनमें आधि और चित्तमें समाधि 
होतो है परन्तु आधि, व्याधि और समाधि तीनों होती हैं अन्तः- 
करणकी उपाधिमें। अन्तःकरणकी वृत्तियाँ जब विशेष-विशेष 
विषयों ओर उनके अंगोंमें जातो हैं तब वे व्याधि कहलाती हैं; 
जब चारों ओर भटकतो हैं, कहीं ठहरती नहीं तो वे आधि कहलाती 
हें और जब अपनेमें ही एक स्थान पर ठिक जाती हैं तो वे 
समाधिरूप हो जाती हैं। अन्तःकरण व्यष्टि है या समष्टि? 
सत्य बात यह है कि व्यष्टित्र और समट्टित्व दोनों अन्तःकरणमें 
ही भासते हैं। तब समष्टि अन्तःकरगोपाधिक चेतन्य ईश्वर है 
और व्यष्टि अन्तःकरणोपाधिक चेतन्य जोव है, यह भेद भो 
अर्थहीन है क्योंक्रि दोनों अन्तःकरणोपाधिक ही है । उपाधिके 
भेदसे उपहितका भेद नहीं होता है और यहां तो ( दृष्टितृष्ट्वादमें ) 
उपाधिका भी भेद नहों है । 


यह कहें कि अन्तःकरण व्यष्टि है और '्यष्टि' जीवकी उपाधि 
है तथा इन व्यष्ियोंकी समष्टि ईश्वरकी उपाधि है-उस इश्वरको 
जिसने अन्तःकरण और देश, काल, वस्तु सबका निर्माण किया 
है। यह मेरी पत्ती, यह मेरा मकान, यह मेरा धन, ये मेरे 
सम्बन्धो, यह मेरा शरोर, मेरी इन्द्रि, मेरा मन अथवा मेरी 
बुद्धि, में पापी, में पुण्यात्मा, में तुखी, मे दुःखी इत्यादि ये सब 
अन्तःकरण हें ( स्वरूपे अज्ञानसे ये अन्तःकरणमें मालूम पड़ते 
हैं और ये सब जीवक्री उपाधि हें । इसके विपरोत देश, काल 
ओर द्रव्य अपने काय-कारणरूपमें ईश्व रकी उपाधि है । 


ठोक है, अब देखिये, अन्तःकरणका द्रव्य समष्टिका अंग है, 
उस समष्टि अंगोंमें यह व्यष्टि अंग केवल एक सीमित समष्टिको 
में-मेरा माननेके कारण है । स्त्रो, धत, भवत, परिवार व्यष्टि में-मेरे- 
की स्वीकृतिमें ही हैं, समष्टि देश, काल, द्रव्यमें नहीं । अतः जीवकी 

उपाधिको ईश्वरकी उपाधिसे अलग करनेवाला केवल अज्ञान है । 
इसीलिए जीव ओर इश्वरका भेद अज्ञान-कल्पित है । 


श्रीबल्लभाचायंजी महाराजने कहा कि ईश्वर "जगत्‌? बनाता 
है और उसी जगत्में जीव अज्ञानसे 'संसार' बना लेता है। 'देश- 
का-द्रव्यरूप संसार जगत्‌ है और में-मेरा रूप जगत” संसार 
है। सांख्यवादी इसीको प्राकृत-सृष्टि ओर प्रातीतिक सृष्टि कहते हैं 
तथा आभासवादी अद्वेती ईश्वर-सुष्टि और जीवसृष्टि कहते हैं । 
परन्तु सभीके मतमें जीव-सुष्टि मिथ्या है ओर ईश्वर-सुष्टि सत्‌ है । 
व्या्ट-उपाधिके मिथ्यात्व निश्चयके बाद जीव ओर ईश्वरका भेद 
ओपाधिक भी सिद्ध नहीं होता, वास्तविक तो है ही नहीं क्योंकि 
दोनों चेतन्य हैं । 


अब कहें कि ब्रह्म ओर इईश्वरका भेद ओपाधिक है अर्थात्‌ 
सोपाधिक चेतन्य इश्वर है और निरुपाधिक चेतन्य ब्रह्मा है । यह 
भेद व्यावहारिक होते हुए भी ठीक नहीं है। चेतन्यमें जब, जहाँ, 
जिस खूपमें उपाधि है वहाँ ईश्वर है यही सोपाधिक इश्वरका अथं 
है न! परन्तु जब जहाँ किसी रूपमें उपाधि नहीं है वहाँ कया ईश्वर 
नहीं है ? दूसरे शब्दोंमें, यदि उपाधिसाहित्यमें ईश्वर रहता है तो 
उपाधराहित्यमें कया ईश्वर नहीं रहता? इसीप्रकार यदि 
निरुपाधित्वमें चेतन्य ब्रह्म है तो कया सोपाधित्वमें ब्रह्मका अभाव 
हो जाता है? वास्तवमें, जो चतन्य उपाधिसहित है वही उपाधि- 
रहित भी है। चेतन्यमें जेसे उपाधि-साहित्यपूवंक ईश्वर कल्पित 
होता है वैसे ही चेतन्यमें उपाधिराहित्य-पूर्वक ब्रह्म कल्पित होता 
हे। उपाधिकी सत्यता अज्ञानसे कल्पित है। उस अज्ञानकी 
निवृत्तिके लिए ज्ञान द्वारा उपाधि-राहित्यकी कल्पना की जाती है । 
निवृत्तिका स्वरूप कया है? निवृत्ति जद्दाँतक प्रवृत्त-सापेक्ष है 
वहाँतक निरुपाधित्व भी सोपाधित्वके सापेक्ष है और वह निरु- 

पाघि-चेतन्यका शुद्ध स्वरूप नहीं है। जो उपाधिके माव 
अधिष्ठाने है वही उपाधिके अभावका अधिष्ठान है। अतः शुद्ध 
चेतन्य वह है जो उपाधिके भावाभावका, साहित्य और राहित्यका 
प्रकाशक अधिष्ठान है। उसमें उपाधि मिथ्या है और मिथ्या 
उपाधिके आधारपर किये गये भेद जैसे जीव-ईश्वरका भेद या 
इश्वर-ब्रह्मका भेद व्यावहारिक होते हुए भी मिथ्या है। एक शुद्ध 
चैतन्य ही अपनो महिमामें ज्यो-का-त्यों स्थित है और सम्पूर्ण भेदों 
सहित यह जीव-ईश्वरकी काय-कारणात्मक सृष्टि उसमें, उतीसे, 
उसीको बिना हुए ही मिथ्या प्रतीत हो रही है अर्थात्‌ वहीं प्रतोत 
हो रहो है जहाँ यह नहीं है । 


अब हम पुनः अपने विषय पर आते हें। अहं ज्ञानका 
आश्रय नहों है, ज्ञान अहंका आश्रय है। जो चेतन्य जाग्रतके 
अहंका प्रकाशक है वहो स्तप्नके अहंका प्रकाशक है और वही 
मुषुप्तिमें अहंके अभावका प्रकाशक है। जैसे सुषुसिमें अहं-इदं 
कुछ नहीं भासता वेसे ही महा प्रलयमें भी कुछ नहों भासता । 
जो सुषुंतिको देखता है वहो चेतन्य महाप्रलयको भी देखता है। 
अहु, इदं और इनके अभाव दृश्य हे ओर इनका प्रकाशक एक 
चैतन्य हे |. 


शरीरका गोरापन इदं हे और में गोरा हुँ' यह अहं प्रत्यय 
है । :दोनों प्रत्यय प्रतीयमान हैं, परिवतंनशील हैं। इनको आप 
अपने ज्ञानस्वरूप, साभ्षीस्वरूपके साथ क्यों जोडते हो ? हमने 
गोरा रंग काला होते देखा हे ओर काला रंग गोरा होते देखा 
है। बद्रीनाथ-यात्रामें एक गोरा आदमी गम कुण्डमें स्नान करने 
गया । थोड़ा अधिक समय कुण्डमें स्नान किया उप्तने । जब 
बाहर निकला तो उसका रंग लाल हो गया और थोडी देर बाद 
हवा लगने पर काला हो गया । एक दूसरी घटना है-गोता प्रेस 

गोरखपुरके घनष्यामदास जालानके घरमें एक स्त्री थी जिसका 
रंग काला था । जब वह मरने लगी तो जयदयाल गोयन्दकाजी 
वहाँ आये ओर उन्होंने उस स्त्रीको विष्णु भगवानका ध्यान- 
स्तवन कराया । थोड़ी देरमें वह स्त्री कहने लगी कि उसे भगवान्‌ 
विष्णुका दर्शन हो रहा है। हमने देखा कि उस समय उसका 
काला चेहरा गौर वर्णका हो गया । 


जो अहंता दृश्य है उसको ज्ञानंमात्र, चेतन्य, साक्षीके साथ 
क्यों जोडते हो ? आप देहके साथ मिलकर अपनेको जन्मने-मरने- 
वाला समझते हैं, कर्मेन्द्रियोंके साथ मिलकर कर्ता बनते हें, अन्त:- 
करणके साथ मिलकर रागी-द्रेषी बनते हें, फलवृत्तिके साथ 
मिलकर सुखी-टुःखी होते हैं। पर वास्तवमें आप ऐसे कुछ नहीं 
हें । यह अध्यास है, अपने स्वरूपके अज्ञानका कायं है। आपकी 
परिच्छिन्नता केवल ओपाधिक है। आपमें कतुंत्व, कमेन्द्रियोंकी 
उपाधिसे, भोळ्त्व ज्ञानेन्द्रियों और मनकी उपाधिसे तथा प्रमा- 
तुत्व अन्तःकरणकी उपाधिसे है। आप न इदं हैं प्रतीयमान 
अहं । आप इनसे पृथक, इनके भावाभावके प्रकाशक, ज्ञान- 
भात्र हें । 

( ४.४) 
आत्मा नितान्त अविषय नहीं हे 
अस्मत्‌ प्रत्ययका विषय भो हे: १ 


समस्या यह है कि आत्मामें अनात्मा और उसके धर्मोका 
अध्यास शक्य नहीं है क्योंकि आत्मा ज्ञानमात्र है, प्रत्यगात्मा हे 
और इन्द्रिय, मन, और बुद्धिका अविषय है, तथा सभी लोग 
इन्द्रिय-प्रत्यक्ष विषयमें हो अन्य विषयोंका अध्यास करते हैं जत्र 
कि सिद्धान्तमें आत्मा यष्मतू-प्रत्ययसे रहित प्रत्यगात्माको 
अविषय कहा गया हे । 


पुनः जो पराधीन-प्रकाशवाली चीज ( दृश्य ) होती है उसमें 
अध्यास तभी सम्भव होता है जब उसके सामान्य अंशका ग्रहण तो 
हो परन्तु विशेष अंशका ग्रहण न हो। उदाहरणाथे सामने सीपको 
देखकर जब यह ज्ञानतो हो कि 'कुछहे परन्तु यह ज्ञान न 
हो कि सीप है”, तभी सीपमें चाँदीका अध्यास सम्भव है। भ्रम- 
वश जो यह ज्ञान होता है कि 'यह चांदी है” उसमें 'यह' सीपके 
सामान्य अंशके ग्रहणका सूचक है तथा 'चाँदी' सीपीके अज्ञानका 
कार्य अध्यास है। परन्तु आत्मामें, जो अपराधीन स्वयं-प्रकाश 
है, अंशांशी भावकी कल्पना भी नहीं हो सकती; फिर उसमे 
सामान्य-विशेषका विभाग भी सम्भव केसे हो सकता हे? तथा 
ज्ञाता स्वयं अपनेको अंशतः जाननेमें शक्य भी नहीं है; अतः 
आत्मामें अध्यास सम्भव नहीं है। 

पुनश्च, यदि वस्तु पूर्णतः ज्ञात हे तो उसमें भी. अध्यासको 
सम्भावना नहीं हो सकती और यदि पूर्णतः अज्ञात है, तो भी 
उसमें अध्यास सम्भव नहीं हो सकता । अब आत्मा 'अहं' खूपसे 
पूर्णतः ज्ञात है तथा 'युष्मत्‌? रूपसे अत्यन्त अज्ञात है अतः 
आत्मामें किसी प्रकार भी अध्यास सम्भव नहों है । 


इस समस्याका एक समाधान तो यह है कि हम अध्यासको 
असम्मावनाको ध्यानमें रखकर अध्यासके तथ्यको ही अस्वीकार 
कर दें। परन्तु यह समाधान नहीं आत्महत्या है। अपना अज्ञान 
और उसके काय दुःख, मृत्यु, मूखंता और परिच्छिन्नता सबके 
साक्षात्‌ अनुभव हैं। जादू वह जो सिर पर चढ़ कर बोले! 
अध्यासको नकार करके अपनी मुक्तिका द्वार ही बन्द कर देना 
आत्महत्याके अतिरिक्त और क्या है? अतः अध्यासके तथ्यको 
उसकी सम्भावनाको, युक्तिसे स्वीकार करके उसकी निवृत्तिका 
प्रयत्न करना चाहिए। हाँ जो अपने कमसे, भोगसे, बुद्धिसे, 
स्थितिसे, ज्ञानसे और अपने वतमान जीवनसे सन्तुष्ट है उसके 
लिए हम कोई विक्षेप उत्पन्न नहीं करना चाहते। रोगीके लिए 
ओषधि होती है, निरोगके लिए नहीं । यदि आपको यह अनुभव 
होता है कि “में दुःखी हूं, में अज्ञानी हूं, में जन्मने-मरनेवाला हूं, में 
परिच्छिन्न हुँ' तभी आपके प्रति वेदान्त-विचारका प्रयोजन सिद्ध 
होता है अन्यथा नहीं । जिसे कहीं पहुंचना ही नहीं उसके लिए न 
तो अध्यासको स्वीकार करनेका कोई अर्थं है और न नकारनेका | 
अस्तु ! 

अब भगवान्‌ शंकर ही इस समस्याका समाधान करते हैं। वे 
कहते हें कि यह आत्मा नितान्त अविषय नहीं है : “न तावदयमे- 
कान्तेनाविषयः।' यह आत्मा थोड़ा ज्ञात हे और थोड़ा अज्ञात है, 
एकान्त अविषय नहीं है । केसे ? 


२४० [ ब्रह्मतूत्र-प्रवचन 


यह आत्मा मालूम पड़ता है । शरीरमें 'है, है, है! यह जो 
अनुभूति होती है वही आत्माका सूचक है। जेसे घड़ी टिक-टिक 
बोलती है, जैसे हण्डीमें दाल बुद-बुद करके चुरती है, वेसे ही 
शरोरमें आत्मा है, है, है” रूपमें स्फुरित होता रहता है। यह 
स्फुरण दो प्रकारसे होता है: यह है” ओर में ह' । 'यह' बाधित 
होता रहता है परन्तु 'मे' सबमें अनुगत अबाधित रहता है। यह 
'में, में, में' रूपसे स्फुरित होनेवाला आत्मा है: 'अस्मत्‌ प्रत्यय 
विषयत्वात्‌? अर्थात्‌ यह आत्मा अस्मत्‌ प्रत्यय ( अहं-वृत्ति )का 
विषय हे । यह 'मै-मे' ( अहं-प्रत्यय ) जिसको प्रतीत होता है वह 
चेतन है। किसको प्रतोत होता है ? मुझको ही सब प्रतीत होता 
है, अतः 'में' हो चेतन हूँ। कहो कि चेतन भो प्रतीत होता है या 
नहीं ? तो जिप्तको चेतन प्रतीत होगा वह वास्तवमें चेतन होगा, 
दृश्य चेतन नहीं होगा । फिर उप चेतनङा प्रकाशक तीरा चेतन 
होगा, इस प्रकार अमवस्था प्राप्त होगी । इसीलिए यह बात स्वीकार 
करनी चाहिए कि यह सब चेतनको ही प्रतोत होता है और वह 
चेतन अपना आपा ही हे । 


ठीक है, आत्मा में! रूपसे सामान्यतः ज्ञात है । परन्तु में कया 
हूँ, कितना jम्बा-चोड़ा हूँ, कितनी आयुका हुँ, कितने वजनका हूं, 
यह ता कुछ मालूम पड़ता नहों । इससे प्रतीत होता है कि आत्मा 
किचित्‌ अज्ञात भो है । इस प्रकार आत्मा ज्ञात और अज्ञात दोनों 
हे । सामान्यतः ज्ञात और विशेषतः अज्ञात। इसलिए आतत्मामें 
अध्यास सम्भव है । 

रहो बात यह कि आत्मा युष्मत्-प्रत्ययक्का विषय न होनेसे 
इन्ट्रिय-प्रत्यय नहीं है और इसलिए उसमें अध्यास सम्भव नहीं है, 
तो ऐसा नियम ही कहाँ है कि इन्द्रिय-प्रत्यक्ष वस्तुमें हो अध्यास 
होता है; क्योंकि अप्रत्यक्ष आकाशमें भो अविवेकी लोग तल- 

मलिनता आदिक़ा अध्यास कर लेते हें । सतरां प्रत्यगात्मामें 
अनात्माका अध्यास अविरुद्ध है । 


आत्मा अत्यन्त अविषय नहीं है, अस्मत्प्रत्ययका विषय हेै'-- 
इसका सुन्दर और रहस्यपूर्ण विवेचन अब हम भामतीके आधारपर 
प्रस्तुत करते हैं । भामतीकारने कहा : 


सत्यं प्रत्यगात्मा स्वयंप्रकाशत्वात्‌ अविषयोः मनंशश्च, तथापि 
अनिवचनीयात्‌ अविद्यापरिकल्पित-बुद्धिमनःसूक्षमस्थूल-शरीरेन्दरि- 
पावच्छेदेन अनवच्छिन्नोपि वस्तुतोऽवच्छिन्न इवाभिन्नोपि भिन्न 
इवाकर्ताप कतंवाभोक्तापि भोक्तेरावि षयोप्यस्मत्प्रत्यय विषय इव 
जोवभावमापञ्नोऽवभापते, नभ इव घट मणिक मल्लिकाद्यवच्छेद- 
भेदेन भिन्नमिवानेकविध ध्मकमिदेति । 


'यह बात सच्ची है कि प्रत्यगात्मा स्वयं प्रकाश होनेसे 
अविषय है और निरंश है। फिर भी अविद्या-कल्पित मन-बुद्धि- 
स्थूल सूक्ष्म शरीर और इन्द्रियोंके अवच्छेदसे थह आत्मा अनवच्छिन्न 
होता हुआ अवच्छिन्न-सा, अभिन्न होता हुआ भिन्न-सा, अकर्ता 
होता हुआ कर्ता-सा, अभोक्ता होता हुआ भोक्ता-सा, अविषय होता 
हुआ अस्मत्‌'प्रत्ययके विषय-जेसा और जीवभावको प्राप्त हुआ-सा 
भासता है, जेसे एक अखण्ड आकाश घट, मठादि अयच्छेदकोके 
भेदसे भिम्न-भिन्न-सा तथा तत्तद्‌ अनेक धमंवाला जेसा प्रतीत 
होता हे ।' 

प्रत्यगात्माकी स्वयं-प्रकाहाता भी क्या दिव्य वस्तु हें! घड़ीको 
देखनेके लिए आंखका सहारा अपेक्षित है, आँखको देखनेके लिए 
मनका सहारा अपेक्षित है, शात्रु-मित्रको. देखनेके लिए चित्तका 
सहारा अपेक्षित है, ओचित्य-अनौचित्यके निणंयके. लिए बुद्धिका 
सहारा अपेक्षित है ओर बृद्धिकी जाग्रतु-स्वप्न-सुषुप्ति, समाधि 
अवस्थाओंको देखनेके लिए उपयुक्त कोई सहारा अपेक्षित नहीं है । 

परन्तु इन आत्मदेवको तो देखो, ये दीखते भी नहीं फिर भी इनके 
अस्तित्वमें कभी कहीं कोई संदेह नहीं होता । 'निःशंकम्‌ अतुभू- 
यताम्‌ ।”_ अपने आपको निःशंक अनुभव करो। दुनियामें कोई 
माईका लाल अपने मेंके अभावका अनुभव नहीं कर सकता | यह 
खुली चुनोती है ! 

विषय प्रत्यक्ष हैं, स्वर्गादि परोक्ष हैं, बृद्धि, मन इन्द्रियादि 
भपरोक्ष हैं और अपना आपा साक्षात्‌ अपरोक्ष है । 

विना सूर्यादि-प्रकाशं, विना चक्षुरादि-इर्द्रियकं, विना बुद्धि- 
वृत्तिक, विना एव अविद्या स्वयं प्रकाशते । स्वयं अर्थात्‌ स्यवमेतर 
निरपेक्षम्‌ । अवेद्यात्वे सति अपरोक्षत्वं स्वयंप्रकाशलक्षणम्‌ । 


सूयादि प्रकाशके बिना, चक्षु आदि इन्द्रियोंके बिना, बुद्धि 
वृत्तिके बिना और अविद्याके बिना जो स्वयं अपनेसे इतरकी 
अपेक्षाके बिना, प्रत्यक्ष-परोक्ष-अपरोक्षसे विलक्षण साक्षात्‌ अपरोक्ष- 
रूपमें प्रकाशमान हो वह स्वयंप्रकाश चेतन्य आत्मा है । 

यह स्वयं प्रकादात्व, नित्यत्व, व्यापकत्व तथा सर्वात्मक त्वसे 
विलक्षण है : 

यदा काले प्रकाशते तदा नित्य इत्युच्यते, यदा देशे प्रकाशते 
तदा व्यापक इत्युच्यते, यदा कार्यकारणसंघाते प्रकाशते तदा 
सर्वात्मा इत्युच्यते । अयमेव हि स्वर्य-प्रकाशः । 


जिस समय यह आत्मा कालका प्रकाशन 5 <५. ह॑ उस समय 
इसको नित्य कहते हे और जब देशको प्रकाशता है तब इसको 
व्यापक कहते हें । इसी प्रकार जब यह [म्पू्ण कार्य-कारण- 
संघातका प्रकाशन करता हे तब इसे सर्वात्मा कहते हें । परन्तु 
स्वयं तो यह आत्मा स्वयंप्रकाश है। यह देखता सबको हैं 
परन्तु स्वयं दृश्य नहीं होता । 

स्वयं-प्रकाश होनेसे आत्मा 'अविषय' और "निरंश? है । 

'अविषय' : अर्थात्‌ विषय-विषयोभावसे रहित, वेद्य-वेदिनीभावसे 
रहित, प्रमातृ-प्रमाणभावसे रहित, कमी दुइ न होनेवाला, अपितु 
दृश्यके भावाभावका प्रकाशक, प्रक्राशमात्र | “निरंशश्च' अर्यात्‌ 
अंशरहित, अंशांशोभाव और उसके अभावका प्रक्राशक, प्रकाश- 
मात्र उपाधिका प्रकाशक उपाधिसे निरवच्छिन्न है और उपाधिसे 
निरवच्छिन्न चेतन्यमें अंश कहाँ ? जहाँ अन्तःकरण हो नहीं वहाँ 
भेदकी उपपत्ति केसे ? 

ज्ञानमें न अंश है, न अंशी'। वह अंशको कल्पनाका प्रकाशक 
अधिष्ठान है। अंशक्री कल्पनाका आधार क्या? कहो देश! 
अच्छा, देशकल्पतासे अवच्छिन्न जो चेतन्य है वह दृश्य है या 
नहों ? यदि दृश्य है तो वह जड़ है। यदि सम्पूर्ण चेतन्य देशा- 
वच्छिन्न होकर दृश्य है तो सम्पूर्ण चेतव्य जड़ तिद्ध होगा; फिर 
तो जगदान्ध्यका प्रसंग उपस्थित होग। या उस जड़से भिन्न- 
देशसे अनवच्छिन्न चेतन्यक्री उपपत्ति होगो । 

यदि कहो मायासे ज्ञानमें अंश स्वीकार किया जाता है तो 
वह माया ज्ञानमें सवंत्र है अथवा एक देशे है। यदि सवंत्र है 
तो ईश्वर और मायामें कोई अन्तर नहीं रहता और यदि एक- 
देशमें है तो अन्यदेशमें चेतन्य अनवच्छिन्न होनेसे उक्त देशमें 
अंशांशी भाव कल्पित है। 


यदि कहो कि अंश कल्पनाका आधार काल है अथवा वस्तु 
है तो अखण्ड वस्तुमें खण्डकी कल्पनाका आधार अज्ञान तथा 
खण्डाभाव है । केसे ? 

श्रीउड़िया बाबाजो महाराज कहते थे कि अंगुली दो तब 
दीखती हैं जब इनके बीचमें इनका अभाव दिखता है, अन्यथा 
अंगुलियोंका द्वित्व दृश्य नहीं हो सकता । न होनेसे ही होना दिखता 
है। भोर जिसको 'होना' दिखता है उसीको “न होना' दिखता है 

दूसरे शब्दोंमे, जब हम किसी अज्ञात वस्तुको देखते हैं तो हम 
अपने ओर उस वस्तुके मध्य किसी अदृश्यकी कल्पना कर लेते 
हें । यह 'अदुश्य' दृश्य वस्तुका अभाव ओर श्रीउड्या बाबाजी 
महाराजके दब्दोंमें अपनी अपरिच्छिन्नताका अज्ञान है । 


हम कालके अवयवोंको जानते हें । परन्तु एक क्षण ओर दूसरे 
क्षणका भेदक क्या है ? वह क्षणाभाव ही है और यह क्षणाभाव 
अवयवी काल है । यह काल क्या है? अपने निरंश आत्मामें 
क्षण, युग, वल्प, महाकल्प आदिके रूपमें जो कालावयवोंकी 
प्रतीति है उसमें जो सत्ता-सामान्य अन्यरूपसे कल्पित है वह 
काल है । क्रमकी संवित॒का नाम काल है । 


पृवं-पश्चिमके भेदका आधार इनके मध्य दिक्‌ तत्त्व है ओर 
अपने शरीरकी स्थिति घण्टा-मिनटके भेदका आधार है इनके मध्य 
काल तत्त्व ओर सूयं चन्द्रादकी गति अथवा घड़ीकी सुईको 
गति। घट और पटके भेदका आधार है, उनका द्रव्य ओर 
तदाश्रित गुण । भेद-बल्पनाके ये ही आधार हैं-देश-काल-द्रव्य 
ओर इनके खण्डोंमें अहं-मम स्फुरणा जब आप अपने स्वयंप्रकाश 
स्वरूपका अनुसन्धान करेगे तो आपको ज्ञात होगा कि देश-काल- 
द्रव्य अज्ञात आत्मा सत्ताके ही नाम हें । आपका आत्मा ही देश- 
कार-द्रव्यके रूपमें स्फुरित हो रहा हे । इस अधिष्ठानका ज्ञान 
होनेपर इनके आधारपर कल्पित किये गये अंशांशीभाव मिथ्या 
निश्चित हो जायेगे, प्रत्ययके देश-काल-द्रव्य और इनके दिखनेमें 
जो एक अदुइय देश-काल-द्रव्यका बीज हे वह, सब कट जायेंगे । 
जो बीज है वह चेतन्य नहीं और जो चेतन्य है वह बीज नहीं हो 
सकता । क्योंकि बीज परिणामी है और चेतन्य परिणामका 
साक्षी है । 


परमात्मामें न अंश है न विषयत्व। ऐसा होनेपर भी 

अ,उव वोय अनादि अविद्यासे परिकल्पित मन, बुद्धि, इन्द्रियाँ 
ओ : स्थूल सूक्ष्म शरीरोसे वास्तवमें अनवच्छिन्न होता हुआ भी 
यर्‌ ज्ञानस्वरूप आत्मा परिच्छिन्न-सा भासता है। परन्तु परिच्छिन्नता 
भास्य कोटिमें है। उपाधि, उपाधियोंका भेद तथा औवाधिक 
परिच्छिन्नता--यह्‌ सत्र प्रक्राइ्य है। स्वयं-प्रकाश आत्माके 
साथ इनका क्‍या सम्बन्ध होगा? यही कि जो प्रक्राश्य है वह 
बाधित भासमान है और जो प्रकाशक आत्मा है वह अबाधित 
भासमान है। 


भास्यमं अधघिष्ठान-ज्ञान तिवतंत्व रूप मिथ्यात्व है तथा 
बाध्यतारूप मिथ्यात्व है । 

जो भास्य है वह सब जगह नहीं होता, सब कालमें नहीं 
होता, सबमें अथवा सब नहीं होता। अतः जो भासय है वह परि- 
वतंनशील है और जो सम्पूर्ण परिवतंतोंका अवभासक है, साक्षी है 
वह अबाधित है । 


इस बाध ओर अब्राधको ठीक-ठीक समझना चाहिए । 
वेदान्तियोंने 'बाध' शब्द आचायं जेमिनीके पूवंमीमांसासे उधार 
लिया है। वहाँ एक अध्याय ही 'बाव-अध्याय'के नामसे है। वहाँ 
कुल ४५० प्रकारके बाधोंका वर्णन है । वहाँ कहा गया है : 


प्रमाणाभासः प्रमाणेन बाध्यते 


अर्थात्‌ प्रमाणाभात॒ प्रमाणसे बाधित हो जाता है। जिसके 
अनस्तित्व, अयवार्यात्वका निश्चय शक्य हो वह बाधित वस्तु है। 
इदं-वाच्य अथवा युष्मतु-वाच्य जो कुछ भी दृश्य हे नह सब कभो 
न कभो, कहीं न कहीं, किसी न किसीकी अपेक्षा, अ यथार्थ सिद्ध 
हो जाता है अतः वह सत्र बाधित है। परन्तु अहं-वाच्य जो साक्षी 
आत्मा है वह किसी कालमें, किसी देशमें ओर किसोकी अपेश्षासे 

'नृहीं है” अनुभव नहीं होता, अतः आत्मा अबाधित है । अवश्य ही 
अहं प्रत्यय भौर साक्षी चेतन, ज्ञानका, विवेक अपेक्षित है । प्रत्यय 
जितने हैं वे सत्र बाधित भापमान हैं और उत प्रत्यथोंका प्रकाशक 
अबाधित भासमान हे। 


मिथ्यात्व निश्‍चयका नाम बाध है। लोगोंको जो मान्यता 
है कि जो वस्तु दीखती हे, अनुभव होतो है और हमारे इन्द्रियादिके 
व्यवहारका विषय बनतो है वहतो मिथ्या नहों हो सकतो और 
जो मिथ्या है उसकी प्रतोति और उसका व्यवहार सम्भव नहीं हो 
सकता, वह श्रान्त मान्यता है। अभान अथवा अप्रतोतिका नाम 
बध नहीं होता, अपितु जीव, ओर जगतूके मिथ्याल-निश्चयका 
नाम बाध है : 


नाप्रतीतिस्तयोर्बाधः जोवजगतो$प्रतीति्यावो न किन्तु 
मिथ्यात्वनिश्चयोर्बाधः । 


सवंत्रकाशक ज्ञान किसी भी भास्यका विरोधी नहीं होता, फिर 
प्रतीति अथवा भानका विरोधी क्यों होगा? ओर भान ज्ञानका 
बच्चा है, ज्ञानस्वरूप ही है, ज्ञानाभिन्न है। मालूम पड़ना तो ज्ञान 
ही है। 

यदि ज्ञानका लक्षण जगदादिका अभान मान लिया जाय तो 
संसारमें कोई ज्ञानी ही नहीं हो सकता, ज्ञानक्री परम्परा ही नहीं 
चल सकती और वेदके यथाथं ज्ञानके शंतनकी निरथंकता होगी | 
तब किसी जिज्ञासुक्रे दुःखकी आत्यन्तिक निवृत्ति नहीं हो सकती । 
नहीं, नहीं, ज्ञान होता है, इसी जीवनमें होता है और भान रहते 
हुए ही होता हे और यदि आपके गुरुको हुआ है तो आपको भी 
अवश्य होगा । ज्ञानीको दुनिया ऐसे ही दीखती है जेसे अज्ञानीको, 
केवल उसे उसके मिथ्यात्वका निश्‍चय रहता है कि यह जहाँ दीख 
रहो है वहाँ नहीं है, जब दीख रही है उसके आगे-पीछे बह नहीं है 

ओर जो दोख रही है वह अपने आश्रय स्वयं आत्मासे अभिन्न हे । 
सिनेमाके पर्देपर चलचित्रकी भाँति तात्कालिक श्पृद्धार, हास्य, 
करुण, रोद्र, वीर, भयानक, अद्भुत, शान्त और वात्सल्य रसोंका 
उद्रेक प्राप्त होनेपर भी ज्ञानी अपने ज्ञानस्वरूपमें अविचलित ही 
रहता हे, तथा उन २सोके प्रति भोक्ता-भोग्य भाव अथवा प्रापक- 
प्राप्तव्य भाव जाग्रत्‌ नहीं होता । 


हेम मेसूरकी चित्रशाला देखने गये । वहाँ अलग-अलग रसोंके 
उत्कृष्टतम चित्र थे। किसीको देखकर रोये, किसीको देखकर डरे 
और किसीको देखकर हंसे। वहाँ रोना, डरना, हँसना सब 
आनन्दके ही हेतु थे। बाहर निकलकर आये तो ज्योंके त्यों ! 


हाँ डरानेवाले या वीभत्स रसके चित्रोंके प्रति भी प्रशंसाका भाव 
था कि वाह, कया बढ़िया चित्र थे। 


इसी प्रकार संसारमें जो कुछ भी भान है वह आत्माभिन्न 
ही है ओर आत्मानन्दका ही हेतु है। अतः ज्ञानसे केवल उस 
भानकी अन्यत्वेन सत्यताके मिथ्यात्वका निश्चय होता है, अभान 
नहीं । यही मिथ्यात्व-निशचय बाध है । 

वेदान्तका भर्थं न पर्दाको फाड़ना है, न उस पर प्रतिबिम्बित 
चित्रोंके भानको मिटाना है और न भानके कारण अन्तःकरणमें 
होनेवाली प्रतिक्रियाको मिटाना है। ज्ञान वह प्रकाश है जा चित्र 
और चित्राश्रय तथा प्रतिक्रिया और प्रतिक्रियाश्रय, सबको, दिखाता 
है, अपनेमें ही दिखता है और स्वयं देखता है । 

यह ठीक है कि अन्य मतावलम्बी 'बाध' प्रक्रियाका अलग- 
अलग अर्थ करते हैं। जेसे बौद्ध लोग कहते हें कि प्र त्येक प्रत्यय 
क्षणिक है अतः क्षणिकत्वेन प्रत्येक प्रत्यय बाधित है, मिथ्या हे । 
अथवा यों कहो कि उत्तरःप्रत्यय पूर्वप्रत्ययका बाध कर देता है; 
जैसे आपने दूरसे देखा: 'कोई मनुष्य जंगलमें लाठी लेकर जा 

रहा है।' आपको डर लगा कि यह कोई डाकू है और मारेगा | 
पास आने पर ज्ञात हुआ कि वहतो आपका मित्र ही है। डर 
समाप्त हो गया और सुख आ गया । इसी प्रकार प्रतिक्षण सृष्टरिमें 
उत्तर सुखसे पूवं दुःख तथा उत्तर दुःखसे पूर्वं सुख बाधित होते 
रहते हैं । 

हमसे जो वस्तु अलग है उसकी उम्र हमसे कम होगी, क्योंकि 
हम चेतन्यके सम्मुख ही उसका पेदा होना, रहना और मर 
जाना प्रतीत होगा । बौद्ध लोग बाधके लिए इसी ज्ञानको पर्याप्त 
मानते हें । यदि दुःखका तात्कालिक समाधान ही अपेक्षित हो तो 
यह ठीक भी है । 

कल एक आदमी हमारे पास आया। वह बहुत दुःखी था । 
हमने पूछा : 'तुम आज ही दु:खी हो या कल भी दुःखी थे ? 
उसने कहा : नहीं, महाराज, कल तो में सुखी था, आज हो यह 
दुःख आया है।' मेने कहा : 'अच्छा पहिले भी कभी दुःखी हुए 
थे ?' वह बोला : हाँ पहिछे भी दुःखी रह चुका हूँ।' तब हमने 
कहा : “फिर तुम क्यों दुःखी होते हो ! जेसे पहिलेवाला दुःख 
आया और चला गया और तुम सुखी हो गये वैसे ही यह दुःख भी 
चला जायेगा और तुम पुनः सुखी हो जाओगे । 

एक सज्जन किसी महात्माके पास जाकर रने लगे। 
महात्माने पूछा : “भाई, क्यों रोते हो ?' वह बोले “महाराज, 
आज मेरा प्यारा मर गया है, में बहुत दुःखी हूँ। महांत्माने 
कहा : अच्छा भाई, धेयं रखो । तनिक तुम अपनी चित्तवृत्तिको 
छः महीना आगे ले जाओ। कल्पना करो कि तुम्हारे प्यारेको 
मरे हुए छः महीना बीत गये । तब तुम शायद रोना पसन्द भी न 
करोगे । काल दुःखका सबसे बड़ा शामक है।' 


इस सबका आशय यह है कि प्रत्ययान्तरसे प्रत्यय बाधित हो 

जाता हे । एक इदंसे दूसरा इदं, एक अहंसे दूसरा अहं, अहंसे इदं 
और इदंसे अहं--यही प्रत्ययान्तर-बाध-प्रक्रिया चलती रहती है । 

योगी लोग समाधि-निष्ठ विवेकख्यातिसे जगतका बाध मानते 
है । थोड़ी देरको जगतुका अभान और आत्माका भान; तदुपरान्त 
दोनोंका भान तथा जगतुमें आत्मासे विपरीत धर्मोका निश्चय । 
परन्तु इस बाधमें न तो जगतुकी असत्ता है अथवा न्यून सत्ता है 
ओर न उसकी अपरिच्छिन्न आत्मामें आश्रयता है । 


उपासक लोग सगुण ब्रह्मकी अपेक्षा जीव और जगतूकी न्यून- 
सत्ताकी स्वीकृतिको ही उनका बाध मानते हैं। इस स्वोकुतिकी 
दृढ़ता ईश्वरकी कृगासे होतो है; ऐसी उनकी मान्यता है । 

ददान्ती लोग अधिष्ठान-ज्ञावसे बाध मानते हें । वे कहते हैं : 
आपने अंधेरेमें सामने देखा 'कुछ पड़ा है'। भान हुआ कि साँप 
हे । तुरन्त भयसंचार हो गया। फिर देखा 'यह तो माला है! । 
भय चला गया | प्रमन्नताका भाव उदय हो गया । तत्काल 
विकल्प हुआ, “नहीं यह माला नहीं है, यह तो भूछिद्र है। एक 
उपेक्षाका भाव, निषप्रयोजनीयताका भाव चित्तमें उठ आया । इसी 
बीच कहाँसे प्रकाश हुआ । दृश्य-वस्तु जो यथार्थमें थी उसका 
ज्ञान हा गया : अरे, यह तो रस्सी है, न सांप है, न माला है और 
न भूछिद्र है। तब्र भय, प्रसाद और उपेक्षाके भाव भी मिथ्या 
ही थे।' 

रज्जुके अज्ञानसे ही अर्थाध्यास और ज्ञानाध्यास सत्यसे 
लगते थे | याद रस्सीको समझ जाते तो न तो किर भयजनक 
सपक] अध्यास होता, न प्रीतिजनक मालाका अध्यास होता और 
न उपक्षाजनक भूछिद्रका अध्यास होता । इसी प्रकार यदि जगतूके 
अधिष्टानका यथार्थ ज्ञान हो जाता तोन तो संसारके विषयोंमें 
भयजनकत्व अनुभव होता और न प्रीतिजनकत्व अथवा 

उपेक्षाजनकत्व, परन्तु अज्ञानमें कोई न कोई जवकत्व आता 
ही रहेगा । 


इसोलिए वेदान्त कहता है कि अधिष्ठान ज्ञान होने पर ही 
अध्यस्तका बाध वास्तविक होता है, अन्यथा बाध भी तात्कालिक 
तथा अस्थायीलूप मिथ्या होता है। वस्तुके मिथ्यात्व-तिश्‍वयका 
नाम उसका बाव हे । 


भामतीकार कहते हें कि यह आत्मा स्वथं प्रकाश और अविषय 
है । इसके सम्बन्धमें श्रुतिने प्रमाण दिया : 


तमेव भान्तं अनुभाति सर्व तस्य भासा सवंमिद बिभाति 


'उस आत्माके प्रकाशित होने पर ही सब कुछ प्रकाशित होता 
है! । यही इसका स्वयं-प्रकाशित्व है । 


न चक्षुषा गृह्यते नापि वाचा 
न तत्र मनो गच्छत न वाक गच्छति न विद्यो न विजानोमः 


'वह न नेत्रसे और न वाणीसे गृहीत होता हे'। 'वहाँ न 
मनको गति हे नवाणोको। वह जाना भी नहीं जाता । इससे 
आत्माका अविषयत्व सूचित होता हे । 

आत्मा निरंश है यह पूवमें कह चुके हैं । 

आत्मा ऐसा होने पर भी अनिवंचनीय अविद्यासे परिकल्पित 
मन, बुद्धि, शरीर, इन्द्रिय, आदिके अवच्छेदसे अनवच्छिन्न आत्मा 
अवच्छिन्नके समान भासती है। अभिप्राय यह है कि आत्माको 
स्वयं-प्रकाश अविषयरूप तथा निरंश न जाननेके कारण उसीमें 
उसीकी परिच्छिन्न दृश्यके रूपमें परिकल्पना होती है। में जीव हूँ, 
में बुद्धि हूँ, में मन हूँ, में इन्द्रिय हूं, में शरोर हूँ, ये सब उसी आत्मा 
'में'की अज्ञानजन्य अन्यथा प्रतीतियाँ हैं। यही वे उपाधियां 

हैं जिनके कारण अखण्ड ज्ञानस्वरूप 'मे' खण्ड-खण्ड अनुभव 
होता है। 

अकर्ता होता हुआ आत्मा इन्द्रियोंकी उपाधिसे कर्त्ता-सा 
प्रतीत होता है; अभोक्ता होता हुआ आत्मा मनकी उपाधिसे 
भोक्ता-सा प्रतीत होता है; ज्ञानस्वरूप होता हुआ आत्मा बद्धिकी 
उपधिसे प्रमाता-सा अनुभव होता है; अविषय होते हुए अहं 
वृत्तिका विषय जेसा प्रतीत होता है। अखण्ड अपरिच्छन्न सच्चिदा- 
नन्द अद्वय ब्रह्म होता हुआ क्षुद्र जीव-भावको प्राप्त हुआ-सा 
भासता हे । 


जरा 'अभिन्नोऽपि भिन्न इव इत्यादिकी शेली देखिये । काशीके 
एक पण्डित हमारे पास आये । हमने कहा, हमने काशीमें एक 
ऐसे पण्डितको देखा है जिसमें सब सदगुण हैं: नित्य संध्या-वन्दन 
करते हैं, शास्त्रोंके पण्डित हैं, विद्वान्‌ हैं; विनयी हें ।' पण्डितजीने 
उत्सुबतावश पछा 'महाराज, वे पण्डित कौन-से हैं ?' मेंने कहा, 
पण्डितजी, वह पण्डित आप ही हें! यह एक ही व्यक्तिका भिन्न 
इव कथन है। इसी प्रकार तत्‌-पद वाच्याथ ईश्वरका परोक्ष 
कथन जब किया जाता है तब वह त्वं-पद वाच्यार्थं अपरोक्ष 
आत्माका ही भिन्न इव, भन्यथाभावेन, कथन होता हे । परमात्मा 
ऐसा, परमात्मा ऐसा, ऐसा परमात्मा कहाँ है, कब है, कोन है ? 
तो वेदान्त कहत! है कि वह परोक्ष परमात्मा यहीं, अभी साक्षा- 
दपरोक्ष तू ही है। यही वेदान्तके 'दशमस्त्वमसि& वाक्यका 
तात्पर्यं है । 


*सर्वज्ञात्ममुनिने संक्षेप-शारीरकमें यह कथा दी हैं। दस 
आदमियोंकी एक टोलीने तैरकर नदी पार की । पार पहुंचकर उन्होंने 
यह जानना चाहा कि कोई आदमी नदीमें बह तो नहीं गया । तदर्थ 
उन्होंने गिनना आरम्भ किया । सब कोई गिनने लगे परन्तु सब अन्य 

अज्ञात आत्मा हो ईश्वर रूपसे वणित किया जाता है और 
ज्ञात आत्मा ब्रह्मरूपसे अनुभूत होती है । 

वेद कभी भेदका प्रतिपादन नहीं कर सकता । शास्त्राथंमें 
वित्तण्डावादियोंकी बात ओर है। वेद यदि भेदका प्रतिपादन करे 
तो वेदको प्रमाण नहीं माना जा सकता क्योंकि तब वेद अज्ञात- 
ज्ञापक नहीं रहेंगे। भेद तो अन्य प्रमाणसे ही सिद्ध है--आँखसे 
कानसे, नाकसे, त्वचासे, जिह्वासे, मनसे, बुद्धिसे; फिर श्रुति 
भेदका प्रतिपादन क्यों करे? यदि भेद प्रमाणान्तरसे अनधिगत 
होता तब तो वेद अज्ञात ज्ञापक होनेसे भेदका प्रतिपादन कर सकता 
था अन्यथा वेद भेदका प्रतिपादन नहीं कर सकता । 

वेद भेदका प्रतिपादन नहीं कर सकता, इसमें हेतु बताते हैं : 

सानान्तरः प्रसिद्धत्वात्‌ मिथ्यात्वात्‌ अप्रयोजनात्‌ श्र॒त्यन्तरं 
विरोधाच्च । 

वेद भेदका प्रतिपादन नहीं कर सकते क्योंकि भेद अन्य 
सबको तो गिनते थे अपनेको नहो गिनते थे । इसलिए सबको निश्चय 
हो गया कि टोलीमें-से दसवाँ मनुष्य पानीमें बह गया । लगे सब लोग 
रोन । उधरसे कोई सुहृद्‌ बुद्धिमान्‌ निकला । उनके रोनेका कारण 
जानकर मन-ही-मन उसन गणना को । दतों मनुष्य उपस्थित थे। वह 
बोला 'भ।इयो रोओ मत ! दसवां मनुष्य जिन्दा हे ओर आप ही लोगोंमें 
है ।” सब बड़े आनन्दित हुए । अब प्रश्‍न था वह दशम मनुष्य कोन था ? 
बुद्धिमान्‌ मनुष्यने उन सबको एक वृत्तमें खड़ा करके गिनना प्रारम्भ 
किया ॥ जिस व्यक्तिसे गिनना प्रारम्भ करता उसीपर दसवां समाप्त 
होता । मतः प्रत्येकको उसन यही सिद्ध किया कि दसवाँ तू है 
‘दशमस्त्वमसि’ । 

'दसवाँ है” यह परोक्षवावय हे और वह दसवां तू है! यह उस 
परोक्षकी अपरोक्ष अनुभूति हे । 

प्रमाणसे सिद्ध है, मिथ्या है, उस प्रतिपादनका कोई प्रयोजन नहों 
है तथा अन्य श्रुति वाबयोंसे विरोध भी होता है ।' 


भेद अन्य प्रमाणसे सिद्ध है इसकी बात अभी हुई। सारे भेद 
वहीं भासते हैं जहाँ वे नहीं हैं। भेदके प्रकाशक-अधिष्ठानमें भेद 
कहाँ ? अतः भेद मिथ्या है। फिर अभेद-प्रतिपादनसे तो आत्माकी 
ब्रहारूपताका अनुभवरूप प्रयोजन सिद्ध होता है, बन्धन, जडता, 
दुःखकी निवृत्त होती है, परन्तु भेद-ज्ञानके प्रतिपादनसे कौन-सा 
प्रयोजन सिद्ध होगा ? अर्थात्‌ कोई प्रयोजन सिद्ध नहीं होगा। 
अन्तमें &भेद प्रतिपादक श्रुतियोंसे विरोध उपस्थित होता है : जैसे 

द्वितीयं नहि वस्तु 

एको रुद्रो न द्वितीयाय तस्थे 

नीहारेण प्रावता जल्प्या चासुतृप उवथशासइचरन्ति । इत्यादि 
इसलिए श्रुति भेदका प्रतिपादन नहीं करती : 'श्रृतिर्भेदगोचरा: | 
श्रुति एन्द्रियक अनुभूतिकी अनुवाद-मात्र नहीं हैं; वे उस अतीन्द्रिय, 
अपौरुषेय वस्तुका निरूपण करतो हैँ जो पुरुषके अन्तःकरणका 
अगोचर पदाथ है, जो पुरुषका स्वरूप है । 

यह आत्मा अज्ञानके कारण देहेन्द्रियोंके भेदको अपनेमें 
आरोपित करके अभिन्न भी भिन्न हुआ-सा भासता है-अकर्ता भी 
कर्ता-सा भासता है, अभोक्ता भी भोक्ता-सा भासता हे । यही 
अध्यास है। 

आप स्वयं-प्रकाश चेतन्य हैं जिसमें कर्मेन्द्रियां नहीं हैं फिर 
आप कमोके कर्ता केसे होंगे? आप स्वयंप्रकाशमें ज्ञानेन्द्रियाँ और 
मन नहीं हैं तब आप विषयोंके परिच्छेद-ज्ञानरूप भोग केसे 
करेंगे ? आप नहीं कर सकते, नहीं करते, परन्तु करते हुए स्पष्ट 
प्रतीत होते हैं। यही भध्यास है, अनिवंचनीय अविद्याका 
कोतुक है । 

आप अकता हैं, परन्तु कर्ता-इव अनुभव करते हैं। आप अभोक्ता 
हैं, परन्तु भोक्ता-इव अनुभव करते हैं। आप अविषय हैं, परन्तु 
अहम्‌-अहम्‌के रूपमें ( विषयीके रूपमें आपका विषय इव स्फुरण 
होता है )। 'अविषयोऽपि अस्मत्‌ प्रत्यय विषय इव ।” जैसे दाल 
चुरती है, जेसे पानीमें बुद-बुद ध्वनि होती है, वैसे ही यह अहं- 
अहं आत्माकी सूचना देती है । 


अपना और इस चुरनेवाले अहंका आप विवेक कीजिये । आप 
बःजुदा नहीं जल हैं, जिसमें यह बुदबुदा फुदकता है। जलसे 
भिन्न बुदबुदा नहीं हैं, परन्तु बुदबुदेसे भिन्न जल है यद्यपि जल- 
तत्त्वकी दृष्टिमें बुदबुदा जल ही है। यह अहं-अहं जो फुदकनेवाला 
बुदबुदा है, वह तो कालका बच्चा है, कालका खिलौना है। 


आप घट नहीं माटी हैं । आप जेवर नहीं सोना हें । आप जीव 
नहीं चेतन्य हैं। अपने आपको न जानकर आप जीवभावको प्राप्त 
हो गये हैं : 'जीव भावमापन्नोज्वभासते ।' इसका अर्थ यह हुआ कि 
नरकमें, स्वगंमें, उपास्यलोकमें, समाधिमें जीव जाता है, आप 
नहीं जाते । आप तो सोलह-आना ( शत-प्रतिशत ) चिदाकाश हैं । 
ये सारे प्रातीतिक भेद औपाधिक हैं। अत्यन्त लौकिक, अत्यन्त- 
मोटी उपाधियोंके भेदके कारण यह निर्धभेक आत्मा अनेक घमं 
वाला और परिवत॑नशील-सा मालूम पड़ता है । 


हमने बड़े-बड़े महात्माओंसे, जिनको साक्षात्‌ भगवत्कृपा-प्रसाद 
प्राप्त था, यह बात पूछी है: 'ब्रह्मामें जो अनेकता प्रतीत होती है 
वह क्यों है?” सबने यही उत्तर दिया है: 'महात्माओंने 
अपने रसास्वादनके लिए ये सब जीव-ईश्वरके भेद कल्पित कर 


लिए हैं ओर जागतिक भेद इन्द्रिय-मन-बुद्धिकी उपाधिके कारण 
प्रतोत होते हैं |? 

अयोध्यामें एक पण्डित थे श्रीरामबटभाशरणजी महाराज । 
शास्त्रोके उद्भट विद्वान्‌ ! मैंने उनसे पूछा : 'महाराज, आपको यह 
सब विद्या केसे प्राप्त हुई ?' उन्होंने बताया : 'मेंने संस्कृत-साहित्य- 
का विधिवत्‌ अध्ययन नहीं किया है। हम तो अपने इष्टदेवका भजन 
करते थे। एक दिन इष्टदेव प्रसन्न हुए, प्रकट हो गये । बोले कि 
२४ घण्टेमें जो ग्रन्थ तुम अपनी आँखसे देख लोगे वह तुम्हें कण्ठ 
हो जायेगा तथा इसका विषय तुम्हें स्फुरित हो जायेगा । मैं तो बस 
काशीके पुस्तकालयोंमें जाकर ग्रन्थ देख भर आया । यह सब इष्ट- 
देवकी कृपा है।' 


यह महात्माकी सरलता भी प््रर्दाशत करता है तथा उपा- 
सनाका चमत्कार भी। इनसे ही मेने पुछा: “भगवन्‌ ! आप 
इश्वरको चेतन भी कहते हैं और जगतका अभिन्न- 
निमित्तोपादान-कारण भी। यह ब्रह्मपरिणाम कैसे सम्भव है ? चेतन 
स्वयं परिणामी नहीं हो सकता, क्योंकि वह तो परिणामका साक्षी 
होगा । चेतनके स्वयंके परिणामका कौन साक्षी होगा ? फिर 
चेतनकी सिद्धि आत्मासे भिन्न नहीं हो सकती, क्योंकि अनुभवका 
विषय दृश्य होता है, द्रष्टा साक्षी नहीं। इसलिए न तो जगत्‌ 


ब्रह्मका परिणाम सिद्ध हो सकता है और न ईश्वर जीवका 
उपास्य ।' 


उन्होंने कहा, 'हम लोग भी जो चेतनको जगतुक। सचमुच 
अभिन्न-निमित्तोपादान कारण मानते हें वह उपासनाके लिए ही 
मानते हें । वस्तुमें कोई विकृति या विकार नहीं होता । तुम 
( वेदान्ती ) लोग भी जो विवतंवाद मानते हो वह भी कोई 
सच्ची बात नहीं है, क्योंकि यदि अधिष्ठान और द्रष्टाको भिन्न ताका 
संस्कार नहीं होगा तबतक विवते सिद्ध नहीं हो सकता ' 

द्रष्टाको अधिष्ठानमें विवते दिखाई पड़ता है। अज्ञानकालमें माने 
हुए द्रष्टा और अज्ञानकालमें ही माने हुए अधिष्ठानमें यदि मेद 
नहीं रहेगा तो दृव्य-प्रपंचमें विवतंत्व भी कहाँ रहेगा ? इसलिए 
जेसे वेदान्ती अभेद ज्ञानकी सिद्धिके लिए विवतंकी कल्पना करके 
सत्य वस्तुको समझाते हैं, उसी प्रकार हम उपासनाके लिए ब्रह्ममें 
परिणामकी कल्पना करके सत्य वस्तुको समझाते हैं। हमारे- 
तुम्हारे वस्तुतत्त्वमें कोई अन्तर नहीं है ।' 

काशीके पं० दामोदर लालजीसे मैंने पूछा, श्रीकृष्णकी 
आँख ओर उनके नाखूनमें क्या भेद है जबकि दोनों चिन्मात्र 
वस्तु हैं ” उन्होंने कहा, “जो तुम पूछना चाहते हो हम समझते 
हैं। हमारा-तुम्हारा कोई मतभेद नहीं है । 

निष्कषे यह है कि निधर्मकमें धर्म और धर्मी तथा इनके 
भेद, अभेदमें भेद, निरवच्छिन्नमें अवच्छेद-अवच्छेद्याभाव अभोक्तामें 
भोक्ताभाव, अकर्तामें कर्ताभाव इत्यादि ये सब औपाधिक हैं, 
आध्यासिक हैं, अज्ञानसिद्ध हैं, अध्यारोपित हैं। इनके प्रतीत 
होनेपर भी वस्तुतत्त्व जो अद्वय सच्चिदानन्दघन आत्मा है, उसमें 
कोई प्रभाव नहीं पड़ता। जैसे आकाश अनवच्छिन्न होता है, 
उसमें घाणाकाश, कर्णाकाश, मुखाकाश, हृदयाकाश, उदरा- 
काश, बाह्याकाश, महाकाश, घटाकाश तथा मठाकाशका मेद 
मिथ्या ही प्रतीत होता है, आकाशतत्त्वेन न आकाशमें% अनेकता 
उत्पन्न होती है और न विक्रिया । a 

* आकाशको तत्त्व कहनेपर कुछ विचारक नाक-मौंह सिकोडते 
हें । आजके वैज्ञानिक भी आकाशको तत्त्व नहीं मानते । आकाशकी परि- 
भाषा भी भिन्न-भिन्न हे । कोई आकाशको शब्दगुणक मानते हैं और 
कोई अवकाशातमक । इसमें आध्यात्मिक दृष्टिकोणको समझना होगा । 
बोद्धाका सारा ज्ञान पौरुषेय होता है । मन उसीको जान सकता है, जिसे 

इन्द्रिया जान पाती हैं । जिसे. इन्द्रियाँ नहीं जान पातों उसे मन भी नहीं 
जान सकता । यह पुरुषप्रयत्न-जन्य ज्ञान हे । हमारी ज्ञानेन्द्रियाँ पाँच हैं 
अतः हमारे ज्ञानके प्रकार भी पाँच हैं--शब्द, स्पर्श, रूप, रस, गन्ध । 
इन पाँच ज्ञानोंमें इन्द्रिया असाधारण करण हैँ, मन साधारण करण है 
तथा वैज्ञानिक यन्त्र उपकरण हैं । रूप-दर्शनमें टेलिस्कोप ( दूरदर्दानयन्त्र ) 
या माइक्रोस्कोप ( अणुवीक्षण यन्त्र) केवल देश और वस्तुको नेत्रके 
दर्शन-क्षेत्रमे लाभ देते हें, परन्तु रूपका ज्ञान बिना नेत्रके असम्भव हे । 
इसी प्रकार सब इन्द्रियोके विषयमं समझना चाहिए : स्वादको तो 
वस्तुनिष्ठ परीक्षा विज्ञान कर ही नहीं सकता । पोटेशियम साइनाइडके 
स्वादका ज्ञान प्राप्त करनेवाले वेज्ञानिकोंको आखिरकार जोभका ही 
आश्रय लेना पड़ा और फलतः मृत्युको वरण करना पड़ा, यह अब एक 
श्रसिद्ध घटना है । 


आशय यह है कि संसारमें जितना ज्ञान होता हे, वंह सब चेतन्यकी 
श्रघानतासे होता हें, जड़की' प्रघानतासे नहीं । अब वह कौन हे जो 
नेत्रमें रहकर रूपका भेद सिद्ध करता है, कर्णमें रहकर शब्दका भेद सिद्ध 
करता है, जीभनें रहकर रसका भेद सिद्ध करता हे, त्वकमें रहकर स्पर्शका 
भेद सिद्ध करता है, नाकमें रहकर गन्धका भेंद स्वीकार करता हे? 
आध्यात्मिक शब्दावली यह है कि नेत्रसे जो रूपका भेद सिद्ध होता हैं 
उस रूपका आधार 'तेज' है, कणसे जो शब्दका भेद सिद्ध होता हे उस 
दान्दका आधार आकाश !' है, जिह्वासे जो रसका भेद सिद्ध होता हे, उस 
रसका आभार 'जल' है, त्वकसे जो स्पर्शका भेद सिद्ध होता है उस 
स्पर्शका आघार वायु” है और नाकसे जो गन्धका भेद सिद्ध होता है, उस 
गन्घका आधार 'पृथिवी' है । ये पृथिवी, जल, वायु, आकाश, अध्यात्म 
विज्ञानके तकनीकी शब्द हैं, इनका स्थूल दृश्य पदार्थासे ( दृश्य पृथिवी 
आदि पदार्थॉसे ) केवल नामका सम्बन्ध है । वसे भी पश्चीकरणकी 


२५८ [ ब्रह्म सत्र-प्रवचन 


प्रक्रिया जाननेवाले यह जानते हैं कि दृष्य पृथिवी आदि पदार्थ 
पशञ्चीकृत हैं । 


इन्द्रियोंकी प्रधानतासे' तत्त्वका भेद निश्चय करना आध्यात्मिक 
विज्ञान हे और 1विषयोंकी प्रधानत'से तत्त्वका निश्चय करना भौतिक 
विज्ञान है । 


बोद्धाकी सम्पूर्ण ज्ञानराशि आधार स्वज्ञान है, इन्द्रियों, मन, बुद्धिके 
द्वारा संगहीत ज्ञान है. और जो अनुमानिक ज्ञान है, वह भी इन्द्रियों 
और वासनाके बलपर ही होता है । इसलिए सत्यज्ञानकी, यथार्थज्ञानकी 
प्रणाली यह हैँ कि वासना और संस्कार-पुझ्से तटस्थ होना पडंगा । 
इसमें द्रष्टा और दृश्यका विवेक, दृश्यका मिथ्यात्व और द्रष्टाका अपरि- 
च्छिन्नत्व, इनका विवेक अपेक्षित होता हे । 

४.५ 


आत्मा नितान्त अविषय नहों हे 
अस्मत्‌ प्रत्ययका विषय भो हें: २ 


इसीकी व्याख्यामें भामतीक़ार आगे कहते हैं : 


नहि चिदेकरसस्यात्मनश्चिदंशे गहीतेऽगहीत रचिदस्ति, न 
खलु आनन्दनित्यत्वविभुत्वादयोऽस्य ' चिदटुपाद्ठस्तु भिद्यन्ते, येन 
तद्ग्रहे न गुह्यरन्‌ गुहीता एव तु कल्पिते भेदेन न विवेचिता 
इत्यगृहीता इवाभान्ति । भामती 


यदि आप अपने आपको चिन्मात्र एकरस जान गये तो कुछ 
भी अनजाना शेष नहीं रहेगा । धममें 'माता' रहता है; सम्पूण 
प्रमाण-प्रमेयका व्यवहार माताकी उपस्थितिमें ही होता है। 
परन्तु यह आत्मा मातासे विपरीत है, विलक्षण है। शःदको 
दृष्टिस माता’ और 'आत्मामें अक्षरोंका विपरीत बतंन है. ही । 
यथा : 

माता =मा+व्‌+आा; आत्मा >-आ+ त्‌ृ+क मा । 

आपको विषयमें आनन्दका अनुभव होता है, कालमें नित्यताका 
अनुभव होता है और देशमें विभुत्वका अनुभव होता है। इसके 
विपरीत आप स्वयंमें आनन्दके अभावका अनुभव करते हैं, अपने 
आपको जीने-मरनेवाला मानते हैं और एक अत्यन्त लघु, कटी- 
पिटी, परिच्छिन्न इकाईका अनुभव करते हैं। परन्तु सत्य यह है कि 

देश-काल-विषयकी यह विभुता, नित्यता ओर आनन्दरूपता 
अध्यस्त है और स्वयंको ज्ञानमात्र न जाननेके कारण हैं | 

देश-काल-वस्तुका जो व्यष्टिरूप है, वह इन्द्रियगम्य है ओर जो 
उनका समष्टिरप है वह एक कल्पनामात्र है | दोनों दशाओंमें वे 
वृत्ति-सापेक्ष हैं । परन्तु ज्ञानस्वरूप आत्मा न इन्द्रियगम्य है और 
न कल्पना; वह वृत्तिमात्रका आश्रय है, वृत्तिके कल्प्य, कल्पना 
और कल्पकका प्रकारक हे। इस अकल्पित आत्माके ज्ञानसे कोई 
बात अनजानी नहीं रह जायेगी। बात यह है कि हम नित्यता, 
विभुता, आनन्द, विक्षेप, शान्ति, समाधि सबको देख रहे हैं, परन्तु 
ठीक-ठीक विवेक नहीं कर रहे हैं । 

ठीक-ठीक विवेक क्यों नहीं कर रहे हैं? क्योंकि चित्तके 
विषयोंसे वेराग्य नहीं हे ओर तत्त्वानुसंधानकी जिज्ञासा नहीं 
है। हम भिन्न-भिन्न वस्तुओंके बारेमे विचार करते हैं, परन्तु 
अभेदस्वरूपके बारेमें विचार नहीं करते। यंदि परिच्छिन्नसे, 
विनाशीसे वैराग्य हो और अपरिच्छिन्नकी जिज्ञासा हो तो श्रवण- 
मात्रसे ही [कसी अन्य साधनकी अपेक्षाके बिना ही तत्त्वज्ञान 
हो जाय । 

विवेक न होनेसे ही अधिष्ठान अध्यस्तवत्‌ भासता है। 
अविवेकसे देश-काल'वस्तु, विभु, नित्य और आनन्दरूप भासते 
हें । विवेकसे यह विभृता, नित्यता और आनन्द मूलतः आत्मनिष्ठ 
ही सिद्ध होते हैं। आत्म-ज्ञानसे यह सब जाना हुआ हो 
जाता हे । 

आत्मेवेदं सवम । 

वस्तु कण-कण बदल रहो हे, क्षण-क्षण बदल रही है, पग-पग 
बदल रही है और इनका साक्षी आत्मा ज्यों-का-त्यों एकरस 
प्रकाशित है। विषय, देह, इन्द्रिय, मन, बुद्धि सब कालके प्रवाहमें 

बहे जा रहे हैं, काल स्वयं प्रत्राहोके रूपमें नित्य नवीन ढड़से 
प्रस्तुत हो रहा है परन्तु कालका द्रष्टा अकाल पुरुष चेतन साक्षी 
एकरस अपनो महिमा में ज्यों-का त्यों स्थित है । 


चिन्मात्र वस्तु सदेव एक होकर ही रहती है। यदि चिन्मात्र 
दो वस्तुएँ हों तो उनसे सम्बन्धित देशमें यहाँ-वहाँका भेद होगा 
कालमें अब-तत्रका-भेद होगा ओर वस्तुत्वमें यह-वहका भेद होगा । 
परन्तु भेद समचा प्रकाशय होता है, प्रकाशक नहीं । यदि चिन्मात्र 
वस्तु दो होंगी तो द्विः प्रकाशय होगा और चेतन्य साक्षी एक 
होगा । चिन्मात्रमें जीव-जीवका भेद अथवा णोव-ईश्वरका भेद 
नहीं हो सकता । 


आत्माके बिना दृश्यकी कोई सत्ता नहों होतो । आत्माके बिना 
दृश्य नहीं रहता, परन्तु दृश्यके बिना आत्मा रहता है । चेतन्यके 
अस्तित्वसे ही दृश्यको प्राण-लाभ होता है : 

येन यत्‌ सिद्धघति येन यद्‌ दृशयते तेन तत्‌ पृथग्‌ न भवति 

जिसके द्वारा जिसको सिद्धि होती है, जिसके द्वारा जो दीखता 
है उससे वह पृथक नहीं होता ।' 

श्रीमद्भागवतमें इसकी युक्ति दी गयी है : 

भूतं प्रसिद्धं च परेण थद्यत्‌ तदेव तत्‌ स्यादिति मे मनीषा । 

भाग० ११-२८-२१ 

जो पदार्थ जिससे प्रसिद्ध होता है ओर जिससे प्रकाशित होता 
है वही उसका वास्तविक स्वरूप-परमाथं स्वरूप होता है-यह 
मेरा दढ निश्चय है । 

कारणते कायं पृथक्‌ नहों होता, द्रष्टासे दृश्य पृथक -नंहों.. 
होता । जेसे स्वप्नकी सृष्टि द्रष्टाकी . दृष्टि है वेसे ही जाग्रतकॉ” 
सृष्टि भी द्रशकी दृष्टि है। वेदस्तुतिमें.कंहा गंया है 

न यदिदमग्र आस न भविष्यदतों निघनादनुमितमन्तरा त्वय 
बिभाति मृषेकरसे। अत उपमोयते द्रविगजातिविकह्पपथैवितय- 
मनोविलासमृूतमित्यवयन्त्यबुधाः ॥ 

भाग० १०.८७.३७ 

'भगवन्‌ ! वास्तविक वात यह है कि जगत्‌ उत्पत्तिके पहिले 
नहीं था और प्रलयके बाद नहीं रहेगा । इक्षलिए यह बोचमें भो 
एकरस परमात्ममें मिथ्या ही प्रतोत हो रहा है। इतीलिए हम 
श्रतियाँ इस जगतुका वणन ऐसी उपमा देकर करती हैं कि जेते 
मिट्टोमें घड़ा, लोहेमें शस्त्र, सोनेमें कुण्डल आदि नाममात्र हैं, 
वास्तवमें मिट्टी, लोहा और सोमा ही हैं। वेसे हो परमात्मामें 
वागत जगत्‌ नाममात्र है, सवंथा मिंथ्या और मनकी कल्पना 
है । इसे नासमझ मूर्खं ही सत्य मानते हैं ।' 

आत्मासे न जीव जुदा है, न ईश्वर और न जगत्‌ । जीव, 
ईश्वर, जगत्‌ परस्पर भी जुदा नहीं हैं और जुदापना स्वयं 
आत्मासे जुदा नहीं है, क्योंकि जुदापना बदलता रहता है तथा 
निज स्वरूपमें सत्ताशून्य है जगत्‌ मिथ्या है, जीव मिथ्या है, यहाँ- 
वहाँ, यह-वह, अब-तब सब मिथ्या हैं। सम्पूर्ण दुष्य-प्रपञ्च द्रष्टामें 
बाधत है तथा द्रष्टा आत्मा ही केवल सत्य है। 

अध्यस्त वस्तुओंका एक अधिष्ठान चेतन्य आत्मा है । अतः 

आत्माके ज्ञानसे सब कुछ जाना हुआ हो जाता है। जेसे एक 
मृत्तिकाके ज्ञानसे घट, सकोरा आदि मृत्तिकासे बने सब पदार्थोका 
ज्ञान हो जाता है उसी प्रकार एक आत्माके ज्ञानसे जीव, 
इश्वर और जगतुका ज्ञान हो जाता है। आत्मा और जीवका 
तथा आत्मा और ईश्वरका मुख्य सामानाधिकरण है जबकि 
आत्मा और जगतका बाध सामानाधिकरण है । 
सामानाधिकरणका अर्थ है: समान अधिकरण, समान 

आश्रय । जीव, ईश्वर और जगत्‌ एक हो अधिकरण ब्रह्मामें 
भासित होते हें और वह ब्रह्म आत्मासे एक है । जब हम कहते हैं 
कि जीव आत्मा है, ईश्वर आत्मा है, तो हम यह कहना चाहते 
हे कि जीव ओर ईश्वरका आत्मामें समानाधिकरण है, अर्थात्‌ 
जीव और ईश्वर दोनों आत्मा हैं। जीवकी अविद्या-उपाधि 
तथा ईश्वरकी माया-उपाधिका बाध करके चेतनांशमें दोनों एक 
ही हैं। जेसे जब कहा जाता है कि घटाकाश और मठाकाश दोनों 
महाकाश हैं तो वहाँ घट और मठकी एकता अपेक्षित नहीं होती 
अपितु घटोपाधिक आकाश और मठोपाधिक आकाशकी निरुपाधिक 
महाकाशसे एकता बताना दृष्ट होता है; अथवा जेसे जब कहते 
है कि हार सोना है, कुण्डल सोना है, तो वहाँ हार और कुण्डलके 
नामरूपका बाध करके उनमें स्वर्णाशकी एकताका कथन होता है 
इसी प्रकार जब जीव और ईश्वरको आत्मा कहा जाता है तब 
वहाँ उन-उनकी उपाधिका निषेध करके उपहितके चेतन्यरूपकी 
एकता विवक्षित होती है। जीव और ईश्वर मुख्यतः चेतन्य ही 
हें अथवा चेतन्यमें इनका मुख्य सामानाधिकरण है, यह भाव है । 
उपाधिमेदसे चेतन्यमें कोई भेद नहीं होता । 


परन्तु उपाधि यदि सत्य हो तब तो उपहितका भेद भी 
सत्य हो आयेगा, इसपर कहते हैं कि आत्मा ओर जगतका 
बाध सामानाधिकरण है । अर्थात्‌ जगत्‌ अपने सम्पूर्णं भेदों सहित 
वहीं भांसता है जहाँ वह कभी नहीं भासता। उपाधि कभी भासती 
है और कभी नहीं भासती, परन्तु उपाधिके अवभासकका कभी 
विपरिलोप . नहीं होता है। अतः उपाधि स्वयं मिथ्या हे ओर 
उसका अघिष्ठान-प्रकाशक चेतन्यात्मा ही सत्य है । इसलिए मिथ्या 
उपाधिके आधारपर ओऔपाधिक भेद स्वयं मिथ्या हैं, अर्थात्‌ 
प्रतीतिके विषय भले ही हों परन्तु प्रतीत्यधिष्ठानसे अभिन्न हं । 

निष्कषं यह कि जब शास्त्र 'आत्मेवेदं सवम' 'यह सब कुछ आत्मा 
ही है” ऐसा कहता है तब उसका तात्पयं 'यह सब कुछको' 
बाधित तथा इसके प्रकाशक-अधिष्ठानको अबाधित सत्य घोषित 
करनेमें होता हे । इस प्रकार जगतका चेतन्यमें बाध सामाना- 
धिकरण है । 


जब हम कहते हैं कि 'रज्जु ही सप' है तो यद्यपि रज्जु जिस 
विभक्तिका पद है सर्प भी उसी विभक्तिका पद है अर्थात्‌ रज्जु 
ओर सपंका सामानाधिकरण तो है परन्तु यहाँ सर्पका रज्जुमे 
मिथ्यात्व तथा रज्जुका सत्यत्व कथन उद्देश्य है। रज्जु, सपं दो 
नहीं एक हें परन्तु सपं मिथ्या है तथा रज्जु सत्य है यह बाध 
सामानाधिकरण है । 


'सोऽयं देवदत्तः’ 'यह वही देवदत्त है--इस वाक्यमें यह 
और 'वह' पदोंका एक ही अथं 'देवदत्त' है। अतः यहाँ प्रत्यक्ष 
'यह' और परोक्ष 'वह'का देवदत्तपदमें मुख्य सामानाधिकरण है । 
परन्तु “स्थाणुः पुरुषः’ ( बह जो वृक्ष प्रतीत होता था पुरुष है ) 
इस वाक्यमें स्थाणुपदका अथे बाधित है परन्तु पुरुषपदका 
अथं अबाधित है अथवा सत्य है। एक ही अधिकरणमें पहिले 
स्थाणुकी भ्रान्ति हुई और बादमें उस श्रान्तिकी निवृत्ति-पूवंक 
उसीमें पुरुषका सत्य ज्ञान हुआ। अतः इस कथनमें बाधसामाना- 
धिकरण्य है । 

अज्ञान दशामें जगतका सत्य और आत्मासे भिन्नरूपमें अनुभव 
होता है, ईश्वरका आत्मासे भिन्न ओर सत्य पुरुष विशेषछ्पसे 
अनुभव होता है तथा जोवोंका अनेक तथा सत्यरूपसे अनुभव 
होता है। परन्तु श्रुति कहती है 'आत्मेवेदं सर्वम्‌’ यह सब- 
कुछ आत्मा ही है। इस कथनमें बाध सामानाधिकरणपूर्वक 
श्रुति आत्मा और जगत्की एकताका वर्णन करती है। इसी 

प्रकार 'अहं ब्रह्मास्मि 'मैं ब्रह्म हैं! इस पदमें क्रमसे पहिले अहं 
पदके अथे बुद्धि अथवा बुद्धधाभास अथवा बुद्धधवच्छिन्न चेतनका 
ब्रह्मके साथ बाधसामानाधिकरण्य तथा बादमें कूटस्थ आत्माक्रे 
साथ ब्रह्मका मुख्य सामानाधिकरण्य करके आत्मा, जीव और 
ईश्व रका एकत्व वर्णन करतो है । 


'यहाँ कुछ भो नाना नहीं हे', 'जो नानात्व देखता है वह 
मृत्युसे मृत्युको प्राप्त होता है” 'यह आत्मा ब्रह्म है”, प्रज्ञान ब्रह्म 
है, वह ब्रह्म तू है! इत्यादि श्रतिवाक्य केवल एक अद्वितीय 
चिद्ब्रह्मका वर्णन करते हैं। उस एकको जाननेपर कुछ अतजाना 
शेष नहीं रहता । 

परन्तु इस एकत्वका यथार्थं विवेक न होनेसे हमको विषयमें 
आनन्द प्रतीत होता है, देशमें विभुत्व प्रतीत होता है और कालमें 
नित्यत्व प्रतीत होता है । 

क्या आपने कभी आनन्दकी मोमांसा की है ? आनन्द कहाँ 
रहता है ? विषयमें, इन्द्रियमें, मनमें, बुद्धिमें अथवा आत्मामें ? 
आनन्द बाहर है ओर भीतर ? उसकी उपलब्धि और आनन्द दो 
वस्तु हैं या एक वस्तु है ? 

बहुत लोगोंको खीरमें आनन्द आता है। परन्तु हम अपनी 
बात बतायें, बीस वर्ष तक हमको खीर देखकर वमन हो जाता 
था। कारण तो कुछ ऐसा ही था। बचपनमें जब हम सुबह पढ़ने 
जाते थे तो खोर खाके जाते थे। एक दिन भाभीने दूधमें रातका 
बना हुआ भात डाल दिया। उससे दूध और चावल मिले नहीं, 
अलग-अलग रहे । जब वह खीर हमारे सामने आयी तो हमें लगा 
जैसे दूधमें सफेद-सफेद कीड़े रंग रहे हों। ऐसी घृणा हुई कि तुरन्त 
वमन हो गया और फिर २० बरस तक खीरको देखते ही वमन हो 
जाता रहा। बादमें फिर श्रीउड़िया बाबाजी महाराजने यह घुणा 


२६६ [ ब्रह्म सृत्र-प्रवचन 


छुड़ाई। पहिले वे मखाने पीसकर गाढ़ी खीर खिलाते रहे और 
बादमें चावल पीसकर और फिर चावल सादा डालकर | 

तो विषयमें आनन्द नहीं है। उसमें जबतक सुखबुद्धि है, 
उससे जबतक घृणा नहीं होती तभीतक उपमें सुख प्रतीत 
होता है । 

कहो इन्द्रियमें सुख हे । खीरमें न सही जीभमें सुख रहता 
है। तो जीभ तो वेश्या है; उसे एक खीर हो नहीं, चटनी आदि 
सब पदार्थं प्यारे लगते हैं । 

मनमें रुचि न होतो क्या खीर ओर जीभ मिलकर भी सुख 
दे सकेंगे ? बुद्धिमें यदि खीरके प्रति सुखबुद्धि न हो तो क्या वह 
खीर सुखका हेतु बनेगी ? 

कहो बुद्धिमें संस्कार, मनमें रुचि, जीभमें शक्ति तथा खीर 
विषय--इन सबका संघात सुख देता है। तो समाधिमें, सुषक्षिमें 
यह संघात ही नहीं रहता । तब क्या वहाँ सुख नहों रहता ? 

परिशेष न्यायसे, आनन्द सिवाय आत्माके स्वरूपके कहीं 
उपलब्ध नहीं होता । अविवेकसे हम अपना आनन्द वहाँ रख देते 
हैं जहां वह नहीं होता । उदाहरणार्थं संस्क्रारमें, रुचिमें, इन्द्रियोंमें 
अथवा विषयमें और उसी भविवेकके कारण स्वयंको परिच्छिन्न 
भोक्ता मानकर उस अपने बाहर निकाले हुए आनन्दका आनन्द 
लेते हैं! भागवतमें इसकी उपमा 'वान्ताशी' शब्दसे दी है । जेसे 
कुत्ता अपने वमनको ही खाता है वैसे ही आनन्दके भोक्ताकी 
स्थिति है । 

विषय अनित्य हें, इन्द्रियोंकी सामथ्यं सीमित है, मनकी रुचि 
एकसी नहीं रहती, बुद्धि सो जाती है और गलत निर्णय भी कर 
लेती हे । इनमें आनन्दकी स्थिति कहाँ है? 

यह तो जब हम “आत्मा” बुद्धिपर चढ़ बेठते हैं, बुद्धि आदिमें 

अध्यास कर लेते हें तब आत्मनिष्ठ आनन्द परनिष्ठ, विषयनिष्ठ 
प्रतीत होता है। बिना अध्यासके चेतन्यमें क्रियाशक्ति और 
भोगशक्ति हो ही नहीं सकती । वह तो साक्षीमात्र है, क्रिया और 
भोग उसके धम नहीं हो सकते । 


आपका आनन्द क्या आपसे अलग रह सकता है ? क्‍या ऐसा 
हो सकता है कि आप न रहें और आनन्द रह जाय? यह तो 
हो सकता है कि आप रहें ओर कोई विशेष सुख न रहे ! परन्तु 
ज्ञानसे भिन्न आनन्दकी कोई सत्ता नहीं हो सकती। आनन्दके 
झानसे अतिरिक्त आनन्द ओर है भी क्या ? 


उपलब्धिरज्ञानम्‌ इति अर्थानन्तरम्‌ 


आनन्द ज्ञाततया ही होता है। ज्ञानके अतिरिक्त सुख-दुःख 
नहीं हो सकता परन्तु सुख-दुःखके बिना ज्ञान रहता है। आत्माको 
ज्ञानमात्र अनुभव कर लेने पर विषयमें आनन्द बाधित हो 
जाता है । 


इसी प्रकार ज्ञानसे भिन्न नित्यता नहीं हो सकती । कालकी 
नित्यता क्षणिक विज्ञानसे पृथक्‌ अनुभूत हो सकतीहै परन्तु 
कालकी अनादि अनन्तता कालके प्रकाशकसे भिन्न सिद्ध नहीं हो 
सकती । वृत्तिमें जो काल आता है वह क्षणिक होगा, वृत्त 
अनादि अनन्तके साथ तादात्म्य नहीं कर सकती ओर जो वृत्त्य- 
धिष्ठान है, वृत्तिका प्रकाशक है, वही वृत्ति द्वारा कल्प्य अनादि 
अनन्ततारूप नित्यताका प्रकाशक--अधिष्ठान है । अतः नित्यता 
आत्मासे भिन्न नहीं होती । 


इसी प्रकार देशगत विभुताका भी विवेक कर लेना चाहिए । 
विभृत्व, नित्यत्व तथा आनन्द कोई भी ज्ञानसे अलग नहीं 
होते । ये सब दृश्यकोटिप्रावष्ट हैं और आत्मा दृङ्मात्र है। ये 

सब आत्मासे ही प्रतीत होते हैं आत्मासे भिन्न इनकी कोई सत्ता 
नहीं है । यदि किसोको इनकी आत्मासे पृथक्‌ सत्ताका अनुभव होता 
है और इनका भेद पारमाथिक प्रतीत होता है तो यही कहना 
पड़ेगा कि वह अज्ञानी है। वह अध्यासके बन्धनमें है । 


छोटेपनमें हम महात्माओंसे पूछते, 'यह अज्ञान कहाँ रहता 
है? अज्ञान किसको है ?' वेष्णवोंने इस अज्ञानपर बड़ा आक्षेप 
किया है कि अद्वेतमतमें इस अज्ञानका कोई आश्रय ही सिद्ध नहीं 
होता । क्योंकि यदि जीवको अज्ञानका आश्रय कहें तो जोव 
स्वयं अज्ञानके बाद हुआ। ईश्वर अज्ञानी हो नहीं सकता और 
ब्रह्म नित्य शुद्ध बुद्ध मुक्त अद्वितीय है अतः उसमें भी अज्ञान 
असिद्ध है ? इन्हीं सब तर्कोको हम महात्माओंके सामने रखते । 


एक दिन एक महात्माने हमको विवेकका कोड़ा मारा। वे 
बोले : 'तुम आत्मा, परमात्मा, ईश्वरको बात क्यों करते हो ? 
मनुष्यक्री बात क्यों नहीं करते? तुम मनुष्य हो न! मनुष्य 
होकर ही पूछते हो । हम कहते हैं मनुष्यकी नासमझोका नाम 
अविद्या है। यह अविद्या, अविवेक मनुष्यकी है, न जोवको है, न 
ईश्वरको है ओर न ब्रह्मको । 


सन्‌ १९३८ में हम रमण-आश्रम गये थे । मैंने महषि स्मणसे 
पूछा : 'यह अज्ञान किसको है ?' । 

मर्हाष : यह प्रश्‍न किमका है ? 

में : जिज्ञासुका । 

महषि : जिज्ञासु कौन है ? 

में : जिसे जाननेक्री इच्छा है । 

महष : जाननेकी इच्छा किसको है ? 

में : मुझको है । 

महर्षि तुम ही अज्ञानी हो । तुमको ही जाननेकी इच्छा है । 
यह अज्ञान तुमको ही है । अनुसन्धान करो कि "मैं 
कोन हैं । 
श्रोडडिया बाबाजी महाराजसे पूछा: “यह अज्ञान 
किसको है ?' 
बाबा: जो यह विचार नहीं करता कि यह अज्ञान क्या है, 
किसके बारेमें है तथा किसको है ? उसीको यह अज्ञान हे । 


निष्कषं यह है कि अज्ञान न आत्मामें है न ब्रह्ममें । हमारी 
बुद्धिमें अविवेक है। हमारी बुद्धि पेसा कमानेकी तो सोचती है 
ब्रह्मके बारेमें नहीं सोचती। हमने कभी विचार ही नहीं किया 
कि आत्मा कया है, नित्यता क्या है, विभुता क्या है, आनन्द 
कया है ? यही अज्ञानका हेतु है और कोई हेतु नहीं है । 


न विवेचिता 'इत्यगुहीता इवाभान्ति । 

( ४.६ ) 
आत्मा नितान्त अविषय नहों हे 
अस्मत्‌ प्रत्ययकाः विषय भो हें: ३ 


न चात्मनो बुद्धघादिभ्यो भेवस्तात्त्विको येन चिदात्मनि 
गहामाणे सोऽपि गृहीतो भवेत्‌, बुद्धयादीनामनिर्वाच्यत्वेन तदभे- 
दस्याप्यनिर्वचनोयत्वात्‌। तस्माच्चिदात्मनः स्वयं प्रकाशस्येव 
अनवच्छिन्नस्यावच्छिन्नेम्यो बुद्धघादिम्यो भेदाग्रहात्‌ तदध्यासेन 
जीवभाव इति । भामती 


पूवं प्रसंगमें एक आत्माके ज्ञानसे सबके ज्ञानकी बात कही 
गयी । वहाँ आत्माका सर्वाधिष्ठानत्व इस ज्ञानमें हेतु कहा गया । 
इसपर सांख्यवादी कहते हैं कि एकके ज्ञानसे सर्वका विज्ञान 
होनेके लिए उस एकका अधिष्ठान होना आवश्यक नहीं है। 
संसारमें दो सत्य वस्तु हें: एक पुरुष और एक प्रकृति, अथवा 
आत्मा ओर बृद्धि । यदि दो सत्य वस्तु हों और उनमें-से एकका 
ठीक-ठीक विज्ञान हो जाय तो दूसरेका विज्ञान अपने आपहो 
जाता है। उदाहरणाथं यदि लाल ओर काली दो रस्सी एक साथ 
लिपटी हुई हों तो लाल रस्सीके पहिचान लेने पर काली रस्सीकी 
स्वयं पहिचान हो जायेगी। इसी प्रकार यदि आत्मा और 
बुद्धिमेंसे एककी ठीक-ठीक पहिचान हो जाती है तो दूसरेकी 
पहिचान अपने आप हो जायेगी । 

इसका निराकरण करते हुए वेदान्त कहता है कि यह नियम 
तब तो लागू हो सकता था जबकि विविक्त वस्तुएँ अलग-अलग 
सत्‌ होतीं अर्थात्‌ जब आत्मा और बुद्धिका भेद तात्त्विक होता । 
यदि रज्जुमें प्रतीयमान सप सत्य होता तब तो सपंके ज्ञानसे 
रज्जुका ज्ञान हो जाता। परन्तु वहां तो सपं है ही नहीं, फिर 
सपंके ज्ञानसे रस्सीका ज्ञान केसे हो सकता है? जहाँ अध्यस्त 
वस्तु कल्पित होती है वहाँ अधिष्ठान-ज्ञानके ब्रिना भ्रम निवृत्त 
नहीं होता । अभी आपने रस्सीको सपंसे अलग किया, थोड़ी देर 
बाद मालासे अलग करोगे, फिर भूछिद्रसे अलग करोगे। जब 
तक रस्सीका ज्ञान नहीं होता तबतक भ्रमकी सवंथा निवृत्ति 
शक्य नहीं है। कल्पित ज्ञानसे अकल्पित अधिष्ठानका ज्ञान 
नहीं हो सकता, परन्तु अकल्पित अधिष्ठानके ज्ञानसे कल्पित 
बाधित हो जाता है । 


ये जो बुद्धि, आदि ( बुद्धि, मन, इन्द्रिया, देह, विषय, अवस्था 
आदि ) दृश्य पदाथं हैं उनसे आत्माके पृथक्‌त्वका ज्ञान भ्रम 
निवर्तक नहीं हो सकता, क्योंकि इनके साथ आत्माके पुनः संलग्न 
होनेकी सम्भावना है। सत्यका सत्यके साथ सम्बन्ध भी सत्य होता 
है । परन्तु सत्यका असत्यके साथ कोई सम्बन्ध नहीं होता । किसी 
भी सम्बन्धकी कल्पना भी असत्य होती है। परन्तु असत्‌को 
प्रतीति भी निरधिष्ठान नहीं होती । अतः सत्य और असत्यमें 
केवल एक ही सम्बन्ध हो सकता है और वह है अधिष्ठान ओर 
अध्यस्तका । अधिष्ठान सत्य और अध्यस्त मिथ्या। इसलिए 
बुद्धि आदि पदार्थ जिस अद्वितीय चेतन्य अधिष्ठान आत्मतत्त्वमें 
मिथ्या भास रहे हैं, उस अधिष्ठान ज्ञानके बिना न भ्रम निवृत्त 
हो सकता है और न एकके विज्ञानसे स्वके विज्ञान होनेकी 
प्रतिज्ञा पूणं हो सकती है । 

ये बुद्धि आदि पदार्थं अनिवंचनीय हैं| अनिवंचनीयक' ज्ञान 
नहीं होता । निवंचनोयसे अपनेको अलग जान सकते हो, »नि- 
वंचनीयसे नहीं । यदि ऐसा होता तो अपनेको भी अपनेसे अजऊुग 
जान सकते, क्योंकि आत्मा भी अवाङमनसगोचर होनेसे आ॑नि- 
वंचनीय है । जो पदार्थ अनिवंचनीय होता है वह अपने अधिष्ठानसे 
अभिन्न होता हे । यह आत्मा ही बृद्धयादि अनिवेचनीय पदार्थोके 
रूपमें भासता हे । ये सब आत्माके विङल्पमात्र हें और इसलिए 
आत्माभिन्न हैं । ज्ञान भानका विरोधो नहीं है, भ्रमका विरोधी है । 
भान तो ज्ञान हीहे। 

यदि स्वरूपको ब्रह्मरूपता ज्ञात हो गयी तो प्रपंच किसी भ 

रूपमें भासे, वह स्वरूपसे अभिन्न ही है और यदि आत्माकी 
प्रपञ्चसे पृथक्ता ही जानी तो प्रपञ्चको केसे जाना? सत्यरूप, 
असत्यरूप अथवा सत्यासत्यरूप ? सत्य नहीं, क्योंकि बाधित 
हो जाता है। असत्य नहीं, क्योंकि प्रतीत होता है। सत्यासत्य 
नहीं, क्योंकि सत्य-असत्य परस्पर विरोधी हें । जिसे कुछ कह 
नहीं सकते, उसको अपनेसे अलग केसे जाना ? 


सुतरां यही सिद्ध होता है कि श्रुतिबोधित आत्माके ब्रह्मात्वके 
बोधसे हो उसमें मिथ्या ( अनिवंचनीय ) प्रतीयमान जगतका 
बाध होता है, उनकी विवेकख्यातिसे नहीं । तभी श्रुतिकी एकके 
विज्ञानसे सवके विज्ञान होनेकी प्रतिज्ञा प्री होगी । 

भामतीकार कदते हैं कि आत्मा ओर उसमें प्रतीयमान 
अनिवँचनीय बुद्धि आदि अनात्म पदार्थोमें कोई तात्विक भेद 
नहीं है। अर्थात्‌ भेद प्रतोत होते हुए भो तत्त्व-दृष्टिसे अभेद ही 
है । केसे ? 

यह जो श्रम दिखायी पड़ता है वह दो प्रकारका होता है : 

( १ ) सोपाधिक भ्रम तथा ( २) निरुपाधिक भ्रम । 

जो भ्रम उपाधिके रहनेपर दिखे और न रहनेपर न दिखे, वह 
भ्रम सोपाधिक कहलाता है। जेसे जब आप नीला चश्मा पहिनकर 
किसी सफेद वस्त्रको देखते हैं तो वह वस्त्र आपको नीला दिखायी 
पड़ता है। परन्तु चश्मा उतारनेपर नीला दिखायी नहीं पड़ता, 
इसलिए श्वेत वस्त्रमें नीलिमाका भ्रम आपके चश्मेरूपी उपाधिके 
कारण है । यह भ्रम सोपाधिक हे । इसी प्रकार यह जो प्रपञ्च तथा 
प्रपञ्चगत भेद प्रतोत होता है वह आत्मामें अन्तःकरणरूप उपाधिके 
कारण है। जबतक अन्तःकरण है ये भेद भी दिखते रहेंगे । बुद्धिसे 
विचार करनेपर ( निषेध पद्धतिसे ) आत्मामें ये सब भेद मिथ्या. 
अनुभूत हो जाते हें, परन्तु अन्तःकरणके रहने तक भेद-भानकी 
निवृत्ति नहीं होती । ज्ञानसे भेद-श्रमकी निवृत्ति होती है, भेद- 
भानकी नहीं । इसीसे तत्त्व-ज्ञानीको भी यह जगत्‌ ज्यों-का-त्यों 
भासता रहता है, परन्तु हाँ अन्तःकरण उपाधिके कारण जो उपद्रव-- 
उपाधियाँ होती हैं वे सब शान्त हो जाती हें । तादात्म्यापन्न 
होना ही उपद्रव है। प्राणसे तादात्म्य करके हम अनुभव करते हैं : 
में भूखा हूं, में प्यासा हुँ । मनके साथ तादात्म्य करके. 'में कामी 
हुँ, में क्रोधी हूं, में विकारी हूँ यह अनुभव होता है। शरीरके साथ 
तादात्म्य करके 'में जन्मता हूँ, में मरता हूँ' यह भाव उत्पन्न करते 
हें। सारांश यह कि विचारसे, आत्मज्ञानसे उपाधिका उपद्रव तो 
शान्त हो जाता है परन्तु ओपाधिक भेद उपाधिके रहने तक 
बना रहता है । तत्त्वज्ञानके अनन्तर भेद प्रातीतिक होनेपर भी 
मिथ्या निश्चित रहते हैं । 

आकाशमें नीलिमा भी भ्रम हे। जो आकाशत्वको जानता है 
अथवा जो नहीं जानता-सबके लिए आकाशमें नीलिमा प्रतीत 
होती है । भले वह ज्ञानीके लिए मिथ्या ओर अज्ञानीके लिए सत्य 
हो । यह आँखकी सीमाका दोष है और आँख रहते तक यह बना 
रहता है । यह भी सोपाधिक श्रमका उदाहरण है । 

जिस श्रमका सम्बन्ध किसी उपाधिसे न होकर केवल 
अधिष्ठानके अज्ञानसे होता है वह निरुपाधिक भ्रम कहलाता है । 
जैसे रज्जुमें सपंकी भ्रान्ति निरुपाधिक भ्रम है। रज्जुके ज्ञानसे 
जैसे उसमें प्रतीयमान सपंकी तुरन्त निवृत्ति हो जाती है वेसे ही 
निरुपाधि भ्रमके अधिष्ठान ज्ञानसे भ्रम तुरन्त निवृत्त हो जाता है । 
आत्मामें जीवत्व और ईश्वरत्व, कतृत्व-भोवतृत्व और प्रमातृत्व 
और कायं-कारणत्व, ये सब निरुपाधि भ्रम हैं जो आत्माके ज्ञानके 
सांथ तुरन्त सवंथा और सदेवके लिए निवृत्त हो जाते हैं। तत्त्व- 
ज्ञानके अनन्तर त्रम तो न सोपाधिक रहता है और न निरुपाधिक, 
परन्तु सोपाधिक भेद उपाधिके रहने तक प्रकाशित रहता है। 
तत्त्वज्ञानीको रज्जुमें तो अंधेरा आदि हेतुओसे सपका भ्रम हो भी 
सकता है परन्तु भात्मामें जीवत्वका और ईश्वरमें अन्यत्वका तथा 
जगत्में सत्यत्वका भ्रम नहीं हो सकता क्योंकि जीव, ईश्वर और 
जगत्‌के अद्वितीय अधिष्ठान आत्माका ज्ञान उसको हो चुका है। 


ऐसी दशामें ये बुद्धि आदि क्या हैं ? कया आत्मासे विजातीय 
हें? नहीं, ये अपने अधिष्ठान चिदात्माकी ही जातिवाळे हे । तो 
फिर सजातीय होंगे? नहीं, सो भी नहीं, क्योंकि ये दृश्य हैं, 
परिवतंनशील--विकारी हैं, द्रष्टासे भिन्न हैं। अच्छा तो आत्मासे 
इनका स्वगत-भेद होगा? नहीं, क्योंकि इनका अधिष्ठान आत्मा 
निरंश है। तो फिर ये क्या हैं ? 


भामतीकार कहते हैं कि ये सब अनिवंचनीय हें । इदमित्थं 
रूपसे इनका निवंचन नहीं हो सकता । न ये आत्मा हैं, न आत्मासे 
भिन्न अथवा भिन्ना-भिन्न हैं। न ये सत्‌ हैं, न असत्‌ और न सद- 
सत्‌ । परन्तु एक बात इनके बारेमें निश्चित है कि इनकी प्रतीति 
कभी होती है, कभी नहीं होती। इसका भथ है किये बाधित हैं, 
मिथ्या हें। अनिवंचनीयका पारिभाषिक अर्थ मिथ्या ही है। 

अनिवँचनीय पदार्थोंका भेद भो अनिवंचनीय होता है, अतः उनके 
अघष्ठान-ज्ञानसे उनका मिथ्यात्व ही ज्ञात होता है, अनिवंचनीय 
भानका नाश नहीं। वेदान्तोक्त ज्ञान न पेसा घटाता है और न 
बढ़ाता है। वह केवळ आपको बुद्धिमें जो पैसेके प्रत, शरीरके 
प्रति, हक प्रति, दृश्यके प्रति झूठा अहं-मम भाव है उसको निवृत्त 
करता है । 


यह स्वयंप्रकाश चिदात्मा अनविच्छिन्न है, क्योंकि सभी 
अवच्छेदोंका प्रकाशक हें । दूसरी ओर ये बुद्धि आदि अनिवंचनीय 
पदार्थं परिच्छन्न है, देशसे, कालसे और वस्तुसे । ये कहीं हैं और 
कहीं नहीं हें, कभी हैं ओर कभी नहीं हें, कुछ हें और कुछ नहीं 
हें। इन्हें अपने प्रकाशनके लिए चिदात्माकी आवश्यकता होती है, 
ये स्वयं दृश्य हें । जिसके द्वारा इनका प्रकाश होता है उसीके द्वारा 
इनका अमाव भी प्रकाशित होता है। जिसमें ये दिखते हें, उसीमें 
इनका अभाव दिखता है। अतः आत्मामें ये सब मिथ्या हैं । परन्तु 
सत्य ओर मिथ्याका, अधिष्ठान और अध्यस्तका, द्रष्टा ओर दुश्यका 
जहाँ विचार हो नहीं है वहां या तो इन्हींको आत्मा मानकर अनथे- 
की सूष्टि होती है या इनसे पृथक किसी परिच्छिन्न चेतनको 
स्वीकार करके अनर्थका तात्कालिक अथवा अस्थायी शमन किया 
जाता हे । 

परिच्छिन्नसे अपरिच्छिन्न अलग होता है ओर अपरिच्छिन्नकी 
स्वयंप्रकाशताको जानकर परिच्छिन्न मिथ्या हो जाता है। इस 
पृथक्ताको न जाननेके कारण आत्माका इन्हीं बुद्धि आदिमें अहं- 
ममरूप अध्यास हो जाता है। यही जीव भाव हे । ळी 

आत्मा नितान्त अविषय नहीं हे 
अस्मत्‌ प्रत्ययका विषय भो हें: ४ 


( इदं-अनिदंका विवेक ) 


तस्य चानिदमिदमात्मनोऽस्मत्प्रत्ययविषघत्वमुपपद्यते । तथाहि 
कर्ता भोक्ता चिदात्माऽहंप्रत्यये प्रत्ययभासते। न चोदासी- 
नस्य तस्य क्रियाशाक्ति्भोगशक्तिर्वा सम्भवति। यस्य च बुद्धादेः 
कार्यकरणसंघातस्य क्रियाभोगशक्ती न तस्य चेतन्यम्‌ । तस्मा- 
च्चिदात्मेव कायकरणसंघातेन ग्रथितो लब्धक्रियाभोगशक्तिः स्वयं- 
प्रकाशोऽपि बुद्धयादिविषयविच्छ्रणात्‌ कथञ्चिदर्मतप्रत्यप- 
बिषयोऽहंकारास्पदं जीव इति च जन्तुरिति च क्षेत्रज्ञ इति 
'चाख्यायते । न खलु जीवञ्चिदात्मनो भिद्यते। तथा च श्रुतिः 
“अनेन जीवेनात्मना” इति । तस्माच्चिदात्मनोऽव्यतिरेकाज्जीवः 
स्वयंप्रकाशोप्यहप्रत्ययेन कतंभोक्तुतया व्यवहारयोग्यः क्रियत 
इत्यहंप्रत्ययालम्बनमुच्यते । न चाध्यासे सति विषयत्वं विषयत्वे 
चाध्यास इत्यन्योन्याश्रयम्‌ इति साम्प्रतम्‌ । बोजाङ्कुरवदना- 
दित्वात्‌ पूर्वपूर्वाध्यासतद्वासनाविषयीकुतस्योत्तरोत्तराष्यास- 
विषयत्वाविरोधादित्युक्तं 'नेसगिकोऽयं लोकव्यवहारः इति 
भाष्यग्नन्थेन । तस्मात्‌ सुष्ठूक्तं न तावदयमेकान्तेनाविषयः’ इति । 
जीवो हि चिदात्मतया स्वयप्रकाशतयाऽविषयोप्योपाधिकेन रूपेण 
बिषय इति भावः । भामती 

भगवान्‌ भाष्यकार कहते हें कि आत्मा अस्मतप्रत्ययका 
विषय होनेसे नितान्त अविषय नहीं है 'न तावदयमेकान्तेना- 
विषयः, अस्मत्प्रत्ययविषयत्वात्‌' और इसलिए आत्मामें अनात्म- 
अध्यासकी सम्भावना है। अब इसपर विचार करना चाहिए कि 
आत्मा अहं-प्रत्ययका विषय है या नहीं; है तो केसे ओर नहीं है 
तो केसे ? इसका बहुत बढ़िया विवेचन पञ्चपादिकामें है । 

पहिले आपका मानसिक विश्‍लेषण करें। दो षब्द हैं: 
'जानामि' और 'भवामि' । व्याकरणकी शीतिसे धातु दो प्रकारकी 
होती हैं: सकमंक ओर अकमंक । 'जानामि' सकमंक क्रिया है । 
'अहं घटं जानामिमें जानामि क्रिपाका कमं 'घट' है ओर कर्ता 
अहं । में जानता हूँ किसको ? घटको। अतः घट प्रमेय है। कौन 
जानता है? में, अतः में प्रमाता हं । केसे जानता हूँ ? घटाकार 
ृत्तिके द्वारा । अतः घटाकार वृत्ति प्रमाण है। इस प्रकार अहं 
घटं जानामि'में घट प्रमेय है, घटाकार वृत्ति प्रमाण हे तथा 
प्रमाण-प्रमेय-विहिष्ट प्रमाता 'अहं' है। प्रमाता-प्रमाण-प्रमेयकी 
त्रिपुटी तथा कर्ता-क्रिया-क्मकी त्रिपुटी 'अहं घट जानामि” 
वाक्यमें हे । 

इसके विपरीत 'भवामि' क्रिया अकर्मक-है। 'अहं भवामि' 
( में होता हूँ में 'भवामि'का कोई कमं नहीं है । होना स्वयं होता 
हे । 'अहम्‌ अस्मि’ (मैं हूँ ), इसमें अस्मिके कमंकी कोई आवश्य- 
कता नहीं है। भू” सत्तात्मक अकर्मक धातु है, इसमें कमंकी 
कोई आवद्यकता नहीं हे । 

ज्ञान-क्रियाका कर्ता भी अहं है और सत्तात्मक क्रियाका 
ज्ञाता भी अहं है। “अहं घटं जानामि” तथा 'अहं भवामि’ इन 


# लज्जा, सत्ता, स्थिति, जागरितं, निद्रा, क्षय, भय जीवित, 
मरणं,--धातुगणं तम्‌ अकर्मक माहुः । 

दोनों ज्ञानोंमें अन्तर यह है कि प्रथम पक्षमें 'अहं' घटरूप इदंते 
आक्रान्त है तथा दूसरे पक्षमें किसी भी इदंतासे आक्रान्त नहीं 
है। कमंभूत वस्तुका जो ज्ञाता है वह प्रमाण और प्रमेथ दोनोंसे 
युक्त होनेके कारण इदंतासे आक्रान्त है और अनुभवात्मा जो 
ज्ञान है वह इदंतासे आक्रान्त नहीं है अर्थात्‌ अनिदं है। अतः 
ज्ञानके दो स्वरूप हैं: एक तो इदं ( यह, यह, यह ) ओर दूसरा 
अनिदं ( यह नहीं, यह नहीं )। अहं बोलनेकी जरूरत नहीं है । 
अहंके ही ये दो अंश हैं : इदं और अनिदम्‌। 


अब 'अहं घटं जानामि’, अहं पटं जानामि’, अहं मठं 
जानामि',—इन ज्ञानोंमें जो घट, पट और मठका ज्ञाता अहं है वह 
एक है या तीन? वह तो एक ही है, परन्तु कमंभूत ज्ञानके भेदसे 
पृथक्‌-पृथक्‌ भासता है। जेसे एक ही विद्वानुमें न्याय, व्याकरण 
आदि विषयोंके भेदसे भेदकी कल्पना होती है कि 'यह न्यायाचायं 
हैं, व्याकरणाचायं हैं! इत्यादि वेसे ही विषयको लेकर और 
घ्रमाणगतवृत्तिके भेदको लेकर प्रमातामें भो भेदकी कल्पना होती 
है। सकमक ज्ञानकी यही गति है। इसमें जो प्रमाण वृत्ति है वह 
गर्भवती है अर्थात्‌ इसमें दो अंश हें: एक पतिका अंश ( अर्थात्‌ 
प्रमातांश ) और दूसरा पुत्रांश ( अर्थात्‌ प्रमेयांश ) एकको वजहसे 
आकार आया और दूसरेकी वजहसे आकार परिपुष्ट हुआ। 
प्रमाण-वृत्तिमें इदंतांश विषयसे आता है और अनिदमंश प्रत्यक्‌ 
चैतन्य आत्मासे आता है । 


अहं आत्मामें इदं और अनिदंका विवेक न होना ही अध्यास 
हे । अर्थात्‌ यह” ओर 'यह नहीं! इन दोनोंका मिल जाना अध्यास 
है। यद कहो कि सुषृप्तिमें अध्यास नहीं होता, क्योंकि वहाँ तो 
प्रमाता-प्रमाण-प्रमेयका कोई व्यवहार ही नहीं है, तो कहते हैं कि 
नहीं वहाँ भी व्यवहार है। केसे ? सुषुप्तिसे उठनेपर मनुष्य कहता 

है 'में सुखसे सोया, कुछ पता ही नहीं रहा'-इससे प्रतीत होता 
है कि वहाँ ( सुषुप्तिमें ) प्रमेय सुख था और 'मै? उसका प्रमाता 
असलमें सुषुप्तिमे जिस सुखको मनुष्य विषय करता है उसे सुख न 
कहकर जाग्रत्‌ और स्वप्नके दुःखोंका अभाव ही कहना चाहिए । 
अब देखो, जिसको जाग्रदादिके दुःखोंका अनुभव था उसीको जब 
सुषुप्तिमें दुःखाभावका अनुभव होता है तब वह जाग्रत्‌-अवस्थामें 
अपने अनुभवका कथन करता है कि "में सुखसे सोया? इत्यादि । 
यदि कहो कि दुःखाभाव अभावरूप होनेके कारण विषय नहीं 
हो सकता, तो ऐसा नहीं हो सकता, क्योंकि स्मृति सदा अनुभूत 
विषयकी ही होती है। जब जाग्रतूमें मनुष्य स्मरण करता है कि 
'में सुख ( दुःखाभाव )में सोया' तो सुषुप्तिमें दुःखाभावका अनुभव 
अवश्य हुआ, अन्यथा सुषुपिके निविशेष चेतन्यमें दु:खाभावका 
संस्कार कहसे आता ? बिना संस्कारके स्मृति नहीं होती । 


सुषृ्तिमे भो अपनी अपरिच्छिन्नताका अनुभव नहीं हुआ, 
परिच्छिन्नताकी भ्रान्ति नहीं मिटी, स्वरूपका अज्ञान नहीं 
मिटा। तभी तो वहाँ दुःखाभावमें सुखकी भ्रान्ति होती है और 
अनुभवरूपमें अनुभवामिकृत श्रान्ति होती है कि "मेने सुखका 
अनुमव किया” तथा स्वयं अज्ञानका द्रा होनेपर भी अपनेमें 
अज्ञानीपनेका आरोप होता है कि 'मैंने कुछ नहीं जाना, मुझे 
कुछ पता नहीं रहा” ( 'नहि किचिद्‌ अवेदिषम्‌' ) । 


अब देखो, यदि सुषु्तिमें सुखका अनुभव हुआ तो 'मुझे कुछ 
पता नहीं रहा? यह कहना गलत है ओर वास्तवमें यदि 'मुझे 
कुछ पता नहीं रहा' तो यह कहना गलत है कि 'में सुखसे सोया' । 
यदि कहो कि मेंने कुछ जाना ही नहीं! तो इस विषयाभावको 
जाना केसे बात यह है कि वहाँ में भो ज्ञानस्वरूप था और 
दुःखामाव, विषयाभावकी अन्यताका अज्ञानरूप संस्कार और 

उसका अपनेमें आरोप भी बना रहा । सुषुप्त होनेपर भी में 
दुःखाभावको, विषयाभावको देखता रहा ! क्या विरोधाभास है ! 

इससे सिद्ध होता है कि सुषृप्तिमें भी इदं और अनिदंका मेल 
बना रहता हे । 

अहंमें दोनों अंश बने रहते हे । इदमंश, जो बदलता रहता 
है जेसे मैं सुखी, में दुःखी, में मूख, में विद्वान्‌, में जन्मवान्‌, में 
मरणवान्‌ इत्यादि; और भनिदमंश जो अपरिवतनशील रहकर, 
एक रहकर, सभी प्रत्ययोंका प्रकाशक बना रहता है । 


अशरीरं शरीरेष्वनवस्थेष्ववस्थितम्‌ । 
महान्तं विभुमात्मानं मत्वा धीरो न शोचति॥ 
कठो० १,२.२२ 


'बिनाशी शरीरोंमें अ वचल भावे स्थित अशरीरीको, जो 
महान्‌ है, विभु है और आत्मा है, जानकर धीर पुरुष शोक नहीं 
करता ।' 

अहंमें इद॑-स्फुरण ही शरोर है। यह परिवतनशील है। उसमें 
जो अनिदं है वह अपरिवतंनशील है। उसको जानकर मनुष्य 
शोकसे तर जाता है| यह अतिदं जो है वह विभ है, महान्‌ है और 
आत्मा हे । 


अच्छा, जो विभु आत्मा है वह एक शरीरमें रहकर एक 
शरीरकी सुषुक्तिको अपनो माने और दूसरोंकी सुषुप्तिको अपनी 
न माने, क्या यह सम्भव है? यह तभी सम्भव हो सकता है जब 
वह सम्पूणं भेदोंका प्रकाशक होनेपर भी और उनसे न्यारा होने- 
पर भी एक अन्तःकरणके साथ तादात्म्य कर ले । सुषुप्ति आत्माकी 
तो. होती नहीं, अन्तःकरणकी ही होतो हे । आत्मामें तो केवल 
उसका आरोप होता है । यही अध्यास हैं । 

किसी फक्कडने पूछा: 'एक शरोरकी सुषुप्तिसे इतना प्रेम 
क्यों ?' बोले : 'आराम मिलता है, विश्राम मिलता है, सुख 
मिलता है।' फिर पूछा : 'समाधिसे प्रेम क्यों ?” तो बोले: “वही 
हेतु है महाराज' । फक्कड्ने फटकारा : 


बाध्यतां बाध्यतामेष समाध्याधिः सुधीवरेः । 


'अरे जो सुधीवर हैं, विद्वत्प्रवर हैं, उनको चाहिए कि वे 
पहिले समाधिके रोगको काटें, तब आत्माका दर्शन होगा ! 

समाधि एक अन्तःकरणमें, एक समथमें अन्तर्देशमें भासती 
है। वह देश-काल-व्यक्तिसे परिच्छिन्न है। फिर समाधिस्थ प्रज्ञा 
आत्मा केसे हो सकती है ? समाधि, सुषुप्ति, जाग्रत्‌, स्वप्न, सब 
इदं और अनिदंके मेलको अवस्थाएं हें । अवस्थाएं सभी मेलकी 


ही होती हैं। आत्मज्ञानके लिए इदं और अनिदंका विवेक चाहिए 
कोई अवस्था नहीं । 


प्रत्यय सभी इद॑से सम्बद्ध हें। अहं जो प्रत्ययरूप है वह 
भी इदंताक्रान्त हे । अतः 'अहं प्रत्ययका विषय आत्मा है” इसका 
आशय यह है कि इदं और अनिदंके मेलवाला जो अहं है 
( औपाधिक आत्मा ) वह अहं-प्रत्ययका विषय है। जो शुद्ध अनिदं 
है वह नित्य शुद्ध बुद्ध मुक्त है बह न इदप्रत्ययका विषय है और 
न अहं-प्रत्ययका विषय है । 

तब यह भी विचार करना चाहिए कि अहंके शुद्ध स्वरूपमें 
यह मिला-जुला अहं आता कहांसे है भौर किस रूपमें भासता है ? 


चार्वाक कहते हैं कि यह सम्पूर्ण अहं बाहरसे ( शरीरके 
बाहरसे ) आता है। विज्ञानवादी बौद्ध इसे पुणंतः भीतरसे आया 
मानते हैं। जेन बाहर-भीतर दोनोंसे मानते हें । शून्यवादी बोद्ध 
न बाहरसे न भीतरसे मानते हैं। दूसरे शब्दोंमें चार्वाक इदंको 

सत्य और अहंको मिथ्या ( व्यावहारिक ) मानते हैं । बोद्ध-पक्षमें 
इदं और अनिदं तथा इनका मेल अहं सब मिथ्या है । जेन-पक्षमें 
अहं और इदं दोनों सत्य हैं। वेदान्त-मतमें कोई प्रतीति, चाहे 
सत्य हो या मिथ्या, निरधिष्ठान नहीं हो सकतो और वह 
अधिष्ठान चेतन होना चाहिए। अतः इदं ओर अहं प्रतोत्य होनेसे, 
प्रत्ययरूप होनेसे, दोनों मिथ्या हैं और जिस चेतन्य अधिष्ठानमें 
दोनों प्रतीत होते हैं वह अनिदं है, अहम्‌-इद॑ दोनोंसे अतीत है ओर 
केवल वही सत्य है । 

इदं और अनिदंके मेलसे अहंको प्रतोति होती है। किस रूप- 
में ? तो भामतीकार कहते हैं : 

तथाहि कर्ता भोक्ता चिदात्माहंप्रत्यये प्रत्यवभासते 


अहंका जब स्फुरण होता है तत्न चिदात्मा तो भासत हो है, दो 
बात ओर भासती हैं: में कर्ता ह, | में भोक्ता हूँ। अर्थात्‌ अपने 
अहं प्रत्ययमें, अहं वृत्तिमें,8 अहंपनेके व्यवहारमें तीन बातें 
मालूम पड़ती हैं : में कर्ता हूं, में भोक्ता हूँ, में ज्ञाता हूँ । 

प्रश्‍न यह हे कि ये तीनों बातें अर्थात्‌ अपना कर्तापन, ज्ञाता- 
पन, भोक्तापन खास अपनी चीज हैं (अपता स्वष्टप हें) या 
बाहरसे उवार ली हुई हैं ( अध्यारोपित हैं )। यदि अध्यारोपित 
हें तो उनसे अपना कुछ हानि-छाभ नहीं हैं, केवल कुछ कालके 
लिए व्यावहारिक हैं और इसलिए वे आत्माको परिच्छिन्न क रनेमें 
समथ नहीं हें । और यदि वे स्वरूपगत हें तो आत्माका नित्यमोक्ष 
सम्भव नहीं है। इसलिए इस प्ररनका निणंय होना आवद्यक है। 


* प्रय अर्थात्‌ वृत्ति, वृत्ति अर्थात्‌ व्यवहारः वर्तनं वृत्तिः शब्दो- 
च्चारणं स्फुरणरूपं वा । वृत्तिका अर्थ व्यवहार हे चाहे वह बोलनारूप हो 
अथवा स्फुरणरूप हो । 

पहिले हम 'में कर्ता है, में भोक्ता हें! इसकी बात लेते हें । 
असलमें यही विद्या-अविद्या-पक्षका बाह्य हेतु है। आन्तर हेतु जो 
आत्माका घटपटादिके समान अवेद्यत्व तथा उसकी अपरोक्षता है, 
उसकी चर्चा हम पहिले भी कर चुके हैं और प्रसंगवश फिर 
भी करेंगे । 


कर्म तो मशीन भी करती है परन्तु भोग मशीन नहीं कर 
सकती, वह तो चेतनके आधारपर ही हो सकता है। कमं जड़में भो 
होता है, हमारे करनेसे भी होता है और न करनेसे भी होता 
है। उदाहरणाथ विक्रियाऐ हमारे न करनेसे होती हें फल सड़ 
जाते हैं, मकान नष्ट हो जाते हैं, काम-क्रोधादि विकार अपने आप 
उदय होते हैं, शरीर बुड्ढा हो जाता है इत्यादि । परन्तु ब्रह्माचयं, 
अहिंसा आदि करनेसे होते हैं, अपने आप नहीं होते । पशुओं में भी 
काम, क्रोधादि विक्रियाएँ होती हैं परन्तु उनके साथ उनका कर्ता- 
पन न जुड़नेसे वे उनके सुख-दुःखमें हेतु नहीं बनते । जबकि मनुष्य 
विक्रियाओंमें भी अपना कतुंत्व जोड़कर सुखी-दुःखी होता रहता 
है। इस प्रकार कर्ताका चेतन होना आवश्यक नहीं है । 
गीताका वचन है कि शरीर ओर इसके तेरह करणों ( मन, 
बुद्धि, अहंकार और दश इन्द्रियों ) के कर्तापनमें प्रकृति हेतु है 
परन्तु सुख-दुःख-भोगमें हेतु पुरुष है : 
कार्यकरणकतुत्वे हेतुः प्रकृतिरुच्यते । 
पुरुषः सुख दुःखानां भोक्तृत्वे हेतुरुच्यते ॥ (गी. १२.२०) 


कमं प्रकृतिका अंग है ओर भोग पुरुषाश्रित हे । अविद्याका बाह्य 
हेतु कमं है और विद्याका बाह्य हेतु भोग है । 

क्मेम्द्रियाँ तमोगुणका कायं होनेसे चेतनका आभास ग्रहण 
नहीं करती, अतः उनको अविद्या-इन्द्रियां कहा जाता है। जबकि 

ज्ञानेन्द्रियाँ सत्त्वगुणका कायं होनेसे चेतनके आभाससे युक्त होनेके 
कारण विद्या-इन्द्रियाँ है । 


यह जो चिदात्मा है वह कर्मेन्द्रियोकी उपाधिसे अपनेको कर्ता 
अनुभव करता है और मन तथा ज्ञानेन्द्रियोंकी उपाधिसे भोक्ता 
अनुभव करता है। इसका प्रमातापन भी बुद्धिकी उपाधिसे ही 
अनुभूत होता है। यह कर्तापना, भोक्तापना, ज्ञातापना जो अहंके 
व्यवहारमें अनुभवमें आते हैं वे आत्माके स्वरूपमें नहीं हें, आत्मा- 
की ओपाधिक प्रतीतियां हैं। आप चिदात्मा जब न कर्मेन्द्रिय हैं, न 
ज्ञानेन्द्रिय और न मन और न बृद्धि, तब आप कर्ता भोक्ता और 
प्रमाता केसे ? भोग और कमं ओऔपाधिक हैं, जो निरुपाधिक 
आत्मा है उसमें न भोग है, न भोग-शक्ति, न कम है और न कमं- 
शक्ति । वह तो स्वयंप्रकाश सच्चिदानन्दघन अद्वय है | 


कमंमें कुछ अच्छा बुरा नहीं होता, वह तो देश, काल, 
जाति, धर्म और सम्प्रदायसे विहित-अविहित होकर ही अच्छा बुरा 
कहलाता है, इसमें कुछ भला-बुरा माननेकी जरूरत नहीं है। 
परन्तु चिदात्माको देखो । वह तो कर्ता हो नहीं है, भोक्ता ही 
नहीं है बिना इन्द्रियोंके साथ तादात्म्य किये चिदात्माको कर्तापन 
और भोक्तापनका अनुभव ही नहीं हो सकता । यह अन्तःकरण 
भी ओर क्या है ? कर्म, भोग और उनको वासनासे वासित प्रज्ञा 
ही अन्तःकरण कहलाती है: 


तं विद्याकमंणी समन्वारभेते पवप्रज्ञा च । 


जैसा इन्द्रियोंसे कमं कर रहे हैं अथवा भोग भोग रहे हैं और 
जेसी इन कर्म और भोगसे वासित बुद्धि रही है, उनसे अपनेको 
अलग कर लो तो अध्यास मिट जायेगा । अपने कर्ताको कमेन्द्रियसे 
जोड़ दो, भोक्ताको ज्ञानेन्द्रियोसे जोड़ दो और ज्ञाताको पूवंप्रज्ञासे 

जोड़ दो । फिर इन तीनोसे विलक्षण इदं, अनिदंके साक्षी आत्माकी 
खोज करो । अध्यास मिट जायेगा । 


यहाँ ज्ञान ओर कमंके समच्चयका विकल्प नहीं है। ईशा- 
वास्योपनिषद्में जहाँ 'विद्यां चाविद्यां च' कहकर ज्ञान ओर 
कमके समुच्चयकी बात कही-सी मालूम पड़ती है वहाँ तत्त्वज्ञानका 
प्रसंग नहीं है, वहाँ जीवन जीनेका प्रसंग हे । तत्त्वज्ञान इससे 
विलक्षण वस्तु है । 


> >९ >< 


यह जो कर्ता, भोक्ता और प्रमाताका व्यवहार अहंमें प्रतीत 
होता है उसके बारेमें एक सूक्ष्म विवेक में आपको सुनाता हूं । 


प्रमा और प्रमाता दोनोंका शरीरके भीतर ही अतुभव होता हे 
और वे अपरोक्ष रहते हें। ज्ञातापना भी अपरोक्ष है और मेंने यह 
जान लिया या नहीं जाना'-यह प्रमा भी अपरोक्ष है। परन्तु 
'अहं घटं जानामि’ ( में घटको जानता हूँ ) में दोहरी बात है। 
घटका हमारी वृत्तिके कमंके रूपमें, वृत्तिक विषयके रूपमें अनुभव 
होता है अर्थात्‌ घट वृत्तिका कमं भी है और वृत्ति-रूप भी । इस- 
लिए घट प्रत्यक्ष भी है (कर्म होनेसे) और अपरोक्ष भी हे 
( वृत्तिरूप होनेसे ) । 


विज्ञानवादी बोद्ध मानते हैं कि घट वृत्तिका कमं नहीं होता, 
कमँत्वेन प्रतीत होता हे। इसलिए घट भी आन्तर प्रत्ययरूप 
अथवा वृत्तिरूप ही है, वास्तवमें बाहर घट नहीं है। इसपर 
वेदान्तियोंका तकं है कि जिस समय शुक्तिमें झूठी चाँदी दीखती 
है ओर जिस समय बाजारमें रखी हुई सच्ची चाँदी दिखती है, 
उन दोनों चाँदियोंमें भेद है या नहीं ? स्पष्ट है कि भेद है, क्योंकि 
सच्ची चाँदीमें अथकारिता होगी और झूठीमें नहीं होगी । इस 

भेदका आधार यह हे कि झूठी चांदी केवल प्रत्ययरूप हे और 
असली चांदी प्रत्यक्षरूप भी हे ओर विषयरूप भी है | 


जो विषय है वह इदं-वृत्तिका कम है अयं घटः वाला घट 
व्यवहारमें है । और अहं घटं जानामि वाला घट प्रत्ययरूप है, 
प्रमारूप है। 'अहं घटज्ञः' अथवा 'अहं घटं जानामि’ यह फलवृत्ति 
होनेसे वहाँ प्रमाके साथ प्रमाता भी है। अब जो घट प्रमेय हुआ । 
वह कमंत्वेन प्रत्यक्ष हुआ तथा वही प्रमात्वेन ओर प्रमातृत्वेन 
अपरोक्ष हुआ । प्रत्यक्ष और अपरोक्ष दो घट एक ही हैं। 


जो घट, पटादिके समान प्रत्यक्ष न हो और स्वर्गादिके समान 
परोक्ष न हो वह अपरोक्ष होता है। ग्रह भपरोक्ष भो दो तरहका 
भासता है: एक इदंतया ( यह रूपसे ओर दूसरा अहंतया 
( में रूपसे )। अपने विचार, अपने निणंय अपनी वासना अपना 
ममत्व सब अपरोक्ष हैं परन्तु इदंतया भासते हें। अपना में भी 
जो कर्ता, भोक्ता और ज्ञाता रूपसे भासता है वह इदंतासे आक्रान्त 
होता है यह पहले कह चुके हैं। परन्तु इस अहंतया भासनेमें इदं- 
तया भासित अपरोक्ष पदार्थोकी अपेक्षा अधिक स्थायित्व रहता 
है। जो शुद्ध अहं है वह अनिदं है वह भासित होता नहीं क्योंकि 
वह नित्य भासमान है, सब परिच्छिन्नताओंका अवभासक अधिष्ठान 
ओर इसलिए उन सबसे अतोत। शुद्ध अहं साक्षात्‌ अपरोक्ष है । 


अब देखो, प्रत्यक्ष घटको जाननेका फल क्या हुआ ? कुछ 
लोगोंके मतमें घटको जाननेके तीन फल होंगे: घट-ग्रहण, घट- 
त्याग या घटकी उपेक्षा, परन्तु इसका नाम फल नहीं हे। फल एक 
होता है तीन नहीं। घरको जाननेका फल घट-प्रमा है, घटका 
यथार्थ ज्ञान है और कुछ नहीं। 'अहं घटं जानामि’ रूप फलवृत्त 
भी घटज्ञानका फल नहीं है । परन्तु इन्द्रिय और बुद्धिके समन्वयसे 
जो 'यह घट है” ( अयं घटः) अथवा “यह ऐसा है” ऐसी प्रमाका 

उत्पन्न होना है वही फल है । प्रमा अर्थात्‌ प्रमाणका फल, यथाथं- 
ज्ञान । 


तदति तत्प्रकारकोऽनुभवः । 


जो चोज जेसी है उसको वेसा ही जानना या अनुभव करना 
प्रमा है । 


प्रभेयको जानकर प्रमेयके सम्बन्धमें प्रमा उत्पन्न होनी चाहिए 
न कि प्रमाताके सम्बन्धमें। अब प्रमेय हैं कमेंन्द्रियों द्वारा किया 
गया कमं, ज्ञानेर्द्रियो के द्वारा भोगा गया भोग अथवा बृद्धि द्वारा 
जानी गयी वस्तुएँ । इनको जानकर प्रमा उत्पन्न होनी चाहिए कि 
कर्मेन्द्रियाँ कर्ता हैं, ज्ञानेन्द्रियाँ भोक्ता हैं, बृद्धि प्रमाता है; परन्तु 
ज्ञान उल्टा प्रमाताके सम्बन्धमें होता है कि में कर्ता हूँ, में 
प्रमाता हूँ, में मोक्ता हूँ' इसीका नाम अध्यास है । 


विवेक यह होना चाहिए कि मैं असंग, चेतन, कूटस्थ, आत्मा 
कर्मेन्द्रियोंकी उपाधिसे कर्ता, ज्ञानेन्द्रियोंकी उपाधिसे भोक्ता और 
बुद्धिको उपाधिसे प्रमाता जेसा अनुभूत होता हूँ। कम, भोग ओर 
विषयज्ञान उपाधिगत विशेषताएं हें। में कूटस्थ इन सबसे 
विलक्षण अमेदस्वरूप हूं । 


यह ठीक है कि अहंप्रत्ययमें एक साथ तीनों चीजें भासती 
है यानी कर्तापन, भोक्तापन, और प्रमातापन। परन्तु भासनेसे 
ही ये सत्य नहीं हो जाते। यहीं तो विवेकके लिए अवसर होता 
है । ये आत्माके ओपाधिक भास हैं । 


सृतसंहितामें एक इलोक आता है जिसका अर्थ है कि: 
“दुइ्य तो अचेतन है और कूटस्थ आत्मा चेतन है। जो कूटस्थ 

चेतनको देहके भेदसे भिन्न-भिन्न मानता है उसको महामोहरूपी 
अजगरने निगल लिया है ।'& 

जेसे किसीका सच्चा गवाह फोड़ना अपराध है, उसकी 
समझको उल्टी करना अपराध है, उसे रिश्वत देना अपराध है 
वेसे ही जो एक साक्षी ( गवाह )को छिन्न-भिन्‍न देखता है, छिन्न- 
भिन्न करता है, वह ब्रह्म-हत्याका अपराधी है । 

उन दिनों मैंने काशी नागरोप्रचारिणी सश द्वारा प्रकाशित 
तथा पं० रामावतार शर्मा द्वारा लिखित 'योरोपीय दर्शन” नामक 
पुस्तक पढ़ो थी। उन्हीं दिनों हैकलेका निकला था 'विइवप्रपञ्च' 
जमंनमें। इनका निष्कषं यह था कि वस्तुतः सारी सृष्टि जड़ा- 
देत हे । जगतुके मूलमें एक ही जड़ सत्ता है और वह अद्वितीय है, 
उसमें मेतु ( मेटर )का भेद नहीं हे । चार्वाक और इनमें केवल 
इतना ही भेद है कि चार्वाक मूलमें सत्ताको चतुविध मानता है, 
चार भूतोंके रूपमें ओर ये मूलसत्ताको एक मानते हैं। हमको 
पढ्नेमें बड़ा आनन्द आया । 

जड़ सत्ता एक होते हुए भी प्रत्ययभेदसे अर्थात्‌ नाक, कान, 
मन, बुद्धि आदिके वृत्तिभेदसे शब्द, स्पशे, रूप, रस, गन्धके रूपमें 
भास रही हे | बादमें यहो बात हमको भागवतमें मिली : 


यथेन्ब्रियेः पृथब्द्वारेरर्थो बहुगुणा्यः । 

एको नानेयते तद्ठःडूगवान्‌ शास्त्रवत्मंगिः ॥ 
३.२२.२३ 
'जिस प्रकार रूप, रस एवं गन्थः अनेक गुंणोंका आश्रयभूत 
एक ही पदार्थ भिन्न-भिन्न इन्द्रियों द्वारा तिभिःनरूपसे अनुभूत 
होता है'*” । वृत्तिके भेदम “य सत्तामें भेद भासता है । जेसे यह 


शिरा परारााताक (राा?, धातारम व 


* अचेतनेऽस्मिन्‌ जगति"“साक्षिमेदं प्रकुवते । 

बात दृश्यके विषयमें हे वेसे ही साक्षीके विषयमें भी हे । साक्षी 
भी एक होनेपर वृत्ति-भेदसे अनेक रूपोंमें भासता है, कर्ताके 
रूपमें, भोक्ताके रूपमें, ज्ञाताके रूपमें। अन्यथा तो : 'प्रतिवोध- 
विदितं मतं अमृतत्वमपि विन्दते ।” श्रुतिने कहा : सम्पूर्ण ज्ञानोंमें, 
सम्पूर्ण सत्ताओंमें, सम्पूर्ण अहंताओंमें एक ही ज्ञान, एक ही सत्ता, 
एक ही अहमथं है और वह ज्ञान, सत्ता ओर अहमर्थ एक ही 
अद्वितीय वस्तुके नाम हैं। आप देखना उपनिषदुमें सः, अहं और 
आत्माका एक साथ ही वर्णन है : 


स एवाधस्तात्‌ स उपरिष्टात्‌ स पइचात्‌ स पुरस्तात्‌ स 
दक्षिणतः स उत्तरतः स एवेदं सर्वम्‌ इत्पथातोऽहंकारादेश एव 
अहमेवाधस्तात्‌ अहमुपरिष्टात्‌ अहं पश्चात्‌ अहं पुरस्तात्‌ अहं 
दक्षिणतः भहमुत्तरतः अहमेवेदं सर्वम्‌ इति । अथात आत्मादेश 
एव आत्मेवाघस्तात्‌ आत्मोपरिष्टाद्‌ आत्मा पइ्चाद्‌ आत्मा 
पुरस्ताद्‌ आत्मा दक्षिणत आत्मोत्तरत आात्मेवेदं सवम्‌ इति ३०" 

छान्दोग्य ७.२५.१,२ 


'सः' अर्थात्‌ भूमा, ब्रह्म । परन्तु 'सः' कहनेसे कोई परोक्ष न 
मान ले अतः कहा "अहम्‌? । परन्तु अहम्‌’ कहनेसे देहादि संघात 
अथवा प्रत्ययका भ्रम न हो अतः कहा आत्मा |! ज्ञानको 'सः' 
कहोगे तो आसनसे बैठकर उसका ध्यात करनेकी प्रवृत्ति होगी 
'सब वही है” यह भावना करनेकी प्रवृत्ति होगी; मे कहोगे तो 'में 
सब कुछ हूँ' यह सोचना ही ब्रह्म हो जायेगा । वृत्ति चञ्चल है, 
टिकती नहीं । जो टिके सो वृत्ति ही नहीं । कह दो वृत्तिसे : 'जा 
री, नतू मेरी, न मैं तेरा, न तूमें।' साधु सावधान! वृत्तिको 
मैं-मेरी मानकर यदि वृत्तिको रोकोगे तो वह अह-प्रत्ययका ही 
निमित्त बनेगी। इसलिए कहा “आत्मा ही सब कुछ है'। यह 
आत्मा वृत्ति नहीं है; मनको बार-बार अभ्यास कराके अनुभवमें 

आनेवाली वस्तु नहीं है। यह तो जेसे सूयं, चन्द्र, धरती, नक्षत्र, 
तारे सत्य हैं, दीखते हैं, देखनेके अभ्यासके बिना, ऐसे ही यह 
आत्मा सत्य है। ओर यह ऐसा सत्य है जिसके बिना कोई जिन्दा 
ही नहीं रह सकता। 


अच्छा 'में कर्ता', ठीक ! परन्तु किस कमंका ? अपने किये 
कर्मका, या दूसरेके किये कमका? सत्य कमंका या मिथ्या 
कर्मका ? स्वप्नमें क्या कमं नहीं होता या कर्ता नहीं होता, स्वयं 
नहीं होता या अन्य नहीं होता? सब कुछ होता हे वहाँ परन्तु 
तभीतक जबतक स्वाप्निक चेतना है। जाग्रतु चेतनाका उदय 
होते ही सबका मिथ्यात्वनिशचय हो जाता है। इसी प्रकार में 
भोक्ता”, म॑ प्रमाता'के विषयमें भी समझना चाहिए । 

'ज्ञान'को व्युत्पत्ति दो प्रकारे को जा सकती है: 

१. करण-व्युत्पत्ति, यथा : 'घटादिज्ञानकरणम्‌ ज्ञानस्‌' अथवा 
“ज्ञायते घटादि अनेन इति ज्ञानम्‌ । अर्थात्‌ घट, परादि पदार्थोका 
ज्ञान जिस करणसे हो वह ज्ञान है। अतः इन्द्रियाँ भी ज्ञान हैं । 


२. भावन-व्युत्पत्ति, यथा : ज्ञपिर्ज्ञानस्‌, ज्ञानं ज्ञसिः। जानना 
जो भाव है वह ज्ञान है। 


एक ज्ञान-क्रिया है और एक ज्ञानका करण है। परन्तु ये 
दोनों ज्ञान करणाधोन ही हैं। ज्ञानरश्मियाँ जब करण द्वारसे 
होकर दिषयसे टकराती हैं तब उसकी प्रतिक्रियारूप प्रत्यय- 
ज्ञान उत्पन्न होता है। प्रत्यय-ज्ञानमें विषयका आकार होता है 
भर वह आकार करणके अधीन होता है। चश्मेका रंग वस्तुके 
रंगको प्रभावित करता ही हे । विषय-ज्ञानके सम्बन्धमें यही बात 
है । विषयाभाव भी विषय-प्रतियोगी-सापेक्ष है, अतः दोनोंका ज्ञान 
एक ही कोटिका है। बाहरके विषयसे अनुरंजित जो ज्ञान होता 

है, वह ज्ञानका पराधीनरूप है । में कर्ता, भोक्ता, ज्ञाता हूँ' इस 
ज्ञानमें बाहरकी कर्मेन्द्रियो, ज्ञातेन्द्रियो और बुद्धिका रंग मिला 
हुआ है। इसमें विवेक यह करना है कि प्रकाश रंगसे जुदा है 
ओर रंग प्रकाशसे . जुदा नहीं है। सूयंका प्रकाश जब किसी 
माध्यमसे आवर्तित होता है तब उसमें रंग प्रकट हो जाते हैं 
अर्थात्‌ रंग प्रकाशका ओपाधिक रूप है, स्वरूपतः प्रकाश बेरंग 
है। अतः विवेक यह है कि कर्ता, भोक्ता, ज्ञाताका जो निरुपाधिक- 
रूप स्वयंप्रकाश है वह क्या है? यद्यपि कतंत्व, भोक्तृत्व, प्रमा- 
तृत्व ज्ञानसे पृथक्‌ नहीं हैं तथापि ज्ञान इनसे पृथक है। ज्ञान 
अर्थात्‌ ज्ञप्ति, ज्ञान-करण नहीं । 

ज्ञानमें सम्बन्ध विभक्ति नहीं होती। भेरा ज्ञान! नहीं होता 
और न ज्ञान मेरा” होता है, क्‍योंकि 'मेरा ज्ञानमें' में ज्ञानसे 
पृथक्‌ हो जाता हूँ ओर ज्ञानसे पृथक 'में' जड ही हो सकता है। 
में ज्ञान' कहना भी अनावश्यक है, क्योंकि ज्ञानमें तो में, तू, वह 
सब ही होता है। इसलिए न मेंका ज्ञान होता है, न ज्ञानका में 
होता है। ज्ञानम. सम्बन्ध-विभक्ति झूठी होती है अर्थात्‌ लोक- 
व्यवहारमें उसका चलन भले ही हो, परन्तु परमार्थतः उसका 
कोई अर्थं नहीं होता । जेसे पुरुषकी चेतनता या चेतनाका पुरुष 
नहीं होता क्योंकि पुरुष हो चेतन है तथा जेसे ब्राह्मणका शरीर 
और ब्राह्मण दो नहीं होते, क्योंकि शरीर हो ब्राह्मण होता हे 
वेसे हो जो ममें' है वहो ज्ञान है, जो ज्ञान है वही 'में' है। जो ज्ञान 
है वही चेतन्य है, जो चेतन्य है वही ज्ञान है : 


ज्ञानमेव चेतन्यं चेतन्यमेव ज्ञानम्‌ । 


इसलिए लोकमें जो प्रमातापनका ज्ञान है वह भी झूठा है। अज 
कहो कि प्रमाताका ज्ञान होता है 'अहं घटं जानामि” प्रमाण- 
वृत्तिसे । यदि यह झूठ है तो अहं ज्ञानम्‌’ इस वृत्तिसे ज्ञान होगा । 

अहं और ज्ञान दो हैं क्या ? नहीं । तो फिर 'अहं ज्ञानम्‌' क्यों 
बोलते हो? अच्छा ज्ञानंज्ञानम्‌' बोलो । तो बोलते ही क्यों 
हो ? परन्तु क्यों न बोले, जब बोलना न बोलना दोनों ज्ञान- 
स्वरूप हैं ? बोलो केसे भो, एक बार यह अनुभवमें आ जाना 
चाहिए कि ज्ञानमें कतृंत्व, भोक्तृत्व, प्रमातृत्व झूठे हैं, औपाधिक 
हैं, पराधीन हैं, ज्ञानाभिन्न हें और ज्ञान इनसे अतीत अव्यवहार- 
रूप स्वतन्त्र स्त्रयं प्रकाश है | 


यदि मरनेसे डर लगताहे तो आत्माको अमर बोलो, यदि 
डर नहीं लगता तो अमर बोलो या न बोलो । वदि जड़तासे 
डर लगता है तो आत्माको ज्ञान बोलो, यदि नहीं लगता तो 
चेतन बोलो या न बोलो। यदि भेदसे डर लगता है तो आत्माको 
अद्वितीय बोलो, यदि डर नहीं लगता है तो अद्वितीय बोलो या 
न बोलो । शब्द बोलनेका जो उद्देश्य हे 'उस शब्दके अर्थका दूसरे 
शब्दोंके अर्थसे व्यावतंकत्व, वह यदि पूरा हो गया तो बोलना 
न बोलना समान हो जाता हे । 


जेसे दृश्य जड़सत्ता अद्वितीय होनेपर भी ( जड़ाद्वेतियोंके 
अनुसार ) वृत्तिभेदसे अनेक भासित होती है उसी प्रकार द्रष्ट-सत्ता 
चेतन ओर अद्वितीय होनेपर भी वृत्तिभेदसे अनेकरूपोंसे अनुभूत 
होती है जेसे कर्ता, भोक्ता, प्रमादा। जड़ और चेतनका भेद भी 
वृत्तिमूलक ही है । सत्तामें दृश्य और द्रष्टाका भेद नहीं है। फिर कहो 
कि जडाद्वेत ही क्यों न मानें? चेतनाद्वेत छोड़ दें ! परन्तु क्या 
आपमें साम्यं है कि आप जड़ रख लें ओर चेतनको, स्वयं अपने 
आपको, छोड़ दें? यह चुनौती है। संसारमें कोई ऐसा माईका 
लाल नहीं हे जो अपने भापको छोड़ दे ओर फिर किसी जड़को 
रख ले! जड़ तो मालूम पड़ता है। यदि में नहीं होऊगा तो 
मालूम किसको पड़ेगा । प्रत्ययमूलक जड़की जो भेदसत्ता है वह 


आत्मा नितान्त'"'"* " 'अस्मत्‌ प्रत्ययका विषय भो है : ४ ] २९३ 


मिट जायगी । वृत्तिमूलक जो चेतनकी भेदसत्ता है वह भी मिट 
जायगी । और चेतन ज्यों-क्ा-त्यों अखण्ड एकरस ब्रह्मके रूपमें 
प्रतिष्ठित है । 


पश्चपादिकापर टोका है विवरण और विवरणपर एक टोका है 
वातिका । सुरेश्वराचायंक्रा वातिक इससे भिन्न है। उसमें यह प्रश्‍न 
उठाया गया है कि 'ठीक है, दृश्यसत्ता एक होते हुए भी इन्द्रिय- 
प्रत्ययके भेदसे अनेकरूप दीखती है। दृश्य इन्द्रिय-गम्य है अतः 
यह भेदसे सम्भव हे । परन्तु द्रष्टा तो इन्द्रिय-गम्य नहीं है, इन्द्रिया- 
घिष्ठान है, उसमें इन्द्रिय-प्रत्ययके भेदसे भेदकल्पना अशकय है ।' 


इसपर कहते हैं कि अशक्‍य होनेपर भी इन्द्रियाँ अपनी आदतसे 
लाचार हैं। अतः चेतनमें भेद उपस्थित करनेका प्रत्यत्त करती 
हैं। ज्ञानमें अपने दृश्यका न सही अपना ही धर्म उपस्थित करनेका 
प्रयत्न करती हैं । यह कर्ता, भोक्ता, ज्ञाता पना कुछ ऐसा ही है। 
परन्तु असलमें चेतनमें भेद हो नहीं पाता। में कर्ता, में भोक्ता, में 
ज्ञाता-<इन अनुभवोंमें जो एक में-हप ज्ञान सब पृथक-पृथक 
प्रत्ययांमें अनुगत है वह अखण्ड ही बना रहता है । 


देश-देशका भेद, काल-कालका भेद, वस्तु-वस्तुका भेद, देश- 
काल-वस्तुका परस्पर भेद, धहूं ओर इदं प्रत्ययोंका भेद, अहं-अहं 
प्रत्ययोंका भेद, इदं-इदं प्रत्ययोंक्रा भेद--ये सब भेद एकको ( मैं- 
को ) ही मालूम पड़ते हैं। वह में अखण्ड अभेद स्वरूप हैं । 


जेसे दिकतत्त्वमें पूव-पश्चिमका भेद कल्पित है, जेसे कालमें 
घण्टा, मिनट, सेकिडका भेद कल्पित है, जेसे द्रव्यमें आकार 
कल्पित है, वेते ही अखण्ड चेतनसत्तामें प्रतीयमान ये भेद सब 
कल्पित हैं। में, तू, वह, यहका भेद हमारे व्यक्तित्वकी दुष्टिसे है 
तत्त्वको दुष्टिसे नहीं । भेद किसी भी दृष्टिसे सिद्ध नहीं होता, न 

मिट्टीकी दृष्टिसे, न जलको दृष्टिसे, न आगकी दृष्टिसे, न वायुको 
दृष्टिसे, न आकाशकी दृष्टिसे, न दिकूकी दृष्टिसे, न कालकी दृष्टिसे, 
न जड़-सत्ताकी दृष्टिसे, न प्रत्ययकी दृष्टिसे, न प्र॑त्ययाभावकी दृष्टिसे, 
न दृष्टिकी दुष्टिसे, न द्रष्टाकी दृष्टिसे, न ईश्वरकी दृष्टिसे, न मायाकी 
दृष्टिसे, न प्रकृतिको दृष्टिसे, न अविद्याको दुष्टिमे, न जीवको दृष्टिसे 
और न दुङमात्रकी दृष्टिसे ।§ 


जो वस्तु कहीं भी सिद्ध नहीं होती, न युक्तिमें, न विचारमें, 
न विज्ञानमें ओर न अनुभवे, वही वस्तु सिरपर सवार होकर 
हमको छिन्न-भिन्न संसारी परिच्छिन्न बना रही है। इसीका नाम 
भूल है, अज्ञान है, अध्यास है। संसारकी जड़ यही है। तत्त्वज्ञानसे 
यह अज्ञान निवृत्त हो जाता हे । फिर द्वेत नामकी कोई चीज 
नहीं रहती । 


अच्छा, जाग्रत्‌में और स्वप्नमें कर्ता, भोक्ता ज्ञाता तीनों 
भासते हें और इदंतया भासते हें । भले हम अध्यारोपसे उसे अहं 
तया अनुभव करते हैं। सुष्षिमें तीनों नहीं भासते, अनिदंरूप हो 
जाते हैं । वहाँ हम तो रहते हैं परन्तु कर्ता, भोक्ता, ज्ञाता नहीं रहते, 
वहाँ कमं, भोग और विषयका सम्बन्ध नहीं रहता; वहाँ न ज्ञाता 
है, न ज्ञान-क्रिया है और न उसका कमं विषय । वहाँ सविषयक 
कोई ज्ञान नहीं रहता । भोग भी नहीं रहता, केवल दुःखाभावमें 
सुखकी भ्रान्ति रहती हे और कमं भो नहीं रहता, अतएव वहाँ न 
कोई पाप रहता है, न पुण्य, न पापी और न पुण्यात्मा । 

भेदके उपपादनकी ये अलग-अलग दृष्टियाँ हें। भभद स्थापनाके 
लिए इन सभी दुष्टियोंपर अद्वैत वेदान्तमें विचार किया गया है और 
इनका खण्डन किया गया है । यहाँ केवल विचारको जाग्रत्‌ करनेके लिए 
इनका संकेत भर किया गया है । 

जाग्रत्‌ ओर स्वप्नमें अहंकारका इदमंश भासता है और 
सुषुप्तिमे अनिदमंश । अब कहो कि यह अनिदमंश प्रत्येक दारीरमें 
भिन्न-भिन्न है, क्योंकि प्रत्येक शरीरकी सुषुप्ति अलग-अलग होती 
है। तो ठोक है, जेसे गो अनेक होती हैं परन्तु उनमें गोत्व जाति 
एक होती है अथवा जेसे जंगलमें पेड़ अनेक होते हैं, परन्त वन- 
रूपसे वे सब एक हैं, ऐसे ही सुषुप्तिगत अनिदंको अनेक भी कह 
सकते हैं और जातिरूपसे एक भी । विचारणीय यह है कि अनिदंमें 
जब भेदका कोई आधार हो अनुभूत नहीं होता, तब अनिदंका 
भेद केसे सिद्ध होगा ? अनिदंका भेद भी इदंतया ( शरोरके भेदके 
आधारपर ) हो सिद्ध हो सकता है अन्यथा नहों । सुषप्तिमें न भेदकी 
कल्पना है ओर न उसके प्रतियोगी अभेददी । वहाँ तो इदं और 
अनिदंका प्रकाशक जो स्वयंप्रकाश आत्मा है, वह रहता है। वह 
आत्मा न इदं है न अनिदं और न इनका मेल अहुंप्रत्यय । वह 
केवल ज्ञान है। 


एक मोटा दुृशन्त लें मिट्रीका। उपनिषद्‌ कहता है कि 
“मृत्तिकेत्येव सत्यं’ मिट्टी ही सत्य है। अब चूल्हेकी मिद्रोमें साफ- 
साफ मिट्रीका व्यवहार होता है, परन्तु घड़े ओर सकोरेमें जो 
मिट्रोका एकत्व है वह बालकोंको समझाना पडता है । 'पेड़-पौधे 
भो मिट्टो हैं! यह बात तो कोई समझदार ही समझ सकता है । 
शायद पेड़को जला डालनेपर अवरिष्ट राखसे यह बात समझमें 
आ जाये। विचार करो कि चूल्हेकी जो मिट्टी है उसमें चूल्हेका 
सम्बन्धमात्र है । चूल्देका कोई कत्तव्य नहीं है जो घड़ेकी मिट्टी है 
उसमें कर्मके द्वारा आक्ृति-विशेष ( घटाकृति ) गढ़ी गयी हे वह 
संस्कारविशेष ( बीज ) से विशेषाकारको प्राप्त हुई है । 


अब आप इदं, अनिदंको देखें। यह जो देह है इसमें भी 
अहं-रूप मिट्टी होती है । परन्तु देह पेड-पौधोंकी तरह संस्कार- 

जन्य है और अन्तःकरण सांचा-विशेष है। यह अहं चूल्हेकी मिट्टी 
अथवा घटकी मिट्टी जेसी मिट्टो नहीं है । चेतन्य अहंमें संस्कार- 
जन्य यह देह-प्रतीति है। इस देहकी जाग्रत्‌ और स्वप्न अवस्थाओं- 
में इदं भासता है ओर सुषप्तिमें अनिदं । परन्तु इदं और अनिदं 
जिस ज्ञानमें जिस ज्ञानसे प्रकारि होते हैं वह स्वयंप्रकाश 
आत्मा है। वही अहं नामसे बोला जाता है। केवल वही सत्य है | 

विचार करो : अपनी जाग्रत्‌ और स्वप्त-अवस्थाएँ ओर 
दूसरोंकी जाग्रत्‌, स्वप्न तथा सुषुप्ति अवस्थाएँ और दूसरापन ये 
सब इदं है। अपनी सुषुप्ति अनिदं है। इदं और अनिदंका जो 
प्रकाशक है ओर अधिष्ठान है वह एक हे और वह स्वयंप्रकाश 
आत्मा में हूँ। 

कहो, में सम्पूणं इदंका प्रकाशक हूँ यह तो ठोक है परन्तु में 
सम्पूणं इदंका अधिष्ठान केसे हो सकता हूँ ? प्रपञ्चका आदि क्या 
है, यह मूल प्रश्‍न है! वेज्ञानिक जब कहते हैं कि २-३ अरब 
वषं पहिले सृष्टि हुई तो आपको बुद्धि २-३ अरब पहिलेके कालमें 
प्रवेश करनेका प्रयत्न करती है। परन्तु क्या प्रवेश कर पाती है 
अथवा कर सकती है? यह तो वतंमानके निष्कर्षोपर आधारित 
अनुमान हे जो अनुमानाभास भी हो सकता है, क्योंकि अनुमान 
जबतक प्रत्यक्ष नहीं होता तबतक वह प्रमाणकोटिमें नहो आता। 
जब कबीर या राधास्वामी या कोई भी सम्प्रदायवादो स्थान- 
विशेष ( ऊपर-नीचे, घुरधाम आदि )में आदि सृष्टिक़ी कल्पना 
करते हैं वे अनन्तका विचार हो नहीं करते । अनन्तमें ऊपर-नीचे 
कहाँ होता है । बुद्धि अपने उपादान अनादि, अनन्त भूतमें प्रवेश 
नहो कर सकती । हम कहते हें आप ऊपर-वोचे, आगे-पोछे क्यों 
जाते हें? आप अपने भोतर ही क्यों नहीं घुसते? यह रूमाल 
बाहर है, इसके पास आँख है, आँखके पास हृदय है और हुदथमें 
जाग्रत्‌-स्वप्न-सुषु्तिका चक्र चलता रहता है। तो इन सारी 

कल्पनाओंके होने-न-होनेके पहिले जिसका होना आवश्यक है 
उसकी आप आदि क्यों नहीं मानते? वह क्या है? वह हमारी 
दृष्टि है, वह हम स्वयं हैं। देश और कालकी कल्पनाका प्रकाशक 
ही उनका आदि है। जैसे सृष्टिका आदि देश-विशेष या काल- 
विधेषमें मानते हें वेसे वस्तुमें सृष्टिका आदि क्यों नहीं मानते ? 
विचारका यह बमगोला ही है ! 


कोई कहते हैं सृष्टि विष्णुने बनायी, शिवने बनायी, ब्रह्माने 
बनायी, गणेशने बनायी, सुर्यने बनायी, देवीने बनायी । कोई कहते 
हें सृष्टि बेलके सींगपर है, कछआकी पीठपर है, राषके फनपर 
है। आप वहाँ क्यों नहीं पहुंचते, जहाँसे यह सृष्टि भासती हे ? 
आप स्वयंप्रकाश चेतन्य हें। 'यह'से पहिले 'मे' रहता है। आप 
सृष्टिके आदिका तो अनुसन्धान करें और प्रपञ्चसे निवृत्त होकर 
अपनी ओर न भावें तो कया मिलेगा । केवल कालमें अथवा केवल 
देशमें सृष्टि नहीं होती । जिन-जिन वस्तुओंमें सुष्टिका क्रम 
भास रहा हे-यह कारण हे, यह कायं है, यह इदं है ओर यह 
अनिदं है--वे जिससे जिसमें भास रहे हें और जिसके रहते हुए 
ही नहीं भासते, उस अपने आपमें सुष्टिका अनुसन्धान करते हुए 
क्यों नहीं लोटते ? 


जो आदि हैं वह अनादि है। आदि-अनादि दो नहीं हो सकते । 
वेषणव लोग तो नित्य पाठ करते हो हैं: 


अनादिरादिर्गोविन्दः सर्वकारणकारणम्‌ 


जो सवका आदि है वही सवंकी अपेक्षा अनादि है। जो सर्वके 
प्रारम्मका प्रकाशक है वही सबके अन्तका भी प्रकाशक है । 


सबके प्रारम्भके पूवं अनिदं रहता है और सबके अन्तके 
पश्चात्‌ अनिदं रहता है। प्रारम्भ और अन्तके बोचमें इदं रहता 

है । इदं ओर उसका प्रागभाव और प्रध्वंसाभावका जो प्रकाशक 
है वह एक ही है और वह तुम स्वयंप्रकाश हो। उसको हुँढो 
तो सुश्टिका तत्त्व मिलेगा | 

जेसे मिट्रोको पहिचानना होता है वेसे अपना आपा पहिचानना 
होता है । मृत्तिकारूप यह स्वयंप्रकाश ही सत्य है | इदं और अनिदं- 
रूप समस्त सृष्टि उसमें अध्यस्त है। नाना गुणयुक्त सृष्टि, नाना 
आकारयुक्त सृष्टि, नाना कर्ता-भोक्तासे युक्त सृष्टि--यही जाग्रत्‌ 
है । इनके भासे युक्त स्वप्न हे और इनके अभावे युक्त सुषुप्ति 
है । इन तीनोंकी कल्पना उसमें है, जो देश-काल-वस्तुसे अपरि- 
च्छिन्न है, अनन्त है ओर अद्वितीय है। वह कौन है? उसका 
घुँघट हटाओ। अरे, वह तुम ही हो। जरा अपना घुँघट ही 
हटकार देख लो न ! 

इस अहं--न्रह्माका सृष्टिसे क्या सम्बन्ध है ? कया व्यापक-च्याप्य 
सम्बन्ध? अथवा कार्य-कारण सम्बन्ध अथवा आश्रित-आश्रय 
सम्बन्ध ? अथवा उपादान-उपादेय सम्बन्ध ? वास्तवमें कोई सम्बन्ध 
नहीं है । क्योंकि यदि रज्जु और रज्जुमें कल्पित सर्पका कोई 
सम्बन्ध हो सकता है तो ब्रह्म और सृष्टिका भी सम्बन्ध हो सकता 
हे । सारे सम्बन्ध ब्रह्माके अज्ञानमें अज्ञानसे ही कल्पित हें । जब- 
तक सपकी सत्ता सत्य प्रतीत होती है तभोतक कुछ-न-कुछ 
सम्बन्धकी बात रहती है। रज्जुके ज्ञात होनेपर सम्बन्धका 
विकल्प ही समाप्त हो जाता है, क्योंकि रज्जु अद्वितीय है । छः 

(४.८) 
आत्मा नितान्त अविषय नहीं हे 
अस्मत्‌ प्रत्ययका विषय भो हे: ५ 
( उदासीन आत्मा और क्रिया-भोग-शक्ति ) 
अहं प्रत्ययमें जो यह चिदात्मा भास रहा है वह कमं और 
क्मेन्द्रियोंका और भोग ओर भोगेग्द्रियों (ज्ञानेन्द्रियों )के 
सम्बन्धको लेकर है। इसीसे चिदात्मा कर्ता, भोक्ता प्रतीत होता 
है। इनमें कम ओर भोग हेतुओंके त्रिक उपस्थित रहते हें : कमं, 
कमंके करण और कमंके कारण; भोग, भोगके करण ओर भोगके 
कारण । कारणमें भी दो प्रकारके कारण हैं: उपादान कारण 
जिसमें प्रकृत्यंश या जड़ांदा है तथा निमित्तकारण जिसमें जीवांश 
अथवा ईइवरांश अथवा चिन्मिधितांश है । ज्ञानकी प्रधानतासे 
भोग होता हे और ज ड़ांशकी प्रधानतासे कमे होता है। इस प्रकार 
क्रियाशक्ति और भोगशक्ति दोनों अन्तःकरणमें रहती हैं, परन्तु 
आत्मा इन दोनोंसे उदासीन है। कम हो, न हो; भोग हो, न हो 
परन्तु आत्मा दोनों हालतोंमें जयो-का-त्यों रहता है। आत्मा 
उदासीन है । 
उत्‌ ऊध्वंम्‌ आसीनः उदासीनः । 


जो ऊपर बैठा हो वह उदासीन है। पहाइपर चढ़ जानेसे जेसे 


*' करणानां धनीभावः कारणम्‌’ अर्थात्‌ करणोके घनीभावका नाम 
कारण हे । 

भूमिकी लम्बी और छोटी, चौड़ी और संकीणं वस्तुओंका सामान्यी- 
करण हो जाता है, वेसे ही जो उदासीन है उसके लिए सब 
विषमताएं सम हो जाती हें। जब हम उदासीन हो जाते हैं तो 
जो कमं, भोग, कर्तापन, भोक्तापन ओर एक देहके प्रमाण और 
प्रमेयके व्यवहार जो पहिले बहुत बड़े और महत्त्वपूर्ण मालूम 
पड़ते थे, वे सब छोटे मालूम पड़ने लगते हैं, महत्त्वहोन हो जाते 
हें। कहा भी है: 

प्रज्ञाप्रासादमारुह्य अशोच्यान्‌ शोचतो जनाः। 

भुमिष्ठानिव शेलस्थाः सर्वान्‌ प्राज्ञमुपस्थितिः॥ 


आत्मा उदासीन है! इसका अथं है कि वह क्रियाञ्चक्ति और 
भोगशक्ति दोनोसे ऊपर है। यह जो बुद्धि-आदि कार्यकरणसंघात 
हे उसमें क्रिया-शक्ति और भोग-शक्ति दोनों हैं, उदासीन आत्मामें 
नहीं हैं । पुनः बृद्धि आदिका संघात चेतन्य नहीं है, चेतन्यका 
प्रकाश है ओर इसलिए प्रकाइय है। तब आत्मा उदासीन है, इस- 
लिए उसमें क्रिया-शक्तिओर भोग-शक्तिनहों हो सकती ओर क्रिया- 
भोग-शक्ति जिस बुद्धि आदिके संघातमें है, वह आत्मा नहीं है। 
इसलिए यह सिद्ध हुआ कि आत्मामें क्रिया-भोग-शक्ति नहीं हो 
सकती । यह केवल आत्माके द्वारा प्रकाश्य है। व्यवहारमें यह 
क्रिया-भोग-शक्ति कभी इदंरूपसे भासतो है ( जैसे जाग्रत्‌ और 
स्वप्नमें ) ओर कभी अनिदंरूपसे भासती है ( जेसे सुषप्तिमें ) । 

सुरेशवराचायंजी महाराज कहते हैं कि जो अत्यन्त विविक्त है, 
अर्थात्‌ जो देह और इन्द्रियोंसे पृथक्‌ हे, जो देश, काल, वस्तुसे पृथक है, 
जो सजातीय-विजातीय-स्त्रगत भेदसे भी पृथक है, जो सबसे पृथक्‌ 
है, उससे कुछ पृथक नहीं होता । उसकी अद्वितीयता समझनेके 
लिए उसका पृथकत्व भी समझता पड़ता है। परन्तु उससे कुछ 
पथक्‌ हो नहीं सकता । गीतामें “महाभूतान्यहंकारो बुद्धिरव्यक्त- 

मेव च | से व्यष्टि समष्टिकी एकता बतायी गयी हे । आप व्यष्टि ओर 
समष्टि दोनोंसे पृथक हैं परन्तु आपके स्वरूपमें न व्यि है और न 
समष्टि। दोनों कल्पित हैं और उस कल्पनाके भावाभावके अनुकूल 
जो शक्ति है महामाया, वह अपने स्वरूपमें कल्पित है। बस, मूल 
बात इतनी है कि हमारा जो यह अहं है वह बुद्धयादिके काव 
कारण-संघातरूपी कुएँमें गिर गया है। विवेकरूपी रस्सीस उसे 
उस कुएंसे बाहर निकाल लो। फिर उसको स्वतन्त्रता है कि वह 
किसी प्रकारके व्यवहारका विषय बने, चाहे 'इदंका चाहे 
अनिदंका । 


यह जो अहंकार है वह इदं और अनिदंकी ग्रन्थि हे और जो 
स्वयंप्रकाश है वह इस ग्रन्थिका प्रकाशक है और उसकी दुसे 
यह ग्रन्थि मिथ्या है। वेदान्तकी प्रवृत्ति अहंकारकी इस मिथ्या- 
ग्रन्थिको खोलनेके लिए है । 


विवरणकारने छः प्रश्न इस अहंकार ( अहं प्रत्यय )के सम्बन्धमें 
उठाये हैं: १. अहंकारका उपादान क्या हे? २. अहुंकारका 
निमित्त वया है ? ३. अहुंकारका स्वरूप कया है?! ४. अहङ्कारका 
कायं कया है? ५. अहंकार सुषृप्तिमं क्‍यों नहीं भासता ? 
६. अहंकारकी निवृत्ति हो सकती है या नहीं, क्योंकि यदि अहंकार 
सत्य है तो मिट नहीं सकता, किसी भी उपायसे, क्योंकि सभी 
उपाय अहंकाराश्रित ही होते हे, और यदि मिथ्या हे तो उपाय 
करना ही व्यर्थ है। विवरणमें इन प्रश्‍नों पर बड़ा भारी विचार 
किया गया है । 


अब कोई कहे, 'बाबाजी, इस विचारमें क्या धरा है। आप 
कहते हो ज्ञान प्राप्त करनेके बाद आत्मा नित्यमुक्त है, यह बात 
समझमें आयेगी । हम कहते हैं आत्मा तो मुक्त हे ही, चाहे ज्ञान 

हो या अज्ञान ! ज्ञान प्राप्त करनेकी ही कया जरूरत है? मान लो 
कि हम मुक्त हैं ओर हम मक्त हैं।' 


ऐसा कहनेवाले लोग होते हैं। मगर उनकी बातोंमें मत 
आना | जबतक तुम्हें दुःख, अज्ञान, मृत्युभय, परिच्छिन्नता 
सताती हे तबतक तुमका विचारको जरूरत है, माननेसे कुछ 
नहीं होता । माऱ्यताएँ बदलती रहतो हैं। आपका बन्धन 
अविचारसे है ओर विचारसे ही वह निवृत्त होता है : 


अविचारकृतो बन्धः विचारेण निवतते । 


विचार न कोई घर्मानुष्ठान हे, न जप और अभ्यास; यह न 
शान्ति ह, नसंमाधि। और न तज्जन्य परिपाकसे जन्य कोई 
चित्तक्की अवस्था या स्वगहप या उपास्यकी प्राप्तिरूप ही है 
यह विचार | यह तो अविचारसे सिद्ध, अपनेमें जो संसारित्व, 
हीनत्व, विक्षिप्त्व और परिच्छिन्नत्व-पराधीनत्व प्रतीत होता है 
उसकी यह एक हो रामबाण ओषधि हे ! हमारे कम, वासना 
ओर ज्ञानकी गति जिस दिशामें बह रहो है उससे विपरीत 
दिशामें यह बृद्धिका प्रवाह है। 'चाराद्‌ विपरीतः विचारः ।' 
श्रुतिके 'वेदाहमेतस्‌०' तथा 'तमेव विदित्वा०' इत्यादि मन्त्र केवल 
ज्ञानसे उस परमतत्त्वकी उपलब्धिकी बात कहते है । 

अहुंकारसम्बन्धी इत सूक्ष्म प्रश्‍नोंका अब हम संक्षेपे 
समाधान प्रस्तुत करते हैं । 

यह जो आत्मा है वह कायं ओर कारणके साथ संग्रसित हो 
गया है । यह तुलसीके पत्तेके समान वेद्य नहीं है। अर्थात्‌ आत्मा 
न तो जिह्वासे कटुत्वरूपसे वेद्य होता है, न नाकसे सुगन्ध- 
त्वेन वेद्य होता है, न नेत्रसे हरितत्वेन वेद्य होता है, न कणंसे 
चट-चटशन्दत्वेन वेद्य होता है, न त्वचासे कोमलस्पशंत्वेत वेद्य 

होता है और न बद्धिसे 'अहं तुलसीपत्रं जानामि'की भाँति धेद्य 
होता है। इसका अर्थ हुआ कि विषयवत्‌ भात्माको नहीं जाना 
जाता अथवा यह कि इन्द्रिय ओर अन्तःकरण आत्माके सम्बन्धमें 
अज्ञानान्धकारसे ग्रस्त हैं। यही आत्माका अवेद्यत्व है। परन्तु 
अवेद्यत्वके साथ ही आत्मा स्वयंप्रकाश भी हे । स्वयंप्रकाशके 
बिना तो किसीका भी स्फुरण सम्भव नहीं हो सकता । इसलिए, 
गीतामें कहा गया कि आत्मा बृद्धि और इन्द्रियोंकी अपेक्षा सूक्ष्म 
होनेसे अविज्ञेय है ओर साक्षात्‌ अपरोक्ष होनेसे स्वयं प्रकाशतया 
जेय है । 


सुदमत्वात्तदविज्ञयं दूरस्थं चान्तिके च तत्‌। १३.१५ 
ज्ञानं ज्ञेयं ज्ञानगम्यं हृदि सवंस्य विष्ठितम्‌ । १३.१७ 


व्यक्तिगत जीवनमें भी आत्मा ज्ञानस्वरूप होकर भी ज्ञेय 
और अज्ञेय होकर भी ज्ञानस्वरूप है । 


आत्माकी जो यह भज्ञातता हे वही भहंकारका उपादान है 
और उसीकी जो ज्ञातता है ( स्वयंप्रकाशतया ) वह अहंकारका 
निमित्त कारण हे । इदं और अनिदंकी ग्रन्थि ही अहंकारका 
स्वरूप है और 'अहमिदं ममेदं भाव! ( यह में ह और यह मेरा 
है, भाव ) उसका काय है । 


अहंकार सुषुप्तिमें क्यों नहीं भासता, इसका उत्तर यह है कि 
अहंकारके अवयव असलमें अन्तःकरणके ही अवयव हैं, वे ब्रह्मरूप 
नहीं हैं। अन्तःकरण सुषुप्तिमें सो जाता है, परन्तु पुरा सूक्ष्म 
शरीर वहाँ नहीं सोता। वहाँ क्रियार्शाक्तरूप अहंकार जागता 
रहता है ओर विज्ञानशक्तिरूप अहंकार सो जाता है। मानो 
अहंकारके भी दो भेद हैं: एक क्रियाशक्तिप्रभान ओर एक 
ज्ञानप्रधान । क्रियाशक्तिप्रधात अहंकार जाग्रतू-स्वप्न-सुषुसि- 

समाधि अवस्थाओमें कमॅन्द्रियों तथा शरीरके भीतरो अंगोंकी 
क्रियाके लिए उत्तरदायी रहता है ओर ज्ञानप्रधान अहंकार 
ज्ञानेन्द्रियो और बृद्धिका संचालन करता है। सुष्‌प्तिमें विज्ञान- 
हाक्तिरूष अहंकारके सो जानेपर भी क्रियाशक्ति-प्रधानरूप 
अहंकार प्राणशक्तिका नियमन करके शरीरको जीवित रखता 
है । यही कारण है कि सुषु्तिमें कुछ अनुभव न होनेपर भी शरीर 
जीवित रहता है । 

यह अहंकार निवर्त्य है या नहीं, इस प्रश्‍नके उत्तरमें कहते 
हैं कि यह निवर्त्य है। यह अहंकार ही पापी या पुण्यात्मा 
बनाता है। देहमें अहंकार होनेसे इसने आपको जड़ बना 
दिया है। इसने जब चित्‌ और आनन्दसे पृथक्‌ करके 
सत्ताको देखा तो वह जडके रूपमें भासने लगी और जब 
उसने उस जड़के साथ तादात्म्य किया तो वह स्वयं जड़रूप 
हो गया। जब इसने सत्ता और आनन्दसे पृथक्‌ करके चेत- 
नताको देखा वह स्वयं वृत्तिरूप हो गया। ( वृत्ति ज्ञान है परन्तु 
क्षणिक है )। यह जो अहंकार है वह केवल सत्ताको प्रधानतासे 
जड़रूप भासता है और कमका कर्ता बनता है। जब सत्ता और 
परमप्रिय आनन्दसे बिछुड़कर ज्ञानकी प्रधानतासे केवल वृत्तिरूप 
भासता है तो वह वासनाविमूढ़ होकर भोगकी कल्पना करता है । 
और जब भोगवासता और कमंवासनासे विनिमुक्त होकर शुद्ध- 
वृत्तिमें भासता है तो वहाँ केवल उपलब्धिरूप, अनुभवरूप होता 
है । तथा यह जो खण्डितरूप हे वह व्यक्तिशः खण्डितरूप नहीं 
है अखण्ड है। इस बोधसे अविद्याकी निवृत्ति हो जातो है और 
अहंकारकी ग्रन्थिका भेदन हो जाता है । 


जरा उस भानन्दकी कल्पना तो कीजिये जिसमें विषयता 

न हो, वासना न हो, जडता न हो और अपने आपमें सत्ताकी 
परिच्छिन्नता न हो! इस कल्पनामें ही कितना आनन्द है फिर 
असली आनन्दोपलब्धिमें तो कहना ही क्या! 


जड़ताकी प्रधानतासे विषयकी उपलब्धि होती है और 
वासनाकी प्रधानतासे भोगकी; शुद्ध बुद्धिकी प्रधानतासे उपलब्धि- 
मात्रकी और महावाक्यकी प्रधानतासे उस उपब्धिमात्रकी 
अखण्डताका बोध होता है। इसका अथं है कि अहं स्वरूपसे 
अखण्ड, बद्धिके रूपसे अनुभवरूप, वासनाके सम्बन्धसे भोक्ता, 
करणके सम्बन्धसे कर्ता भोर द्रव्यके सम्बन्धसे मूढ़ होता है । 


यह अहंकार कहसे आया ? शिवमहिम्नस्तोत्रमें कहा गया है : 


किमीहः कि कायः स खल्‌ किमुपायस्त्रिभुवनं 
किमाधारो घाता सृजति किमुपादान इति च । 
अतक्येंइ्वये त्वय्यगवसरदुःस्थो हतधियः 
कुतर्कोऽयं कांश्चिन्मुखरयति मोहाय जगतः॥ 


'किस इच्छाकी प्रतिके लिए, किस शरीरसे, किस उपाय, आधार 
और उपादानसे उस रचना करनेवालेने इन तीनों लोकोंकी 
रचना की ? आपका तर्कातीत ऐश्वर्य इन कुतरकॉसे परे है । 
जगतको मोहित करनेके लिए कुछ हतबुद्धि लोग ही इस प्रकार 
वाकपटुताका प्रदर्शन करते हैं ।' 

वास्तवमें यह अहंकार कहाँसे आया, इसका प्रश्‍न ही नहीं 
उठता । आत्माकी स्वयंप्रकाशताके अज्ञानसे ही यह अहं अहंकार- 
तया भासता हे । 


विचारसे वस्तु न उत्पन्न होती हे और न नष्ट होती है। पूव॑- 
विद्यमान वस्तु जो अविचारसे असिद्धवत्‌ भास रही है वही 
विचारसे प्रकाशित होती है। अहंकारके निमित्त-उपादानके 

विचारका फल उसमें आत्माके अन्यथाभासका निरसन करना 
मात्र है। जेसे हम ईश्वरका विचार करते हैं वेसे ही अपने 'अहं'का 
भी विचार करना पड़ता हे । जो 'तत्‌' है वही 'त्व' है। 


देहमें विमूढ़ चेतन्य ( तमोगुणी अहंकार ), वासनायुक्त बुद्धिमें 
व्यक्त चेतन्य ( रजोगुणी अहंकार ), शुद्ध-बुद्धिमें व्यक्त चेतन्य 
( सत्त्वगुणी अहंकार ) तथा शुद्ध चेतन्य--यह अहंके विचारका 
तारतम्य है। व्यष्टि उपाधि और समष्टि उपाधिके भेदसे इसीमें 
क्रमश: 'त्व' पदार्थ और 'तत्‌' पदाथंका विवेक होता है और शुद्ध- 
चेतन्यमें दोनोंकी एकता सिद्ध होती है । 


अहं-म मभाव, अर्थात्‌ 'यह में और यह मेरा” यही अहंकारका 
कार्य है। यही आपको बहुत दुःख दे रहा है और मजा यह है 
कि झूठा ही दुःख दे रहा है। 


कोई रोता था कि हमारा छाता खो गया। पूछा 'कब लिया 
था ?' बोला कल ही लिया था, नया लिया था।' पूछा 'कहांसे 
लिया, कितनेमें ल्या? तो बोला, वह तो मैंने चोरी करके 
लिया था।' 


बस ऐसी ही दशा है संसारमें उन रोनेवालोंकी जो मैं, मेरेके 
लिए रोते हैं। वस्तु अपनी नहीं, चोरीसे उसपर अधिकार करते हैं 
ओर {फर उसमें में-मेरा भाव करके उसके संयोग-वियोगमें हँसते- 
रोते हैं। अरे भाई, माल पराया, माल नकली और फिर जानेवाला, 
फिर यह मैं-मेरा किसलिए ? यह सब अध्यासजन्य है। इस 
अध्यासको जितना शीघ्र दूर कर दो उतना ही अच्छा है। परन्तु 
यह न भूत-भेरवके सामने हाथ जोड़नेसे दूर होगा और न नाक 
दबानेसे । चेला बननेसे भी दूर नहीं होगा। दूंसरेकी समझसे भी 
दूर नहीं होगा। दूर करनेकी वासनासे भी इर 7हीं होगा। 

इसके लिए यथार्थ समझदारो चाहिए और आपकी अपनी 
समझदारी चाहिए । आप स्वयं तत्त्व हैं, आप स्वयं बद्ध हें : 
स्वयं च तत्त्वम्‌ स्वयमेव बुद्धम्‌ । 

भामतीकार कहते हैं : 'चिदात्मेव कार्यकर रणसंघातेन ग्रथितो 
लब्धक्रिपाभोगशक्तिः।' संघात कहते हैं संहननको; कई चीजोंको 
कूटकर उनका बनाया हुआ मिश्रण। यह शरोर भी हड्डी-चाम- 
माँस-मेद-मज्जा इत्यादि धातुओंको कूट-पीटकर बनाया गया है। 
अव जो चीज कई चोजोंके मेलसे बनतो है वह दूसरोंके लिए होती 
है, अपने लिए नहीं : 

संघ्रातस्य पराथत्वात्‌ । 


जेते मोटर कल पुर्जोको जोड़कर मालिकके लिए बनायो जाती है, 
ऐसे ही कई पुर्जोसे बना यह शरीर, कई वृत्तियोंसे बना यह 
अन्तःकरण, कई संस्कारोंसे बना यह भोग, सब्र इनके अपने लिए, 
नहीं किसी दूसरेके लिए हैं, चेतन्यके लिए हें । संघात चेतन्य 
नहीं होता, वह विकार होता है, जड़ होता है, दृश्य होता है, 
अन्तमें फिर विश्वद्धलित होनेवाला होता है। जड़ होनेसे यह 
अपने लिए नहीं, चेतनके लिए होता है । 

कमका किराया चुकाकर आपको जो यह संघातरूप शरीरकी 
सवारी मिली है उसपर चढ़नेवाले आप चेतन इससे बिलकुल 
न्यारे हो। यह शरीर तो चलता-फिरता होटल है। जितना पेसा 
जमा करके आये हो उतने दिन इसमें रहकर यह छट जायेगा । 
यह तुम्हारा अपना नहीं है। होटलसे चलते समय बच्चे रोते हैं 
कि हम तो यहीं रहेंगे। परन्तु उन्हें गह पता नहीं रहता कि 
वह तो किरायेपर है। बड़ा होने पर पता चलता हे । यह जो 
शरीर है इसमें देह ही नहीं, मन-बुद्धि अन्तःकरण, सब किराये 
पर हैं। इसी किरायेपर लिये हुए संघातमें में-मेरा भाव हो गया 

है: जेसे यह मेरा शरीर है, यह शरीर में हूँ। यह जो क्रिया- 
भोग-शक्ति हे वह इसी संघातकी है, इसी होटलकी है। होटलमें 
रहो, उसके वेभवका उपयोग करो सो तो ठीक है, परन्तु यदि 
वहाँकी सामग्रीमें अहं-मम भाव करो कि जब चलेंगे तो ले चलेंगे, 
यह ठीक नहीं । यह ठोक भी नहीं है और सम्भव भी नहीं है । 

एक बड़ी शमंनाक परन्तु सच्ची घटना सुनाता हँ। एक 
विदेशमें हमारे भारतीय राजनयिकोंका एक दल सरकारी 
कामसे गया । वहाँ विदेशी सरकारने उनको बहुत अच्छे होटलमें 
ठहराया, बड़ी आवभगत की | उस होटलके दरवाजोंके पर्दे बहुत 
सुन्दर थे। जब दल वापस स्वदेश लौटने लगा तो कुछ लोगोंने 
होटलके पद चुराकर अपने लगेजमें बाँध लिये । चलते समय इस 
बातका पता लग गया और वे पर्दे उन्हें शमिन्दा होकर वापस 
लौटाने पडे । 


ऐसा मत समझना कि ज्यादा पढ़ने-लिखनेसे हृदय शुद्ध हो 
जाता है। शु द्वके चिन्तनसे हृदय शुद्ध होता है । शुद्ध विचारसे 
श्रान्तियाँ दूर होंगी, उससे दुर्वासना दूर होगी और फिर उससे 
दुष्कमं छूटेगे। यह विचारोंका, ज्ञानमागियोंका सिद्धान्त है। 
धर्मात्मा कहते हें कि पहिले दुष्कर्म छोड़ो, तब वासना छुटेगी 
और फिर बुद्धि शुद्ध होगी। उपासक कहते हें कि पहिले वासना 
छोड़ो, तब उससे एक तरफ कमं शुद्ध हो जायेगा और दूसरी ओर 
बुद्धि शुद्ध हो जायेगी । तीनोंका निष्कषं यह हे कि कमं, वासना 
ओर बुद्धिके शुद्ध हुए बिना अन्तःकरण शुद्ध नहीं हो सकता । 

अच्छा, यह देहके साथ जो में-मेरा है उसको जाँच आप कहाँ 
करते हो ? जो जाँच आप कर रहे हैं वह गलत है। 


लोग पछते हैं: 'महाराज, यह सृष्टि कब बनी ? किससे 
बनी ? कहां बनी ? किसने बनायी ? केसे बनायी ?' हम उत्तरमें 

उनसे पूछते हैं 'भाई, इतनी बात तो तुमने स्वयं मान ली है कि 
सृष्टि है, सृष्टि कमी कहीं किसोसे बनी होनो चाहिए, किसीने 
किसी प्रकार बनायी होती चाहिए और फिर हमसे सृष्टिके बारेमें 
पूछते हो ! यदि हमसे पूछद। हे तो पहले यह पूछो कि “महाराज, 
सृष्टि है या नहीं?” यदि कहो कि सृष्टि तो साफ हो नजर आती 
है, उसमें पूछना हो क्या, तो तुम जहाँ बेठे हा वह सृष्टिहै या 
नहों ? कोनेमें तो बेठे रहना चाहते हो और सृष्टिको उत्पत्तिका 
रहस्य जानना चाहते हो ? अगनो देहको उत्पत्ति तो देखो नहीं 
जा सकती ओर सारी सुष्टिकी उत्पत्ति-अवस्थामें प्रवेश करना 
चाहते हो ! सुष्टिका आदि काल, आदि देश, आदि द्रव्य, आदि 
कर्ता और आदि प्रक्रिया क्या सृष्टि नहीं हैं ? देह में 'में' करके बेठे 
रहना चाहते हैं ओर वहीं बेठकर सृष्टिके आदिका पता लगाने 
चलते हें ! पहले अपनो परिशुद्धि करो! पता लगाओ कि कहाँ 
बेठकर आप अनन्तको देख सकेंगे, त्रिकालाबावितको देख 
सकेंगे, सत्यको, परिपू्णको देख सकेंगे ! आप देहमें में करेंगे 
और देखेंगे परिपूणको, आप देहुको में मानेंगे और देखेंगे अकालको, 
अनन्तको, स्वयंप्रकाशको ? 


इस देहमें जो में है, जब इसको काटोगे तो देखोगे कि जिस 
अनन्त, अकाल, स्वयंप्रकाशको तुम देखना चाहते हो, वह तुम 
स्वयं ही हो ! यह आत्मविद्या बड़ी विलक्षण हे । 


यह जो अहं-अहं हो रहा है, जिस देशमें, जिस कालमें और 
जिस रूपमें यह जो भहं-अहं फुर रहा है, उसी देशमें, उसी कालमें 
और उसी ख्पमें वहाँ स्तरयंप्रकाश है या नहीं ? जरा पता लगाओ, 
अनुसन्धान करो। यह जो करोडों-अरबों, अनन्त में-में फु र रहे हैं 
उनमें एक अखण्ड में” है या नहीं ? हजारों बाध्यमान मैंको जो 
एक में देख रहा है वह अबाध्यमान है। एक 'मै' जो कटता 

जाता है और एक में जो मेंके कटनेको देखता रहता है। जो में 
कटनेको देखता है वह अखण्ड है, चेतन है, साक्षी है और 
अधिष्ठान है। पापी में, पृण्यात्मा में, आने-जानेवाला में, सुखी 
दुःखी में, काला-गोरा में, ब्राह्मण-मनुष्य मैं, जीव मैं--ये सब 
कटनेवाले में हें । इनको जो देखता है वह चिदात्मा हे । 


यह चिदात्मा अखण्ड है। परन्तु केवल अविचारसे यह खण्ड- 
खण्ड मान लिया गया हे । विचार करनेगे यह भ्रम निवृत्त हो 
जाता है और एक बार निवृत्त होनेपर फिर यह लोटता नहीं है । 

महात्मा कहते हैं 'ऐसे चुटकी बजाकर, यह भ्रम निवृत्त हो 
जाता हे। इतना सरल भी है यह ब्रह्मज्ञान! फिर गलतो 
कहाँपर हे ? 


हम कोई १६-१७ सालको उतञ्रमें एक महात्माके पास गये । 
उस उम्रमें भो हम पण्डित ही थे। महात्मासे बातचीत हुई ब्रह्म- 
ज्ञानके सम्बन्धमें। महात्माने कहा, 'देखो पण्डितजी, अगर 
तुम्हारे मनमें संसार-बंसारको भोगने-भागनेकी इच्छा हो तो 
जाओ भोग-भाग आओ। रही संसार-बन्धनसे छूटने-छुड़ानेकी 
बात तो वह तो चुटकी बजावेंगे और छूट जायेगी । मिथ्या सपंकी 
निवृत्तिमें बया देर लगती है !' क 

( ४.९ ) 
आत्मा नितान्त अविषय नहों हे 
अस्मत्‌ प्रत्ययका विषय भो हें : ६ 
( आत्मासे ही सब सिद्ध होता हे ) 


इस बातपर विचार करें कि कोन-सी वस्तु आती-जाती 
रहती है भौर कोन-सी वस्तु लगातार हमेशा बनी रहती है? 
अर्थात्‌ विचारका विषय यह है कि सातत्य और आगमापायित्व 
किस अनुभूतिमें है और क्यों है? 


जब हम घड़ेको जानते हें तो क्या बात होती है ?-घड़ा 
सामने आनेपर घड़ेका ज्ञान उत्पन्न होता है या कि ज्ञान पहलेसे 
विद्यमान रहता है और घडा सामने आते ही घड़ेका ज्ञान हो 
जाता है? यही जिज्ञासा प्रत्येक विषयके ज्ञानके सम्बन्धमें हे । 
अर्थात्‌ जो कुछ भी मालूम पड़ता हे वह उसके होनेपर मालम 
पड़ता है या कि उसके न होनेपर भी मालूम पड़ता है? दूसरे शब्दोंमें 
क्या बात ठीक है ?--दृश्यके होनेपर दृश्य मालूम पड़ता है या 
कि न होनेपर मालूम पड़ता है ?' 


मैंने टको जान लिया, मैंने पटको जान लिया, मेंने मठको 
जान लिया'-यह सविषयक ज्ञानका रूप है। इन ज्ञानोंमें बुद्धि 
विशिष्टःविशिष्ठ आकारोंको जेसे घट, पट, मठको ग्रहण करती 

रहती है । प्रश्‍त यह है कि कया इन विशिष्ट आकारोसे बुद्धि 
निष्पन्न होती है या कि बृद्धि पहलेसे हो रहती है और उसीमें 
विशिष्ट-विशिष्ट आकार बनते हैं? जेसे हवाके धक्केसे लहर 
उत्पन्न होती है तो क्‍या लहरें होनेसे जल होता है या कि जल 
पहलेसे रहता है ओर उसमें लहरें उत्पन्न होती रहती हैं? यह 
ज्ञानमें जो विशेष-विशेष लहरें उत्पन्न होती हैं--घटाकाशकी, 
मठाकाशकी, महाकाशकी इत्यादि, तो इनमें कया ज्ञान विकारी 
है ? कया ज्ञान अवकाशवाला हे अथवा क्या ज्ञान कालिक है? 


यह तो साफ मालूम पड़ता है कि हमको ही सब विशेष ज्ञान 
होते हैं--यह-वह वस्तुका ज्ञान, यहाँ-वहाँ देशका ज्ञान, आज- 
कल कालका ज्ञान । परन्तु क्या काल ज्ञानको उत्पन्न करता है 
या ज्ञान कालको देखता है ? क्या पूर्व-पश्चिम, बाहर-भोतर देश 
ज्ञानको उत्पन्न करता है या ज्ञान देशको देखता है? क्या ज्ञान 
पहिले होता है और उसमें देश दीखता है या देश पहिले होता 
है और उसका ज्ञान होता है! क्या देशज्ञानके मिट जानेपर 
ज्ञान भो मिट जाता है? यहो प्रश्‍न काल और वस्तुरे सम्बन्धमें 
भी हे । 


ज्ञानकी तरंगका नाम प्रत्यय हे । विशिष्ट ज्ञान प्रत्ययरूप ही 
होता है। प्रत्ययका जन्म होता है और मरण हो जाता है। ज्ञान 
एक अनन्त महासमुद्र है। उसमें अनादि अनिवंचनीय अज्ञान- 
मलक पूर्व-पूवं विषय-संस्कारोके निमित्तसे तरह-तरहकी प्रत्यय 
रूप तरंगे उठतो रहती हैं, उसीमें खेलती हैं और अस्त हो 
जाती हें । 
मयि अनन्तमहाम्भोधो अनन्ता विशववीचयः। 
उद्यन्ति घ्नति खेलन्ति प्रविशन्ति स्वाज्ञानतः॥ 


प्रत्यय होते हैं और जाते हैं, किन्तु जिस ज्ञान-समुद्रको ये तरंगे 

हैं वह अविराम बना रहता है । यह अखण्ड ज्ञान ही निर्विशेष 
आत्मा है । 


यह जो ज्ञानात्मा है वह केसा है, इस विषयमें तैत्तिरीय श्रुति 
कहती है : 
मदृशयेऽनात्म्येऽनिरुक्तऽनिलयनेऽभयं प्रतिष्ठां विन्दते । 

( तेत्तिरीय० २.७ ) 
यह आत्मा अदृश्य, अनात्म्य, अनिरुक्त, अनिलय और अभय है। 
'अदुर्ये' कहकर आत्माको प्रत्यक्ष विषयसे विलक्षण बत्नाया। 
'अनात्म्ये' कहकर विषयके भीतर कोई आत्मा है, इसका खण्डन 
किया । आत्मा न विषयके भीतर है, न बाहर । आत्माके बाहर- 
भीतर कुछ नहीं होता । यह तो बाहर-भीतरका प्रकाशक है । 


अच्छा जो आत्मा न भीतर हैन बाहर, वह परोक्ष होगा! 
तो कहा 'अनिरुक्ते' अर्थात्‌ कथनका भी विषय नहीं है तो पराक्ष 
ही केसे कह सकते हें? अनिरुक्ते कहनेके साथ ही 'अनिलयने' 
भी कहा, अर्थात्‌ यद्यपि आत्मा बाहर-भीतरके भावाभावसे 
उपलक्षित अवाङमनसगोचर अनिवंचनीय है तथापि अज्ञात नहीं 
है । वह अपने आश्रयके लिए किस्ती अन्यकी अपेक्षा नहीं रखता । 
'अनिलयने' अर्थात्‌ आश्रयकी अपेक्षासे रहित | अभिप्राय यह कि 
आत्मा अपरोक्ष है । आत्मा सत्य है था असत्य ? ऐसे प्रश्‍न सदेव 
दूसरेके बारेमें ही उठते हैं, अपने बारेमें नहीं उठ सकते, क्योंकि 
जिस वृत्तिमें, जिस प्रत्ययमें, यह प्रश्‍न उठ रहा है उसके साक्षीके 
रूपमें आप स्वयं-सिद्ध हैं। 'में है! यह स्वयं-सिद्ध मानकर ही 
सारे प्रश्‍नोत्तर होते हैं । 

नहि कश्चित्‌ संदिग्धे अहमस्मि वा नास्मि वा। 


में हूँ या नहीं' यह प्रश्‍न ही नहीं उठता । अपने होनेमें कभी 

संदेह ही नहीं होता । में नहों ह' ऐसा कभी अनुभव भी नहीं 
ही सकता : 
नहि कश्चित्‌ प्रतीयात्‌ नाहमस्मीति। 

“यह नहीं है! ऐसा तो अनुभव हो सकता है परन्तु 'ें नहों 
7 यह अनुभव नहीं हो सकता । 

में हूँ' इस अनुभवके बाद 'यह घट है” ऐसा अनुभव होता 
है । परन्तु 'क्योंकि यह घट है और में घटको देख रहा हूँ, इसलिए 
में हैं! यह यथार्थ मीमांसा नहीं है। हमसे घटकी सिद्धि हो रही 
है, घटसे हमारो सिद्धि नहीं हो रहो है। 

यह जो घट, पट, मठ इत्यादिको विशिष्ट बद्धियाँ हो रही हैं, 
मालम पड़ रही हें, वे मालम पड़ती हें ओर मिट जाती हैं, बदल 
जातो हें। फिर शेष कौन रहता है? वह ज्ञान शेष रहता है। 
जिसने इन विशिष्टताओंके भाव, परिवतंन ओर अभाव सबको 
देखा । घटको ओर घटाकार वृत्तिको, फिर पटको और पटाकार 
वृत्तिको जिसने देखा अर्थात्‌ विषय और प्रत्यय दोनोंक्रो जिसने 
देखा वह शेष रहता है । 

'अदृश्ये'से आत्मा घटवत्‌ प्रत्यक्ष नहीं है। 'अनात्म्ये'से 
आत्मा दूसरा नहीं है । 'अनिरुक्तेसे आत्मा निवंचनीय नहीं है । 
'अनिलयने'से आत्माका कोई कारण नहीं है, क्योंकि जिसका 
लग नहीं होत! उसका कोई कारण भी नहीं होता । 

कायका ही कारणमें लय होता है और कारणका हो कायमें 
उदय होता है । कार्यं उत्पत्तिविनाशशील होता हे और कारण 
विकारी-परिवतंनशील होता है। जो आत्मा विकार और 
विकारीका साक्षी है, जो आत्मा बदलते हुए विषयों और प्रत्ययों- 
का साक्षी है वह विषय या विषयानुभूतिसे उत्पन्न ज्ञान नहीं है 
अपितु दोनोंका अधिष्ठान है, अपरोक्ष है ओर अपना आपा है। 

ऐसा कहना गलत है कि यदि विशेषणका दशन न हो तो 
आत्मा सत्य नहीं है । 


वृत्ति-ज्ञान और स्वरूप-ज्ञानमें क्या अन्तर है ? आपने किताब 
देखी ओर वह मनमें बेठ गयी । पुस्तकाकार वृत्ति पहिले नहीं थी 
( उसका प्रागभाव है), पीछे नहीं रहेगी (प्रध्वंसाभाव है), 
अन्य वृत्तियोंसे भिन्न हे ( अन्योन्याभाव हे ), जहां उठ रहो है 
वहाँ न पुस्तक हे ओर न पुस्तकका आकार ( अत्यन्ताभाव है ) 
और यह अपने अत्यन्ताभावके अधिष्ठानमें ही प्रतीत हो रही है 
( मिथ्या हे )। इसलिए वृत्ति सविषया है, साश्रया है, अनेकरूपा 
है, नाशवती है भौर मिथ्या हे । अतः स्वरूपज्ञानमें इस वृत्ति- 
ज्ञानका कोई महत्त्व नहीं है । 


अब देखिये इसी वृत्ति-ज्ञानके साथ आप अपनेको जोडते हैं 
या नहीं ? मुख्य चोट यह है कि जेसे एक बार घट मालूम पड़ता 
है और एक बार पट, वेसे ही यह एक बार सुख और एक बार 
दुःख मालूम पड़ता हे। यह सुख-दुःखकी वृत्ति कटने-पिटनेवाली 
है, परिच्छिन्न हे । इसका प्रागभाग, प्रध्वंसाभाव, अन्योन्याभाव 
और अत्यन्ताभाव होता है, अतः मिथ्या हे । परन्तु मानते तो सब 
इसीको हैं ! अभी आप सुखी हैं ( सुख-वृत्तिके साथ एक हैं )। थोड़ी 
देर बाद दुःखी हो जायेंगे ( दुःख-वृत्तिके साथ एक हो जायेंगे ) । 
आप विचारो आप ये दोनों हैं या दोनोसे न्यारे ? सुखीभाव और 
दुःखीभाव दोनों अध्यास हैं । 


किसीने कहा हम दुःखी हे' । महात्माने कहा, अच्छा इसी 
समय अपनी वृत्तिको आजसे छः मास आगे ले जाओ । दुःख चला 
जायेगा ।' यह भी एक अध्यास ही है । 

और आज सुखी हे । फिर आप सुखी, दुःखी कहाँ ? केवल अध्याससे 
ऐसा मालूम पड़ता है । 


विचार करो: 'में पापी हूँ” यह वृत्ति आगन्तुक है या 
स्वाभाविक ? आप हिन्दू हैं और गो-वध करते हैं तो पापी हैं, 
परन्तु यदि मुसलमान होते तो क्या पापी होते ? पापी-पुण्यात्मा- 
पना सब संस्कारोंसे होता है। पूर्वपूर्वं संस्क्रारॉंसे जो सुख-दुःख 
होता है वह तज्जन्य वासनाके अनुसार अभिमान होनेसे होता है । 

यह पापी-पुण्यात्मा सुषुप्तिमें कहाँ चला गया? इसका अथ 
है कि यह प्रत्ययरूप हे । यदि कहो कि सुषुप्ति भी वृत्तिरूप है, 
अभाव वृत्तिरूप है, तो जैसे “मैं पापी, में पुण्यात्मा” वृत्ति आयी 
और गयी वेसे ही में सुषुप्त हुआ' यह वृत्ति आयी और चली गयी । 


सुप्रोत्थितस्य सोसुप्रतमो बोधो भवेत्स्ट्रतिः। पञ्चदशी १.५ 


जब सोकर उठते हैं तो कहते हें कि हमें इतनी देर तक कुछ 
मालूम नहीं पड़ा । इसका अर्थ है कि हमको 'जो मालूम न पडना! 
आया था वह चला गया । इसलिए 'में सोया” यह अनुभव गलत 
है । जो सोया था वह सुषृप्तिका स्मरण नहीं कर सकता और जो 
स्मरण कर रहा है वह सोया नहीं था । इसका नाम अध्यास है । 


जाग्रत्‌-अवस्थामें सब भासता है, व्यावहारिक रूपसे । स्वप्ना- 
वस्थामें सब भासता है, मानसिक रूपसे। एक सुषुप्ति है जिसमें 
कुछ नहों भासता-न व्यावहारिक और न मानसिक। यह 
सुष्ि-अवस्था आपको ही मालूम पड़ती है या कोई आपको, जब 
आप सुषुस्तिमें थे, समझा गया था? अर्थात्‌ आपकी सुषुसिका 
अनुभव तो किया दूसरेने और आपको बता दिया गया । ऐसा 
नहीं होता । आप स्वयं ही कहते हैं 'में सोया था” किसीके कहनेसे 
नहीं कहते ! 

भले मानुस ! यह बढ़िया अवस्था तुमने स्वयं देखी । वह 
केवल्य तो नहीं थो, परन्तु उस जेपी तो थी ही । 'कुछ नहीं दोख 
रहा था”, यह केसे मालूम पड़ा ? में खुद ही अभावको देख रहा 
था । प्रज्ञाका घनीभाव देखा, बीजांवस्था देखी । वहाँ न विषय था 
ओर न अभिमानरूप वृत्तियाँ। जाग्रतूमें वृत्ति और विषय दोनों 
रहते हैं। स्वप्नमें वृत्ति ही विषय बनता है। और सुषुप्तिमें वृत्ति 
और विषय दोनों नहीं रहते। दोनोंका न होना कोन देखता है ? 
सावधान ! आप सुषुप्तिमें सोये नहीं थे। आप बिलकुल जाग रहे 
थे । आप बलुप्तदक, अलुप्तबोध हे । 


नहि द्रष्टुदृंष्टे: विपरिलोपो विद्यते अविनाशित्वात्‌ 


उस समय तुम्हारी दृष्टिका लोप नहीं हुआ था । उस समय तुम्हारी 
दृष्ट्सि जाग्रतु और स्वप्तकी वस्तुओंका घनीभाव दिख रहा था | 
जब वे वृत्तियाँ जग गयीं तो कहते हो 'मैं सो गया था ।' सोयी थीं 
वृत्तियाँ ओर जागते थे तुम । परन्तु जागकर अहम्‌ और वृत्तियोंका 
विवेक लुप्त हो गया । 'मे” और वृत्तियोंके अविवेकजन्य मिश्रण 
हुए बिना सुषृप्तिका स्मरण नहीं हो सकता । 

अलुप्त बोधात्मा था अपना स्वरूप । वहां सुषुप्तिमे देवता, इष्ट, 
उपास्य, वेद सब सो गये थे : 


तत्र माता अमाता भवति, तत्र पिता अपिता भवति, तत्र 
देवा अदेवा भवन्ति, तत्र वेदा अवेदा भवन्ति । 


परन्तु वहां जागता था केवल आत्मा | जागकर बोलते हो भें 
सो गया था' ? यह तो वदतो व्याघात हुआ ! परन्तु जेसे मोहके 
कारण कोई अपनी पत्नीकी मृत्युकी अपनी मृत्यु मान बेठता है 
वैसे ही वृत्तियोंके साथ मोहजन्य तादात्म्यके कारण यह 'अह” 
वृत्तियोंके सो जानेपर अपनेको सोया हुआ मान लेता है । और 

वृत्तियाँ आत्माके अनुभवको अपने ऊपर ले लेतो हैं। यही 
अन्योन्याध्यास है । 

जितना भी यह प्रत्यय होता है कि में पापी हूँ, में पुण्यात्मा 
हुं, एक कालमें होता है दूसरे कालमें बदल जाता है, तीसरे 
कालमें बिलकुल नहीं होता । इसलिए ये प्रत्यय मिथ्या हैं । फिर, 
एक कमं करनेसे में पापी” प्रत्यय होता है ओर गोदानादि 
प्रायश्चित्त कम करनेसे 'में निष्पाप हूँ यह प्रत्यय होता है । 
अतः उक्त दोनों प्रत्यय अध्यारोप हैं 'मेंपर, और में पाप 
निष्पाप दोनोंसे विनिमुक्त है । 

उपासनामें ईश्वरके सामने अपनेको पापी कहनेका एक 
अलग रहस्य है । 

वृन्दावनमें एक दिन में बिहारीजीके दर्शन करने गया । वहाँ 
एक आदमी इलोक बोल रहा था : 


पापोऽहं पापकर्माव्हं पापात्मा पापसंभवः । 
पाहि मां पुण्डरीकाक्ष सवपापहरो हरिः ॥ 


इस इलोकका अथे है: में पाप हूँ, पाप कर्म करनेवाला हूँ, 
पापात्मा हूँ और पापसे उत्पन्न हुआ हूँ। हे सब पापोंके हरण 
करनेवाले पुण्डरीकाक्ष हरि, मेरी रक्षा कीजिये ।' 

साथके एक सज्जनने तुरन्त हमें टोका: 'यह भी कोई 
सनातन धमं है! पापी, पापी, पापी! पापी कहते-कहते पापी 
ही हो जायेंगे ।' मेंने कहा 'दशंन कर लो, इसका उत्तर फिर 
बताऊगा ।' 

बादमें मैने बताया कि बिहारोजीके सामने 'पापोऽहम्‌' इत्यादि 
उच्चारण करनेके बाद जो वृत्ति उदय होगी उस फल-वृत्तिका 
वर्णन यदि करो तो क्या होगी ? इसका फल होगा--निष्पापोऽहम्‌ 

इत्याकारक फलवृत्ति । पाप करनेके बाद 'पापोऽहम्‌' वृत्ति उदय 
होती है परन्तु 'सवंपापहरो हरि: बिहारीजीके सामने 'पापोऽहम्‌' 
उच्चारण करनेकी फल-वृत्ति होती हे 'निष्पापोऽहम्‌' । इसका नाम 
सनातन धमं है । | 


यहाँ वृत्ती जो क्रिया होगी उस पर ध्यान दो। क्‍या वह 
निष्पाप हो गया ? असलमें वह पापी हुआ नहीं था और निष्पाप 
भी नहीं हुआ । पहिले पापका अध्यारोप अपने ऊपर कर लिया 
था, अब उसका अपवाद हो गया । वह स्वयं तो ज्यों-का-त्यों ही 
रहा । वेदान्त ज्यों-के-त्यों रहनेवाले आत्माका बोध कराता है, 
वह किसी भी अंशमें धमं, उपासना और योगक़े साधनका खण्डन 
नहीं करता । 


अब देखो, वह जो बिहारीजीके सामने पापोऽह कहके 
निष्पाप हो गया वह हमेशाके लिए नहीं हुआ । क्योंकि उसको 
आस्था न निष्पापस्वरूप आत्मामें हे और न 'सवंपापहरो हरि: 
बिहारीजीकी नित्य तथा अहेतुक करुणामें है। उसकी आस्था तो 
कर्ममें है । कमसे ही पापी हुआ था ओर पापोऽहं उच्चारणरूप 
कमंसे ही निष्पाप हुआ। भागे फिर पाप-कम होगा तो फिर 
में पापी” प्रत्यय उत्पन्न हो जायेगा । इस प्रकार सारा ही जीवन 
अध्यारोप, अपवादमें बीतेगा । 

सदैवके लिए निष्पाप होनेके लिए उसे इस बातपर विचार 
करना चाहिए कि 'पापोऽहम्‌ एवं निष्पापोऽहम्‌' दोनों अभिमानोंमें 
निमित्त वृत्ति, काल, अभिमानका भेद होनेपर भी वह एक “मैं” 
कौन है? वह न पापी है, न निष्पापी है। जब पापसे मिला तो 
पापी और जब निष्पापसे मिला तो निष्पापी। जब दोनोंसे अलग 
तो द्रष्टा और जब उसका ब्रह्मत्व समझमें आया तो पापीपनेकी 
सदैवके लिए निवृत्ति। 


१२० | ब्रह्मसूत्र-प्रवचन 


'में सुखी हूँ' यह आत्मा 'मै'की चमचमाती साड़ी है और 
'में दुःखी हूँ' यह उसकी मातमपुरसीकी काली पोशाक हे । 
परन्तु मै' इन साड़ो और पोशाकमें-से कोई नहीं है । आप जब 
सुखीके घर जाते हैं तत्र सुखी होते हैं और जब दुःखीके घर जाते 
हैं तो दुःखी होते हें । ये दोनों अध्यास हैं । 

आप कह दो मनसे “अरे मन, तू चाहे हँस या रो, हम तेरे 
साथ नहीं हें।' परन्तु हम कह नहीं सकते, क्योंकि हम हँसाने- 
रुलानेवाले निमित्तोंको सच्चा मानते हैं। लेकिन क्या ये निमित्त 
सच्चे रहते हैं ? हमारे देखते-देखते ही इनकी सच्चाईकी और 
इनकी अत्यन्त उपयोगिताकी पोल-पट्टी खुल जाती है । 


एक आदमीने पाँचसे पांच लाख रुपया कमाया । परिवार भरा- 
पुरा था उसका। सब लोग उसे खूब प्यार करें | एक बार वह 
बीमार पड़ गया । पहिले तो घरवालोंने स्वयं सेवा की। जब 
अच्छा न हुआ तो सेवाके लिए एक नसं रख दी गयी । फिर भी 

अच्छा न हुआ तो भगवानुसे मनाने लगे कि यह जल्दी मर जाय | 

उस आदमीको जब यह भान हुआ तो उसने भी कहा “उठा लो 
भगवन्‌ !' उस समय कोन उसका सच्चा निमित्त है ? कोई नहीं । 

जो इन नि्मित्तोंको सच्चा मानकर इनके साथ अपनेको मिला 
देता है वह अध्यासके चक्करमें पड़ जाता है । 

आपका मन, आपकी बृद्धि, आपका अन्तःकरण मिथ्या है, 
ओर मिथ्या ही नहीं मिथ्यावादी भी है, बल्कि मिथ्यावादी पहिले 
है मिथ्या बादमें है ! केसे ? वह आपसे दिनमें दस बार झूठ बोलता 
हे। कभी आपको सुखी बताता है, फिर दुःखो बताता है; कभी 
आपको पापी बताता है ओर फिर पुण्यात्मा बताता है। कभी 
आपको कुछ बताता है और कभी कुछ! आश्चयं यह है कि 
आप उसकी हर बातको स्वीकार करते चले जाते हैं । 

आपको बुद्धि आपको अनादि भूतकी बात बताती है और 
आप कहते हे : ऐसा हो है।' आपकी बुद्धि आपको अनन्त भविष्य 
की बात बताती है और आप कहते हें : ऐसा ही है।' ये दोनो 
बातें असम्भव हें । कालके आदि और अन्त अनुभवके विषय नहीं 
हो सकते, क्योंकि काल स्वयं अनुभवात्मा है । 


देवदत्तस्य स्वापकाल देवदत्तः आत्मनो न भिद्यते, भिन्नत्वेन 
अनुपलब्धत्वात्‌ । 


देवदत्तके शयनके समय देवदत्त उसकी आत्मासे भिन्न नहीं है, 
क्योंकि भिम्नरूपसे उसकी उपलब्धि नहीं होती और यदि अनुभव 
ओर अनुभवके भेदको छोड़ दें तो स्वप्रकाश आत्मामें काल नामकी 
कोई वस्तु ही नहीं है । 


कालको हम आंख बन्द करके सोचते हैं: इससे पहिले, इससे 
पहिले । परन्तु जो अनादि ओर अनन्त काल है उसके साथ 
किसीकी बुद्धिका संयोग नहीं हो सकता । अनादित्व और अनन्तत्व 
कभी विषय नहीं होते। कल्पितत्वेन ही कोई वस्तु अनादि और 
अनन्त होती है । हमसे अन्य रहकर कोई अनादि अनन्त हो, ऐसा 
नहीं हो सकता । किसोके अनादि-अनन्तके बारेमें केवल आँख बन्द 
करके सोच हो सकते हैं । 


प्रत्ययरूप अनादित्व अनन्तत्व अन्यका ही हो सकता है ओर 
प्रत्ययाधिष्ठानूप अनादित्व अनन्तत्व आत्माका ही होता है। 
इसलिए देश, काल ओर वस्तुका अनादित्व, भनन्तत्व कल्पना- 
मूलक है। जब कल्पनाके अधिष्ठानमें कल्पना ही मिथ्या है तब 
कल्पितके अनादित्व अनन्तत्व भी मिथ्या ही हैं । 


आओ ! उसी अधिष्ठानकी जिज्ञासा करें, जिसमें पुणं निर्भयता 

है, पूणं स्वातन्त्र्य है, पूणं समत्व है, पूणं असंगता है, पूर्ण 
उदासीनता है, पण अद्वितीयत्व है । 

वेद्यकी सिद्धिसे आत्माकी सिद्धि नहीं होती । आत्माके सिद्ध 
होनेसे हो सब सिद्ध होता है। वेद्य अनेक होते हैं--यथा घट, पट, 
मठ इत्यादि ओर उनका ज्ञाता एक होता है। एकसे अनेककी 
सिद्धि होती है, अनेकसे एककी नहीं। वही एक में जो घटको 
जानता हूँ, वही मठको भी जानता हूँ, पटको भी जानता हूं, 
इसलिए में आत्मा तो एक ही हूं । दुर य देश, काल, वस्तुसे परिच्छिन्न 
है और में आत्मा अपरिच्छिन्न हूँ। दृश्य आत्माधीन, प्रकाइय है, वेद्य 
है, ओर इसलिए आश्रित, अनेक, नारावान्‌, जन्मवानु है। इस 
प्रकार एक अनन्त अखण्ड चिद्वरतुमें वेद्य मिथ्या है भौर चिद्‌- 
वस्तु आत्मा है | 

अविवेकसे सत्य और मिथ्याका मिथुनीकरण हो गया है, वह 
विवेकसे नष्ट हो जायेगा । परन्तु आप डरना नहीं, विवेक होने- 
पर न आपके शरीरपर कोई असर पड़ेगा ओर न धन, परिवार, 
व्यवहारपर। आत्माको अद्वय जाननेसे केवलमात्र आपका 
भय-जन्म- मृत्युका भय, लोक-लोकान्तरमें आने-जानेका भय, 
अज्ञानी हो नेका भय, दुःखी होनेका भय--तथा पारतन्त्र्य सदेवके 
लिए नष्ट हो जायेंगे । ७ 

( ४.१० ) 


आत्मा अपरोक्ष हे तथा प्रत्यगात्मारूप से 
प्रसिद्ध हे 


आत्मा नित्य अपरोक्ष है तथा प्रत्यगात्मा ( अन्तरात्मा ) 
रूपसे प्रसिद्ध है । 


अपरोक्षत्वाच्च प्रत्यगात्मप्रतिद्धे: । (भाष्य). 


जिसको सिद्ध करनेके लिए साधनकी जरूरत पड़े, सो सिद्ध 
होता है ओर जो वस्तु पहिलेसे हो मौजूद हो वह प्रसिद्ध होती है । 
आत्मा साधन-विरपेक्ष प्रसिद्ध है । 

आत्मा अपरोक्ष है, इसका अथं हैकि यह आत्मा हमसे 
किसी भी दशामें दूर नहीं होता । कालमें दुर नहीं होता, क्योंकि 
यह असम्भव है कि एक सेकिण्ड आत्मा पीछे रह जाय ओर हम 
आगे बढ़ जायें। देशमें दुर नहीं होता, क्योंकि यह असम्भव है कि 
आत्मा एक इंच पीछे रह जाय ओर हम आगे चले जायें। हमारे 
और आत्माके बीचमें एक कणमात्रका भी व्यवधान नहीं है । देश, 
काल, वस्तु कोई भी आत्मा और हमको अलग नहीं कर सकते, 
क्योंकि सच्चाई यह है कि जो आत्मा है सो हम हैं, जो हम हैं सो 
आत्मा है और वास्तवमें हम ही आत्मा हें । क्योंकि अपना आपा 
सदा अपरोक्ष है, इसलिए आत्मां भी सदा अपरोक्ष है। अपरोक्ष: 
अर्थात्‌ जो परोक्ष न हो अर्थात्‌ देश, काल और वस्तुका कोई 
व्यवधान उसके अस्तित्वको ढक नहीं सकता । 

आत्माकी अपरोक्षता वेद्यमूलक नहीं है । जेसे घटको देखकर 
घटाकार वृत्ति होती है वेसे आत्माको देखकर आत्माकी, अपनी, 
वृत्ति नहीं बनती | आत्मा वृत्ति बननारूप नहीं है, बनना, न 
बनना, सब आत्माको ही भासता हे । वेद्य है, दोख रहा है, 
इसलिए इसके देखनेवालेके रूपमें में भी हॅ' ऐसा अनुमान 
आत्माके बारेमें नहीं चलता । वेद्य घडोसे मेरी सत्ता सिद्ध नहीं 
होती, मुझसे ही वेद्यको, घड़ीकी, सत्ता सिद्ध होती है । ज्ञेयसे 
ज्ञानात्माकी सिद्धि नहीं होती, ज्ञानात्मासे ही ज्ञेयकी सिद्धि 
होती है । 

अनुमान भी लोग गलत ढड़से लगाते हैं। हमारे एक साथी 
थे। उनका मस्तिष्क कुछ खराब होगया था। एक बार हम 
गये मथुरा। वहाँ बग्घीमें हम दोनों बेठ गये। रास्तेमें बग्घी 
खड़ी कराके वे टमाटर खरोदने चले गये । में बग्घीमें बेठा रहा । 
आधा घण्टा हुआ, एक घण्टा हुआ, तो में भी उतरकर उन्हें 
ढुंढ़ने चला | पहुंचा तो दूकानदारने कहा: “स्वामीजी, ये कहते 
हें १५ रुपयेका टमाटर दे दो। हम संकोचमें पड़े हैं कि दें या 
न दें। “मैंने मित्रसे पूछा कि १५ रुपयेका टमाटर क्यों ले रहे हैं । 
वे बोले : चूँकि हमारे पास १५ रुपये हें इसलिए हम १५ रुपयेका 
टमाटर ले रहे हैं।' 


इसी प्रकार क्योंकि वेद्य जाना जा रहा है, इसीलिए श्ञाता 
आत्मा है, ऐसा नहीं । ज्ञानात्मा आत्मा है इसीलिए वेद्य जाना 
जारहा है । 


हमारी जो अपरोक्षता है वह ज्ञाता-ज्ञेय ओर ग्राह्म-ग्राहक 
भावसे निरपेक्ष है। विषय घड़ी और ग्राहक अहंकार दोनोंसे 
अतीत है यह आत्मा । घड़ीकी तरह कोटि-कोटि ब्रह्माण्ड और 
उनसे जो अतीत है वह देशान्तरमें अतीत नहीं है। यहीं अतीत है 


आत्मा अपरोक्ष है तथा प्रत्यगात्मारूपसे प्रसिद्ध है ] ३२५ 


ओर वही जीव, हिरण्पगर्भ ओर ईश्वर रूप ग्राहकसे भी अतीत 
है। ग्राह्म-ग्राहक भाव दोनों इदंतया ही मालूम पडते हैं, परन्तु 
जिसको वह ग्राह्म-ग्राहक मालूम पड़ रहे हैं वह परोक्ष कहां होगा ! 


आपको यह तो मालूम ही होगा कि श्रमसे वस्तुकी शुद्धि 
होती है । फूलको धोलो, शुद्ध हो गया सोनेको तपालो सोना 
शुद्ध हो गया । उसी प्रकार धमसे अन्तःकरणकी शुद्धि होती है । 
श्रम हो उद्देश्य, अधिकारी, विधि और श्रद्धासे युक्त होकर धमं 
बन जाता है और वह कर्ताको शुद्ध करता है । श्रम बाहरको 
शुद्ध करता है तो धमं भीतरको। उपासना ततृपद-वाच्यार्थ 
लक्ष्यको शुद्ध करती है । प्राप्पका शुद्ध स्वरूप उपासनासे स्पष्ट 
होगा । योगाभ्यास द्रष्टाको दृर्यसे पृथक करता है और इसलिए 
पोग त्वंपद-वाच्याथ आत्माको लखाता है। परन्तु वहाँ जो 
ग्राह्य अथवा उपास्थसे अत्रच्छिन्न चेतन्य है, तत्‌पद-लक्ष्यार्थं; 
और यहाँ जो ग्राहकसे अवच्छिन्न चेतन्य है, त्वंपद-लक्ष्यार्थ; वह 
प्राह्म-ग्राहकके भेदसे भिन्न-भिन्न नहों होता, अभिन्न ही रहता है। 
वहां जो देशावच्छिन्न, कालावच्छिन्न, द्रव्यावच्छिन्न चेतन्य है 
ओर यहाँ जो देशावच्छिन्न, कालावच्छिन्न और द्रव्यावच्छिन्न 
चेतन्य है वह अद्वेत हो रहता है। वह ज्ञान है और ज्ञानमात्र हे । 
वह नित्य साक्षात्‌ अपरोक्ष है, वही सबका प्रत्यगात्मा हे । वह 
वेद्यमूलक नहीं है, सम्पूण वेद्य उसोसे जाने जते हैं । 

विषय-ज्ञान और आत्म-ज्ञानमें क्या भेद है? विषय-ज्ञान 
करण-सापेक्ष होता है जब कि आत्मज्ञान करण-निरपेक्ष हे। यह 
सामने फूल है। फूल वस्तु, नेत्रेन्द्रिय, सूयंका प्रकाश, मन, बुद्धि 
तथा फूछ-संस्कार--ये सत्र चेतन्यके साथ एकत्र हों तब फूल- 
विषयका ज्ञान होगा । फूलको प्रकाशसे देखते हैं, प्रकाशको नेत्रसे 
देखते हैं, नेत्रको मनसे देखते हैं; मनको बुद्धिसे और बुद्धिको 

संस्कार-युक्त अहंकारसे देखते हैं। परन्तु प्रत्यगात्माको, सबको 
देखनेवालेको, किससे देखोगे ? वह स्त्रयं ज्ञान है, ज्ञानका विषय 
नहीं । वह स्वयं ज्ञान है ज्ञेयका ज्ञाता नहीं । 

विषय-ज्ञानमें वेविध्य होता है, इसीलिए वह विज्ञान है । 
आत्मज्ञान समस्त वेविध्यका अपवाद करके निष्पन्न होता है, 
अतः वह ज्ञान हे । अब बीवमें शरीर है, बाहर विषय है और 
भीतर प्रत्यगात्मा । इसलिए जिससे भीतरकी ओर गति होगी 
वह ज्ञानका हेतु होगा और जिससे बाहरकी ओर गति होगी वह 
विज्ञानका हेतु होगा । 

जो सबसे भीतर है, सबसे पहिले है, सबसे अन्तरंग है, जो 
बिना किसी व्यवधानके है, जो अपरोक्ष है, वह प्रत्यागात्मा है। 

यदि आप सृष्टिकी यात्रा करते जायेंगे तो आपको बुद्धि 
हमेशा यात्रा ही करतो रहेगी। इसका न आदि मिलेगा और न 
अन्त । ओर फिर झठमूठ ही कह देना कि सृष्टिके आदिमें हमारे 
भूत-भेरव, गणेश, देवो, शिव, विष्णु आदि हैं और वही अन्तमें 
रहेंगे। यदि आप वतंमानमें रहनेवालेको नहीं पहिचानेंगे तो 
आदि या अन्तमें रहनेवालेको केसे पहिचानेंगे ? बुद्धिका कभी 
अनादि भूत अथवा अनन्त भविष्यके साथ सम्पक नहीं हो सकता । 
इसलिए सृष्टिके आदि और अन्तके बारेमें जो कुछ भी कहा 
जायेगा वह सबका सब कल्पित होगा । 

यदि कभी भी हम ईश्वरको जान सकेंगे तो वतमानमें ही 
और वतंमानके द्वारा ही। वतंमानमें एक द्रष्टा है ओर एक दृश्य । 
दुस्य या तो प्रत्यक्ष हैया परोक्ष और सदेव द्रष्टाके अधीन है, 
जबकि द्रष्टा नित्य अपरोक्ष भोर स्वाधीन है। आत्मा (द्रष्टा ) 
स्वयंप्रकाश होकरके अवेद्य रहकरके ही अपरोक्ष होता हे । यह 
आत्माकी स्वयंप्रकाशित है। यह भ तो घट-पटादिके समान 

वेद्य ( प्रत्यक्ष) हे और न स्वर्गादिके समान परोक्ष । किन्तु यह 
प्रत्यगात्मा अपरोक्ष है । 


आत्मविद्या परोक्ष-विद्या नहों है । यह अपरोक्ष-विद्या हे । 
यह कोई रहस्यवाद भी नहीं है । रहस्यवाद माने 'आओ हमारे 
चेला बनो !' कोई आपको मूलाधारसे उठानेकी जिम्मेदारी लेगा 
तो कोई अनाहतसे । हमें सब मालम है भाई! कोई सो मतोंकी 
साधना हमारे दिमागमें चुरती हें। सब कुछ होता भी हो तो 
क्या ? जिसको यह सब होता है उसको जानो । अरे, जिसका 
व्याह उसका तो कहीं पता नहीं और माल सब बराती ही 
खा गये ! 

यही अपरोक्ष, स्वयंप्रकाश, प्रत्यगात्माको जब दृश्यके साथ 
मिला दिया जाता है तब परिणाम होता है: यह में और यह 
मेरा। जो 'यह' है वह 'मे' नहीं हे और जो 'यह” और भें'का 
द्रष्टा है वहन यह” और न 'मै' | वह केवल चिन्मात्र आत्मा 
सदा अपरोक्ष है । 

यही में-मेरापन व्यक्तित्वकी प्रतिष्ठा है और यह व्यक्तित्व 
बड़ा दुःख देता है। वेदान्त सीढ़ीके रूपमें सम्प्रदाय और आचाय- 
वचनको मानता है, अन्तमें तो वह असम्प्रदायभुक्‌ अवचनरूप 
सिद्धान्तका निवंचन करता है। जो वेदान्त बुद्धिमात्रका निषेध 
करता है उसमें किसी जीवके वचनका, किसी आचाय या 
सम्प्रदायके वचनका क्या अथं होता है? आप वेदान्तके अनिवे- 
चनीय सिद्धान्तपर ध्यान दें व्यवहारके लिए और आत्माको 
श्रह्मरूपतापर ध्यान दें परमाथंके लिए । 


क वेदान्त कोई व्यवहारातीत वस्तु नहीं है । इसका अथे होता 
है कि आप कटने-पिटनेवाले अहंकारके साथ न जुड़ें । 'में सुखी ह, 
में दुःखी हूं, में पापी हूँ, में पुण्यी हूँ' इत्यादि सब प्रत्यय आते-जाते 

रहते हैं इसलिए उनमें किसीके साथ मत जुड़ो | 'मै जिन्दा हूँ” इस 
प्रत्ययके साथ भी नहीं और मं मुर्दा हुँ! इस प्रत्ययके साथ भी 
नहीं, अन्यथा भूत-प्रेत हो जाओगे। जो रोता है 'हाय, हाय में 
मर गया' वह है जिन्दा और कहता है मर गया । फिर कीन हे 
वह ? वह भूत-प्रेत है, क्योंकि जिसे मरनेका भी अभिमान हो और 
अज्ञातरूपसे जिन्दा रहनेका भी अभिमान हो वही भूत-प्रेत है । 
इस प्रकार वेदान्त समस्त अहंकारोंका छेदन कर देता है। इससे 
निर्भयता उत्पन्न हो जाती है। यहाँ चींटी न मरे, वहाँ मच्छर न 
मरे? इन छोटे-छोटे भयोंसे मुक्तिको कोन बात, भयमात्रसे मुक्ति 
हो गयी । संग्रह करनेका लोभ कट गया और भविष्यके लिए 
इसकी कामना कट गयी । हाय ! इस अपरोक्ष प्रत्यगात्माको लोग 
देहके साथ जोड़कर में-मेरा करके दुःखी हा रहे हैं । % 


आत्मा अपरोक्ष है तथा प्रत्यगात्मारूपसे प्रसिद्ध है ] ३२९ 


(४.११) 


प्रत्यक्षमे हो अध्यास होता हे-- 
इस बातका खण्डन । अध्यासको संभावना 


पूर्वपक्षने आक्षेप किया था कि आत्मा दीखती नहीं । इसपर 
आचाय॑ने बताया कि आत्मा नितान्त अविषय नहीं है, क्योंकि 
प्रथम तो यह अस्मतुप्रत्ययका विषय है और दूसरे यह प्रत्येकका 
प्रत्यगात्मा है ओर नित्य अपरोक्ष है । 

अब भगवान्‌ भाष्यकार कहते हें कि अध्यासका कोई यह 


नियम भी नहीं है कि इन्द्रिय-प्रत्यक्ष विषयमें ही विषयान्तरका 
अध्यास हो : 


न चायमस्ति नियम :—पुरोऽवस्थित एव विषये विषयान्तर- 
मध्यसितव्यमिति। (भाष्य) 


बोले भाई क्यों ? तो एक उदाहरण दिया आचायं श्रीने कि जेसे 
अप्रत्यक्ष आकाहामें अविवेकी लोग तल-मलिनता आदिका अध्यास 
कर लेते हैं जबकि आकाश इन्ब्रिय-प्रत्यक्ष नहीं, उसी प्रकार 
प्रत्यगात्मामें अनात्माका अध्यास भो अविरुद्ध है : 


अप्रत्यक्षेऽपि ह्याकाशे बालास्तलमलिनताद्यध्यस्यन्ति एवम- 
विरुद्धः प्रत्यगात्मन्यप्यनात्माध्यासः । 


इस उदाहरणके समझनेके लिए यहाँ आकाशके स्वरूप पर किचित्‌ 
विचार अपेक्षित है । 

न्याय-वेशेषिक मतमें द्रव्य उस पदाथैका नाम है जिसमें कोई 
क्रिया हो सके तथा जिसका अपना कोई विशेष गुण हो । दुसरे 
शब्दोंमें गुण ओर क्रियाके आश्रय होनेका नाम द्रव्यत्व है : 

गुणक्रिपा धपत्य॑ द्रव्यत्वम्‌ 

उदाहरणाथ धरतोको खोद सकते हैं, उसमें गडढा बना सकते हैं 
भतः इन क्रियाओंके आश्रय होनेसे तथा गन्धगुणवाली होनेसे 
धरती द्रव्य है । 

इसी प्रकार आकाश भी द्रव्य हे, क्योंकि उसमें पक्षी उडते 
हें । मनुष्य, पशु, पक्षी आदि समस्त प्राणियोंकी गतिका आश्रय 
है; तथा अवकाश दातुत्वरूप गुण आकाशका है । अवकाश गुण 
और गमनागमन-क्रियाका आश्रय आकाश है । इसीमें वायु दोड़ती 
है और शान्त मन्थर होती है। इसीमें प्रकाश-अन्धकार आते हैं, 
जाते हें। इसीमें पानी बरसता है, नहीं बरसता है। इसीमें सब 
ग्रह नक्षत्र घूमते हें। सबको अवकाश देना हो जिसका गुण है 
वह है आकाश-द्रव्प । 

परन्तु आकाश प्रत्यक्ष नहीं है; किसी इन्द्रियसे उसका अनुभव 
नहीं होता । इसीलिए आकाशको नभ भी कहते हें । नभ=न-+ 
भ=न भास। अर्थात्‌ जो नेत्रसे न भासे वह नभ । अप्रत्यक्ष होने- 
पर भी वह आकाश बालकोंको और अज्ञानियोंको नीले रंगवाला 
तम्बू या उल्टा कड़ाह जेसा लगता है अथवा इन आरोपोंका विषय 
बनता है; जेते कि 'आकाश स्वच्छ है, आकाश मलिन है इत्यादि । 

वास्तवमें निमंलता, मलिनता आदि तो तेजसमें दिखते हैं 
आकाशमें नहीं । परन्तु अविवेको लोग उनका अध्यारोप आकाशमें 
करते हें । उसी प्रकार अविवेक्री लोग जडता ओर आभास 
( जीव )में होनेवाले गुण-दोषोंका अध्यारोप अपने चिदाकाश- 
स्वरूपमें करते हैं । 


प्रत्यक्ष'"'है इस बातका खण्डन । अध्यासकी संभावना | ३३१ 


जेसे आकाशमें प्रकाश ओर अन्धकार आते-जाते हैं और 
आकाश ज्यों-का-त्यों एकरस बना रहता है, वेसे ही अपने उस 
चिदाकाश स्वरूपका ख्याल करो जिसमें जड़तारूप अन्धकार 
ओर अभासरूप प्रकाश आते-जाते रहते हैं और आप चिन्मात्र 
ज्यों-के-त्यों बने रहते हैं । 

अब मूल प्रश्‍नपर पुनः थोड़ा दूसरे दृष्टिकोणसे विचार 
करते हैं । 


मूल शंका यह है कि बिना सादृइयके अध्यास नहीं हो सकता | 
जब इतनी सामग्री हो तब अध्यास सिद्ध हो : अधिष्ठान, अध्यस्त, 
सादृश्य, अध्यासके बाह्यहेतु ( अन्धकार आदि ) तथा अज्ञान | 
अब आत्मा अद्वितीय है, इसलिए अधिष्ठान और अध्यस्त तथा 
सादृइयका भेद सम्भव नहीं; ओर आत्मा ज्ञानस्वरूप है इसलिए 
उसमें बाह्य हेतु और आन्तर हेतुका अज्ञान सर*'व नहीं । इसलिए 
आत्मामें अध्यास सम्भव नहीं । 


बौद्ध लोग कहते हें कि बिना अधिष्ठानकं ॥ अध्यास सम्भव 
है और बिना अध्यस्तके भी। जेसे शून्य सत्तामें ˆ 'शकुसुम 
( खपुष्प ) की प्रतीति। इसपर मीमांसकोंने आक्ष+ किया : 


अघ्यस्यते खपुष्पत्वमसत्‌ कथमवस्तुनि । 
प्रज्ञातगुणसत्ताकम्‌ अध्यारोप्येत वा न वा॥ 


देखो भाई ! तुम्हारा अध्यास-सिद्धान्त गलत है। एक तो शून्य 
कोई वस्तु नहीं और उसमें जो खपुष्पका अध्यास हुआ वह भी न 
देखा गया, न सुना गया तो तुम्हारा अधिष्ठान भी असतु और 
अध्यस्त भी असतु । अवस्तुमें अवस्तुका अध्यास केसे होगा? 
यदि सत्तागुणका ज्ञान हो तभी अध्यास होता है । जेसे यदि रस्सी 
हो भौर पहिलेसे देखा हुआ साँप हो तो सामनेवाली रस्सीमें पूव- 

दृष्ट सपंका अध्यास हो सकता है। वह भी कभी हो और कभी न 
हो और फिर भी सादृश्य होनेपर ही होगा। रस्सी और सपमें 
कुछ तो सादृश्य चाहिए ! 


मीमांसकोंकी युक्तिसे अप्ततु अधिष्ठानमें असत्‌ अध्यस्तका 
अध्यास'-सिद्धान्त तो कट गया, परन्तु सादृश्य हेतु-मिद्धान्त 
बन गया। इसको आचार्य शङ्कुरने आकाशमें तल-मलिनता 
आदिके दुष्टान्तसे काट दिथा। न्याय-वेशेषिकके अनुसार आकाश 
अप्रत्यक्ष है और उसमें कड़ाह, तम्बू आदि आकार अथवा निमंलता, 
मलिनता आदि गुण नहीं हें तथापि अविवेको लोग ऐसा आरोप 
करते हें-सादुश्य न होनेपर भी । 

यहाँ इस दुष्टान्तमें भाष्यकारने प्रौढ़िवादका आश्रय लिया है । 
स्वमतमें ( वेदान्तमें) आकाशका यह स्वरूप नहों है तथापि 
मीमांसकोंको युक्तिको काटनेके लिए उन्होंने न्याय-वेशेषिकके 
आकाशके स्वरूपका आश्रय ले लिया है । 

असलमें बात यह है कि अध्यातके लिए सादृश्यकी आव- 
इथकता नहीं होती, सादुश्य-संस्कारक्री आवश्यकता होती हे । 
वह संस्कार काल्पनिक वस्तुके सम्मन्धमें भी हो सकता है 
ओर प्रत्यक्ष-वस्तुके सम्बन्धमें भी। और ये संस्कार अनादि 
प्रवाही अविद्यासे सबको प्राप्त हें। इसीसे नित्य, निर्विकार चेतन, 
आत्मामें, द्रष्टामें, अनित्य, विकारी और जड़ अनात्माका, 
दुर्यका, अध्यास सम्भव हो जाता है। और मुश्किल यह है कि 
अध्यास इतना सिरपर सवार है कि इसको नकारना हो कठिन 
लगता है । 

भौतिकवादी आकाशको तत्त्व नहीं मानते। वेदान्तंका मत 
है कि शब्द गुणवाला आकाश है । भोतिकवादी शब्दको वायुका 
गुण मानते हैं। वायु गतिशोल है और जहाँ-जहाँ गति होती है 

वहीं ध्वनि होतौ है, अन्यत्र नहीं। वे तो जलको भी तत्त्व नहीं 
मानते, दो गेसों ( हाइड्रोजन और आक्सीजन )का मिश्रण मानते 
हैं। असल बात यह है कि वेदान्तोक्त तत्त्व और विज्ञानोक्त तत्त्वकी 
परिभाषामें अन्तर है । 


विज्ञानमें तत्व वह पदाथ है जो अपनेसे तरल पदार्थोमें 
विभक्त न हो सकता हो और न अन्य ऐसे तरल पदार्थोसे 
बन सकता हो । माने तत्त्वमें एक ही द्रव्य होता है और उसके 
अपने विशिष्ट गुण होते हैं। एक ही तत्त्व ठोस, द्रव और गैस 
अवस्थाओंमें परिवर्तित किया जा सकता है। तत्त्व इन्द्रिय-प्रत्यक्ष 
होता है भले हो वह सहकारी उपकरणों द्वारा भी वेद्य हो । 

वेदान्त अध्यात्म-शास्त्र है। यहाँ भौतिक यन्त्रो द्वारा तत्त्वका 
निश्चय नहीं होता । यन्त्रोंके रूपमें हमारे पास केवल हमारी पाँच 
ज्ञानेन्द्रिया ही हें। बाह्य उपकरण भी ज्ञानेन्द्रियोंके अभावमें 
अथंशून्य हें । अतः अध्यात्म-शास्त्रमें ऐन्द्रियक गुणोंके आधार 
पर तत्त्वोंकी मीमांसा की जाती है । 

जञानेन्द्रियाँ द्रव्यको ग्रहण नहीं करती, द्रव्य-गुणको ग्रहण 
करती हें । गुणके आधारपर द्रव्यका अनुमान होता है। पाँच 
जञानेन्द्रियाँ हे, उनके आधारपर पाँच तत्त्वोंको परिकल्पना 
अध्यात्म-शास्त्रने की है। नाकके द्वारा गन्धगुणका ग्रहण होता 
हे, इसलिए गन्ध गुणवती पृथिवीको तत्त्व माना गया है । पृथिवी 
वह द्रव्य है जिसका गुण गन्ध है ओर वह नासिका द्वारा ग्राह्य 
हे। इसी प्रकार जिह्वा द्वारा वेद्य रस हे और वह रस जिस 
द्रव्यका गुण है वह जल है। षट्रसके गुणी षट्द्रव्य नहीं होते, 
एक ही द्रव्य जल है। नेत्रद्वारा वेद्य जोरूप है वहरूप, गुण 
जिस द्रव्यका है उसका नाम अग्नि अथवा तेज है। रूपी अनेक 
नहीं एक तेज ही है। त्वगेन्द्रिय द्वारा वेद्य जो स्पर्श है उस स्पशं 

गुणका जो गुणी द्रव्य हे वह वायु है और वह एक है । कर्णेन्द्रिय 
द्वारा ग्राह्य जो शब्द हे उस शब्द गुणवाला द्रव्य आकाश है। 
इस प्रकार शब्द, स्पर्श, रूप, रस, गन्ध गुणवाले क्रमशः आकाश, 
वायु, तेज, जल और पृथिवी--पाँच तत्त्व माने गये हैं |& 


जेसे एक ही इन्द्रियसे अनेक-अनेक शब्द सुननेपर आकाश 
द्रव्य अनेक नहीं होता अथवा अनेक स्पशं ग्रहण किये जानेपर 
वायु द्रव्य अनेक नहीं होता, अनेक रूप देखे जानेपर तेज अनेक 
नहीं होता इत्यादि--उसी प्रकार महात्माओंका कहना है कि 
ज्ञानेन्द्रियोंसे अनुभूत पांच द्रव्योंका अनुभव किये जानेपर भी मूल 
द्रव्य पाँच नहीं होते। मूलसत्ता एक ही है ओर वह है ज्ञान, 
परन्तु पाँच गोलकोंके कारण उसकी पञ्चधा उपलब्धि होती है। 
इन्द्रियोंके भेदके कारण गुणोंमें भेद होता हे, गुणी एक है। 
इन्द्रियोंका गुण-भेद मनके कारण होता है और मनके भेद पूर्वं- 
पूर्वं संस्कारोंके कारण होते हैं। और पूर्वपूर्वं संस्कारोंकी जो 
धारा बह रही है उसके सब भेदोंका साक्षी एक चेतन-आत्मा 
है। इस प्रकार एक चेतन सत्ता हो मन, बुद्धि, चित्त, अहंकार, 
इन्द्रियाँ, पञ्चतत्त्वके रूपमें गृहीत होती है । 


प्रश्‍न यह है कि शब्द गुणवाले द्रव्य आकाशका, प्रत्यक्ष 
केसे होता है ? शब्द गुणका कानसे ग्रहण होता है, तो क्या कानसे 
आकाशका प्रत्यक्ष होता हे ? क्या आकाश नेत्रसे देखा जा सकता 
है, माने क्या आकाइामें कोई रूप है ? इसी प्रकार क्या आकाशमें 
कोई गन्ध है, रस है अथवा स्पशं है ? 


*विज्ञानकी दृष्टिसे जो तत्त्व है जैसे 'लोहा' अथवा जो तत्त्व नहीं 
हे जैसे 'जल' वे सब पाँचों इन्द्रियों द्वारा ग्राह्म होनेसे पाँच तत्त्वोसे 
मिलकर ही बने हैं । अतः अध्यात्म-दृष्टिसे वे तत्त्व नहीं हैं । 

स्पष्ट है कि यदि आकाशमें शब्द-गुणके अतिरिक्त अन्य गुण 
भी होते, तब तो वह्‌ तत्त्वहीन रहता, क्योंकि वह उन ५ तत्त्वोसे 
कुछका या. सबका संघात बन जाता । इसलिए कर्णेन्द्रियके 
अतिरिक्त वह अन्य इन्द्रियोंका तो विषय हो ही नहीं सकता । 
परन्तु कणन्द्रियसे भी आकाशका साक्षात्कार नहीं होता उसके 
गुण शब्दका ही साक्षात्कार होता है। गुण-गुणीका नित्य सम्बन्ध 
होनेसे गुणके साक्षात्कारमें गुणोका साक्षात्कार मान लिया जाता 
है। अन्यथा तो कोई भी तत्त्व ( शब्द, स्पर्शादि तन्मात्राओके 
भाश्रयभूत आकाश, वायु आदि पञ्च तत्त्व ) इन्द्रियगम्य नहीं हैं । 


तब ये जो कठोर पृथिवी, द्रवित जल, धक-धक करती अग्नि 
अथवा सूर्यका प्रकाश, साँय-साँय करती वायु तथा अनाद्यन्त 
फेला हुआ अवकाशस्वरूप आकारा (पोल ) हैं-ये जो सब 
इन्द्रियगम्य पदार्थं हैं, तत्त्व नहीं हैं। ये सब उन तत्त्वोंके 
मिश्रित भाव हैं। अथवा वेदान्तको भाषामें पञ्चीकृत भाव हैं । 
अपञ्चीकृत तत्त्व अर्थात्‌ पृथिवी, जल, अग्नि, वायु, आकाश पृथक्‌- 
पृथक्‌ तत्त्व इन्द्रियगम्य नहीं हें। गुणोंके माध्यमसे ही इनकी 
उपस्थितिका आभास होता है । 


, यह जो पोल, अवकाशस्वरूप, विस्तृत आकाश नेत्रका विषय 
होता है उसमें विस्तार और अचकाश-सापेक्ष कल्पनाएँ हैं-- 
सीमित घट, पट, मठादिकी अपेक्षा तथा ठोस वस्तुओंकी अपेक्षा । 
तथा उसमें प्रतीयमानता प्रकाशकी है, आकाशकी नहीं । कल्पना 
करो कि सम्पूर्ण विश्वमें न पृथिवी है, न जल है, न प्रकाश है ओर 
न स्पर्श ओर केवल साक्षी है। तब कया इस भवकाशत्व, इस 
विस्तार ओर इसकी वतंमान प्रतीयमानताका अनुभव होगा ? 
नहीं । अथवा-कल्पना करो एक ऐसे मनुष्यको । जिसे कानके 
अतिरिक्त अन्य कोई ज्ञानेन्द्रिय नहीं है। उसको संसारका केसा 

अनुभव होगा ? दोनों परिस्थितियोंमें साक्षीके अतिरिक्त जो कुछ 
भी शेष रहता है वही शब्दाश्रय आकाश है । इसीको वेदान्ती लोग 
कहते हैं कि आकाश इन्द्रियगम्य नहों है, आभासभास्य नहीं 
है, अपितु साक्षी-भास्य है। यों साक्षी ओर अधिष्ठानके ऐक्यबोधसे 
आकाश-तत्त्व ब्रह्मतत्त्वसे पृथक्‌ अनुभवमें नहीं आता । 


व्यवहारमें आलोकाकार चाक्षुष-वृत्तिमें अभिव्यक्त जो साक्षी 
है वही आकाशको देखता है | साक्षी-वेद्य है आकाश । नेत्रगोलकमें 
जो चक्षुरिन्द्रिय है वही कभी अन्धकाराकार होती है तो कभी 
आलोकाकार । जिस इन्द्रिय-वृत्तिसे आलोब का ज्ञान होता है 
उसीसे अन्धकारका ज्ञान होता है। आलोकाकार वृत्तिमें अभिव्यक्त 
जो चेतन्य है वह देखता है कि आलोक फेला हुआ है। वही 
साक्षी हे जो भाकाराको देखता है । 


घड़ोको हम खुली आँखसे देखते हैं परन्तु आकाशको जेसे 
खुली आँखसे देखते हैं वेसे ही बन्द आँखसे, क्योंकि आकाश 
आँखसे दीखता ही नहीं । जेसे अपने राग-द्वेष, इच्छा, भय आदि 
इन्द्रियोंसे नहीं देखे जाते, साक्षी द्वारा देखे जते हैं, वेसे हो 
आकाश भी साक्षी-भास्य ही है। मनसे भी आकाशको नहीं देख 
सकते, क्योंकि मन उसीको देख सकता हे जो इन्द्रियोंकी सहायतासे 
देखा जा सकता है। इन्द्रियोंसे नितान्त अज्ञात वस्तुका दर्शन मन 
नहीं कर सकता । 

अब कहो कि जो आकाश इन्द्रियगम्य नहीं है, मनसे गम्य 
नहीं है, वह है भी या नहीं तथा है तो नित्य-परोक्ष होगा ? तो 
शब्द गुणवाला होनेसे और शब्दगुण कर्णेन्द्रियसे गृहीत होनेसे 
उसके आश्रयभत द्रव्य आकाशके अस्तित्वमें कोई विकल्प नहीं 
होना चाहिए; और साक्षी-भास्य होनेसे अन्य साक्षो-भास्य पदार्थ 
राग-द्वेषादिके समान अपरोक्षता भी आकाशमें है । और साक्षीकी 

ब्रह्मरूपताका अनुभव होनेपर साक्षीसे भिन्न आकाशकी कोई पृथक 
सत्ता नहीं रहती । 

ऐसे अतीन्द्रिय आकाशमें भी अविवेकी लोग यह आरोप 
करते हें: 'आकाश नीला है, आकाश काला है, आकाश पीला 
है, आकाश स्वच्छ है, आकाश मलिन है, आकाश उलटे हुए 
कड़ाहके आकारका है, अथवा तम्बूके आकारका है इत्यादि ।' 
यहाँ आकाश ओर इन अध्यारोपित तेजस गुणोंका क्‍या सादुश्य 
है ? इसका अथं है, अध्यासके लिए सादृश्य, प्रत्यक्ष आदि किसी 
शतंका होना आवश्यक नहीं है । 

अज्ञाने कि .दुइशकम्‌ । 


जहाँ अज्ञान है वहाँ दर्शक वया है? जहाँ तुम अपनेको नहीं 
पहिचान रहे हो वहाँ तुम अपनेको क्या मान बेठोगे, इसका क्या 
ठिकाना है ? जो अपने-सरीखा हो उसीको तुम अपना आपा 
मानोगे, ऐसी गारण्टी नहीं उससे विपरीतको भी अपना आपा 
मान सकते हो। इसलिए अध्यासमें सादुश्यका नियम नहीं है । 

इस प्रकार अध्यासकी सब असम्भावनाओंका प्रतीकार करके 


अब भाष्यकार भगवान्‌ शंकराचाय इस प्रकरणका उपसंहार 
करते हैं : 


एवमविरुद्धः प्रत्यगात्मनि अपि अनात्माध्यासः । 


“इसी प्रकार प्रत्यगात्मामें अनात्माका अध्यास भी अविरुद्ध हे । 


विवेकसे यह साफ मालूम पड़ता है किजो आत्मा नहीं है 
उसको हमने आत्मा मान रखा है। क्यों? तो यों कि कभी 
हमने विवेक ही नहीं किया कि में हूं कौन ? विचार करना कि 
शरीरका कौन-सा भाग तुम हो और कोन-सा तुम नहीं हो ? 
शरीरका कौन-सा हिस्सा तुम नहीं हो। दिल बदलनेके बाद भी 

वही तुम जीवित रहते हो, परन्तु दिलको तुम 'मैं-मेरा' मानते हो 
या नहीं ! जब दिल ही तुम नहीं हो तो अन्य अवयवों जैसे हड्डी, 
चमड़ी आदिकी तो बात हो कया ? आँखके रहनेपर तुम रहते हो 
और आँखके न रहनेपर भी (अन्धे होनेपर भी ) तुम रहते हो। 
इसी प्रकार पावके सहित और पाँवके बिना भी तुम रहते हो | 
वास्तवमें अविवेकपूवंक एक संस्कारकी धारा बह रहो है । वाचस्पति 
मिश्रके शब्दोंमें अति निरूढ़ वासना-निविड जो अविद्या है वह 
बडी गाढ़ हो गयी है। 'यह' भी बोलते जाते हैं और 'में' भी कि 
यह में हें, यह में हूँ । 

सवंत्रेव हि विज्ञानं संस्कारत्वेन गम्यते पराड्गन्न आत्म- 
विज्ञानात्‌ अन्यत्र इति अवधारयत । 


इस बातका अवधारण अर्थात्‌ निश्‍चय करलो कि अपनेसे अलग 
जितने पदार्थ तुम जानोगे उनमें तीन बात होंगी: वे अच्छे हैं 
या बुरे हैं, यह भाव बनेगा; वे प्रिय हैं या अप्रिय हैं, यह बुद्धि 
बनेगी और इसलिए उनमें प्राप्तव्य या बप्राप्तव्य-बुद्धि बनेगी; उनको 
हटाने या सटानेका कमं होगा। उससे पुनः तीन प्रतिक्रिया 
होंगी । उन पदार्थोके प्रात सत्यत्व-बृद्धि, अनुकूलता-प्रतिकूलता 
मूलक संस्कार, राग-द्वेषमूलक वासन"। इससे पुनः कमं होगा 
और इस प्रकार यह चक्र चाल रहेगा । परिणाम बन्धन ओर 
पराधानता है, यह स्पष्ट हे । यह भेद-ज्ञानको स्थिति हे । 

इसके विपरीत आत्म-विज्ञाऽकी विशेषता है कि: आत्मा न 
अच्छा होता है ओर न बुरा, क्योंकि आत्मा तो अच्छे और बुरे 
दो नोंका साक्षो होता है। साधी न शत्रु होता है न मित्र । आत्मा 
अपना आपा है, इसलिए उसको न पाना है न खोना। उसको 
हटाना या सटाना भी नहीं हो स्या । वह नित्य प्राप्त है, अतः 
उसको प्राप्तिके लिए कुछ करनेकी भा. आवश्यकता नहीं है । 


्रत्यक्षमें '""' हे-~इम बातका खण्डन ' अध्यासकी सम्भावना | ३३९ 


अन्यका ज्ञान कमं--उपासनाका अर है ओर आत्माका ज्ञान 
शुद्ध ज्ञान ही यदि तुम्हें स्थिति-विशिष्टका ज्ञान होगा तो 
आपको बार-बार समाधि लगानी पड़ेगी, क्योंकि स्थिति सभी 
टूटेंगी । प्रेम-विशिष्ट ज्ञानमें, धारामें बहुना पड़ेगा--उसीके लिए 
उठें, उसीके लिए बेठे उसीके लिए खायें-पीयें। परन्तु जो शुद्ध 
ज्ञान हे उसमें न अभ्यास है, न धाराका प्रवाह । वह एक क्षणमें 
अविद्याको दूर कर देगा और फिर कोई कतव्य शेष नहों 
रहेगा । 

( ४. १२ ) 
अविद्या और विद्याका लक्षण 


अध्यासकी सम्भावना दिखाकर अब भाष्यकार उपसंहारमें 
अध्यांसको मूल अविद्या तथा उस अध्यासकी निवृत्ति करनेवाली 
विद्याका लक्षण बताते हैं : 


तमेतमेवंळक्षणमध्यासं पण्डिता अविद्येति मन्यन्ते; तद्विदेकेन 
च वस्तुस्वरूपावधारण विद्याम्‌ आहुः । ( भाष्य ) 


'उस-उस लक्षणवाले इस अध्यासको पण्डित लोग अविद्या 
ऐसा मानते हें । और इसके विवेकके द्वारा वस्तु-स्वरूपके निइचय- 
को विद्या कहते हैं ।' 

आप अपने आपको केसे जानते हैं किताबमें पढ़कर या 
दूसरेके कहनेसे ? आप इन्द्रियवान्‌ हैं, बुद्धिमान्‌ हैं यह आप किस 
गवाहीसे जानते हें ? आप इन्द्रियोंके बिना ही अपनी इन्द्रियवानता- 
को जानते हें और बुद्धिके बिना ही, किताबमें पढ़े बिना हो, 
अपनी बुद्धिमानताको जानते हैं। अपने रागद्वेष, शान्ति-अशान्ति, 
तृ्त-अतृ सि, स्वप्न-सुषुप्ति तथा सम्पूर्णं मानसिक और बौद्धिक सृष्टि 
को बिना किसीकी गवाहोके ही जानते हैं। इसी बातको वेदान्त 
यों कहता है कि ये सब साक्षी-भास्य पदाथ हें । फिर इनके साक्षीको, 
अपने आपको, किसकी गवाहीसे जानोगे ? 


कहों म्पुनिसिपैल्टीमें किसी व्यक्तिको मृत्यु गलत दजे हो गयी । 

अब जब वह व्यक्ति अपनी पेंशन लेने गया तो उसे मृत घोषित 
किया जा चुका था । उसके आग्रह करनेपर उसे अपने जिंदा 
होनेका प्रमाण प्रस्तुत करनेको कहा गया । जीवित व्यक्ति सामने 
खड़ा है परन्तु उसके जीवित होनेका प्रमाण-पत्र चाहिए ! 


दूसरेके सामने अपने आपको सिद्ध करनेके लिए दस्तावेज 
चाहिए या गवाही चाहिए, परन्तु अपने आपको अपने सामने ही 
सिद्ध करनेके लिए किस दस्तावेजकी जरूरत है? किताबों में जो 
लिखा है कि तुम हो, तुम आत्मा हो” यह दस्तावेज है ओर 
उपदेशक लोग जो कहते-फिरते हैं कि 'तुम हो, तुम आत्मा हो' 
यह गवाही है। अरे सुषुप्तिमें जहाँ न कोई इन्द्रिय रहती है, न 
मन, न दस्तावेज ओर न गवाही वहां क्‍या तुम अपना न होना 
स्वीकार कर लेते हो ? 'तुम हो' यह तुम्हें खुद ही मालम पड़ता 
है ओर सुषुप्तिके न मालूम पड़नेपर भी अपनेको मरा नहीं मानते । 
'सुषुप्तिसि पहले जो में था वही सुषुप्तिके बाद भी हूँ” यही ज्ञान 
होता है त ! बोले सुषुप्तिमें तो सांस चलतो थी इसलिए 'में वहाँ 
रहता है” यह साँसकी गवाहीसे में जानता हूँ । परन्तु यह सच 
नहीं है क्योंकि 'सुषप्तिमें सांस चलती थी” यह भी मालूम नहीं 
रहता । अतएव मालूम पड़ने और न पड़नेपर भी साक्षी-मेंका 
अभाव नहीं होता । 


क्या आपने कभी यह जाननेकी कोशिश की जो सुषुप्तिमें नहीं 
मरता वह मृत्युमें भी शायद न मरता हो ? इसकी सम्भावनापर 
विचार करना । 

जिस एक बूँद पानीमें-से यह शरीर निकल आता है उसमें तुम 
कहाँ छिपे थे ? कभी पता लगाया इसका ? एंक डाक्टरने हमें 
बताया था, सच झूठ तो वह जाने, कि यदि एक बोतलमें कोयलके 
अण्डेका पानी रख दिया जाय ओर दूसरी बोतलमें कोआके 

अण्डेका पानी रख दिया जाय और उनपर 'लेबिल' न लगाया 
जाय, तो यह पता लगाना असम्भव है कि कौन-सा जल किस 
अण्डेका है? कोन-से जलमें कोयलकी कुंहु-कुह छिपी है और 
कौनसे-में कौवेकी कांव-कांव, यह बताना अधम्भव है । 

यह आत्मदेव शरीरमें कहाँ छिपे रहते हैं ? श्रतिने कहा : 

परमे व्योमन्‌ गुहायां निहितं । 

'यह आत्मदेव परम-व्योमकी गहामें छिपे हैं । 

ऐसे स्वय॑-प्रकाश आत्म-तत्त्वमे, जो निला-अपरोक्ष तथा 
परिच्छिन्नताको गन्धलेशसे शान्य है, अविवेकी लोग अनात्माका 
आरोप कर लेते हैं और तदनुसार उसमें विपरीत धमकी कल्पना 
कर लेते हें । 'अन्यस्य अन्यधर्मावभासताम्‌'-अन्यमें अन्यके धमंका 
अवभास तथा “स्मृतिरूपः परत्र पूवंदृष्टावभासः' यही अध्यांसके 
लक्षण हैं । ( देखिये अध्यास-भाष्य ) 

ऐसे लक्षणोंवाले अध्यासको पण्डितजन 'अविद्या' मानते हैं । 
मूर्ख लोग नहीं । मूखं लोग तो अध्यासको सत्य एवं अपरिहार्य ही 
मानते हैं, किन्तु पण्डित लोग इसको अविद्या मानते हैँ और 
आत्मा-अनात्माके सत्यानृतमूलक विवेक्रके द्वारा आत्माका 
यथार्थ स्वरूप निश्चय करते हैं | इस निश्‍चयका नाम विद्या है। 

जो 'पण्डित' नहीं है अथवा जो 'पण्डितोंमें आस्था नहीं 
रखता, उसके लिए वेदान्त विद्या नहीं हे । उसके लिए धमं हे 
अथवा उपासना अथवा योग | जो मूढ़ है वह धमका अधिकारी 
है, जो विक्षिप्त है वह योगका अधिकारी है तथा जो अभिमानी है 
वह उपासनाका अधिकारी है। लेकिन जो अपने सम्पूण अनर्थाका 
बीज उपलब्ध अध्यासको और उसकी कारणभूता अविद्याको 
मानता है और भोगसे उपरत होकर जिज्ञासा-पम्पन्न होकर 
विचार करता है वह 'पण्डित' है । 

पण्डित माने जातिका ब्राह्मण नहीं होता | पण्डित कहते हैं : 
'सदसदूविवेकिनी बुद्धिः पण्डा है, पण्डा संजाता अस्य इति पण्डित? 
सदसत्‌ विवेक करनेमें सक्षम बुद्धिका नाम पण्डा होता है। वह 
बुद्धि सम्यक्‌ प्रकारसे जिसके आशयमें उदित हो चुकी हो उसे कहते 
हैं पण्डित । पण्डामें इतच्‌ प्रत्यय 'जाता' अथंमें है। शद्र-शरीरमें 
भी यह पण्डित-बुद्धि हो सकती है ओर ब्राह्माण-शरीरमें भी नहीं 
हो सकती । काशीमें एक कोली थे--जोखनप्रसाद चौधरी । वे 
आयंसमाजके प्रधान थे। वेदके बड़े अच्छे विद्वान्‌ थे । लोग उन्हें 
पं० जोखनप्रसाद चौधरी कहते थे । 


तात्पयं यह हुआ कि जो आत्मा-अनात्माके विवेकी लोग हैं वे 


उक्त लक्षणोंवाले अध्यासको अविद्या मानते हें अथवा आविद्यक 
मानते हैं । 


यहाँ अध्यासको हो भगवान्‌ शंकरने अविद्या बताया है। पहले 
इसका विवेचन कर चुके हैं कि अध्यास और अविद्या दो चीजे हैं । 
अविद्यां कारण है ओर अध्यास कार्य । 


महात्माओंने अविद्या ओर अध्यासके अलग-अलग लक्षण 
किये हैं : 


आच्छादकत्वमात्रम्‌ अविद्यालक्षणम्‌ । 
विपरीतबुद्धिरुपत्वम्‌ अध्यासलक्षणम्‌ । 
आच्छादकत्व अर्थात्‌ ढकनामात्र अविद्याका लक्षण हे; तथा 
बुद्धिका वस्तुके स्वरूपके विपरीत होना अध्यासका लक्षण है। 
ुषुप्तिकालमें बुद्धि लीन रहती है, तो विपरीत कहांसे होगी । 
अतः वहाँ अध्यास नहीं रहता । परन्तु 'में नित्य शुद्ध-बुद्ध-मुक्त- 
स्वरूप हुँ'-आतमाका यह स्वरूप सुषु्तिमें भी आवृत रहता है, 
अतः वहाँ अविद्याकी स्थिति रहती है। जाग्रत्‌ और स्वप्न 

अवस्थाओंमें बुद्धिकी विपरीतता एक सामान्य अनुभव है । अतः 
वहाँ अध्यासका विविधरूपोंमें अनुभव होता है । वस्तुतः कारण 
अविद्या अपने कायं अध्यासके साथ जाग्रत्‌ और स्वप्न अवस्था ओमें 
विद्यमान रहती है । 

कुछ लोग अविद्याको मूलाविद्या और अध्यासको तूलाविद्या 
भी कहते हैं । 

एक ही वस्तुके विषयमें अज्ञान और विपरीत ज्ञान दोनों 
होनेपर अविद्या ओर अध्यास एक हो जाते हैं और तब अध्यासको 
ही अविद्या कहते हें । शांकर अविद्या आच्छादकत्व (आवरण ) 
और विपरीत बुद्धि ( प्रक्षेपण ) दोनों लक्षणवाली हैं | 

आत्माका स्वरूप ब्रह्म हे-इसको न जानना और इसके 
विपरीत आत्माको जीव जानना, यह अध्यास अविद्या है। आत्मा 
असम्बन्धी है--इस बातको न जानना ओर इसका अनात्मासे 
कुछ रागद्वेषात्मक अथवा कोई और सम्बन्ध मानना, इस 
अध्यासका नाम अविद्या है । 

संक्षेपमें, में-मेरारूप जितना प्रत्यय ज्ञान है वह सब अध्यास 
है और थही अविद्या है । 

एक सज्जन जमीनके लिए किसीका भी सिर फोड़ डालते थे । 
महात्माने पूछा : 'भाई, तुमने जमीनको अपना माना है, ठोक है; 
परन्तु क्रा जमीनने भी तुमको अपना माना है? जमीन तो 
तुम्हारे बाप-दादोंसे पहलेसे चली आ रही है, सृष्टिके आदिसे जमीन 
चली आ रही है। कितने इसे मेरी-मेरी कहते आये ओर चले 
गये । क्था यह किसीकी हुई ? अब तुम इसको मेरी मान रहे हो! 
तो तुम्हें ही दुःख भोगना पड़ेगा, धरतांको नहों । 

धरती स्वयं हसती है जब दो राजा उसके लिए लड़ाई 
लड़ते हैं : 

दृष्टवात्सनि जये व्यय्नान्‌ नुपान्‌ हसति भूरियम्‌ । 


धरतीके साथ ओर सांसारकी सभी वस्तुओंके साथ आपका 
सम्वन्ध एवं प्रेम एकांगी ही है। सब सम्बन्ध स्वाथके हे । प्रेममें 
भी भोग ही रहता है.। हमने बाप-बेटेको अदालतमें कटघरेमें 
खड़ा होते देखा है; माँ-बेटा, पति-पत्नी, भाई-भाई सब सम्बन्ध 
एवं प्रेम स्वाथंमूलक हैं । 

सम्बन्ध ओर प्रेमसे होनेवाला दुःख कहांसे निकलता है ? यह 
सम्बन्धियोंमें-से नहीं में-मेरेपनके भावमें-से निकलता है। यही 
अध्यास है । 


सम्बन्धी मेरे, वस्तुएँ मेरो, देह मेरी, इन्द्रिया मेरी, मन मेरा, 
बुद्धि मेरी, संस्कार मेरा, इष्ट मेरा-यह सब अध्यास है। में 
पापी-पुण्यात्मा, सुखी-दुःखी, विद्वान्‌-मूखँ, दुबेल-बलिष्ठ, ऐश्वर्य- 
वान्‌, ऐश्वयंहीन, ब्राह्माण-शृद्र, गृहस्थी-संन्यासी-ये भी सब 
अध्यास हैं। यही. अविद्या है । 

अध्यास न आतमामें है न अनात्मामें, अपितु बुद्धिमें है। उसो 
बुद्धिका संशोधन करना वेदान्त-विचारका इष्ट है । 


अध्यास माने बृद्धिका खेल । गीताप्रेसमें एक सज्जन थे। 
बड़े विद्वान्‌ । उन्होंने 'गांघीजीके साथ सात वर्ष" नामक पुस्तक 
लिखी है । अंग्रेजीके भी बड़े लेखक हें । एक दिन डाक्टरने उनकी 
जांच की और बता दिया कि उन्हें टी. बी. है। वे वहाँसे उठे 
और जाकर सो गये। अबं तो वै मृत्युके भयसे ग्रस्त हो गये । 
आखिर एक बड़ा डाक्टर बुलाया गया | उसने उनसे कहा कि 
टो. बी. नहीं है । उसके बाद वे यथापूर्व कार्य करने लगे | 


दुनियामें दुःख सोलह-आना मानसिक है । दुनियामें जिसे दुःख 
कहते हें वह सब-का-सब बुद्धिका अपराध है । 

प्रशापराधो ह वे एष दुःखमिति। 
जब आप दुःखी होते हैं तो आप किसो-त-किसो चोजको 
छोडनेसें हिचक रहे होते हैं। “इसके बिना हम केसे जीयेंगे !' 
यह चिन्ता आविद्यक है। असलमें आपका 'जीना पराधीन नहीं 
है | बाहर-बाहरसे जितना ज्ञान आणमें ठुंसा गया है--हम आपके 
बडे प्रेमी, बड़े स्नेही-वही सब दुःखका हेतु है । 
अध्यासमें अनर्थेरूपता है और अविद्यामें अनथंहेतुता । 


अच्छा, आप अध्यासकी हो निवृत्ति करो, क्योंकि आप कह 
सकते हैं कि अविद्या ( अज्ञान ) में कोई दुःख नहों है। सुषप्तिमें 
काई दुःख नहीं रहता है और अविद्या रहती है। लोग दुःख दूर 
करनेके लिए दवा खाकर अज्ञानमें जाते हैं, परन्तु सुषुप्ति या 
बेदोशोसे उठनेपर दुःख ज्यों-का-त्यों रहता है। इसलिए जबतक 
अविद्याकी निवृत्ति नहीं होगी तब तक सदेवके लिए दुःख 
विदा नहीं हो सकता । इसीलिए वेदान्तका जोर अविद्यानिवृत्ति- 
पर रहता हे । क्योंकि हेतुके अभावमें अध्यासजन्य दुःख तो 
स्वयमेव निवृत्त हो जायेगा । 


अविद्याको अविद्या क्यों कहते हें? विद्यासे निवत्यं होनेके 

कारण : 
विद्यातिवत्यत्वात्‌ अविद्या इति उच्यते। 

विद्याके अभावका नाम अविद्या नहीं हे। अविद्या अभावरूप 
नहीं है । अविद्या भी विद्याकी भाँति ही भावरूप है, परन्तु विद्यासे 
विरोधी स्वभावकी है और विद्या द्वारा निवत्यं है। 'अहम्‌ 
अज्ञः’ यह अविद्या-वृत्ति है और 'अहं ब्रह्मास्मि’ यह विद्या-वृत्ति है । 
एक ही अधिकरणमें परस्पर विरोधी वृत्तियां हैं ये । अज्ञानतृत्त 
ज्ञानवृत्तिसे निवृत्त हो जातो है । 

यदि कहो कि हम अविद्याको धमं या उपासना या समाधिमे 
निवृत्त कर लेंगे उसमें वेदान्त-विचारकी क्या आवश्यकता है? 
तो ऐसी बात नहीं । आगेके प्रमाण-प्रकरणमें भगवान्‌ भाष्यक्रार 
यह बतानेवाले हैं कि लोकिक तथा शास्त्रीय सभी प्रवृत्तियाँ 
अध्यासमूलक ही हैं, अतः उनसे अध्यासके कारण अविद्याको 
निवृत्ति शक्य नहीं है। अविद्याकी निवृत्तिक लिए तद्विरोधी 
विद्यावृत्ति चाहिए और वही वेदान्त-विचारसे प्राप्त होती है। 
समा(धमें वृत्ति ही नहीं रहती तो विरोध-वृत्ति कहाँसे आयेगी ? 
दूसरे सब साधनोंके फल कमंज होनेसे अनित्य हें, अतः उनसे 
सदेवके लिए अविद्या निवृत्त नहीं हो सकती, भले ही थोड़े काळ- 
के लिए स्तम्भित हो जाय । 


अब विद्याका लक्षण करते हैं : 
तद्विवेकेन च वस्तुस्वरूपावधारणं विद्याम्‌ आहुः। 
'इसके विवेकके द्वारा वस्तु-स्वरूपके निशचयको विद्या 


कहते हैं ।' 

“` विवेक किसका ? आत्माका अनात्मासे। वस्तुस्तरूपावधारण 
किस वस्तुका ? आत्माका। अर्थात्‌ प्रथम आत्माको अनात्मासे 
विविक्त करके द्वितीय उस आत्माके वास्तविक स्वरूपका बुद्धि मं 
अवधारण--निइचय, यह विद्या हे । 

आत्मविवेककी चार कक्षा हैं : 
थच्चाप्नोति यदादत्ते यच्चात्ति विषयानिह। 
यच्चास्य सन्ततो भावः तस्मात्‌ भ।त्मेति कोत्यंते ॥ 


(१) 'वच्चाप्नोति’ प्रथम कक्षा है । 
यद्वस्तु जाग्रदवस्थायां अन्तःकरणम्‌ 
हखियाणि विषयांश्च आप्नोति व्याप्नोति । 

जो वस्तु जाग्रतू-अवस्थामें अन्तःकरण और इन्द्रियोंमें व्याप्त 
होकर विषयोंका सेवन करता है वह आत्मा है। इन्द्रियोंवाला, 
अन्तःकरणवाला, देहवाला, जो जाग्रत्‌ अवस्थामें चेतन है वह 
आत्मा है। यह प्रथम विवेक है। यही आत्मा एक शरीरमें विश्व 
है और समष्टिमें विश्वात्मा या विराट है । 

( २) यदादत्ते द्वितोय कक्षा है । 

अन्तःस्थान्‌ विषयान्‌ एव आदत्ते। 

जो स्वप्नावस्थामें भीतर हो विषयोंको, देहको, इन्द्रियोंको, 
अन्तःकरणको ग्रहण करता हे वह आत्मा है। यह द्वितीय विवेक 
है। यही आत्मा एक शरोरमें तैजस कहलाता है और समध्िमें 
हिरण्यगभ कहलाता है । 

( ३) यच्चात्ति विषयानिह तीसरी कक्षा है । 


जो सुषप्तिकालमें सबको खा जाता है । और स्वयं प्रकाशित 
रहता है ( जेसे मकड़ी अपने जालेको स्वयं निगलकर स्थित 
रहती है ) वह आत्मा है। यह विवेककी तीसरी श्रेणी है। यही 
आत्मा एक शारीरमें प्राज्ञ और समष्टिमें ईश्वर कहलाता है । 

( ४ ) यच्चास्य सन्ततो भावः चोथी कक्षा हे । 


जिसका भाव जाग्रतू-स्वप्न-सुषुप्ति तीनों अवस्थाओंमें बना 
रहता है, जो विश्व, तेजस, प्राज्ञ रूप सोपाधिक आत्माओंमें 
व्यापक है? जो विराट्‌, हिरप्यगमं, ईश्वरमें ओत-प्रोत है, जो 
अवस्था और उपाधियोंसे अतीत है, जिसमें ये अवस्थाएं ओर 
उपाधियां आती-जातो रहती हैं। जो इनके भावाभावका 
प्रकाशक है, वहू इन तीन-तीनसे विलक्षण तुरीय तत्त्व चेतन 
ब्रह्म है। वही आत्माका वस्तुस्वरूप हे। स आत्मा स विज्ञेयः 
यह माण्डूक्यकी श्रुति है 

जाग्रत्‌ स्वप्न-सुषुप्ति स्वयं कालावस्थाएं हैँ तथा इनका भेदक 
भी काल हे । कार्य-कारणका भेदक काल है, व्यष्टि-समष्टिका 
भेदक देश है और व्यष्टि व्यष्टिका भेदक वस्तु हे । हमारा 
समूचा अनुभव इन्हीं देश-काल-वस्तुकी सीमामें बेधा है । परन्तु 
विचार यह करना चाहिए कि ये देश, काल, वस्तु किसमें हैं, 
किसको इनका अनुभव होता है? कया ये स्वयंमें स्वयं-सिद्धियां हैं 
अथवा इनका अधिष्ठान और इनका प्रकाशक इनसे भिन्न है ? 
बया प्रकाशक ओर अधिष्ठान दो हैं या एक? यदि एक हैं तो 
अनेकता क्यों और दो हैं तो इनका भेदक क्या है ? विवेकका यहो 
स्वरूप है । 


ये देश, काल और वस्तु सब में'को ही ज्ञात होते हैं 
'मन' रहते हुए ही ज्ञात होते हैं, सुषु्तिमें मनके लीन हो जानेएर 
ज्ञात नहीं होते; अतः इनकी सत्ता 'मन'को सत्तासे अभिन्न है। उः 
तो मन देश, काल औरं वस्तुका परिणाम हो अथवा दे 
काल और वस्तु मनके परिणाम हों अथवा दोनों किसी तीसर॑: 
वस्तुके परिणाम हों । वह तीसरी वस्तु यदि जड़ होगी तो 'मॅ'का 
दृश्य होगी ओर चेतन होगी तो 'में'से अभिन्न होगी । 


श्रति कहती है कि देश, काल ओर वस्तु जिस अधिएानम 
प्रतीत होते हैं वह चेतन है । उसको ईश्वर कहते हैं। वही 'तत्त्वमनि' 
महावावयमें 'तत्‌’ पदका वाच्यार्थं है । और देश, काल आर वस्तु 
जिसको प्रतीत होते हैं, जो देश, काल और वस्तुका प्रकाशक हैं. 
'में' वह चेतन है। उसको आत्मा कहते हें । वही 'तत्त्वर्मास' 
महावाकयमें 'त्वं’ पदका वाच्याथ है । 


अब तत्‌ औरत्वं दोनों चेतन हैं ओर उनमें भेद देश, काल, 
वस्तुकी कार्य-कारणताका है। अतः इन कार्य और कारणकी 


३५० [ ब्रह्मसूत्र-प्रवचन 


उपाधियोंका निषेध कर देनेपर जो तत्‌ है वही त्वं है और जो त्व॑ 
है वहो तत्‌ है । फिर बीचमें देश, काल, वस्तु भी तदभिन्न ही है । 

देश-क्राल-वस्तुकी कल्पनाका प्रकाशक और अधिष्ठान एक ही 
चेतन्य है। वह सत्‌ होनेसे अधिष्ठान है ओर चित्‌ होनेसे 
प्रकाशक । जो सतुहैसोचितुहै ओर जो चित्‌ है सो सत्‌ है। 
इसका विवेक करो । 

बुद्धि ओर आत्माका विवेक करो। बुद्धि-आदिका प्रकाशक 
एक है । व्यष्टि-समष्टिका प्रकाशक भो वही एक है। व्यष्टि और 
समष्टि दोनों बुद्धिया हैं। कार्य-कारण दोनों बुद्धियाँ हैं। आप अपनी 
बुद्धिपर भरोसा करते हैं ? आइचये है ? दस बरसकी उम्रमें 
बुद्धिने जो निणंय दिया वह १६ बरसकी उम्रमें नहीं रहा ओर 
जो १६ बरशको उम्रमें निणय दिया वह ३० बरसपर नहीं रहा । 
उसपर भी तुर्रा यह कि आप कहते हैं 'दूसरोंकी बुद्धिपर विश्वास 
मत करो, यह अन्धविश्वास है।' आपकी भपनी बृद्धि ही कोन 
गङ्गा नहायी हुई है ? 

आप जरा बुद्धिसे ही अलग हो जाओ--अपनीसे भी और 
दुसरोंकी बुद्धि भी। जरा विवेक करो कि आप बुद्धिमात्रके 
साक्षी हैं। बुद्धियाँ सारी आपमें ही सोती हें और जागती हें । बुद्धि 
दृश्य, जड़, परिणामिनी ओर विकारी है और आप स्वयंप्रकाश, 
द्रष्टा, चेतन और कूटस्थ हें । आप अदृष्ट द्रष्टा हैं, अश्रुत श्रोता हैं 
ममत मन्ता हैं, अविज्ञात ज्ञाता हें । श्रुतिका वचन है : 

अदुष्टं द्रष्ट अश्रुतं भोतु, अमतं मन्तु, अविज्ञातं ज्ञातु । 
जरा बृद्धिसे अपना विवेक करो ! तुम बुद्धिक पीछे बेठे बुद्धिको 
देखते हो । जब तुम बद्धिमें अपने आपको डालते हो तब बुद्धि 
एतावन्मात्र देखती है अथवा उसमें बाहरसे आयी हुई चीजोंको 
देखती है । इसका भी विवेक करो कि बुद्धिमें बाहरसे क्या आ 

गया है ? वह आगन्तुक बनावटी चीजें क्या हैं ? क्या बात बाहरके 
संस्कारसे मान ली है ? किसकी देख-सुनकर कया माना गया है? 
यह छूतको बीमारी तुम्हारी बुद्धिमे कितनी बनावट और कितनी 
स्वाभाविक है? स्वाभाविकमें कितना स्वरूप है और कितना 
परिवतंनशील है ? यह विचार करो । तुम साक्षी हो न विवेक कर 
सकते हो । ' 

बुद्धि संस्कृतं, विकृत हो सकती है परन्तु अपना आपा न 
संस्कृत है न विकृत ओर न व्याकुत-अव्याकुत । क्योंकि सब 
व्याकृत-अव्याकृत इसीसे प्रकाशित हैं । बुद्धि कभी कहीं कुछ रहती 
है परन्तु आत्मा सवंत्र सवदा एकरस रहता है। अपना आत्मा 
सबसे अलग, सबका प्रकाशक, सबका अधिष्ठान, स्वयंप्रकाश 
चिन्मात्र है--इस विवेकका ठीक-ठीक ग्रहण न होना ही अविद्या 
है ओर ठीक-ठीक ग्रहण होना विद्या है। विद्यासे अविद्या नष्ट 
हो जाती है । 


भगवान्‌ शंकराचाय कहते हैं कि 'तद्विवेकेन वस्तु-स्वरूपाव- 
धारणं विद्याम्‌ आहुः’ अर्थात्‌ उसके विवेक द्वारा वस्तुके स्वरूपका 
यथाथं अवधारण विद्या कहलाती है । एक वस्तुस्वरूप और एक 
उसका अवधारण, ये दो अलग-अलग वस्तुएं नहीं हें । वस्तु- 
स्वरूपावधारणम्‌'में कमंधारय समास है, तत्पुरुष समास नहीं है। 
पञ्चपादिका, विबरण, भामती, न्यायनिणंय, किसीमें भी यहाँ 
तत्पुरुष समास.नहीं माना गया । सबने कमंधारय ही माना है : 

वस्तुस्वरूपं च तदवधारणं च वस्तुस्वरूपावधारणम्‌ । 
वस्तु-स्वरूपसे अभिन्न जो वस्तुस्वरूपका निचय है वह वस्तु- 
स्वरूपावधारण है । दृष्य वस्तुके सम्बन्धमें दृश्य बाहर रहता है 
और उसके स्वरूपकी अवधारणा भीतर मनमें होती है, परन्तु द्रष्टा 
अथवा आत्मा अथवा ब्रह्मके सम्बन्धमें ऐसी बात नहीं हो सकती । 

उसका स्वरूप ओर उसका निश्चय (ज्ञान) पृथक्‌-पृथक्‌ नहीं हो 
सकते, क्योंकि आत्मा ज्ञानस्वरूप है। ब्रह्म और ब्रह्माविद्या दोनों 
एक हैं । 


ज्ञानेनाकाशकल्पेन धर्मान्‌ यो गगनोपमान्‌ । 
ज्ञेयाभिन्नेन सम्बुद्धस्तं बन्दे द्विपदां वरम्‌ ॥ 


“जिसने ज्ञेय आत्मासे अभिन्न आकाश सदुश ज्ञानसे आकाश- 
सदुश जीवोंको जाना है उस पुरुषोत्तमको नमस्कार करता हूँ | 
( गौड़पादीय कारिका अलातशान्ति--१ ) 

उक्त इलोकमें गोड़पाद दादाने ज्ञेय ओर ज्ञानकी एकता 
बतायी । गीतामें भी भगवान्‌ श्रीकृष्णने ज्ञानं जञेयं ज्ञानगम्यम्‌'से 
यही बात बतायी है। 'यतृज्ञेयं तत्‌ ज्ञानं यतु ज्ञानं तत्‌ ज्ञेयम्‌' | 
जो ज्ञेय है सो ज्ञान है और जो ज्ञान है सो ज्ञेय है। यह ज्ञेय 
आत्माका वाचक है । | 


इस प्रकार जो वस्तुका स्वरूप हे वही उसके स्वरूपका 
अवधारण है और जो उसका अवधारण है वही उसका स्वरूप 
है । इसीका नाम विद्या है कि में ही हूं स्वयंप्रकाश चेतन वस्तु 
ओर में ही हूँ उसका ज्ञान । 

विद्या अविद्याको निवृत्त कर देती है परन्तु यह निवृत्ति भी 
अपने अधिष्ठान ब्रह्मासे, आत्मासे, पृथक्‌ नहीं होती । श्रीसुरेश्वरा- 
चायं कहते हैं : 


निवृत्ति आत्मा मोहस्य ज्ञातत्वेनोपलक्षितः। 


अविद्याकी निवृत्ति कोई अवस्था नहीं है । यह निवृत्ति किसौ 
देशकालमें नहीं रहती । जैसे घड़ेका फूटना मृत्तिकासे भिन्न नहीं 
होता, वेसे ही अज्ञाननिवृत्ति भी ज्ञानसे, ब्रह्मसे, अलग नहीं होती । 

यह निवृत्ति भी कोई रहस्य नहीं है । सत्ताएँ दो प्रकारको 
हैं। एक बाध्यमान और एक अबाध्यमान। पुस्तक है” भी और 
'नहीं' भी हो सकती है। वतंमानमें हे और अपने प्रागभावमें और 
प्रध्वंसा भावमें नहीं है । परन्तु पुस्तकका द्रष्टा सदेव 'मे' है, क्योंकि 
वह पुस्तकके भाव और अभाव ( है और नहीं ) दोनोंका साक्षी 
है । शद्धुराचायं भगवानका यह सूत्र हो है कि: “नहि कश्चित्‌ 
प्रतीयात्‌ नाहमस्मीति'-कभी किसीको यह प्रतीति नहीं हो 
सकती कि 'में नहीं हूँ'। इसीसे दुश्यसत्ता जितनी भी है वह 
बाधित विद्यमान है और सम्पूणं विश्‍वका द्रष्टा 'मे' अबाधित 
विद्यमान है। इसो प्रकार दुश्य-प्रपश्चकी भासमानता बाधित 
भासमानता है और साक्षीकी भासमानता अबाधित है। पुस्तकका 
भान हो, न हो, परन्तु अपनी भासमानता सवदा अबाधित रहती 
है । भानका मिटना भी आत्मभानसे ही सिद्ध होता हे । दृश्य 
प्रपञ्चकी प्रियता भी बहती हुई हे, बाधित है। कोई वस्तु कभी 
प्रिय तो कभी अप्रिय होती है, परन्तु अपना आपा सदेव ही अबा- 
घित प्रिय है । 


इस प्रकार जगत्‌ बाधित विद्यमान, बाधित भासमान और 
बाघित प्रिय है और आत्मा अबाधित विद्यमान, अबाधित भास- 
मान ओर अबाधित प्रिय है। जो बाधित भासमान है वह जगत्‌ 
व्यवहार्यं है ओर जो आत्मा 'में' अबाधित भासमान है वह 
परमार्थ है । व्यवहार बाध्यमान होनेसे मिथ्या है और परमार्थं 
'मे' अबाध्यमान होनेसे सत्य है। जो सत्य 'मे' है वही 'हे' जो 
मिथ्या है वह है ही नहीं। मिथ्या जगत्‌ संत्य 'मेंके बिना प्रतीत 
नहीं होता और सत्य 'मे' बिना मिथ्याके प्रकाशित रहता है। 
मिथ्या परतन्त्र है ओर सत्य 'मे' स्वतन्त्र । बस, इस सत्यका 
यथाथं बोध--यही अविद्याका प्रतिभट विद्या है। 

विद्यासे केवल अविद्या ( अध्यास )की निवृत्ति हो जाती है 
और जगतुके व्यवहारका लोप भी नहीं होता । केवल बुद्धिमें ही 
हेरफेर होता है । वस्तुमें परिवर्तन करना ज्ञानका स्वभाव नहीं, 
केवल वस्तुके अज्ञानका नाश ही ज्ञानसे होता है । संसारमें सारे 
दुःखोंका कारण 'बेवकूफी' है। आत्मा जेसा है और अनात्मा 
जगत्‌ जेसा है उनको वेसा न जानकर आत्मामें अनात्माका और 
अनात्मामें आत्माका अध्यास हो जाता है जिससे सब दुःखों और 
अनर्थोंकी प्राप्ति होती है। विद्यासे आत्माका ओर जगतका जैसा 
सत्य ओर मिथ्या रूप है वेसा जानते ही अध्यास और उससे 
उत्पन्न दुःखोंकी समूल निवृत्ति हो जाती है ओर आत्माका सहज 
स्वातन्त्र्य, सहज आनन्द, सहज निभंयता, सहज ज्ञान ओर सहज 
अद्वितीयता जीवनमें छा जाती है। यही अविद्या-निवृत्ति और 
उसका परिणाम है । 


लोग कहते हैं: स्वामीजी, आप समझाते हैं तो समझमें 
आ जाता है, परन्तु सत्संगसे बाहर निकलते ही फिर संसार सिर- 
पर सवार हो जाता है । 


तो भाई मेरे! यह विचार करो कि जो चढ़ा ओर जिसके 
ऊपर चढ़ा बह तुम नहीं हो। लो हो गयी छुट्टी । अपनेको मानते 
हो धरतीवाला, धनवाला, देहवाला, इन्द्रियवाला, मनवाला । 
फिर धरती, धन, देहके सुन, दुःख और बन्धनसे छुट्टी केसी ? 


यहाँ बम्बईमें तो दारूवाला, ड्रेसवाला सब कुछ होता है। 
एक दिन हमारे यहाँ किसीका टेलोफोन आया : 'हेलो, में दारू- 
वालासे मिलना चाहता हुँ'! हमने कहा 'यहाँ तो सत्संगवाला है 
दारूवाला नहीं और फोन रख दिया । वृन्दावनमें एक पागल है । 
वह झोलीमें सब कुछ डालता रहता है और रहता है गुदड़ीवाला । 


अविद्या और विद्याका लक्षण ] ३५५ 


यह जो आपने अपनेको गुदडीवाला बना -रखा है; कहींकी 
इंट कहोंका रोड़ा जोड़कर तद्वान्‌ बन गये हें, इस खालापनको 
ही निकालना है। एक बार पक्का करके समझ लो। बस एक 
बार अपनी आत्माको ब्रह्म जान लिया तो फिर देह रहनेपर भी 
अविद्या नहीं लौटेगी । बुद्धि उल्टे हँसेगी, क्योंकि जब तुम कहोगे 
'में देह हूँ' तो बुद्धि तुरन्त कहेंगी 'यह बनावट है'। बद्धि सदैव 
सत्यका पक्षपात करती है। घड़ीको लेकर लाख जप करो “यह 
हीरा है, यह हीरा है', घड़ी हीरा नहीं हो सकती, क्योंकि तुम्हारी 
बुद्धि उसको घड़ीरूपसे सत्य जानतो है । अध्यासके अनुकूल बद्ध 
मोहित है और बुद्धिके प्रतिकूल अध्यास निर्बन्ध . होता है 
क्योंकि उसका मिथ्यात्व सुनिश्चित है । 


एक बार मैंने श्रीउडियाबाबाजी महाराजसे पूछा, 'ध्यान 
किसका करें ?' | वे बोरे : “भूख लगनेपर कया खाना चाहिए यह 
नहीं पूछा जाता । येन केन प्रकारेण जिससे भूख मिट जाय वही 
खाना चाहिए। भोज्यका स्वरूप इष्ट नहीं है। ऐसे ही ध्यानकी 
बात है । जिस जातिका विक्षेप है उसी जातिके ध्यानसे विक्षेप 
दूर कर लेना चाहिए । 


मेंने कहा : महाराज ध्यान तो एक ही होना चाहिए! वे 
बोले : “हाँ, गोलोक, वेकुण्ठ, साकेत, समाधिके लिए तो ध्यान 
एक ही होना चाहिए, परन्तु विचारवानुका ध्यान तत्काल दृष्ट 
दुःखकी निवृत्तिके लिए होता है अतः अनेक भी हो सकता है। 
जिस ध्यानके करनेसे . प्राप्त विक्षेप मिट जाय और जिसके न 
करनेसे वह विक्षेप न मिटे वह ध्यान कर लेना चाहिए ।' 


असलमें सत्यके जान लेनेपर मिथ्या कतुंत्व, मिथ्या क्रिया, 
मिथ्या कमं, मिथ्या कमंफल तथा मिथ्या भोकतृत्व कोई भी अलग- 
अलग अथवा एकसाथ मिलकर भी बोधवानुका बाँध नहीं सकते । 

क्योंकि जो पदार्थ स्वरूपसे निबंन्ध है, निरुपद्रव है, वह अन्यथा 
प्रतीत होनेपर भी अपने स्वभावको नहीं छोड़ सकता । अन्यथा 
” प्रतीति-कालमें भी वह निर्बन्धक और निरुपद्रव बना रहेगा | 
आत्मा स्वभावसे ही मुक्त, स्वतन्त्र ओर ज्ञानस्वरूप है | अतः 

वह बद्ध, द्रष्टा या दृश्य या जड़ प्रतीत होनेपर भी अपने नित्य 
शुद्ध-बुद्ध-मुक्त स्वभावको नहीं त्यागता । क्या रस्सी साँप दीखने- 
पर विषेली हो जाती है? कया उसमें दंश करनेका साम्यं आ 
जाता है नहीं । जहाँ अध्यस्त मिथ्या होता है वहां अधिष्ठान ही 
मिथ्यारूपमें प्रतीत होता है। अथवा जहाँ अध्यस्त मिथ्या है 
वहाँ अध्यस्तके घ्रातीतिक गुणोंका अधिष्ठानके साथ कोई सम्बन्ध 
नहीं होता । 

तत्रैवं सति यत्र यदध्यासस्तत्कृतेन दोषेण गुणेन बाऽणुमात्रेणापि 
स न सम्बध्यते । ( भाष्य ) 


ऐसा होनेपर अर्थात्‌ अध्यासके अविद्यात्मक होनेपर ओर वस्तु- 
स्वरूपके निशचयसे उसका नाश हो जानेकी दशामें जिसमें 
जिसका अध्यास होता है, तत्कृत दोष या गुणके साथ उसका 
अणुमात्र भी सम्बन्ध नहीं होता । 

यह जो तुम्हारी आत्मा है--जिसमें देश नहीं हे और जिसमें 
देश स्वप्नके देशके समान फुरफुरा रहा है, जो काल की सीमामें 
कभी नहीं बंधता, काल ही जिसमें स्वप्नके कालकी तरह फुरफुरा 
रहा है, जो वस्तुओंके गुण-दोषसे अच्छा-बुरा नहीं होता, बल्कि 
वस्तुएँ ही जिसमें स्वप्नकी वस्तुओंकी तरह फुरफुंरा रही हैं-- 
ऐसे अधिष्ठान हो तुम ! स्वयंप्रकाश ब्रह्म ! अस्पशंयोगी हो तुम ! 
ये अनहुई वस्तूएं हें । जेसे स्वप्नके यज्ञसे पुण्य नहीं होता ओर 
पापसे पाप नहीं होता उसी प्रकार यह जो जाग्रत अवस्थाके 
पाप-पुण्य हें वे दिखाई पड़ते हैं परन्तु उनका आपको अबाध्यमान 

सत्तासे कोई सम्बन्ध नहीं है। माने हुए सुख-दुःख ”सली 
नहों होते । 

बोद्धोंका श्लोक है : 

निरुपद्रवभूतार्थस्वभावस्य विपययेः । 

न बाघोप्यत्नवत्त्वेऽपि बुद्धेस्तत्पश्षपाततः ॥ (भामतोसे उद्धृत) 
वस्तु जेती है वेसी ही रहती है । तलवार मारनेसे आकाश कटता 
नहीं, आँख बन्द कर लेनेते प्रकाश मिट नहीं जाता । ऐसे ही बृद्धि 
जिसको सत्य जानती है वह किसी भी क्रिया, कारक ओर फलसे 
असत्य नहीं हो सकता । 

आप चार घण्टे भूलमें रहो, सपनेमें रहो और एक मिनट 
यथार्थ ज्ञानमें रहो, तो सपना मिट जाता है कि नहीं? मिट 
जाता है। इसी प्रकार आप कभोके अज्ञानो सही, एक सेकिण्ड 
ब्राका अनुभव कोजिये ओर हमेशा-हमेशाके लिए मुक्त हो 
जाइये! क्योंकि लाख अध्यास होनेपर भी सभी अध्यास 
आविद्यक हैं। उनका आपके सत्य ब्रह्मास्वरूपके साथ अणुमात्र भी 
सम्बन्ध नहीं होता । ७ 


३५८ | [ ब्रह्मसूत्र-प्रवचन 


( ५.० ) 
अध्यास-भाष्य : ३ 


( प्रमाण-भाष्य ) 
सुल भाष्य : 


तत्रेवं सति यत्र यदध्यासः तत्कृतेन दोषेण गुणेन वाऽ- 
णुमात्रेणापि स न सम्बध्यते । तमेतम्‌ अविद्यार्यमात्मानात्मनो- 
रितरेतराध्यासं पुरस्कृत्य सर्व प्रमाणप्रमेयव्यवहारा लोकिका 
वेदिकाश्च प्रवृत्ताः, सर्वाणि च शास्त्राणि विधिप्रतिषेव- 
मोक्षपराणि । 


कथं पुनरविद्यावद्विषयाणि प्रत्यक्षादीनि प्रमाणानि शास्त्राणि 
चेति ? उच्यते देहेन्द्रि यादिष्वहंममाभिमानरहितस्य प्रमातृत्वानुप- 
पत्तो प्रमाणप्रवृत्त्यनुपपतेः। नहोर्द्रियाण्यनुपादाय प्रत्यक्षादि- 
व्यवहारः संभवति। न चाधिष्ठानमन्तरणेर्द्रियाणां व्यवहारः 
सम्भवति। न चानध्यस्तात्मभावेन देहेन कश्चिद्‌ व्याप्रियते । न 
चेतस्मिन्‌ सवस्मिन्नसति असंगस्यात्मनः प्रमातृत्वमुपपद्यते। न च 
प्रमातृत्वमन्तरेण प्रमाणप्रवृत्तिरस्ति। तस्मादविद्यावद्विषयाण्येव 
प्रत्यक्षादीनि प्रमाणानि शास्त्राणि च । 


पश्वादिभिश्चाविशेषात्‌। यथा हि पश्वादयः शब्दादिभिः 
श्रोत्रादीनां सम्बन्धे सति शब्धादिविज्ञाने प्रतिकूले जाते ततो 
निवतंन्ते, अनुकले च प्रवतंन्ते, तथा दण्डोद्यतकरं पुरुषमभिमुख- 
मुपलम्य मां हन्तुमयमिच्छतोति पलायितुमारभन्ते, हरि तुणपुर्ण- 

पाणिभुपलभ्य तं प्रत्यभिमुखी भवन्ति; एवं पुरुषा अपि व्युत्पन्नचित्ता: 
क्ररदष्टीनाक्रोशतः खड्गोद्यतकरान्बलवत उपलभ्य ततो निवतन्ते 
तहिपरोतान्प्रति प्रवर्तन्ते, अतः समानः पश्चादिभिः पुरुषाणां 
प्रमाणप्रमेयस्यवहारः। पश्वादीनां च प्रसिद्धोऽविवेकपुरःसरः 
प्रस्यक्षादिव्यवहारः। तत्सामान्यद्शनादृव्युत्पत्तिमतामपि पुरुषाणां 
प्रत्यक्षादिव्यवहारस्तत्कालः समान इति निइचीयते । 


शास्त्रोये तु व्यवहारे यद्यपि बुद्धिपुवंकारो नाविदित्वात्मनः 
परलोकसम्बन्घमधिक्रियते, तथापि न वेदान्तवेद्यम्‌, अशनापाद्यती- 


तम्‌ अपेतब्रह्मक्षत्रादिभेदम्‌, असंसार्यात्मितत्वम्‌ अधिकारेऽपेक्ष्यते, 
अनुपयोगादधिकारविरोधाच्च । प्राक्‌ च तथाभूतात्मविज्ञानात्प्र- 
वर्तमानं शास्त्रमविद्यावहिषयत्वं नातिवतंते। तथा हि ब्राह्मणो 
यजेत' इत्यादीनि शास्त्राण्यात्मनि वर्णा्मवयोवस्थादिविरेषाध्या- 
समाधित्य प्रवतंन्ते । 


अध्यासो नाम मअर्तर्मस्तद्बुद्धिरित्यवोचाम। _तद्यया— 
पुत्रभार्यादिषु विकलेषु सकलेषु वा अहमेव विकलः सकलो वेति 
बाह्यधर्मानात्मन्यध्यस्यति। तथा देहधर्मान्‌ स्थुलोऽहं, कृशोऽहं, 
गोरोऽहं, तिष्ठामि, गच्छामि, लङ्घयामि चेति। तथेन्द्रियधर्मान्‌ 
मूकः, काणः, क्लीबः, बधिरः, अन्धोऽहमिति। तथाऽन्तःकरण- 
घर्मान्‌-कामसंकल्पविचिकित्साध्यवसायादीन्‌ । एवमहंप्रत्ययिनम- 
वेषस्वप्रचा रसाक्षिणि प्रत्यगात्मन्यध्यस्य, तं च प्रत्यगात्मानं 
सर्वसाक्षिणं तट्विपर्ययेणान्तःकरणादिष्वध्यस्यत। एवमयमना- 
दिरनन्तो नेसागकोऽध्यासो मिथ्याप्रत्ययरूपः कतुंत्वभोक्त॒त्व- 
प्रवर्तकः सर्वलोकप्रत्यक्षः। अस्यानथहेतोः प्रहाणाय आत्मेकत्व- 
विद्याप्रतिपत्तयें स्वे वेदान्ता आरभ्यन्ते। यथा चायमर्थः सवेषां 

वेदान्सानां तथा वयमस्यां शारीरकमोमांसायां प्रदशयिष्यामः । 
ब्रह्मसूत्र शाङ्करभाष्य अध्यासभाष्य समाप्त 

अर्थ--ऐसा होनेपर (अर्थात्‌ अध्यास अविद्यात्मक होनेपरः 
और वस्तु-स्वरूपका निरचय होनेपर ) जिसमें जिसका अध्यास 
होता है वह तत्कृत दोष अथवा गुणके साथ अणुमात्र भी सम्बन्धित 
नहीं होता । पूर्वोक्त इस अविद्या संज्ञक आत्मा और अनात्माके 
परस्पर अध्यासको सामने रखकर हो सब लोकिक और वेदिक 
प्रमाता-प्रमाण-प्रमेयके व्यवहार प्रवृत्त हुए हैं तथा विधि-निषेध- 
बोधक और मोक्षपरक शास्त्र प्रवृत्त हुए हैं । 

तो फिर अविद्यावाला प्रमाता प्रत्यक्ष आदि प्रमाण और 
शास्त्रका आश्रय केसे हो सकता है? इसपर कहते हैं--देह, 
इन्द्रियादिमें में-मेरा अभिमान रहित आत्माका प्रमातृत्व अनुपपन्न 
होनेसे उसमें प्रमाणको प्रवृत्तिकी भी अनुपपत्ति होती है, क्योंकि 
इन्द्रियोंका ग्रहण किये बिना प्रत्यक्षादि व्यवहार सम्भव नहों होते 
और शारीरके जिना इन्द्रियोंका व्यवहार सम्भव नहीं होता। 
अनध्यस्त आत्मभाववाले शरीरसे कोई व्यापार नहीं कर सकते | 
और उपयुक्त इन सब अध्यासोंके न होनेपर असंग आतत्मामें 
प्रमातृत्व उपपन्न नहीं होता, प्रमाताके बिना प्रमाणकी प्रवृत्ति नहीं 
होती । इसलिए प्रत्यक्षादि प्रमाण ओर शास्त्र अविद्वानोंका ही 
आश्रय करते हैं। 


और पशु आदिके व्यवहारसे विद्वानुके व्यवहारमें विशेषता 
नहीं है । जेसे श्रोत्रादि इन्द्रियोंक्रा शब्दादि विषयोंके साथ सम्त्रन्ध 
होनेपर पशु आदि भी उन शब्दादिका ज्ञान प्रतिकूल होनेपर 
उधरसे निवृत्त होते हैं और अनुकूल होनेपर उसको ओर प्रवृत्त 
होते हें । हाथमें डण्डा उठाये हुए किसी पुएषको सन्मुख आते 
देखकर 'यह मुझे मारना चाहता है” ऐका समझकर पशु वहाँसे 
भागने लगते हैं और यदि हाथमें हरो घास पकड़ी हो तो उस 
व्यक्तिके प्रति अभिमुख होते हैं। वैसे ही लोक व्यवहारमें हम प्रायः 

देखते हैं कि खड्ग हाथमें उठाये छूर दृष्टसिसि छलकारते हुए बल- 
शाली पुरुषको देखकर विद्वान्‌ लोग भी वहाँसे हट जाते हैं तथा 
उसके विपरीत स्निग्ध दृष्टिवाले मधुरभाषी, सौम्य पुरुषके प्रति 
प्रवृत्त होते हैं। अतः पुरुषोंका प्रमाण-प्रमेयव्यवहार पशु आदिके 
समान है। और यह तो प्रसिद्ध ही है कि पशु आदिका प्रत्यक्षादि 
व्यवहार अविवेकपूवेक होता है । उनके साथ समानता देखनेसे 
विवेकी पुरुषोंका भी प्रत्यक्षादि व्यवहार व्यवहारकालमें पशु 
आदिके समान हो हे, ऐसा निश्‍चय होता हे । 


शास्त्रीय व्यवहारमें तो यद्यपि देहसे भिन्न आत्माका स्वर्गादि 
लोकोंके साथ. सम्बन्ध जाने बिना विवेकपूवंक कमं करनेवाला 
पुरुष अधिकृत नहीं होता, तथापि उपनिषद्वेद्य, क्षुधा आदिसे 
अतीत, ब्राह्मण-क्षत्रियादि भेदशून्य, असंसारी आत्मतत्त्वको 
कर्मके अधिकारमें अपेक्षा नहीं है, क्योंकि उसमें ( आत्मतत्त्वेकी ) 
अनुपयोगिता है और अधिकारका विरोध हे। इस प्रकार आत्म- 
ज्ञानसे पूर्वं प्रवतंमान शास्त्र भविद्यावान्‌ पुरुषोंक आश्रयत्वका 
उल्लंघन नहीं करता । जेसे कि ब्राह्मण यज्ञ करे, इत्यादि शास्त्र- 
वाक्य आत्मामें वर्ण, आश्रम, आयु, अवस्था आदि विशेष अध्यासका 
आश्रय करके प्रवृत्त होते हैं । 


अततूमें तद्बुद्धि अध्यास है--यह हम पहले कह चुके हैं । 
जेसे कि कोई पुत्र, स्त्री आदिके अपूर्ण या पूणं होनेपर "में ही 
अपूणं या पूर्ण हुँ' इस प्रकार बाह्य पदार्थोके धर्मोका अध्यास 
करता है; तथा में स्थूल हूँ, कृश हूँ, गोरा हूँ, खड़ा हूँ, जाता हूं, 
लांघता हूँ' इस प्रकार देहुके धर्मोका अध्यास करता है और में मूक 
हूँ, काना हूँ, नपुंसक हुँ, बधिर हूं, अन्धा हूँ, इस प्रकार इन्द्रियोंके 
धर्मोका अध्यास करता है तथा इसी प्रकार काम, संकल्प, संशय, 
निइचय आदि अन्तःकरणके धर्मोका अपनेमें अध्यास करता है। 

उसी प्रकार अहं-प्रत्ययवाले अन्तःकरणका अन्तःकरणको सम्पूणं 
वृत्तियोंके साक्षी प्रत्यगात्मामें अध्यास करके और उसके विपरीत 
उस सवंसाक्षी प्रत्यगात्माका अन्तःकरण आदिमें अध्यास करता 
है । इस प्रकार अनादि, अनन्त, नेसगिक, मिथ्या ज्ञानरूप ओर 
आत्मामें कतृत्व-भोक्तृत्तरका प्रवतंक अध्यास सवंजन प्रत्यक्ष है । 

इस अनथंके हेतुभूत अध्यासकी समूल निवृत्तिके लिए तथा 
ब्रह्मात्मेक्य ज्ञानकी प्रतिपत्तिके लिए सब वेदान्तोंका आरम्भ 
होता है। जिस प्रकारसे सब वेदान्तोंका यह ब्रह्मात्मेक्य ज्ञान 
प्रयोजन हे, उसे उसी प्रकार हम यहाँ शारीरक मोमांसामें 
दिखलायेंगे । 


अच्यास-भाष्य : ३ ] ३६३ 


(५.१ ) 
प्रमाण-भाष्यको अवतारणा 


आत्मामें जो अनात्मप्रतीति हो रही है उसको अध्यास मानने- 
का कया प्रयोजन हे? तथा इस अध्यासमें प्रमाण क्या है? इस 
पर भगवान्‌ भाष्यकारका कथन है कि अध्यस्त वस्तु अधिष्ठानके 
अपरोक्ष ज्ञानसे निवृत्त हो जाती है, यह मोक्ष-सिद्धि ही अध्यासका 
प्रयोजन है तथा लोकिक और वेदिक सभी व्यवहारोंका कारण 
यह अध्यास ही है; अतः अध्यास प्रत्यक्षसिद्ध है : 


तत्रेवं सति यत्र यदध्यासः तत्कृतेन दोषेण गुणेन वाऽणुमात्रे- 
णापि स न संबध्यते । तमेतमविद्याख्यमात्म!नात्मनोरितरेत- 
राध्यासं पुरस्कृत्य सर्वे प्रमाणप्रमेयव्यवहारा लौकिका वेदिकाइच 
प्रवृत्ताः, सर्वाणि च शास्त्राणि विधिप्रतिषेघमोक्षपराणि । भाष्य 


शब्दाथ-जिसमें जिसका अध्यास होता हे, तत्कृत दोष 
अथवा गुणके साथ अणुमात्र भी वह सम्बन्धित नहीं होता । पूर्वोक्त 
इस अवि्यासंज्ञक आत्मा और अनात्माके परस्पर अध्यासको 
आगे रखकर ही लोकिक और वेदिक प्रमाता, प्रमाण ओर 
प्रमेयके व्यवहार प्रवृत्त हुए हें ओर विधिपरक, निषेधपरक और 
मोक्षपरक शास्त्र भी प्रवृत्त हुए हैं । 

व्याख्या- अधिष्ठान ओर अध्यस्त अलग-अलग दो वस्तुएँ 
नहीं हें, इनके लक्षण अलग-अलग हैं । 


यद्‌ यस्मिन्‌ अध्यस्तं. ततृ ततः किचिदपि न भिद्यते । 

जिसका जिसमें अध्यास होता है वह उससे बिलकुल अलग 
नहीं होता । परन्तु उसकी स्वतन्त्रसत्ताके भ्रमको मिटानेके लिए 
अधिष्ठान और अध्यस्तका विवेक करना पडता है | 

अस्ति ( है-पना ) दो तरहूका मालम पडता है : 

(१) मालूम तो पड़े परन्तु फिर न रहे, गहराईमें जानेपर 
न रहे, वस्तुके स्वरूपपर विचार करनेपर न रहे। भासे तो 
सही, परन्तु जब जहाँ जिसमें भासे तब वहाँ उसमें न हो | प्रिय 
ता मालूम पड़े, परन्तु उससे पहिले पीछे प्रिय न हो, गहराईमें 
घुसनेपर प्रिय न हो। ऐसी सत्ताको अध्यस्त कहते हैं। अध्यस्तके 
मिथ्यात्वका निश्चय हो जाना शक्य है । 

( २ ) विद्यमान हो, भासमान हो, प्रिय हो भोर उसकी 
विद्यमानता, भासमानता ओर प्रियताका किसी भी प्रकार किसी 
भी अवस्थामें मिथ्यात्व निश्चय न हो। ऐसी सत्ता सत्य होती 
है । सत्यमें हो मिथ्या वस्तु कल्पित होती है । 

जो अध्यस्त है सो मिथ्या है। वह मिथ्या जिसमें प्रतीत 
हाता है वह उस अध्यस्तका अधिष्ठान हे । अनात्मा मिथ्या हे, 
अध्यस्त है । आत्मा सत्य है और उसका अधिष्ठान है । 

अधिष्ठानसे भिन्न अध्यस्तकी कोई स्थिति नहीं है जबकि 
अध्यस्तसे भिन्न अधिष्ठान 'है'। वास्तवमें अधिष्ठान ही अध्यस्त- 
रूपसे प्रतीत होता है । 


ऋग्वेदमें प्रश्न उठाया : ईश्वरने जब सृष्टि की थी तब वह खुद 
कहाँ बेठा था ? वह कौन-सा मसाला था जिससे उसने द्यौ, पृथिवी 
आदिकी रचना की ? 


किस्वित्‌ कतमत्‌ अधिष्ठानम्‌ आरम्भणम्‌ ? 
इसके उत्तरमें दूसरा मन्त्र है: 

विष्वतश्चक्षुकुत विशवतोमुखो विशवतोबाहुरुत विश्वतस्पात्‌ 
सबाहुंम्याम्‌ घमति सं पतत्रेर्‌ द्यावाभूमी जनयन्‌ देव एकः ।£ 
ऋग्वेद १०.८१.३ 


वह परमेश्वर अद्वितोय था। उसका कोई मददगार नहीं 
था। न कहीं वह बेठा था, न कुछ मसाला था उसके पास । उसने 
अपने आपमें ही सब बनाया, अपने आपसे ही सब बनाया, स्वयं 
ही सब कुछ बन गया । न कालकी मदद ली, जो सृष्टिके रूपमें 
परिणामको प्राप्त होता; न देशकी मदद ली कि सृष्टि विस्तारको 
प्राप्त होती; न वस्तुकी मदद ली कि सृष्टि अपने बीजमें-से निकलती । 
'एक: असहायः अद्वितीय? था वह । 

इस मन्त्रका उद्गीथ-भाष्य देखा, वेंकटनाथका भाष्य देखा, 
स्कन्दस्वामीका भाष्य: देखा, सायणाचायंका भाष्य देखा ओर 
निरुक्त-भाष्य देखा । सबका एक ही तात्पयं है कि सवका उपादान 
वही एक अद्वितीय है और सवं उसीमें है। इसका तात्पयं यह है 
कि परमेश्वरके सिवाय 'सव' कुछ नहीं है । 

एक अनेक भास रहा है। अशरीरी शरीर भास रहा है। पूर्ण 
परिच्छिन्न भास रहा है। अकाल क्षण-क्षण भास रहा है। आत्मा 
अनात्माके रूपमे भास रहा है। चेतन जड़के रूपमे भास रहा है। 
सत्‌ असतुके रूपमें भास रहा है। आनन्द दुःखके रूपमें भास रहा 
है । यहाँ अनेकता नहीं है, काय-कारणभाव नहीं है । 

हे भगवान्‌ ! क्या विचित्र लोला है ! जो मालूम पड़ता है वह 


* वही, जिसके चारों ओर चक्ष्‌ हूँ, चारों और मुख हैं, चारों ओर 
बाहु हैं ओर चारों ओर पाद हैं; वही एक परमेश्‍वर द्यौ और पृथिवीकी 
रचना करता हुआ अपनी भुजाओंसे पंखोंकी भांति उनको धारण 
करता हैं । 

असली वस्तु नहीं है, और जो असलो वस्तु है वह मालूम पड़ती 
हुई भी नहीं मालूम पडती | 


शरीरका जन्म-मरण, इन्द्रियोंका परिश्रम, प्राणकी भूख- 
प्यास, मनका संकल्प-विकल्प, बुद्धिका निशचय-अनिइचय तथा 
उसका यथाथं-अयथाथ--यह सब प्रतीत होता है, इसलिए उसमें 
कुछ असलियत नहीं है। उन सबका होना, भासना और प्रियत्व 
तुम्हारा अपना होना, भासना तथा प्रियत्व नहीं है। उल्टे तुम्हारी 
अपनी सत-चितू-आनन्दरूपता ही औपाधिकरूपसे उनकी अस्ति, 
भरत और प्रियताके रूपमें भास रही है। इसलिए निन्द रहो । 
वह सब मायाको प्रतीतियाँ तुम्हें छू नहीं सकतीं । तुम भूत होकर 
प्रपञ्चमें निविष्ट हो नहीं सकते और प्रपञ्च चुड़ेल होकर तुम्हें लग 
नहीं सकती । यह बिलकुल पक्की बात है कि अध्यस्तका दोष- 
गुण अधिष्ठानमें ओर अधिष्ठानकी नित्यता, ज्ञानस्वरूपता और 
आनन्दरूपता अध्यस्तमें कभी व्याप नहों सकती । इसलिए मस्त 
रहो । विवेकका यही फल है और इसी विवेकके न होनेपर इतरे- 
तराध्यास होता है । अर्थात्‌ आत्मामें अनात्मधर्मोका अध्यास और 
अनात्मामें आत्माके धर्मोका अध्यास अविद्यासे मनुष्य करते हैं। 
इसको अन्योन्याध्यास भी कहते हें । 


इसके आगे जो श्रोशंकराचायं भगवान्‌ कहने जा रहे हैं वह 
एकदम मौलिक बात है तथा निरूपण-शेलो भी एकदम मौलिक 
है । वे कहते हें : पूर्वोक्त इस अविद्या नामसे प्रसिद्ध आत्मा ओर 
अनात्माके अन्योन्याध्यासको सामने रखकर ही सारे प्रमाण-प्रमेयके 
व्यवहार प्रवृत्त हें चाहे वे लौकिक हों अथवा वेदिक हों तथा 
विधि-निषेध और मोक्षपरक शास्त्र भी इसी हेतुसे प्रवृत्त होते 
हें। यह कथन एकदम व्र है ! 

इतरेतराध्यास या अन्योन्याध्यास दोनोंका एक ही अथ हैं : 

इतरका इतरके साथ अध्यास अथवा अन्यका अन्यके साथ 
अध्यास । यह अध्यास ही अविद्या है । 

आपको मालूम होगा कि न्याय-शास्त्र श्रमको और प्रमाको 
परस्पर विरोधी मानते हैं : 


प्रमाञ्रमाभ्याम्‌ निखिलोऽपि रोकः 


कहीं 'प्रमा' अर्थात्‌ यथार्थं ज्ञान होता है ओर कहीं “भ्रम” 
अर्थात्‌ भूल होती है । इसीसे लोक-व्यवाहार चलता है । जहां प्रमा 
होगी वहाँ श्रम नहीं होगा और जहाँ भ्रम होगा वहाँ प्रमा नहीं 
होगी । इसलिए भ्रमको निवृत्त करनेके लिए प्रमाकी जरूरत 
होतो है । 


प्रमाका अर्थ है यथार्थ ज्ञान अर्थात्‌ जो वस्तु जेसी है उसको 
वेसा हो अनुभव करना, प्रमाणके फलको प्रमा कहते हैं : 


प्रमाणफलं प्रमा तद्वत्‌ तत्प्रकारकोऽनुभवः 


इसके विपरीत श्रमका भथ है: जो वस्तु जेसी है उसे उसके 
विपरीत समझना । स्त्रीमें, धनमें, पुत्रमें, यशमें सुखका अनुभव 
होता है और उनमें सुखका तारतम्य भी देखनेमें आता है, क्योंकि 
अधिक या उत्तम सुखके लिए छोटे या हीन सुखोंका त्याग देखा 
जाता है। परन्तु विषयोंमें सुखका जो ज्ञान है वह प्रमा है या 
भ्रम ? भोगते समय तो वह प्रमा ही अनुभूत होता है परन्तु ज्यों- 
ज्यों भोग क्षीण होता जाता है विषयकी पराधीनता एवं 
दुष्परिणाम सम्मुख आते-जाते हैं ओर विषयोंको सुखरूपता भ्रम 
बन जाती हे । 


इस प्रकार न्याय-शास्त्रमें अविद्याको भ्रम कहते हैं ओर 
विद्याको प्रमा । प्रमासे भ्रम निवृत्त हो जाता है । 

योग-दशंममें अविद्याका लक्षण किया गया है कि : 


अनित्पाशुचिदुःखानात्मसु नित्यशुचिसुखात्मस्यातिरविद्या । 
( योगददान २.५ ) 

'अनित्यमें नित्य-बुद्धि, अशुचिमें शुचि-बुद्धि, दुःखमें सुख-बुद्धि, 
आत्मामें अनात्म-बुद्धि ऐसी रुप्रातिका नाम अविद्या है | 

यह वेदान्तके 'अध्यास'का ही परिर्वाततरूप है। देह अनित्य 
है, अपवित्र है, दुःखरूप है तथा आत्मा (में) नहीं है तथापि 
इसीको मनुष्य नित्य, पवित्र, सुखरूप ओर आत्मा समझता है-- 
यही अविद्या है ।& 

योगदर्शनकार आत्मामें अनात्मबृद्धिको अविद्या नहीं कहते, 
अनात्ममें आात्मबुद्धिको ही अविद्या कहते हें । नित्य, पवित्र, 
सु<रूप और आत्माक। अनित्य, अपवित्र, दुःखरूप और अनात्मके 
रूपसे जो ख्याति है वह विपर्यय-वृत्तिके अन्तर्गत है । वह मिथ्या 
ज्ञा हे: 


विपर्ययो मिथ्याज्ञानमतद्रपप्रतिष्ठम्‌। ( थोगदर्शन १.८ ) 
ेदान्तमें योगके दोनों विपयंय अध्यासके अन्तगंत हं ओर यही 
अध्यास अविद्या है । 

अब योगमें अविद्या दसे वृत्त होती है तो पहले समाधि 
लगाकर अपनेको चित्तकी निरुद्ध दशाकः दष्टा अनुभव करें, तब 

* विचार यह करना चाहिए कि क्या 3 स्वरूपस ही अपवित्र हे ? 
दाँत मृहमें रहता हे तो पवित्र और आर रहें तो अपवित्र ! मल-मूत्र 
भाव रहे तो पवित्र और बाहर रह शी अप्यत्र ! शरीर जबतक चलता 
र तो पवित्र और भर गया ता अपवित्र ! दिचार करनेपर ज्ञात होगा कि 
` उन पदार्थोमें में-भाव ( आत्मभाव ) ल॒ आता हुँ वे भाव-संसर्गसे ही 
पादत्र हो जाते हैं, क्योंकि मैं! ( आत्मा ) टी वास्तवमे पवित्र है । 

पुरुष-ख्याति होकर, गुणमयी सृष्टिसे वेराग्य-यूवंक अपने द्रष्ठ- 
स्वरूपमे स्थिति होगी । 


सांख्यमें पुरुष और प्रकृतिका अविवेक ही अविद्या है और 
उनका विवेक ही विद्या है । 


इस प्रकार प्रमा ओर भ्रम, अविद्या ओर आत्मख्याति, 
अविवेक ओर विवेक परस्पर विरुद्ध हें। | 

इतरेतराध्यास उपयुक्त सब अविद्याओसे विलक्षण है और 
जीवनकी वास्तविकता है। अपना आपा शरीरपर चढ़ बेठा और 
शरीर आत्मापर चढ़ बेठा, आत्माके नित्यत्वादि धमं अनात्मा 
पर ओर शरीरके अनित्यत्वाद धमं आत्मापर अध्यारःपित हो 
गये । बस यही अध्यास हो गया । 


बड़ा भारी अध्यास होता है यह! मरनेके दिन तक भी यह 
ख्याल नहीं होता कि हम मरेंगे, क्योंकि असलमें तो हम अमर 
हें। अन्य देहधारियोंके मरते हुए शरीरको देखकर हमने एक 
मृत्युका भय तो दिलमें बसा लिया है, परन्तु वस्तुतः स्वीकृति 
नहीं दी है तभी ऐन मरनेके समय तक भी मृत्युका विचार नहीं 
होता । अपने मृत्युको कल्पना ही नहीं होती । देहसे तादात्म्य 
कर लिया तो मान लिया मरनेवाला। यह देह ओर देहके 
विकार, इन्द्रियां और उनका श्रम, प्राण ओर उनकी भूख-प्यास, 
मन ओर उसके संकल्प-विकल्प, बुद्धि और उसके निशचय- 
अनिशचय भौर सम्पूणं अभिमान--सबके सब अध्यस्त हें। इनको 
जब अपनेमें मिथ्या प्रतीयमान जान लेते हें तथा स्वयंको अबाधित 
अपरिच्छिन्न अद्वितीय ब्रह्म अनुभव कर लेते हें तब वही विद्याके 
अंग बन जाते हैं । 


में नहीं हूं, अथवा में जड़ हूँ' अथवा में अपना अप्रिय हँ--यह 
कभी कोई अनुभव नहीं कर सकता ! चुनोती है, यह कभी अनुभव 


३७० [ ब्रह्मसूत्र प्रवचन 


हो ही नहीं सकता । यदि अनुभव हो रहा है तो अपने नास्तित्व, 
जड़त्व एवं अप्रियत्वका अनुभवकर्ता मे' चेतन है, और यदि 
अनुभव नहीं हो रहा है तो इस अनुभवका अनुभव जिसको हो 
रहा है, वह चेतन है । वास्तविकता यही है कि अपनी सत्ता-चित्ता- 
प्रियताको दृश्यमें आरोपित करके तथा दृश्यकी भ्रियमाणता, 
जड़ता एवं अप्रियताको अपनेमें आरोपित करके मनुष्य दुःखी 
हो रहा है। इससे बचनेका उपाय है विचार! लोग विचारको 
सुलाकर सुखी होना चाहते हैं। जो कहता है कि आँख बन्द करके 
सुखी हो जाओगे, विचारको क्या आवश्यकता है, वह कहीं 
आपकी जेबसे कुछ निकालना तो नहीं चाहता? विचारका 
तिरस्कार क्यों ? फिर तो नीदकी गोलियाँ खाकर गम-गलत क्यों 
न कर लिया जाय ! 


अविचारकृतो बश्धो विचारेण निवतते 


अविचारसे बन्धन होता है ओर विचारसे निवृत्त हो जाता है । 

एक व्याख्यानदाता व्याख्यान दे रहे थे: 'भाइयो और 
बहिनो ! अब व्याख्यान सुनने-सुनानेका समय नहीं हे, काम 
करनेका समय है!' किसोने कहा: “फिर आप व्याख्यान क्यों 
दे रहे हें?! वे बोले : 'व्याख्यान देना भी तो काम हे। यह वाणीका 
काम हे । 


जो लोग कहते हें 'विचार मत करो, कुछ करो' वेनतो 
यह समझते हैं कि विचार भी कमं है ओर न वे विचारके महत्त्वको 
ही समझते हें। विचारमें तप है, साधना है, सत्यका ग्रहण है, 
असत्यका त्याग है, विद्याका ग्रहण है और अविद्याका नाश है। 
मशीनको पहले कमं दिया जाता है, मनुष्यको पहले ज्ञान दिया 
जाता है ओर फिर कमं। कमं तो ज्ञानानुसारी होता ही है। 

ईश्वर-कृपासे आप मनुष्य हैं, मशीन नहीं। अतः विचार करें | 
इसोलिए कहा है : 'वचनं ज्ञापक न तु कारकम्‌' । 


विचारमें पक्षपात नहीं होता । मनुष्य पक्षधर होनेसे पक्षी 
हो जाता है, मनुष्य नहीं रहता । श्रीशद्कराचार्यं भगवान्‌ जब 
तत्तका निरूपण करते हैं तो पक्षपात रहित होकर, क्योंकि तत्त्व 
अव्यवहाय्यं है । इसीलिए वह निडर होकर घोषणा करते हैं कि 
'सम्पूर्ण लौकिक ओर वेदिक प्रमाण-प्रमेयके व्यवहार तथा सम्पूर्ण 
विधि-निषेधमय ओर मोक्षपरक शास्त्र अध्यामको स्वीकार करके 
ही उपपन्न होते हैं।' शङ्करके इस वाक्यकी तुलना किसी भी 
सम्प्रदायाचायंके किसी भी वाक्यसे नहीं हो सकती । यह एकदम 
मौलिक हे । आप इस बातका रहस्य समझें । 


यह न सोचना कि संसारमें प्रमाणःप्रमेयके व्यवहारसे 
अतिरिक्त भी कोई व्यवहार है। सारे व्यवहार प्रमाण-प्रमेयरूप 
ही हें। प्रमाण क्या? अनुभवका करण, यन्त्र, औजार अथवा 
चरमदीद गवाह, सबूत । अपने विषयके सम्बन्धमें जो प्रमाण है 
वह और केवल वही उस विषयका अनुभव कर सकता है ओर 
इसलिए उसके सम्बन्धमें केवल वही एकमात्र चश्‍मदीद गवाह है । 
उदाहरणके लिए नेत्र रूपके सम्बन्धमें एकमात्र प्रमाण हे और 
श्रवण शब्दके सम्बन्धमें । इसी प्रकार स्पश, रस और गन्धके 
विषयमें क्रमशः त्वक, जिह्वा और घाण इन्द्रियां प्रमाण हैं । 


प्रमाणसे जो जाना जाता है वह प्रमेय होता हे और जो 
प्रमाणके द्वारा जानता है बह प्रमाता होता है। प्रक्रियाके भेदसे 
प्रमाताका अनेकविध वणन किया जाता हे: जसे कोइ उसे 
आभासरूप मानता है, कोई प्रतिबिम्बरूप मानता है ओर कोई 
अन्तःकरणावच्छिन्नरूप । परन्तु प्रक्रिया कोई भी हो, प्रमाता तो 

वही होगा जिसके पास प्रमाणवृत्ति होगी; और वह प्रमाणवृत्तिसे 
ही प्रमेयको जानेगा । 


वृत्तिके सिवाय प्रमाण भी कोई नहीं होता । नेश्रगोलक, 
रूपके सम्बन्धमें प्रमाण नहीं है बल्कि चक्षु-वृत्ति ही प्रमाण है । 
इसी प्रकार प्राणवृत्ति, श्रवण-वृत्ति इत्यादि प्रमाण होते हैं । 


एक संक्षेप-दृष्टि प्रमाणोके प्रकारपर भी डाल लें। ज्ञानेन्ट्रियाँ 
अपने-अपने विषयमें प्रमाण हें। ( इन्द्रियां असाधारणकरणके 
रूपमें प्रमाण होती हें तथा मन साधारण करणके रूपम )। ये 
प्रत्यक्ष प्रमाण कहलाती हें। प्रत्यक्षका अनुयायी प्रमाण है ! अनु- 
मान, और प्रत्यक्षके आश्रित ही है उपमान। घंएँको देखकर 
अग्निका अनुमान होता है और “मोहन शेर है” कहनेसे मोहनकी 
बहादुरीका ज्ञान उपमानसे होता हे । शब्द-प्रमाण उन विषयोंके 
सम्बन्धमें होता है जो प्रत्यक्ष, अनुमान और उपमानसे न जाने 
जाय | जेसे 'वरुण घड़ेमें बैठे हे'--इस वाक्यमें घड़ा तो प्रत्यक्ष- 
प्रमाणसे ज्ञात हो रहा है परन्तु वरुण देवता किसी भी प्रत्यक्षादि 
प्रमाणसे गृहीत नहीं हो सकते। परन्तु शास्त्रदृष्टिसे वह बुद्धिमें 
गृहीत हो सकता हे। घड़ेके वरुणमें केवलमात्र शास्त्र ही प्रमाण है। 

यहाँ यह स्मरण रहे कि प्रत्यक्षमें शब्द-प्रमाणकी गति नहीं 
होती ओर शब्दमें प्रत्यक्षकी गति नहीं होती । 

शब्द-प्रमाणके अन्तरगत ही ऐतिहासिक लोग ऐतिह्य प्रमाण 
ओर पौराणिक लोग सम्भव प्रमाण मानते हे । 

इस प्रकार प्रत्यक्ष ओर शब्द-ये दो प्रमाण मुख्य हैं। 
प्रत्वक्षके अनुयायी हें अनुमान ओर उपमान । उधर शब्दके अनु- 
यायी हैं ऐतिह्य ओर सम्भव। नाीटथ-शास्त्री चेष्टाको भी एक 
प्रमाण मानते हैं । 

मीमांसक लोग, जिनमें पूर्वमीमांसक और उत्तरमीमांसक 
दोनों क्लामिल हैं, अर्थापत्ति ओर अनुपलब्धि दो प्रमाण ओर 
मानते हैं। यद्यपि ये अनुमानके ही बच्चे-कच्चे हें तथापि ये 
अनुमान प्रत्यक्षके आधारपर भी होते हैं और शब्दके आधारपर 
भी, क्योंकि प्रमाणकी धाराएं दो हो गयी न ? एक दुष्टार्थानुपपत्ति 
अथवा दृष्टानुपपत्ति और दूसरी श्ुतार्थानुपपत्ति अथवा श्रुतानु- 
पपत्ति । दृष्ट प्रत्यक्षमूलक है ओर श्रुत शब्दमूलक ।& 

बौद्ध, जेन, नेयायिक, वेशेषिक, इस्लाम, ईसाई, पारसाई 
और सभी घमं-सम्प्रदाय शब्दप्रमाणके अन्तगंत आप्तवाक्योंको 


* शब्दमूलक अर्थापत्तिका उदाहरण हे कि श्रतिने कहा नेह 
नानास्ति किचन! । यह भेद-निषेध तभी सम्भव होगा जब प्रतोयमान 
मेद वास्तवमें मिथ्या हो और वास्तवमें अभेद हो । अतः मिथ्यात्व और 
अभेदका ज्ञान अर्थापत्ति प्रमाणसे सिद्ध हे । इसी प्रकार अनुपलब्धि 
प्रमाणके अन्तर्गत अनुमान इस प्रकार होगा कि क्योंकि सुषुसिकालमें 
जाग्रत्‌स्वप्नमें उपलब्धभेदका अभाव हे, इसलिए भेद पारमार्थिक सत्य 
नहीं है। अनुपलब्धि-प्रमाण ओर अभावका प्रत्यक्ष एक ही बात है । 

श्रत्यक्षमूलक अर्थापत्ति प्रमाणक! उदाहरण हैँ कि: 'एक मोटा 
ताजा मनुष्य हें जो दिनमें भोजन नहीं करता ।“--यह वाक्य मान लो 
किसीने कहा अथवा ऐसा व्यक्ति किसीने मान लो देखा । तो चूँकि 
मोटा-ताजा होनापन बिना भोजनके खाये सम्भव नहीं है, इसलिए यह 
अनुमान तुरन्त होगा कि वह व्यक्ति रातमें भोजन करता हे । रातमें 
मोजन करनेका ज्ञान अर्थापत्ति-प्रमाणसे सिद्ध है । इसी प्रकार घटकी 
अप्रतोतिकी 'घट नहीं है' यह ज्ञान होता है अनुपलब्धि प्रमाणसे । 

ऋग्बेद्में जरदष्ठो ऋषिका वर्णन मिलता हे । पारसियोंका जर- 
दोत्य सम्भवतः इसी ऋषिसे प्रभावित है । उनके 'जिन्दा-अवेस्ता' ग्रन्थमें 
कोई २५ मन्त्र ऋग्वेदके हैं और उनके पाठके ढंगसे मालूम पड़ता हे कि 


१७४ [ ब्रह्मसूत्र-प्रवचन 


प्रमाण मानते हें । आप्त माने वे लोग जिनको तत्त्वका साक्षात्कार 
हो गया है; उनके वाक्य हो आप्तवाकष्य हैं । आप्तोंमें भी तारतम्य 
स्वीकार करते हैं। जैसे जेनोंमें 'आप्तकी तोन कोटियाँ हैँ: 
( १ ) महापुरुष अथवा तीर्थंकर, ( २) श्रावक--जो उन महा- 
पुरुषोंतक पहुंच गया है ओर (३) जेनागमके अध्येता । संतमतमें 
तो पूर्वःपूर्व सन्तोंके वचन अथवा 'वाणी' हो प्रमाण माने जाते 
हैं, जेसे कबीरमतमें और सिखमतमें। परन्तु वेदोंकी शब्दराशि 
आप्तोंकी वाणीसे विलक्षण है। 

वेदिकमतमें जो शब्द-प्रमाणको धारा है वह आप्त-धारासे 
विलक्षण है। वेदके प्रामाण्यके सम्बन्धमें दो धाराएं हैं: 
( १ ) ईश्वरका वचन होनेसे वेद प्रमाण है और (२ ) ईइवरका 
निरूपण करनेके कारण वेद प्रमाण है। वेशेषिकोके सूत्र 'तद्‌- 
वचनात्‌ आस्नायस्य प्रामाण्यम' के ये द्विविध अर्थ किये जाते हैं । 
ठीक ऐसा ही अथं वेदान्तदशनके 'शास्त्रयोनित्वात्‌'--सूत्रका 
ब्रह्म सब शास्त्रोंकी योनि है अथवा सब शस्त्र ब्रह्मका निरूपण 
करते हैं। परन्तु इस सम्ब्न्धमें मीमांसक लोग आपत्ति करते हैं 
कि यदि वेद ईश्वरसे ओर ईश्वर वेदसे सिद्ध होता हे तब तो 
यह अन्योन्याश्रय दोष हो गया ओर वेद और ईश्वर दोनों अधरमें 
लटक गये ! तब वेदका प्रामाण्य किस प्रकारका है ? 

आप नाकसे गन्धमात्रका अनुभव करते हैं परन्तु गन्धोंका 
नाम आप नाकसे नहीं रख सकते। गन्ध्रोंका भेद-विभेद-परिच्छेद 
एवं वर्गीकरण न केवल नाकसे हो सकता है ओर न ज़िद्धा 
आदि अन्य इन्द्रियोसे । वह तो मन और बुद्धिके संयोगके बिना 
संभव नहीं है। आपने नेत्रसे चमेलीका फूल देखा, गुलाबका 
उनकी शैली ओर उच्चारण मूलतः वैदिक हो है । अपभ्रंश स्वीकार 
करनेपर यह बात समझमें आजाती हैं । 

Tannin. 


फूल देखा; मनने उनकी स्मृति रखी। नाकने उनकी गन्ध सूंधी 
ओर बुद्धिने यह वर्गीकरण कर दिया 'अमुक गन्ध गुलाबकी है 
ओर अमुक चमेलीको ।' 


अभिप्राय यह कि कोई भी इरट्रय वस्तुकी पृणंताके प्रत्यक्षमें 
समर्थं नहीं है। फिर पूणं ईश्वरके ज्ञानके सम्बन्धमें तो इन्द्रिय- 
ज्ञान तुच्छ ही है। यदि आप ईश्वरको नेत्रसे देखकर पहिचानना 
चाहते हो कि यह ईश्वर है” तो याद रखना जिसमें तुम्हारा 
प्रेम होगा, राग होगा, उसीको ईश्वर मान बेठोगे। 'दिल्लीइवरो 
वा जगदीश्वरो वा' कहनेवाले बहुत लोग हें। ईश्वर न किसी 
एक इन्द्रियका विषय हे और न सब इन्द्रियां मिलकर ईश्वरका 
ज्ञान करा सकतो हैं । 


कहो, अन्तःकरण इश्वरके ज्ञानमें प्रमाता है। तो पूर्ण 
ईश्वरके ज्ञानका करण होनेके लिए एक ऐसा अन्तःकरण चाहिए 
जिसमें भ्रम न हो, प्रमाद न हो, विप्रलिप्सा ( ठगी ) न हो और 
करणापाटव ( करणकी अपटुता ) न हो। ऐसे अन्तःकरणको ही 
प्रज्ञा कहते हें । 'ऐसी प्रज्ञा ही ईश्वरके ज्ञानमें प्रमाण हे, यदि 
यह कहा जाय, तो ऐसा नहीं हो सकता, क्योंकि प्रज्ञाका भी 
तारतम्य देखा जाता है जेसे कि समाधिसे पूर्वकी प्रज्ञामे और 
समाधिसे बादकी प्रज्ञामें । दूसरे प्रज्ञाका विषय ईश्वर ओर प्रज्ञा 
स्वयं, इनमें क्या सम्बन्ध हे? काय-कारणका सम्बन्ध है न, फिर 
ईश्वर प्रज्ञाका प्रकाशक--अधिष्ठान है या प्रज्ञा ईश्वरका ? तीसरे, 
्रज्ञासे तुमने जिस तत्त्वका निश्चय किया वही सर्वोत्तम परिपूर्ण 
ईश्वर-तत्त्व था, इसका निर्णय केसे हो? यदि ऐसा होता कि 
प्रज्ञास सबको एक ही तत्त्वका साक्षात्कार होता तो अनेक 
आचार्य, अनेक सम्प्रदाय, अनेक मत संसारमें न होते। यह निर्णय 
संविधानके आधार पर होता है । जेसे अध्यादेश भले राष्ट्रपति 

द्वारा हस्ताक्षरित हो, परन्तु देशका संविधान राष्ट्रपतिका भी 
नियामक होता हे । वेसे ही व्यक्तिकी प्रज्ञासे अनुभूत तत्त्व कुछ 
भो क्‍यों न हो उसे अन्तिम परिपूर्ण तत्त्व होनेके लिए एक ऐसे 
सावंकालिक, सावंदेशिक, सार्वभौम और शाश्वत संविधानकी 
कसौटीपर खरा उतरना चाहिए जो सतोगुणी, रजोगुणी, तमो- 
गुणी, सम्पूण सृष्टिका नियामक संविधान हो । इसी संविधानका 
नाम वेद है ।६ 


निष्कषं यह कि वेदका प्रामाण्य दो कोटियोंका है: एक 
शासनात्मक और दूसरा ांसनात्मक | हम अपने वय, अवस्था, 
स्थिति, वर्ण, आश्रम और अधिकार तथा सामर्थ्यंके अनुसार 
किस समय क्या और क्यों करें अथवा क्या ओर क्यों न करें 
इस विधि-निषेधके नियामक वाक्य वेदके शासनात्मक प्रमाण हैं । 
परन्तु इनमें प्रामाण्य अवान्तरतः सिद्ध है, क्योंकि इन सब अनु- 
शासनोंका जो चरम उद्देश्य है वह है उस श्रमादि दोषॉसे मुक्त 
प्रज्ञाका सम्पादन, जिससे इस विश्वमें परम सत्यका साक्षात्कार 
किया जा सके । वेदके शंसनात्मक प्रमाण वे हें जो जीव, जगत्‌ 
ईश्वरके एकमात्र अभिन्न चेतन तत्त्वको अद्वितीयताक़ा वर्णन 
करते हैं । ये वेदके मुख्य प्रमाण हैं । ये घ्रज्ञाके विषय और आश्रय- 
की एकताका प्रतिपादन करते हैं और इसका अनुभव किसी भी 


वेद किसी एक जाति, धर्म या सम्प्ररायका संविधान नहीं हे, वह 
समूची सृष्टिका हे । मांसाहारो वष्णव तो नहीं है, वेष्णव ग्रन्थोके विधि- 
निषेधसे वह बंधा नहीं हे, परन्तु ईश्वरको सृष्टिमे तो वह रहता हो ह । 
इसलिए वेद उसका भी नियमन करता हे । यही कारण हे कि उसमें 
मनुष्यके मांसाहारके सम्बन्धमें भी वर्णन हे । इसी प्रकार अन्य सभी 
बिषयोंके बारेमें समझना चाहिए । आजके पण्डित अपने मतमें केवल वोट 
लेते हूँ, वेदका क्या सिद्धान्त हे, इसपर विचार नहीं करते । 

प्रशाके अनुभवका परिणाम नहीं है। आत्मा परिच्छिन्न नहीं है 
परिपूर्ण ब्रह्म है, यह किसी भी अन्य प्रमाणका विषय नहीं बन 
सकता सिवाय वेदके महावाक्योंके । क्योंकि शुद्ध अन्तःकरणमें हो 
महावाक्यजन्य प्रमा उत्पन्न होतो हे, इसलिए समचा वेद-- 
शासनात्मक ओर झांसनात्मक दोनों--प्रमाण कोटिमें गिना जाता 
है । यही वास्तवमें शब्द-प्रमाण हे । अस्तु ! 

भगवान्‌ भाष्यकार कह रहे हैं कि सम्पूर्ण लोकिक ओर वेदिक 
प्रमाण प्रमेयरूप व्यवहार आत्मा और अनात्माके पूर्वोक्त इतरे- 
तराध्यासको सामने रखकर ही प्रवृत्त होते हैं। खाना-पीना, सोना- 
बेठना, आना-जाना, वणिक-व्यापार इत्यादि ये सब लौकिक 
व्यवहार हें । सन्ध्या, भजन, यज्ञ, होम, दान, प्रायश्चित्त, पूजा, 
स्वाध्याय इत्यादि वेदिक व्यापार हें। इन सब व्यवहारोंमें पहले 
आत्मा उक्त व्यवहार करनेवाला, उक्त व्यवहारके करणवाला 
बन बेठता है तभी वे सब व्यवहार होते हैं, अन्यथा नहीं । अन्तः- 
करण, इन्द्रियों आदिमें 'में-मेरा' अध्यारोपित किये बिना कोई 
भी व्यवहार सम्भव नहीं हे ओर यही अध्यारोप अध्यास 
कहलाता है । 

देहमें बेठा हुआ जो प्रमाता हे उससे भी अपनेको अलग करना 
पड़ता है | श्रुतिने कहा : 

एष हि श्रोता एष हि द्रष्टा एष हि स्परष्टा''*' 

यह आत्मा इन-इन इन्द्रियोंसे सम्बन्ध करके तब देखने सुननेवाला 
होता है। लोकिक व्यवहार ऐसे ही चलता है। वेदिक व्यवहार 
भी ऐसे ही चलता है। कोई कहेगा कि शद्धुराचाय भगवान्‌ 
वेदिक-शिरोमणि होते हुए भो वेदिक व्यवहारको भी अध्यास- 
पूवंक क्यों मानते हैं ? तो श्रीशङ्कुराचायं कहते हें कि यह बात भी 
कि वेदिक व्यवहार अध्यासपूवंक चलते हैं वेदमें ही लिखी है। 

है कोई आचार्य ऐसा जो कहे कि स्वयं वह जो बोलते हैं भविद्यामें 
हो बोलते हैं? अरे भाई ! कोई कहेगा भी तो चेले आचार्यको 
छोड़कर भाग जायेंगे | आचाय॑ जो कहे सो विद्या है | यह सम्प्रराय- 
वाद है। व्यक्तिसि ऊपर उठकर शाश्वत सत्यका संदोपक वेद 
क्या कहता है ओर जो वह कहता है उसे युक्ति-तक-प्रमाणसे 
सिद्धः कर देना, बस यही आचार्यका काम होना चाहिए । 
वेदमें लिखा है कि विराट्‌ शरीरकी उत्पत्तिके साथ-साथ वेद 
भी प्रकट हुए : 
तस्मात्‌ यज्ञात्‌ सवंहुत ऋचः सामानि यज्ञिरे। 
छन्दांसि जज्ञिरे तस्माद्‌ यजुस्तस्माद्‌ अशायत ॥ 
पुरुषसूक्त 
पूर्वोक्त सर्वंहवनात्मक यज्ञसे ऋचाएँ ओर साम उत्पन्न हुए । 
उस यज्ञसे ही गायत्री आदि छन्दोंका जन्म हुआ। उसी यज्ञसे 
यजुषूकी भी उत्पत्ति हुई ।' 
इससे प्रकट होता है कि वेद पहले छिपे हुए थे। कहाँ ? वहीं 
जहां वे प्रकट होनेके बाद लुप्त हो जाते हैं, अर्थात्‌ सुषुप्तिमें । श्रुति 
कहती है : 'तत्र वेदा भवेदा भवन्ति’ अर्थात्‌ सुषप्तिमे वेद अवेद हो 
जाते हें । आप वेदमन्त्रोंको जाग्रत्‌ और स्वप्नमें सुन सकते हैं, 
परन्तु सुषप्तिमें नहीं । इसलिए तेत्तिरीय उपनिषद्में मनोमय कोषके 
अन्तगत ही वेदोंका वणेन है । 
हम कहना यह चाहते हें कि जब हम मन, बुद्धि ओर इन्द्रियोंके 
साथ एक होकर बेठते हैं तब बृद्धिमें जेसे कलकी स्मृति होती है 
वेसे ही बुद्धिमे विद्यमान, पढ़े हुए कलके वेदका ज्ञान आता है । 
तादात्म्यसे ही वेदिक व्यवहार भो प्रवृत्त होता हे । 
इसलिए जितने लोकिक-वेदिक प्रमाण-प्रमेय व्यवहार हैं वे 
सब अध्यासपूव॑क ही होते हैं । 

यह बात पहले कह चुके हैं कि वेदका ज्ञान दो प्रकारका 
होता है : 

( १ ) शासनात्मक ज्ञान-यह विधि-निषेधमय अथवा प्रवर्तक 
निवतेक होता है । 'अक्षेर्मा दीव्याः' ( जुआ मत खेलो) 'मा हिस्यात्‌ 
सवेभूतानि ( किसी प्राणीकी भी हिसा मत करो) इत्यादि 
ये सब निषेध-वाक्य हैं। और 'अहरहः सन्ध्याम्‌ उपासीत ( प्रतिदिन 
संघ्या-वन्दन करो ) इत्यादि ये विधिवाक्य हैं । 

वेदिक विधि-निषेधका आधार लौकिक विधि-निषेधके 
आधारसे भिन्न भी होता है। लौकिक विधि-निषेधका आधार तो 
अन्वय-व्यतिरेक होता है। जिस कामको करनेसे दूसरे लोगोंको 
प्रत्यक्ष हानि-लाभ होता है उन कामोंको करनेसे हमें भी हानि- 
लाभ होगा । अतः हनिके कामोको हमें नहीं करना चाहिए ओर 
लाभके कामोंको करना चाहिए--यही अन्बय-व्यतिरेक है। वेदमें 
लौकिक आधारवाले भी विधि-निषेधमय वाक्य हें जो लोकका 
अनुवादमात्र है। परन्तु स्वगंफलरूप कर्म लोकिक अन्वय-व्यति रेकसे 
सिद्ध नहों होता, क्योंकि परोक्षफलमें अन्वय-व्यतिरेक सम्भव ही 
नहीं है। अतः वहाँके विधि-निषेधका आधार केवल वेद ही है । 
परन्तु वह भी कर्ताके लिए ही जो उस परोक्षफलको चाहता हे । 
वहाँ निषेध-शास्त्रके उल्लङ्खनसे पाप लगता है ओर विधि-शास्त्रके 
पालनसे पुण्य होता है ओर पाप निवृत्त होता है--यह बात केवल 
वेदिक रीतिसे ही गम्य है । 

( २) हांसनात्मक ज्ञान--यह ज्ञान केवल वस्तुके स्वरूपका 
ज्ञान कराता है, ज्ञाताका अनुशासन नहीं करता माने यह ज्ञान 
ज्ञाताको कम॑में प्रवृत्त नहीं करता । 

वेद धमके बारेमें शास्ता है और आत्माके ब्रह्मस्वरूपके बारेमें 
शंसक है । 

जहाँ वेद कतृत्वकी स्थापना करता है वहाँ तो अध्यास स्पष्ट 
ही है, क्योंकि बृद्धि, मत, इन्द्रियोंके बिना धमं नहीं हो सकता 
और धमंका फल चाहे लोकिक हो या वेदिक ( स्वगं इत्यादि ) 
बतानेवाला और करने-भोगनेवाला अध्पासपूवेक ही बोलता है 
और धर्मी अध्यासपूर्वक ही करता और भोगता है । 


अब रही बात मोक्षपरक शास्त्रको। तो इस शास्त्रका 
अधिकारी भी अज्ञानी ही है, क्योंकि अज्ञानी हो बंधा हुआ है 
और वही मोक्ष चाहता है । जो अज्ञानी है वह अध्याससे मुक्त 
नहीं है, यह भी स्पष्ट है। अतः विधि-निषेधमय शास्त्र और मोक्ष 
शास्त्र भी सभी अध्यासपूर्वंक ही प्रवृत्त होते हें । इस प्रकार 
भाष्यका निम्न कथन सत्य है कि : 


अध्यासं पुरस्कृत्य सवे प्रमाणप्रमेयव्यवहारा लोकिकावेदि- 
काउच प्रवृत्ताः सर्वाणि च झारस्त्राणि विधिप्रतिषधमोक्षपराणि । 


वेदके अतिरिक्त जितने और भी विधि-प्रतिषेध मोक्षपरक 
शास्त्र हें वे सभी वेदानुसार होनेसे ही प्रमाण होते हें। इसलिए 
उनकी गति भी अध्यासक्षेत्रके बाहर नहीं है। यों वेद और उक्त 
शास्त्रोंके दृष्टिकोणमें भी बड़ा भेद है। वेद सम्पूर्ण मानव जातिके 
लिए हे और सदेवके लिए है जबकि अन्य-अन्य शास्त्रोंके अधि- 
कारी विशेष-विशेष होते हें । दुसरे वेदमें जो सृष्टिकी मानव- 
जातिका शाश्वत संविधान है वह न केवल मनुष्पके कमं, मन 
और जीवात्माके आधार पर है अपितु उसका आधार अद्वितीय 
सच्चिदानन्द तत्त्व है। यही ` कारण है कि सृष्टिमें जाति, कमं, 
मनोवृत्तियोंके परिवतंन होनेपर भी वेदका संविधान परवतित 
नहीं होता । क्यों ? ब्रह्मतत्त्व शाश्वत है । 


अब कहो कि अच्छा यह तो ठीक है कि मोक्षपरक शास्त्र 

भी अज्ञानीको ही विषय करते हैं परन्तु ये शास्त्र तो ज्ञानी 
महात्मा भी पढ़ते-पढ़ाते, सुनाते-प्रवचन करते हें । इसकी संगति 
केसे लगेगी ?' तो बःत यह है कि ज्ञानी भी अपनी अज्ञानावस्थासें 
मोक्षपरक शास्त्र पढ़ता-सुनता रहा है। इसलिए अब ज्ञान 
हो जानेके बाद भी वही विचार-संस्कारधारा उसके अन्तःकरणमें 
प्रवाहित होती है। वही जिज्ञासुके छेड देनेपर वाणी द्वारा 
प्रकट हो जाती हे अथवा स्वयं अपने लिए वह या तो कालक्षेप है 
अथवा भजनरूप है अथवा बाधितानुवृत्तिसे अभ्यासरूप है। 

हमारे पास वृन्दावनमें एक सज्जन आते थे। व्यवसायको 
दृश्सि तो वे पेशकार थे, परन्तु उन्होंने विधिवत्‌ प्रस्थान-त्रयी&का 
अध्ययन किया था । बड़ा दिव्य गौर वणं था उनका। एक दिन 
उन्होंने कहा : 'हम तो ब्रह्म हैं, फिर सन्ध्या-वन्दन केसे करें ?' 
मेंने कहा : 'मत करो | कुछ दिन पीछे आये और बोले: 
'स्वामोजी हमें तो जेसे भूखा-प्यासा रहकर असन्तोष होता है 
वेसे ही सन्ध्या-वन्दन न करके असन्तोष होता है। हम ब्रह्म हैं 
ओर आठ वषंक़ी उम्रसे अब ७० वषकी उम्रतक सन्ध्या-वन्दन 
किया.। अब समन्ध्या-वन्दन छोड दिया तो कष्ट होता है। हम तो 
सन्ध्या-वन्दनके बिना नहीं रह सकते।' मेने कहा 'तो करषा 
शुरू कर दो।' बोले केसे कर ?” मैंने कहा 'जेसे करते रहे हो 
वैसे हो करो । अमुकगोत्र: अमुकरार्माऽहम्‌”"'इत्यादि।' वे बोले : 
'हम तो ब्रह्म हैं, हमारा तो कोई गोत्र-वोत्र नहीं है” मैंने कहा : 
'ठीक है, ऐसा संकल्प करो कि यद्यपि में नित्य-शुद्ध-बुद्ध-मुक्त ब्रह्म 
हुँ तथापि व्यावहारिक दृष्टिसे देह-मन-इन्द्रियोंका अपनेमें अध्यास 

* उपनिषद्‌ गीता भोर ब्रह्मासूत्र-~इन तीनोंको मिलाकर प्रस्थान- 
त्रयी कहा जाता है । इनके ध्रामाण्यका क्रम भी यही हूँ : प्रथम उपनिषद्‌, 
फिर गीता और ब्रह्मसूत्र । 

करके और अध्यारोपित दृष्टिसे अपनेक्रो ब्राह्मण मान करके अमुक- 
गोत्रः अमुकशर्मा$ह॑ “इत्यादि संकल्प-पूर्वेक सन्ध्या कर लो ।' 


निष्कर्षं यह हे कि समूचा शास्त्र अज्ञानीके लिए हे और 
अध्यास बिना कोई व्यवहार सम्भव नहीं हो सकता--चाहे वह 
व्यवहार लोकिक हो अथवा वैदिक और चाहे वह अध्यास स्वयंमें 
सत्य माना हुआ हो (अज्ञानीकी धारणाके समःन ) अथवा 
बाधित हो ( ज्ञानीकी धारणाके समान )। राङ्कराचाय भगवान्‌को 
यह घोषणा बड़ी क्रान्तिकारी है कि शास्त्र अज्ञानीके लिए है और 
ज्ञानीके लिए नहीं हे--ये दोनों बातें वेद ही बताता है। ठीक 
उसी प्रकार जेसे संसद्का संघटन होना ओर संसद्का भंग होना, 
दोनों संवेधानिक हो होते हैं । 

(५.२ ) 
प्रमाण-विषयक आक्षेप तथा समाधान 


कथं पुनरविद्यावद्विषयाणि प्रत्यक्षादीनि प्रमाणानि शास्त्राणि 
चेति ? उच्यते-देहेन्द्रियादिष्वहंममाभिमानरहितस्य प्रमातृत्बानु- 
पपत्तो प्रमाणप्रवृत्यनुपपत्तः नहोन्द्रियाण्यनुपादाय प्रत्यक्षादि- 
व्यवहारः संभवति। न चाधिष्ठानमन्तरेणेन्द्रियाणां व्यवहारः 
संभवति। न चानध्यस्तात्मभावेन देहेन कश्चिद्‌ व्याप्रियते। न 
चतस्मिन्सवस्मिन्नसति असंगस्यात्मनः प्रमातृत्वमुपपद्यते। न 
च प्रमातृत्वमन्तरेण प्रमाणप्रवृत्ति रस्ति । तस्मादविद्यावद्रिषयाण्येव 
प्रत्यक्षादीनि प्रमाणीनि शास्त्राणि च । भाष्य 


तो फिर अविद्यावाला प्रमाता प्रत्यक्ष आदि प्रमाण ओर 
शास्त्रका आश्रय केसे हो सकता है? कहते हें-देह, इन्द्रिय 
आदिमें अहं-मम अभिमान रहित आत्माका प्रमातुत्व अनुपपन्न 
होनेसे उसमें प्रमाणकी प्रवृत्ति भी अनुपपन्न होतो है। क्योंकि 
इन्द्रियोंका ग्रहण किये बिना प्रत्यक्षादि व्यवहार सम्भव नहीं होते 
ओर अधिष्ठान ( शरीर )के बिना इन्द्रियोंका व्यवहार सम्भव 
नहीं होता। अनध्यस्त आत्मभाववाले शरीरसे कोई व्यापार 
हीं कर सकता । और उपर्युक्त इन सब अध्यासोंके न होनेपर 
असंग आत्मामें प्रमातुत्व उपपन्न नहीं होता; तथा प्रमाताके बिना 
प्रमाणकी प्रवृत्ति नहीं होती । इसलिए प्रत्यक्षादि प्रमाण और 
शास्त्र अविद्यावालोंको ही आश्रय करते हैं । 

आक्षेपका स्पष्टीकरण : भाष्यकार भगवान्‌ शङ्कुराचायंने जब 
यह कहा कि समस्त प्रमाण-प्रमेयव्यवहार और विधि-निषेव- 
मोक्षपरक शास्त्र आत्मामें अनात्माके ओर अनात्मामें आत्माके 
अध्यासको सामने रखकर ही प्रवृत्त होते हें, तो इससे यह बात 
निकली कि सम्पूण प्रमाण और शास्त्र अध्यास-पीड़ित व्यक्तिको 
ही आश्रय करते हे । इसलिए पूव॑पक्षका आक्षेप भगवान्‌ प्रस्तुत 
करते हैं कि ऐसा केसे सम्भव है ? कथं पुनः ? 


वस्तुको ठीक-ठीक पहिचाननेका नाम प्रमा है। भामतीकार 
कहते हैं कि तत्त्वपरिच्छेदका नाम प्रमा है अर्थात्‌ जो तत्त्वको 
अतत्त्वसे अलग कर लेना रूप विवेक है, वही प्रमा है ओर वही 
विद्या है । उस विद्याके साधन प्रमाण हैं। फिर वे अविद्यावानुको 
केसे आश्रय कर सकते हैं ? 


तत्त्वपरिच्छेदो हि प्रमा विद्या, तत्ताधनानि प्रमाणानि कथम- 
विद्यावद्विषयाणि ? भामती 


प्रमाण तो तब होवे जब तत्त्वको पहचान होवे ! अविद्याव!नुके 
पास प्रमाण नहीं रहते, क्योंकि प्रमाणसे जो प्रमा अर्थात्‌ यथाथं 
ज्ञान उत्पन्न होता है, दूसरे शब्दोंमें जो विद्या उत्पन्न होतो है, 

*भामतीझारने बताया कि यथार्थ ज्ञान क्या होता हें? एक चीज 
जा हमारे सामने हे वह सच्ची या झूठी हो सकती हें, परन्तु हमारा 
जानन! झठा नहीं हो सकता । ठूंठमें चोर झूठा हो सकता हें, परन्तु 
दीखना झठा नहो हो सकता । सानका विषय यथार्थ या अयथार्थ हो 
सकता टै "रन्तु ज्ञान स्वयं अयथार्थ नहीं हो सकता, क्योंकि ज्ञानाश्रय 
हम स्ःय अगबार्थ नहीं हैं । स्वप्नका हाथी मिथ्या था, परन्तु उस हाथीका 
दिखन। मिथ्या नहीं था । देखना सच्चा, हाथो झूठा । यह विषयका 
ज्ञानसे विवेक हुआ । 

वह अविद्याकी विरोधी स्वभाववाली होती है और इसलिए 
अविद्याको नष्ट कर देती है। यदि प्रमाण भी अविद्यामे ही होवे 
तो प्रमाणसे जनित विद्या अविद्याको केसे मिटावे ? 


नाविद्यावन्तं प्रमाणानि आश्रयन्ति, तत्कायेस्य विद्याया 
अविद्याविरोधित्वार्दित भावः । --भामती 


फिर प्रमातामें प्रमाके प्रति स्वातन्त्र्य रहता है। प्रमाताके 


विषथ दूर-निकट हो सकता हे परन्तु ज्ञान दूर-निकटको भी जानता 
है, वह तो आप हो हैं, इसलिए बह दूर-निकट नहीं होता । विषय 
कलका, आजका और कभीका हो सकता है, परन्तु ज्ञान सर्वत्र वर्तमानमें 
होता है। वर्तमान समय भी ज्ञानसे ही मालूम पड़ता है। विषय घट- 
पट-स्त्री-पुर्ष अलग-अलग हो सकते हैं, परन्तु इनका प्रकाशक ज्ञान एक 
हो हे । अन्धकार-प्रकाश अलग हो सकते हूँ परन्तु इनका ज्ञान एक हूँ। 
समाघि-विक्षेप; धर्म-अधर्म, झठ-सच अलग-अलग हैं परन्तु इनका ज्ञान 
एक है । विषयगत धर्म विषयके प्रकाशक पर आरोपित नहीं हो सकते । 
सामनेवाली चोजमें जो अच्छाई-बुराई है वह देखनेवालेमें आरोपित 
नहीं हो सकती । अन्तःकरण, इन्द्रियाँ, देह, जगत्‌, सब दृश्य सामने ही 
हैं, परन्तु आँखके होने, न होने, मन्द, तीब्र होनेका असर और दृश्यका 
असर आत्मामें नहीं हे । आत्मा प्रमाता प्रमाण और प्रमेयके 
प्रभावसे मुक्त है । 

जब ज्ञानको अन्तःकरणसे मिलाते हैं, इन्द्रियोंसे मिलाते हैं, देहसे, 
विषयसे, देशसे, कालसे, व्यक्तिसे मिला देते हैं तब चेतनको जड़ और 
जड़को चेतन समझने लगते हैं । यही अध्यास हैं और इसी अध्यासके 
कारण सारे व्यवहार सम्भव होते हैं चाहे वे लौकिक हों अथवा शास्त्रीय । 

प्रस्तुत प्रसंगमें यथार्थ ज्ञानक्रा प्रमेयगत ( विषयगत ) अबाधित 
ज्ञानसे तात्पर्य हैं । 

अधीन प्रमाण रहते हैं कि प्रमाणोंके अधीन प्रमाता । भामती- 
कारके अनुसार इतरकारका प्रयोज्य होकरके सर्वकारक प्रयोक्ता 
होना --यह प्रमाताका लक्षण है। आँखसे ( प्रमाणसे ) प्रमाताका 
रूप न दिख सके परन्तु प्रमाता आँखसे सब रूप देख सके इसी 
प्रकार नाक, कान आदि अन्य प्रमाणोंके विषयमें जानना चाहिए । 
इन्द्रियों ( प्रमाणों )के प्रयोगमें प्रमाताका यह स्वातन्त्र्य है । 


अमलमें आक्षेप करनेवालेका अभिप्राय कुछ दूसरा ही है वह 
कहता है कि : 


यदि अविद्यावट्रिषयाणि कथं प्रप्राणानि च ? 


'यदि ये अविद्यावानुको हो विषय करते हैं तो प्रमाण केसे ? 
और 'यदि प्रमाणानि कथं अविद्यावद्विषयाणि ? यदि प्रमाण है 
तो अविद्यावानको केसे विषय करते हैं ? 


इसपर भी चलो प्रत्यक्षाद व्यवहारमें आपकी बात मान 
लेते हैं। यह तो सभीका अनुभव है कि जब हम आँखसे देखते हैं 
तो नेत्रवृत्तिसे तादात्म्यापन्न होकर ही देखते हैं। बिना अध्यासके 
'में देखता हूँ' यह ज्ञान नहीं हो सक्ता। इसी प्रकार अन्य 
इन्द्रियोंके विषय-ज्ञानके सम्बन्धमें समझना चाहिए। माने जब 
हम ज्ञानस्वरूप अपने ज्ञानको इन्द्रियोके साथ मिला देते हैं तब 
हम 'में देखता हूँ, में सुनता हूँ' आदि व्यवहार कर पाते हैं। 
यहाँ इन्द्रियोंका मुझ भात्मामें ओर मुझ आत्माका इन्द्रियोंमें 
अध्यास स्पष्ट है। यदि कहो कि अध्यास त मानकर 'नेत्र देखता 
है, कान सुनता है इत्यादि' ऐसा व्यवहार क्‍यों न माना जाय तो 
अनुभव इसके विरुद्ध है। यदि इन्द्रियाँ ही देखतीं, सुनतीं इत्या द 
तो फिर 'मैं देखता हूँ, में सुनता हूँ' इत्यादि अध्यारोप 'मे' अपने 
ऊपर क्यों करता? इसलिए वास्तविकता यही हैकि में ही 

इन्द्रियों पर सवार होकर तत्तद्‌ ज्ञानको अपने ऊपर धारण 
करता हूं । 


इस प्रकार प्रत्यक्षादि प्रमाणोंके व्यवहारमें अध्यास मान 
मो लें तो भी 'सभो शास्त्र अविद्यावानुको विषय करते हैं! वह 
बात केसे सम्भव है ? शास्त्र तो पुरुषके हितके लिए हैं ! 
शास्त्राणि तु पुरुषहितानुशासनपराण्यविद्याप्रतिपक्षतया (भामती) 
इसको आप केसे कहते हैं कि ये ( शास्त्र ) अविद्यावान्‌के हुदयमें 
रहते हैं ओर अविद्यावानुके विषयमें होते हैं ? 

यहाँ 'अविद्यावद्विषयाणि' पदसे आश्रव और विषय दोनोंका 
ग्रहण हे । शास्त्रका विषय ओर शास्त्रका आश्रय दोनों अज्ञानो 
हैं, यह अभिप्राय है । 
आक्षेपका समाधान 


इस बातके हम ही साक्षो हें कि जब हम अहंकारादिसे विशिष्ट 
होते हें तभो प्रमातापना ग्रहण करते हैं। 


अहंकार तीन प्रकारका होता है-कर्ता, भोक्ता और ज्ञाता 
अथवा प्रमाता । आत्माके सदंशको प्रधानतासे कर्ता होता है, 
चिदंशकी प्रधानतासे ज्ञाता और आनन्दांशकी प्रधानतासे भोक्ता 
होता है । 

वास्तवमें तो न सत्‌ परिच्छिन्न होता हे और न चितु या 
आनन्द । सच्चिदानन्दक़ी अद्वितोयताके भज्ञानसे ही ये परिच्छेद 
भासते हैं । 

क्रिया द्रव्यमें होती हे: 'क्रियाश्रयत्वं द्रव्यत्वम्‌'। तो 
द्रव्यल्पताका विवतं सदंदामें होता हे इसीसे चेतनमें कर्तापन 
महसूस होता है । इसी प्रकार अनुकूलता--प्रतिकूलतारूप संवेदन 

भी द्रव्यमें ही होता है। तत्तत्‌-संस्काररूपताका विवर्त आनन्दांशमें 
होता है । इसीसे चेतनमें भोक्तापन महसूस होता है। द्रव्याश्रित 
सम्पण क्रिया, विक्रिया, संस्क्रिया और निष्क्रिया वेद्य हैं और इस 
वेद्यक्रा विवर्तं आत्माके चिदंशमें होता है । उसीसे चेतनमें प्रमाता- 
पन महसूस होता है । 


आत्मामें ये सत्‌-चित्‌-आनन्द तीन हैं या एक ? ये तीनों एक 
हें। विवेकसे सत्‌ और असतु दो पदार्थ मालूम पड़ेंगे, चित्‌ और 
अचित्‌ ( जड़ ) दो पदाथ मालूम पड़ेंगे और आनन्द ओर दुःख दो 
पदार्थं मालूम पड़ेंगे। जितना-जितना इनका विवेक पक्का होगा 
उतना-उतना आपको असत्से, जड़से, दुःखसे वेराग्य होगा और 
सत्‌से, चेतनसे और सुखसे प्रेम होगा । भगवान्‌ आपको यह विवेक 
खूब दे ! परन्तु विवेक यह भी चाहिए कि जो सत्‌ है सो चित्‌ है, 
जो चित्‌ है सो सत्‌ है, जो सत्‌-चित्‌ है सो आनन्द है और जो 
आनन्द है सो स्त्-चित्‌ है। जो सच्चिदानन्द हे सोई 'हे', जो 
उससे भिन्न हे सो नहीं है, अथवा वह भी सच्चिदानन्दसे 
अभिन्न है। 


ये सतु चत्‌-आनन्द एक होकर किस रूपमें रहते हैं चित्‌ 
रूपमें । सत्‌-चित्‌ नहीं होगा तो उसके कभी असत्‌ होनेका प्रसंग 
उपस्थित हो जायेगा। इसी प्रकार आनन्द भी यदि चित्‌ नहीं 
होगा तो उसके भी कभी अभानका प्रसंग उपस्थित हो जायेगा । 
अतः आत्मा चित्‌ है। भान आत्माका स्वरूप हे जो धारारूप नहीं 
है, परिवर्तन शील नहीं है, अखण्ड है और अद्वय है । 


जबतक अपने अद्वय सच्चिदानन्द स्वरूपका अज्ञान रहता है 
तभीतक अपना आपा परिच्छिन्न मालूम पड़ता है। जब यह 
परिच्छिन्न मालूम पड़ता है,तब सत्में द्रव्यका विवतं मालूम पडता 

है, चितमें जीव और ईश्वरका विवतं मालूम पड़ता है और 
आनन्दमें प्रिवताका विवत मालूम पड़ता है। यह प्रियता कभी 
ईश्वरमें मालूम पड़ती है तो कभी अपने ओवत्वमें, कभो जड़तामें 
तो कभो मिथ्या दर्शनमें । उपछब्धिके अतिरिक्त, ज्ञानके अतिरिक्त 
न सत्ता है ओर न आनन्द । 


अब कमं द्रव्यांशमें है और प्रमातृत्व चिदंशमें । द्रव्यमें कमं 
ज्ञात होता है ओर उसोमें जो चिदंश है वह कर्मकी उपाधिसे 
कर्ता मालूम पड़ता हे । विषयमें आनन्द मालम पड़ता है और 
विषयमें ही जो चेतन दै वहो आनन्दकी उपाधिसे भोक्ता मालम 
पड़ता है। प्रमाण प्रमेयमें चेतन बुद्धिकी उपाधिसे चेतन मालूम 
पड़ता है । बुद्धिको उपाधिसे चेतन प्रमाता होता है । 


विवरणकारका मत है कि बुद्धिमें प्रतिबिम्बित होकर चेतन 
प्रमाता होता है। पंचदशो और विचारसागर मानते हैं कि 
बुद्धिमें आभासित होकर चेतन प्रमाता होता है। वाचस्पति मिश्र- 
का मत है कि बुद्धयवच्छिन्न चेतन प्रमाता हे प्रक्रिया कुछ भी 
हो, चेतन बुद्धिके माध्यमसे ही प्रमाता प्रतीत होता है। शुद्ध 
चेतनमें प्रमाता-प्रमेयका व्यवहार नहीं हे। जब अपने स्वरूपके 
अज्ञानसे उपहित होकर अन्तःकरण ओर इन्द्रियोंमें तथा उनके 
धर्मोमें तादात्म्म करते हें तभो विषय-विषयी भाव, प्रमाता-प्रमेय- 
भाव होता है, अन्यथा नहीं । 


विचार अपने सामान्य अनुभवे प्रारम्भ होता है । आत्माका 
कतंत्व, भोक्तुःव, प्रमातृत्व अनुमवोंमें आता हे । अतः पहिले कर्मसे 
पृथक्‌ कर्ता, ज्ञेयसे पृथक्‌ ज्ञाता और भोग्यसे पृथक्‌ भोक्ता विचारसे 
जानो। तत्पशचात्‌ क्रियाक़्री उपाधिते कर्ता, भोगकी उपाधिसे 
भोक्ता ओर प्रमाणको उपाधिसे प्रमाता जानो। तदनन्तर उपहित- 
की एकताको जानो । अन्तमें द्र चेतन तथा दृष्यके अविष्ठान- 

अध्यस्त-विवेकसे उत उपहितकी, अद्वितीयताको जानो। यह 
विचारका क्रम है ।& 


अब यह जो प्रमा--पद्ठी है उसके लिए कोई आश्रय नहीं है । 
जड़ इन्द्रियोंमें प्रमा हो नहीं सकती और अखण्ड चेतनमें भी प्रमा 
नहीं हो सकती, क्योंकि वह भेदको क्यों जाने ! भेद तो इन्द्रियोंसे 
ही जाना जाता है। इसलिए अखण्ड चेतन और इन्द्रियोंके मिले- 
जुले भावसे ही आत्मामें प्रमातापनेका, कर्तापनेका, भोक्तापनेका 

* ब्रह्मको जान लेने पर क्या आत्माका कर्तृत्व, भोक्तत्व, प्रमातृत्व 
छूट जायेगा ? नहीं, परन्तु यदि इन्हें छोड़ेंगे नहीं तो ब्रह्मज्ञान भी नहीं 
होगा । छोड़ना विचारसे हैं। विवेक करके इनको छोड़ना ह । कैसे ? 
पहिले कर्म और द्रव्य तथा द्रव्य और कर्मेन्द्रियोंका सम्बन्ध छोडो । इसका 
स्वरूप हे यह विचार कि : मैं द्रव्य नहीं हूँ; मैं इन्द्रियाँ नहीं हूँ, द्रव्याश्रित 
इन्द्रियोंके द्वारा जो कर्म होता हे सो मैं नहीं हूँ। तदतन्तर, 'मैं विषय 
नहीं हूँ; विषयरूप शरीर मैं नहीं हूँ; शरीरमें रहनेवाली ओर भोगनेवालो 
इन्द्रियाँ मैं नहीं हूँ ।' इसके उपरान्त, मैं बुद्धि नहीं हूँ, वृत्ति मैं नहीं हूँ, 
बुद्धि और वृत्तिसे उत्पन्न प्रमा भी मैं नहीं हूँ । 

में यह पद्चनद्य: सरस्वतीरूप प्रमा नहीं हं । सरस्वतीमें पाँच 
नदियाँ मिलती हैं : सरस्वती तु पञ्चधा । ये पाँचों ज्ञानेन्द्रियाँ बाहरके 
ज्ञानकी पाँच धाराओंको भीतर*भेजती हैँ और ये पाँचों ज्ञानघाराएंँ 
सरस्वतींरूप प्रमा उत्पन्न करती हैं । मैं यह प्रमा भी नहीं हूँ क्योंकि यह 
भी जड़-चेतनके मिश्रित भावसे ही होती हे । 


प्रमाका निषेध करनेपर प्रमाताकी परिच्छिन्नता और प्रमेयका 
अन्यत्व और परिच्छिन्नत्ब स्वयं ही बाधित हो जाता है । तब आत्माका 
कर्तृत्व, भोक्तृत्व, प्रमातृत्व भी बाधित हो जाता हे और आत्माको 
शुद्ध ज्ञानस्त्ररूपताका अपरोक्ष हो जाता है 

व्यवहार होता है । असलमें जड़ानुविद्ध चेतन्यके आश्रित ही प्रमा 
रहती है। अतः अध्यासके बिना प्रमाकी सिद्धि नहीं हो सकती । 
और अध्यास होता है अज्ञानसे, इसलिए जितना भी लौकिक, 
पारलौकिक, पारमार्थिक ज्ञान होता है--युक्तिसे, इन्द्रियोंसे, 
शास्त्रोसे वह सब जड़-चेतनके मिश्रितरूप अध्याससे ही होता है । 


शास्त्रके आश्रय ओर विषय दोनों अज्ञानी हें । जब शास्त्र 
बोलते हें 'हे मनुष्य ! तू ऐसा कर, ऐसा मत कर ! तो क्या वह 
ज्ञानीको बोलते हैं या अज्ञानीको बोलते हैं ? स्पष्ट है कि अज्ञानी- 
को बोलते हें। इस प्रकार शास्त्रका विषय अज्ञानी है। अब 
शास्त्रका विषय क्या है ? अज्ञानीके अज्ञानका निवारण, वेदान्त- 
वाक्योंके बोधके द्वारा । तत्त्वमसि आदि महावाक्य भी अज्ञानीके 
ही लिए हें । तत्त्वज्ञकी दृष्टिमे ज्ञानी ओर अज्ञानो दो नहीं होते । 
श्रोसुरेशवराचायने नेऽकम्यंसिद्धिमें कहा है कि : 


न तत्वज्ञो मदन्योऽस्ति न चान्योऽज्ञोऽस्ति कइचन । 


'मेरे सिवाय कोई तत्त्वज्ञ नहीं है और मेरे सिवाय कोई अज्ञानी 
नहीं हे ।' 

जिसकी अपनेमें अविद्या दीखती है वही उसे मिटानेकी 
कोशिश करेगा । परन्तु जिसे अपनेमें सारी वृत्तियाँ बाधित हो 
चुकी हैं, जिसे अपनेमें अविद्या, जडता, मृत्यु, दुःख नहीं दिखाई 
देता, उसके लिए शास्त्रका कोई प्रयोजन नहीं है । 

जो शास्त्र लिये-लिये घूमता है अथवा जो शास्त्र लेनेको 
घृमता है, वे दोनों अपने अज्ञाने संत्रस्त हें । तत्वज्ञका किसी 
पंथ, मिशन, वेष-भूषा, समाज, प्रचार अथवा सेवाकायसे कोई 
सम्बन्ध नहीं है। उसके लिए कोई दूसरा अज्ञानी, दरिद्री अथवा 
त्रस्त नहीं है । 


३९२ ' ब्रह्म सत्र-प्रवचन 


'खण्डनखण्डखाद्य'का वह संवाद आपने सुना होगा जिसमें 
जिज्ञासु किसी तत्त्वज्ञके पास जाकर प्रश्‍न करता हे कि सृष्टि 
केसे हुई ? बोले बाबा! हमें क्या जरूरत पड़ी है यह सब 
जाननेकी । केसे भी हुई होगी । हमारे मतमें तो सृष्टि कभी हुई 
ही नहों। हम तो मोजमें बेठे हें । तुम्हीं बताओ कि सृष्टि केसे 
हुई ? इसके उपरान्त जिज्ञासु एक-एक करके सुष्टिके सम्बन्धमें 
वाद प्रस्तुत करता है ओर तत्त्वज्ञ उनका सबका खण्डन कर देते 
हें । अन्तमें वे कहते हैं कि देखो भाई ! न हम सृष्टि बनाते हैं न 
बिगाड़ते हैं । परन्तु तुम जेसे कहते हो वेसे सृष्टि नहीं बनी । हमारे 
अद्वितीय ब्रह्मास्वरूपमें सृष्टि नामकी ब्रह्मे पृथक्‌ कोई वस्तु 
नहीं हैं ! 

इस प्रकार शासन करनेवाले अथवा शंसन करनेवाले--दोनों 
प्रकारके शास्त्र अविद्यावानुको ही विषय करते हैं। लोकिक, 
पारलोकिक तथा पारमाथिक सभी शास्त्र अज्ञानीके ही आश्रित 
हैं और अंज्ञानी हो उनका विषय भी है। 


शास्त्रका वक्ता और श्रोता, दोनों जत देहेन्द्रियोंमें में-मेरा 
रूप अध्यास स्वीकार कर लेते हैं तभी बोलते, सुनते हें । देहेन्द्रियों में 
यदि में-मेरापन अभिमान न हो तो प्रमातापन सिद्ध नहीं हो 
सकता और प्रमाताके अभावमें प्रमाणोंकी भो प्रवृत्ति नहीं हो 
सकती । प्रमाण प्रमा ( यथाथे ज्ञान )के करण। 
पण्डित लोग प्रमाणका अथ दोहा, साखी या शब्द नहीं 
मानते : 
साखी, सब्दो, दोहरे कहि कहनो उपखान। 
भगति निरूर्पाह भगति करि, निन्दाह वेद पुरान॥ 
कोई बात संस्कृतमें या इलोक-बद्ध होनेसे ही प्रमाण नहीं हो 

जाती । महषि पतझ्ललिका तो वचन ही है: 'कि भो इलोकाः 
प्रमाणम्‌ ?” अर्थात्‌ 'क्यों जी ! क्या कोई चीज इलोकमें लिखी 
जानेसे ही प्रमाण हो गयो ?” चार्वाकने जब कहा कि "त्रयो वेदस्य 
कर्तारः’ तो उसने तो गाली ही दी, परन्तु क्या संस्कृतमें होनेसे ही 
यह वाक्य प्रमाण हो जायेगा ? 


तब, प्रमाण क्या ? यथाथ ज्ञान ( प्रमा )के करणको प्रमाण 
कहते हैं । यह प्रमा हृदयमें होती है और यह प्रमावान्‌ प्रमाता 
कहलाता हे। ज्ञानका विषय प्रमेय कहलाता हे । प्रमाता, प्रमाण, 
प्रमेयके व्यापारका नाम ही व्यवहार है । 


भाष्यकारका अभिप्राय है कि जब मन-देहेन्द्रियादिमे अहं-मम 
अभिमान होता है तभी मन-इन्द्रियोंकी प्रवृत्ति होती है। माने 
विषथके प्रति जो प्रमाणोंका ( मन-इन्द्रियोंका ) व्यापार है वह 
प्रमाताके अधीन होता है। अतः प्रमाताके अनुपपन्न होनेपर 
प्रमाणकी भो अनुपपत्ति : 


देहेन्द्रियादिषु अहं मम अभिमानरहितस्य 
प्रमातृत्वानुपपत्तो प्रमाणवृत्त्यनुपपत्तः । 
( भाष्य ) 
इसके सम्बन्धमें भामतीकारका कथन सुनाता हूँ। वे कहते 
हें कि: 
प्रमातृत्वं हि प्रमां प्रति कतृत्वम्‌, तच्च स्वातन्त्र्यम्‌ । 
( भामती ) 
'मे यथार्थ ज्ञानको प्राप्त करनेकी चेष्टा करता हूँ-ऐसा कतुंत्व 
प्रमातृत्व है और इसमें स्वतन्त्रता है। स्वातन्त्र्य क्या ? कहते हैं : 


स्वातन्त्र्यं च प्रमातुरितरकारकाप्रयोज्यस्य समस्तकारक- 
्रयोक्तृत्वम्‌ । ( भामती ) 


३९४ [ ब्रह्मसूत्र-प्रवचन 


स्वतन्त्रता यह है कि प्रमाता अपने प्रमाणोंका प्रयोज्य नहीं 

है, प्रयोक्ता है। प्रमाता अर्थात्‌ हम स्वयं । जब हम नाक, कान, 
नेत्र आदि इन्द्रियोंसे ज्ञान प्राप्त करनेको उद्यत होते हैं तब हमारा 
ही नाम प्रमाता होता है और हम उन नेत्रादि प्रमाणोंका प्रयोग 
करनेमें स्वतन्त्र हें अर्थात्‌ इनके कहनेसे हम नहीं चलते; जब 
हम इनको चलाना चाहते हैं तब ये चलते हैं | 

तदनेन प्रमाकरणं प्रमाणं प्रयोजनोयम्‌ 

न च स्वव्यापारमन्तरेण करणं प्रयोक्तुमहति। (भामती) 


अब प्रश्‍न हुआ कि ठोक है, प्रमाता प्रमाणकी सहायत्तासे 
वस्तुओंको जानना चाहता हे और जबतक प्रमाता प्रयत्न नहीं 
करेगा तबतक इन्द्रियाँ वस्तुकी जांच-पड़ताल भी केसे करेंगी; 
परन्तु असंग चिदात्मा अकेले यह सब काम निष्पन्न क्यों नहीं 
कर सकता ? 


पञ्चपादिका ओर विवरणमें इसका बहुत सुन्दर निरूपण है । 
उसको भामतीकार यों कहते हैं कि : 


न च कटस्थनित्यदिचेदात्माऽपरिणामो स्वतो व्यापारवान्‌ । 
तस्मात्‌ व्यापारवद्बुद्यादितादात्म्याध्यासाद्‌ व्यापारवत्तया 
प्रमाणमधिष्ठातुम्‌ अहंति इति भक्त्यविद्यावत्पुषुषविषयत्वम्‌ 
अविद्यावत्पुरुषाश्रयत्वं प्रमाणानाम्‌ इति । ( भामती ) 


आत्मा कूटस्थ है, नित्य है, अपरिणामी है अतः बह स्वयं 
व्यापारवान्‌ नहीं हो सकता । दुनियामें सभी चोज बदलती हैं। 
शरीर भी बदलता है। जब पेदा हुआ था आठ पौंडका रहा होगा 
और अब ढाई मनका है। बचपनकी आकृतियाँ, आदत, मन, 
बृद्धि सब बदल गये। परन्तु इन सब बदलते हुए शरीरकी 
अवस्थाओंमें जो एक अपरिणामी रहा वह है 'अहम्‌'वाच्य आत्मा । 

आत्मदेव बदलतो हुई वस्तुओंमें नित्य हैं, कूटस्थ हैं और स्वयं 
न बदलनेवाले अपरिणामो हैं! क्‍यों ? क्योंकि आत्मा ज्ञान है । 
ज्ञान यदि बदल जाय तो उस परिणामका ज्ञान किसको होगा ? 
ज्ञानका विषय बदलता है, ज्ञान नहीं । ज्ञानमें सविषय ओर 
निविषय नहीं होते। सविषय ओर निविषय दोनोमें ज्ञान है, 
ओर ज्ञानमें दोनों कल्पित हें। ज्ञान तो ज्ञान है, उसमें न ज्ञेय 
है ओर न ज्ञेयाभिमानी ज्ञाता। यह चिदात्मा एकरस ज्ञान स्वयं 
व्यापारवान्‌ नहीं होता । तब यह प्रमाता केसे बनता है? मन- 
बुद्ध-इन्द्रियोंका ( प्रमाणोंका ) प्रयोक्ता केसे बनता है ? इसका 
उत्तर है, तादात्म्य-सम्बन्धसे, अनात्माके साथ अध्याससे । 


असलमें, यंदि शुद्ध चिदात्माको सविषयक ज्ञान होता हो तो 
उसका भी ज्ञानाकार परिणाम हो जायेगा । तब ज्ञान अपरि- 
णामी न रहकर परिणामी हो जायेगा, जो सम्भव नहीं है। अतः 
जबतक चिदात्मा अन्तःकरणके साथ तादात्म्य नहीं करता 
अर्थात्‌ जबतक अध्यासवान्‌ नहीं हो जाता तबतक उसको 
विषयका ज्ञान नहीं हो सकता । विषय-ज्ञानके लिए अध्यासका 
होना जरूरी है। जिसको इन्द्रियोंमें मै-मेरा अभिमान नहीं हे वह 
प्रमाता नहीं हो सकता । 

प्रश्‍त--ज्ञानीको अध्यास होता है या नहीं ? 

उत्तर--ज्ञानी भी जब व्यवहार करता हे तब अध्यासवान्‌ 
होकर ही बोलता है, देखता है और सब व्यवहार करता है। 
व्यवहारमें ज्ञानी और अज्ञानी दोनों अपने-अपने अन्तःकरणोसे 
तादात्म्यापन्न होकर ही व्यवहार करते हैं। 

प्रश्‍न--फिर ज्ञानी ओर अज्ञानीमें फक क्या रहा ? 


उत्तर--इस सम्बन्धमें एक बात पुरानी सुनाता हूँ। चूरू 
( राजस्थान ) में एक बार सेठ जयदयालजी गोयन्दकासे बात 

हो रही थी । वे कह रहे थे कि ज्ञानी ऐसा होता है,. ज्ञानी ऐसा 
होता है। मैंने कहा: ज्ञानी धिफ ब्रह्म होता है और कुछ होता 
नहीं है। वे बोले : ज्ञान होने पर ज्ञानोमें कुछ विशेषता तो होनी 
ही चाहिए वर्ना फिर ज्ञानी ओर अज्ञानीमें भेद कया रहा ? इस 
पर मुझे हँसी आगयी । मेंने पूछा : यह जो ज्ञान और अज्ञानमें 
पारक्य है, परकीयता है, फरक है, वह ज्ञानकी दृष्टिसे है या 
अज्ञानकी दृष्टिसे ? वे बोले : अज्ञानकी दृष्टिसि। ठीक ही कहा 
उन्होंने । असलमें भेद जितना होता है वह सब अज्ञानदृष्टिसे 
होता है, ज्ञानदृश्सि नहीं । इसपर मेंने कहा : ज्ञानीकी दुष्टिसे 
ज्ञानी ओर अज्ञानी एक हैं ओर अज्ञानीकी दृष्टिसे एक नहीं हैं। 
तथापि दोनोंकी दृश्टियोंमें भेद रहता है। 


असलमें ज्ञानीकी जो भेदन्दष्टि है वह व्यवहार-कालमें भी 
अघिष्ठान-ज्ञानसे बाधित रहती है ओर अज्ञानोकी भेद-दृष्टि किसी 
कालमें भो मिथ्या नहीं होती क्योंकि वहाँ अधिष्ठान-बोधका 
अभाव रहता हे । 


ज्ञानी ओर अज्ञानीकी दृष्टियोंमें केवल बाधित ओर अबाधित- 
का ही भेद रहता है, लेकिन जीवनमें जो प्रमाण-ज्ञानकी प्रक्रिया 
है उसमें भेद नहीं होता। जिस ज्ञानका जो करण है ओर जो 
प्रक्रिया है वह ज्ञानी ओर अज्ञानी दोनोंके लिए समान है। क्या 
ज्ञानी आँखकी जगह कानसे देखेगा ? अथवा कानकी जगह त्वचासे 
सुनेगा ? यदि ऐसा हो सकता तब तो ज्ञान एक रोग हो जाता! 
देखना आँखसे ही होगा, सुनना कानसे ही होगा, संकल्प-विकल्प 
मनसे ही होगा, भेद अन्तःकरणसे हो जाना जायेगा, निश्‍चय 
बुद्धिसे ही होगा, इत्यादि । चाहे कोई ज्ञानो हो या अज्ञानी । 

इसलिए जब ज्ञानी अन्तःकरणपर आरूढ़ होगा, चाहे वह 
अन्तःकरण और उसपर आरोहण दोनों मिथ्या ही हो, तभी और 

केवल तभी, अर्थात्‌ अन्तःकरणारूढ होकर ही चिदात्माको 
संसारका ज्ञान होगा अन्यथा नहीं, इसलिए प्रमाणकी प्रवृत्तिके 
लिए यह आवश्यक है कि असंग चिदात्मा पहिले अन्तःकरणके 
साथ तादात्म्यापन्न होकर प्रमाता बने। इसीसे कहा कि शास्त्रके 
आश्रय और विषय दोनों अविद्यावान्‌ हैं । 


आप जब अलौकिक व्यवहार करने या देखनेकी सोचते ठे 
तभी ठगे जाते हैं। ये जादूगरीके खेल--आँखपर पट्टी बांघे-बांधे 
रंग बताना या धनुषसे निशाना लगाना या आगपर चलना, 
कार रोकना, इत्यादि सब आपके अलौकिक व्यवहार देखनेको 
प्रवृत्तिका फायदा उठानेवाले हें। आपको ठगीके तरीकाका पता 
भी नहीं चलता और आप ठगे भी जाते हैं । 

हमारे वृन्दावनमें यह सब खेल दिखानेवाला एक बार आया 
था । कोई तीन 'हजारकी भीड़के सामने उसने खेल दिखाये। 
उस समय वैज्ञानिक डा० शान्तिस्वरूप भटनागर भी वहाँ 
उपस्थित थे । उन्होंने उस बाजीगरको चेलेंज दिया कि तुममं 
कोई विशेषता हो तो दिखाओ, दूसरोंको धोखा क्यों देते हो ? 
उन्होंने उसकी आँख और नाकके बीचमें भी फाये लगाकर पट्टी 
बांधी और फिर मोटर चलानेको कहा। वह तेय्यार नहीं हुआ । 
बात क्‍या थी कि नाक ऊंची होनेसे आंख उसके पासके खुले 
हिस्सेसे देख लेती थी । 

भगवान्‌ भाष्यकार कहते हैं कि ज्ञानीका कोई 'अलौकिक 
व्यवहार नहीं हो जाता। ज्ञानी हो या अज्ञानी, इन्द्रियोंका 
प्रयोग किये बिना प्रत्यक्षादि व्यवहार सम्भव नहीं हो सकते और 
शरीरके बिना इन्द्रियोंका व्यवहार संभव नहीं है । 

न होन्द्रियान्यनुपादाय प्रत्यक्षादिव्यदहारः संभत्रति। न 
चाधिष्ठानम्‌ अन्तरेणेन्द्रियाण। व्यवहारः संभवति। ({ भाष्य) 


३९८ | ब्रह्मसूत्र-प्रवचन 


यहाँ गोताकी तरह 'अधिष्ठान'का अथं 'शरीर' हे । 
'अधिष्ठानं तथा कर्ता०' इत्यादि । 


अनध्यस्त आत्मभाववाछे शरीरसे कोई व्यापार नहीं कर 
सकता : 


न चानध्यस्तात्मभावेन देहेन कश्चिद्‌ व्याप्रियते । ( भाष्य ) 


पहिले देहमें बेठोगे तब तुम व्यापार करोगे । जेसे पहिले जब कोई 
प्रधान मन्त्री बनेगा तब देशका शासन करेगा। देह एक पद है। 
इस पदपर जब हम आरूढ होते हें तब हम इन्द्रिय, प्राण, अन्त:- 
करणादिको अधीन करके प्रमाता बनते हैं, व्यवहार करते है । 

यह भो बड़े आशचयंकी बात है कि में देह हुँ', यह सोधा 
अभिमान भी किसीको नहीं होता। में मनुष्य हूँ, “में देवता हूँ, 
'में पशु हूँ” इत्याकारक अभिमान ही होता है। तभी तो सब 'में 
हाथ हूँ' ऐसा न कहकर 'मेरा हाथ है” ऐसा बोलते हें । “में हाथ, 
में पांव, में सिर, में देह' ऐसा कोई कहता नहीं, कहते सब 
इनको 'मेरा' ही हैं परन्तु में मनुष्य है” यह सब मनुष्य कहते 
हें । इसको 'मेरा मनुष्य” कोई नहीं कहता । 


'दिवरण'में 'में मनुष्य हुँ. इसको बहुत विस्तारसे समझाया 
है। श्रीमधुसूदन सरस्वतीने भी श्रीशद्धुराचायं भगवानुके दश- 
इलोकीकी व्याख्यामें ( 'सिद्धान्तबिन्दु' नामक ग्रन्थमें) इस 
बातको स्पष्ट किया है । 


यह जो भाव होता है कि 'में मनुष्य ह' यह आत्मामें देहकी 
आकुतिके अध्यासके कारण होता है। केसे यह जो जाति है उसका 
आकुतिसे ही ग्रहण होता है: “'आकृतिग्रहणा जातिः’ वेयाकरण 
लोग ऐसा मानते हें कि आकृतिमें जो समानता होती है उस 
समानताको लेकर ही जातिकी कल्पना होती है । मनुष्य एक 

आकृति-विशेष जाति-सामान्य है। व्यक्ति मनुष्य नहीं, मनुष्य- 
जातिका एक टुकड़ा है। एक व्यक्ति तुम' मनुष्य नहीं हो सकते । 
मनुष्याकृतिवाले सभी देह मनुषय हें । मनुष्यत्व उन सब देहोंमें 
अनुगत है । तुमने अपनेमें मनुष्यत्वका अध्यारोप किया है। तुम 
मनुष्योंके टुकड़ोसे बनी हुई समूहात्मक जाति नहीं हो; तुम तो 
शुद्ध-बृद्ध-नित्यमुक्त स्वभाव हो । 

फिर भी यह भी एक ठोस सत्य है कि जब तुम देहमें "में 
मनुष्य हैँ यह भाव करके बेठोगे तभी तुम मनुष्योचित व्यापार 
कर सकते हो, अन्यथा नहीं । 

उपयुक्त इन सब अध्यासोंके न रहनेपर असंग आतत्मामें 
प्रमातृत्व उपपन्न नहीं हो सकता : 


न चेतस्मिन्‌ सवस्मिन्नसति असंगस्यात्मनः प्रमातृत्वमुपप द्यते । 

( भाष्य ) 
असंग चिदात्मा बिना देह, इन्दरियाँ, प्राण, अन्तःकरणादिके ठनठन- 
पाल हे; वह व्यापार ( प्रमातृत्वादि ) नहीं करता । 

मेने विचारमें उपासक सम्प्रदाथाचारयोसे एक बार पूछा: 
'आप ईश्वरको चेतन भो मानते हैं और सृष्टिका उपादान भी 
मानते हैं, परन्तु यह तो बताइये कि चेतनमें जो आकृति घटित 
होती है वह केसे होती है ? कमसे या विकृतिसे या परिणामसे ?' 

अब कर्म और विकृति तो ईश्वरमें उपासक लोग मानते 
नहीं हें । इसलिए एकने कहा : 'वह अपने संकल्पसे बनता है ।' 

में : अच्छा, हजाररूप ईश्वर बना ओर हजाररूप विगाड़ 
दिया । परन्तु ईश्वर तो स्वयं चेतनका चेतन ही रहा होगा । माने 
ईश्वर तो अविकारी अपरिणामी ही होगा न ? 

श्रीवल्लभाचायंने कहा : सृष्टि ईश्वरका अविकृत परिणाम 

है । ईश्वर-चेतन बदलता तो है, परन्तु उसमें विकार उत्पन्न 
नहीं होता । 

में: बदलता हुआ भी चेतन एक है या नहीं? चेतन तो 
परिणामका साक्षी है। बदलना तो कालको धारामें होता है और 
चेतन स्वयं उस बदलनेकी धाराका साक्षी होता है । 

श्रोरामानुजाचायंने कहा : चेतन एक है । ईश्वर-चेतन नहीं 
बदलता । विशेषण बदलते हैं, विशिष्ट ज्योंका-त्यों रहता हे । 

श्रीनिम्बार्काचार्यने कहा : ईश्वरको शक्तिमें ही केवल विक्षेप 
होता है, उसके स्वरूपमें कोई विक्षेप नहीं होता । और वह शक्ति- 
विक्षेप स्वाभाविक है । 

श्रोभास्कराचायं बोले : नहीं, यह शक्ति-विक्षेप स्वाभाविक 
नहीं है, औपाधिक है | 

प्रश्‍न यह हे कि जब चेतन एक ओर अद्वितीय है तो बदलते 
हुए दृश्यमें वह एकरस और तिविकार हैया नहीं? अगर नहीं है 
तो वह चेतन ही नहीं है। जो स्वरूपभूत कूटस्थ असंग चिन्मात्र 
साक्षी है वह यदि बदल जाये तो उस बदलनेका साक्षी कौन 
होगा ? चेतनमें न परिणाम होता हे न विकार । वह तो केवल 
अनिवंचनीयत्वेन विवतित होता है (४ 


*चेतनसे सृष्टि हुई तो कैसे ? न्याय-वेशेषिक मानते हें कि ईश्वरने 
परमाणुओसे सृष्टि बनायी । यह आरम्भवाद हे । परन्तु सृष्टिसे पूर्व 
ईश्वरके अतिरिक्त देश-काल-द्रव्य कुछ भी नहीं था। और निरवयव 
परमाणुसे सावयव सृष्टि भी नहीं बन सकती । अतः आरम्भवाद यथार्थ 
चिन्तन नहीं है । उपासक लोग कहते हैं कि ईश्वर स्वयं यह सृष्टि बन 
गया । तो यदि परमात्मा प्रा जगत्‌-परिणामको प्राप्त हो गया तो ईश्वर 
ही नष्ट हो गया और यदि कुछ अंश जगत्‌ बना तो अखण्ड परमात्मामें 

ऐसा ओ सम्पूर्ण दृश्यका विवर्ती अधिष्ठान असंग चिदात्मा 
है वह स्वयंमें प्रमाता नहीं हो सकता । वह शुद्ध ज्ञानात्मक बुद्धि- 
वृत्तिमे अभिव्यक्त होकर प्रमाता बनता है । और जब वह वृत्ति 
प्रमाण-जन्य होती है तब उसीमें अभिव्यक्त चेतनका नाम प्रमाता हो 
जाता है। जब वह वृत्ति प्रियताविशिष्ट होती है तब उसमें 
अभिव्यक्त चेतनका नाम आनन्द या भोक्ता होता है । जब वह 
वृत्ति क्रियासंस्कारविशिष्ट होती है तब उसमें अभिव्यक्त चेतन 
कर्ता होकर भासता है। निवृत्तिक चेतन शुद्ध अद्वितीय ब्रह्म है । 

जब असंग आत्मा अपने आपको वृत्तिसे मिलाता है तब वृत्ति 
वस्तुको देखती है। भेदकी प्रयोजक होती है । वृत्ति ओर प्रकाशका 
प्रयोजक होता है चेतन्य। जब चेतन्यके प्रकाशको वृत्तिमें और 
वृत्तिगत मेदको चेतन्यमें आरोपित कर लेते हैं तो इसका नाम हो 
जाता है अध्यास । इसी अध्यासके द्वारा यावज्जीवन ज्ञानी, अज्ञानी 
सबका व्यवहार होता है । 

व्यवहार जितना है वह सब अविद्यावद्‌ विषय और अविद्या- 


अंशांशी भाव सिद्ध नहीं होता । अंशके लिए उपाधिका निर्वचन तो करना 
पड़ेगा न ! देशकी उपाधि, कालको उपाधि, द्रव्यकी उपाधि ! देश-काल- 
द्रव्य कुछ भो स्वीक'र करनेपर परिणामवाद आरम्भवाद ही हो जायेगा । 
परमात्मा यदि जड़ द्रव्प हो तो मिट्टीसे घड़ेको भांति जगत्‌-परिणामको 
प्रास हो सकता । परन्तु चेतनसे सृष्टि स्वोकार करनेपर उसमें केवल 
भानात्मक सृष्टि ही प्रतीत हो सकती है जैसे मिट्टीमें कण, सूर्यमें रश्मियाँ, 
वायुमें तरंग, द्रष्टामें स्वप्न । सृष्टि चेतनमें स्फुरणात्मक है, द्रव्यात्मक 
नहीं । ऐसी अवस्थामें चेतन न सृष्टिका निमित्त कारण हे, न उपादान- 
कारण और न अभिन्ननिमित्तोपादान कारण | सृष्टि चेतनमें विवत है 
अर्थात्‌ चेतन ही देश-काल-द्रव्यके रूपमे भास भर रहा हे। यह भास न 
सत्य है, न असत्य और न सत्यासत्य यह केवल अनिर्वचनीय है । 

वद्‌ आश्रय है। गुरु ओर चेलेका इसमें कोई भेद नहीं है । गुरु 
इस बातको समझता है और चेला अभी नहीं समझता । उपदेश- 
उपदेशकाभाव केवल नासमझी मिटानेके लिए है, कुछ करनेके 
लिए नहीं है। कोई भी, ज्ञानी हो या अज्ञानी, जो कुछ करता है 
वह सब अपनी वासना और अभ्यासके कारण करता है। परन्तु 
व्यवहारकी प्रक्रिया दोनोंक लिए एक है। बस ज्ञानीके लिए 
व्यवहार और प्रक्रिया बाधित रहती है और इसलिए वह मुक्त 
रहता है; जबकि अज्ञानी उसमें सत्यत्व बुद्धि करके फंसा रहता है । 
जहाँ-जहाँ अध्यास है वहाँ-वहाँ व्यवहार दीखता है, जेसे 
जाग्रत्‌ और स्वप्नमें। और जहाँ अध्यास नहीं रहता वहाँ व्यवहार 
भी नहीं रहता, जेसे सुषुप्तिमे । अतः व्यवहारके मलमें अध्यास है, 
यह बात अन्यथानुपपत्तिसे साफ मालूम पड़ती है। अथवा यों कहो 
कि व्यवहार अध्यासपूवक ही होता है अन्यथा नहीं । 
सुषुप्तिसि उठनेपर तनिक ध्यानसे अपने व्यवहारको देखिये । 
सवंप्रथम कुछ स्फुरण नहीं होता, न में, न तू, नयह। फिर में 
स्फुरण होता है। तदुपरान्त 'अहमेव” अर्थात्‌ वही में मनुष्य जो 
सोया था वही में हुं-यह स्फुरण होता है। तदुपरान्त इन्द्रियादि 
करणोंमें पूवंममता और अधिकार उत्पन्न होता है। और इसके 
बाद अन्य-अन्य संकल्प स्फुरण होकर वह कार्यरत हो जाता है | 
यह सब बहुत शी घ्रतासे होनेके कारण अनुभवमें नहीं आ पाता | 
परन्तु अध्यासका क्रम इसी प्रकार होता है । जाग्रत्‌-स्वप्नसे 
सुषुप्तिमें जाते समय अध्यासके लयका क्रम भी विलोम प्रक्रियासे 
यही होता है । 
परन्तु अध्यासका लय उसकी निवृत्ति नहीं हे । वह सध्यास न 
तो वृत्त्यन्तरसे ( जेसे उपासनामें ) न वृत्तिशान्तिसे ( जेसे समाधि- 
में), न वृत्तिसन्धि या वृत्तिशाबल्यसे ( जेसे उपासनायोगके 


्रमाण-विष यक आक्षेप तथा समाघान |] ४०३ 


मिश्रण या कमं-उपासनाके मिश्रणमें) और न वृत्ति-विलयसे ही 
( जेसे सुषुसतिमें ) निवृत्त हो सकता है। अध्यास वृत्ति है और वह 
सवृत्तिक अवस्थामें ही विरोधी वृत्तिसे नष्ट होता है। जब 
अध्यतित वस्तु ( भ्रान्तिजन्य पदार्थ )के आश्रय और विषयका 
यथाथं ज्ञान हो जाता है और वे दोनों एक अखण्ड सचिदानन्द 
ही है, यह ज्ञान हो जाता है तब अध्यासकी निवृत्ति हो जाती है 
और भ्रान्तिजन्य पदार्थका भिथ्यात्व निइचय हो जाता हे । 


अब पूर्वोक्त प्रसंग पर तनिक पुन: विचार आरम्भ करते हैं। 

यह जो असंग चिदात्मा है, सृष्टिका विवर्ती अधिष्ठान, वह 
प्रमाता स्पष्ट मालूम पड़ता है । मालूम पड़ता है 'मैं आँखसे देखता 
हें, में कानसे सुनता हँ, त्वचासे स्पशं करता हूँ, जीभसे स्वाद 
लेता हूँ, नाकसे गन्ध सूंधता हूँ, कर्मेन्द्रियोंसे कमं करता हूँ, अन्त:- 
करणसे संकल्प-विकल्प, निश्चय, चिन्तन, आनन्द-भोग करता 
हैँ । यह बिरोधाभात केसे ? 

यह विरोधाभास अध्यासके कारण “है। प्रथम हम असंग 
चिदात्माके अनुभवके किसी करण--इन्द्रियां या अन्त:करण--के 
साथ एक होते हें अथवा उसपर आरूढ होते हें अर्थात्‌ अध्यास 
स्वीकार करते हैं; तदुपरान्त हमको तत्तद्‌ कार्योके कर्ता, भोक्ता 
या प्रमातापनेकी भपनेमें अनुभूति होती है। जब आप अपने 
अखण्ड में को, साक्षी में को, परिच्छिन्न देहकी तराजू पर बिठा 
लेते हैं और सृष्टिको तौलते हैं तो सृष्टि दूसरे रूपकी भासती हे । 
परन्तु यदि आप अपने में को अखण्डता, अपरिच्छिन्नताकी तराजू 
पर बिठा लें और तब सूष्टिको तोलें तो सृष्टिका रूप निराला 
हो होगा । 

हम बच्चे थे। कक्षा १ में पढ़ते थे। घरसे १ मील पर 
स्कूल था। हमारे पितामहने कह रखा था कि छुट्टी होनेपर 

एक वेश्य-मित्रके घर चले जाया करना । वहाँ केवल मिठाई 
खाकर घर लोट आते थे। वे वेशय अपने पुत्रको नसीहत करते 
थे: बेटा सरजू, व्यापारीका सारा फायदा इसमें है कि माल 
दिखानेको और, देनेको ओर; तथा तराजू खरीदनेकी और, 
देनेकी और । 


आप जिस तराजूपर सृष्टिको तौलेंगे वेसे ही वह दिखेगी । 
आप नापना तो चाहते हें कोटि-कोटि ब्रह्माण्ड ओर उसके 
अघिष्ठानको, और बेठ जाते हैं इस नन्हीं-सी दिलड़ीके तराजूपर ! 
तो आप गलत ही तो नापेंगे ! पहिली दात वेदान्तकी यह है कि 
जिस छोटे घरमें आप बेठे हें उसको छोड़ें। पति, पत्नी, ब्राह्मण, 
गृहस्थ, संन्यासी, हिन्दू, मुसलमान, मनुष्य, पशु, पक्षी, देवता 
किसी भी परिच्छिन्नके साथ यदि आप अपनेको जोडेंगे तो 
परिच्छिन्नकी नजर आपके ऊपर चढ़ बेठेगी। ओर आप न अपने 
आपको और न दुनियाको ठीक-ठीक जान सकोगे | 


हर चीजको नापनेका एक यन्त्र होता हे । क्या आप आकाशको 
गजसे नापोगे? अनाजको हीरा तौलनेके कांटेपर तोलोगे ? 
तो अनन्तकोटि ब्रह्माण्डके अधिष्ठानको, अनन्त, अखण्ड, अद्वय, 
एकरस तत्त्वक्को क्या आप अन्तःकरणकी तराजूपर तोलेंगे ? 
इसके लिए पहिले नेति-नेति द्वारा अन्तःकरणके अध्यासका 
निषेध करना पड़ेगा । पहिले अपनी अल्पताको काटना पड़ेगा 
तब कहीं उस महतो महीयानुका ठीक बोध हो सकेगा। यह 
अल्पता कया है? कण भोर कणावच्छिन्न देश, क्षण और क्षणा- 
वच्छिन्न देश और कालसे तादात्म्य, यही अल्पताएँ हें । कणसे 
आवृत होनेपर परिपूर्ण नहीं दिखता; क्षणसे आवृत्त होकर 
अनादि, अनन्त नहों दिखता । 

आप क्षणिक चमकवाले जुगनू नहीं हं । आप अखण्ड अनन्त 

खिदाकाश हैं जिसमें एक शरीर नहीं कोटि-कोटि शरीर चमक 
रहे हैं। आप जब मनुष्य-शरीर हो नहीं पशु, पक्षी, देवता सब 
प्राणियोंके शरोर, सब प्राणियोंके ही शरीर नहीं नारकीसे लेकर 
वैकुण्ठ; गोलोक आदिके निवासियोंके शरीर और गोलोकादिके ही 
शरीर नहीं कोटि-कोटि ब्रह्माण्ड और कोटि-कोटि ब्रह्माण्ड हो 
नहीं उस महामायाको भो जिसमें वे सब कल्पित हें, अपना 'में 
मेरा' स्वीकार नहीं करोगे, तब उस अखण्ड अनन्त अद्वय ब्रह्मका 
यथार्थं बोध होगा । 


ऐसे असंग चिदात्मा आपमें प्रमातृत्व कहाँसे आयेगा ? सिवाय 
अध्यासको स्वीकृतिके । वास्तवमें आत्मा आँलवमें बेठ करके देखता 
भी नहीं है, कानमें बेठ करके सुनता भी नहीं है । वह व्यवहार 
करता हुआ भी असंग रहता है तथापि इन्द्रियादिके साथ बिना 
तादात्म्यके आत्मामें कोई व्यवहार सम्भव भी नहीं है । 
थह व्यवहारकर्ता मिथ्या है। कितने बह गये, कितने भाये- 
गये, परन्तु हम असंग साक्षी चिदात्मा ज्यो-के-त्यो हैं: 
कोटि कलप ब्रह्मा भये, दइसकोरि कम्हाई हो । 
छप्पनकोटि जादो भये, मेरी एक पलाई हो ॥ 
निराकार साकार रूप द्वै, आयो कई एक बारा । 
सपने ह्वे-ह्वै मिट गये, रह्यो सारका सारा ॥ 
यह ब्रह्म ही सारका सार है । वस्तुतः ब्रह्म अखण्ड है और 
सारतत्व उसमें अध्यारोपित है । 


* 'सारका सार'में एक विनोद भी है । 'साला' ( पत्नीका भाई ) 
ही मनुष्यको प्यारा होता है, फिर 'सालेका साला' हो तो कहना ही 
क्या । परन्तु 'साला'में साला सच्चा है लेकिन 'सालेका साला'में साला 
अध्यारोपित है, क्योंकि साला-बहनोई एक दूसरेको साला कहते हैं । 

जब हम इस खोलीमें बेठते हैं, इस घोड़ेपर चढते हैँ, इस 
शरोररूपी मशीनक्रो अन्तःकरण सहित चश्मेके रूपमें लगा लेते 
हैं तब यह दुनिया दीखती है, आत्माका प्रमातृत्व, कतृत्व, भोक्तृत्व 
आदि दीखता है। इस देहके प्रति में-मेराके अमात्रमें कुछ दूसरा 
ही नजारा दिखेगा । 


यह असंग आत्मा प्रमाता नहीं है। तब प्रमाता कोन हे? 
वाचस्पति मिश्रके अनुसार अन्तःकरणको भवच्छिन्नताके कारण 
आत्मा प्रमाता बना है। विवरणकारके मतसे अन्तःकरणमें प्रति- 
बिम्बित आत्मा प्रमाता है। परन्तु वेदान्तका- महावाक्य यह 
बताया हे कि अवच्छिन्न ओर अनवच्छिन्नमें आभास और अना- 
भासमें बिम्ब और प्रतिबिम्बमें कोई भेद नहीं है । वह ब्रह्म ही है। 
ऐसी स्थितिमें- 


न च प्रमातत्वमन्तरेण प्रमाणप्रवृत्तिरस्ति ।--भाष्य 


जब हम प्रमाणगत धमंको और प्रमाणको अपनेमें स्वीकार करके 
प्रमाता बनते हें तभो प्रमाणोंकी प्रवृत्ति होती है। प्रमाताके बिना 
प्रमाणोंको प्रवृत्ति नहीं होती । इसीलिए अध्यासके बिना कोई 
व्यवहार सम्भव नहीं है और यहो कारण है कि प्रत्यक्षादि प्रमाण 
ओर शास्त्र, अविद्यावालोंको ही आश्रय करते हैं : 


तस्माद्‌ अविद्यावहिषयाण्येव प्रत्यक्षादोनि प्रमाणानि शारत्राणि च। 
—भाष्य 

जब शास्त्र कहते हैं कि अमुक कायमें तुम्हारा हित है या 
अहित है, तो वह हित-अहित ब्रह्मका नहीं देहस्थका ही होता है। 
लोक-परलोक ब्रह्मका नहीं देहस्थक़ा ही बनता-बिगड़ता है । श्रवण, 
मनन और निदिध्यासनसे आत्मज्ञान ब्रह्मो नहीं देहस्थको ही 
बताया जाता है । मोक्ष ब्रह्मका नहीं बद्ध अज्ञानोका ही होता है । 

इसलिए सम्पूणं शास्त्र और प्रत्यक्षादि प्रमाण अज्ञानीको ही विषय 
करते है । 


यह पहले कह ही चुके हैं कि ज्ञानी और अज्ञानीके व्यवहारकी 
प्रक्रियामें कोई भेद नहीं होता । बस, ज्ञानीके लिए सब कुछ बाधित 
रहता है, नाटकवत्‌ रहता है और अज्ञानीके लिए सब कुछ 
सच्चा । ज्ञानीके लिए परिच्छिन्नता मिथ्यात्वेत भासमान होकर 
व्यवहारका विषय बनती है और अज्ञानीके लिए परिच्छिन्नता 
बद्धमूल बनकर बन्धनका हेतु बनती है । ७ 

( ५, ३ ) 


प्रत्यक्ष व्यवहारमें विद्वान और पशु आदिको 
व्यवहारमें समानताका कथन 


पश्वादिभिशचाविशेषात्‌ । यथा हि पश्वादयः शब्दादिभिः श्रोत्रा- 
दीनां सम्बन्धे सति शब्दादिविज्ञाने प्रतिकले जाते ततो निवतन्ते, 
अनुकूले च प्रवतन्ते, यथा दण्डोद्यतकरं पुरुषमभिमुखमुपलभ्य मां 
हन्तुमयमिच्छतीति पलायितुमारभन्ते, हरिततृणपर्णपाणिमुपलम्य 
त प्रत्यभिमुखो भवन्ति; एवं पुरुषा अपि व्युत्पन्नचित्ताः क्ररदृष्टी ना- 
क्रोशतः खड़ोद्यतकरान्‌ बलवत उपलभ्य ततो निवतंन्ते, तद्विपरी- 
तान्प्रति प्रवतंन्ते, अतः समानः पश्वादिभिः पुरुषाणां प्रमाण प्रमेय- 
व्यवहार: पइ्वादोनां च प्रसिद्धोऽविवेकपुरःसरः प्रत्यक्षादिव्पव- 
हारः। तत्सामान्यदरांनात्‌ व्युत्पत्तिमतामाप पुरुषाणां प्रत्यक्षादि- 
व्यवहारस्तत्कालः समान इति निइचोयते । —भाष्य 


अर्थ--ओर पशु आदिके व्यवहारसे विद्वानुके व्यवहारमें 
विशेषता नहीं है; जेसे श्रोत्र आदि इन्द्रियोंका शब्द आदि विषयोंके 
साथ सम्बन्ध होनेपर पशु आदि भी उन शब्द आदिका ज्ञान प्रति- 
कूल होनेपर उधरसे निवृत्त होते हैं और अनुकूल होनेपर उसकी 
ओर प्रवृत्त होते हें । हाथमें दण्ड उठाये हुए किसी पुरुषको सम्मुख 
आते देखकर 'यह मुझे मारना चाहता है' ऐसा समझकर पशु वहाँसे 
भागने लगते हैं और यदि हाथमें हरी घास हो तो उस व्यक्तिके 

अभिमुख होते हैं। वेसे ही प्रायः लोक-व्यवहारमें हम देखते हैं कि 
खड्ग हाथमें उठाये हुए क्र दृष्टिसि ललकारते हुए बलशाली पुरुष- 
को देखकर विद्वान्‌ लोग भी वहाँसे हट जाते हैं ओर उसके विप- 
रीत स्निग्ध दृष्टिवाले मधघुरभाषी सोम्य पुरुप्रके लिए प्रवृत्त होते 
हें । अतः पुरुषोंका प्रमाण-प्रमेयच्यवहार पशु आदिके समान है 
और यह तो प्रसिद्ध ही है कि पशु आदिका प्रत्यक्षादि व्यवहार 
अविवेकपू्वंक होता है। किन्तु उनके साथ समानता देखनेसे 
विवेकी पुरुषोंका भी प्रत्यक्षादि व्यवहार-कालमें पशु आदिके 
समान ही है, ऐसा निश्‍चय होता हे । 
परिच्छिन्नके स्बरूपका ज्ञान करनेके लिए हमें अपने-आपको 

परिच्छिन्नके साथ मिलाना तथा जोड़ना पड़ता है। जो अखण्ड है, 
अद्वय है, अपरिच्छिन्न है वह कहां बेठकर देखे कि उसे द्वेत 
भासे ? इसलिए प्रमातापना बिना अध्यासके संम्भव नहीं है। 
असंग आत्मा प्रमाता नहीं हो सकता और प्रमाता बिना प्रमाणकी 
वृत्ति नहीं हो सकती । इसलिए सारे प्रमाण अध्यासवानुके लिए 
ही है । 

जितने प्रमाण हैं वे परिच्छिन्न बैठे हुए प्रमाताके लिए ही हैं और 
वह अविद्याको स्वीकार किये बिना नहीं हो सकता । चेतन 
परिच्छिन्न है। यह बात केसे मालूम पड़ सकतो है ? चेतन तो 
प्रकाशक है। जो-जो चेतनका परिच्छेद होगा वह प्रकाइय 
होगा, अतः वह चेतनको परिच्छिन्न करनेमें समर्थं नहों है। 
इसलिए अन्तःकरणको स्वीकार करके और अपनी प्रकाशरूपता 
अन्तःकरणमें स्वीकार करके यह प्रमाण-प्रमेयका सारा व्यवहार 
चलता हे । 


मनुष्यको तो अन्वय-च्यतिरेकका ज्ञान है। जेसे भोजनसे पुष्टि 
और तृप्ति होती है और भोजन न करनेसे बल घटता है। इसलिए 

मनुष्य भोजनमें प्रवृत्त होता है । इसी प्रकार अन्य प्रत्यक्षादि 
व्यवहारमें भी मनुष्य अन्वय-व्यतिरेककी बुद्धिते प्रवृत्त होता है । 
परलोकसम्बन्धी व्यवहारमें भी यदि मनुष्य अपनेको कमका 
कर्ता तथा कमंफलका भोक्ता न माने तो वह उस व्यवहारमें 
प्रवृत्त नहीं होगा । जो यहाँ कमंका कर्ता है वहो परलोकमें कमं- 
फलका भोक्ता है-यह ज्ञान परलोकसम्बन्धी व्यवहारके लिए 
आवश्यक है। असंग आत्मा न कर्ता है, न भोक्ता । इसलिए 
शास्त्रोक्त व्यवहार भी असंगात्माके लिए नहीं हें। जो साक्षी है 
वह कर्ता भोक्ता नहीं होता और जो कर्ता-भोक्ता है वह साक्षी 
नहीं हो सकता । साक्षीको कर्ता-भोक्तारूपमें प्रतीति अध्याससे ही 
सिद्ध हो सकती है अन्यथा नहीं । इसलिए सम्पूर्ण प्रत्यक्षादि 
व्यवहार तथा शास्त्रोक्त व्यवहार अविद्यावान्‌को ही आश्रय 
करते हें। यहां तक कि शान्ति, विवेक, विचार आदि सब 
ल अविवेकी और अविचारकोंके लिए ही शास्त्रसे विहित 
होते हें । 
तस्माद्‌ अविद्याव द्विषयाण्येव प्रत्यक्षादोनि प्रमाणानि दास्त्राणि च। 
( भाष्य ) 

विवरण-परम्परामें इसका एक दूसरा अर्थ भी निकालते हैं । 

कहते हैं कि-- 
अविद्यावद्विबयाण्यपि प्रमाणानि एव । 

माना कि ये अविद्यावानुके लिए हैं परन्तु फिर भी ये प्रमाण ही 
हें क्योंकि अविद्या तो प्रमाताके साथ रहतो है, प्रमाणके साथ 
नहीं । इस परम्परामें अन्तःकरणमें प्रतिबिम्बित आत्मा प्रमाता 
होता है जबकि भामती-परम्परामें अन्तःकरणावच्छिन्न आत्माको 
प्रमाता कहा गया है । 


प्रश्‍न यह है कि जेसे घटका घटावच्छिन्न आकाशके साथ 

कोई सम्बन्ध नहीं है वेसे ही अन्तःकरणका अन्त:करणावच्छिन्न 
चेतन्यके साथ कोई सम्बन्ध नहीं हे। इसलिए असंग आत्माका 
अन्तःकरणावच्छिञ्न होकर प्रमाता बनना युक्तियुक्त नहीं है। यह 
भामतीःप्रस्थानके विरुद्ध विवरण-प्रस्थानका तकं है । इसपर 
भामती-प्रस्थानमें कहा कि असलमें प्रमाता शब्दसे प्रमा ही 
उपलक्षित होती है। प्रमा अर्थात्‌ अन्तःकरणमें जो प्रमाणका फल 
है कि इदम्‌ ईदृक्‌, इदम्‌ ईदुकू--अर्थात्‌ 'यह अमुक है” यह ऐसा है' 
यही प्रमातापनका अथे है । 


असलमें दोनों प्रक्रियाओंमें कोई ज्यादा भेद नहीं है । बद्धिको 
सुक्ष्म करनेके लिए महात्मा लोग भिन्न-भिन्न प्रक्रियाओंसे विचार 
करते हैं। जिज्ञासुको प्रकियाओंका अनुकरण करनेकी आवश्यकता 
नहीं है, क्योंकि वेदान्त-विचारका मार्ग अनुकरणका माग नहीं है, 
निषेवका मार्ग हैं। यह न किसी प्रवृत्तिका अनुकरण है और न 
विरोध । अनुकरण और विरोध--ये दोनों वृत्तियाँ मनुष्य एवं 
पशुमें समान हैं । 


जो यह आत्माकी असंगताका उपदेश है वह भी अज्ञानीके 
लिए ही है। जो चीज पहिलेसे हो मोजूद रहती है। वह दोष नहीं 
होता। जो बादमें, नयी चीज, आती है वह दोष होता है । जेसे 
आँख पहलेसे मौजूद है और उसमें कामलादि दोष बादमें आते 
हैं। दवाका काम दोषको मिटाना होता है न कि आँखको ही । 
इसी प्रकार यह जो प्रमाता है उपमें अहं और अविद्या पहलेसे ही 
मिले हुए हैं। अतः मुख्य दोष यह नहीं है कि प्रमाता अविद्यापूवक 
अथवा अहंकारपूर्वक व्यवहार करता है। मुख्य दोष यह है कि 
इसकी दोषरूपताको हम जानते नहों हैं। यदि हम यह जान लें 
कि आत्मा नित्य शुद्ध-बुद्ध-मुक्तस्वभाव है और प्रमातामें अन्ध- 
कार और प्रकाश दोनोंका मिश्रण है, ज्ञान-अज्ञान दोनोंका मिश्रण 

है और यावज्जीवन यह मिश्रण ( अध्यास ) अनुवृत्त रहता है, तो 
ये जितने आदेश, उपदेश हैं--वे सब छोटे अहंके लिए हैं ब्रह्मके 
लिए नहीं हैं ओर भहंमें जो यह छोटापना है वह अविद्याके ही 
कारण है, तब यह समझमें आजायेगा कि सभी शास्त्र भी 
अविद्यावानुके लिए हो प्रमाण होते हैं। जबतक अविद्या है तब- 
तक उनका उपयोग है अपने लिए भोर अविद्यानिवत्तिके बाद 
उनका उपयोग केवल जिज्ञासुके शासन अथवा शंसनके लिए 
होता है । 

व्यासशास्त्रका सिद्धान्त यह है कि श्रति', उपपत्ति*, 
अन्तदर्शन* ओर ब्रह्मात्मेक्य बोध ( साक्षात्कार )-यह साधनका, 
ब्रह्मानुभूतिका, आरोहणक्रम है। इसी क्रमको इन नामोसे भी 
सम्बोधित किया जाता है : श्रुति, मति, स्थिति और साक्षात्कृति । 
अब जब ब्रह्मानुभूति हो गयी तो उस ज्ञानीका व्यवहार-क्रम ठोक 
इसके विपरीत-क्रमसे निष्पन्न होता है अर्थात्‌ इस अवरोहण योगका 
क्रम यह होता है : साक्षात्कृति, स्थित, मति और श्रुति। उसके 
सामने जब जिज्ञासु कुछ बोले तो वह श्रुतिके द्वारा अपने मतको 
प्रमाणित करता है। और यदि सामने तत्त्वज्ञ बोले तो अपने 
अनुभव ( साक्षात्कृति )के द्वारा तत्त्वको प्रमाणत करता है। 
कारण यह है कि जिज्ञासु तो भनुभवशून्य होता है, वह तो 
हर हालतमें वचनका ही आश्रय लेता है, चाहे वह श्रुति-वचन 
हो अथवा लल्लूराम या उल्लूरामका । इधलिए अनुभवारूढ़ होनेके 
लिए जो अद्वितीय तत्त्वे बोधक वचन हैं वे जिज्ञासुके लिए 


१, श्रृतिके अनुसार श्रवण। 

२, लक्ष्यानुसारी मनन : आत्मा और ब्रह्मकी एकतामें युक्ति और 
प्रमाणका प्रयोग । 

३. विपर्यय दू र करनेके लिए निद्रिध्यासन । 

पहली कक्षाके प्रमाण हैं ओर तदनुकूल मति, स्थिति ओर 
साक्षात्कृति सम्बन्धी वचन दूसरी, तीसरी ओर चोथी कक्षाके प्रमाण 
हैं ( आरोहण क्रममें )। इसके बाद प्रमागकी गति नहीं होती । 


शास्त्रको गति कहाँतक ? जहाँतक अनुभव न हो । अनुभव 
भी कर्हांतक ? जर्हांतक उस तत्त्वका ज्ञान न हो, जो समस्त 
“भव' अर्थात्‌ होनेके 'अनु' अर्थात्‌ पीछे है : 


भवाद्‌ अनु अन्यस्मात्‌ सवंस्मात्‌ पश्चाद्‌ भवति विद्यते इति 
अनुभवः । 
जो देश, काल, द्रव्य, परिच्छिन्नता ओर इनके अभावके पीछे रहे 
सो अनुभव। वह अनुभवस्वरूप अपना आत्मा हे: 'अनुभव- 


स्वरूपोऽयम्‌ आत्मा । यह आत्मा खण्ड दृष्टिसे खण्ड दिखता है और 
अखण्ड दुष्टिसे अखण्ड दीखता है । 


जहाँ तक प्रमाता अपनेको परिच्छिन्न अनुभव करता है वहां 
तक प्रमाणवृत्तिकी प्रवृत्ति होती है। जहाँ अज्ञान है वहाँ प्रमा णमें 
अज्ञात-ज्ञापकत्वका होना जरूरी है । वेदान्तमें प्रमाणकी परिभाषा 
ही यहो हे कि प्रमाण वह है जो ऐसी वस्तुका ज्ञान कराये जो 
किसी अन्य जरियेसे न जानी जा सके तथा जिसका ज्ञान किसी 
अन्य जरियेसे प्राप्त ज्ञान द्वारा झूठा सिद्ध न हो सके साथही 
वह प्रमाणजन्य ज्ञान स्मृतिज्ञानसे जुड़ा हुआ नहीं होना 
चाहिए। प्रमाणान्तरसे अनधिगत तथा प्रमाणान्तरसे अबाधित 
और स्मृतिव्यावृत्तलूप ज्ञानके करणका नाम प्रमाण है। 
उदाहरणके लिए नेत्र रूपमें प्रमाण है, क्योंकि नेत्र द्वारा देखा 
गया रूप अन्य किसी इन्द्रिय-ज्ञानसे न जाना जा सकता है ओर 
न बाधित हो सकता है। अवश्य. ही नेत्र स्त्रीशरीरके दशंनमें 
प्रमाण है, परन्तु पत्नी, माता, बहिनके विषयमें प्रमाण नहीं है, 

क्योंकि वे सब स्मृतिसे जुड़े हुए हैं। सम्बन्ध स्मृतिरूप है, अतः वह 
प्रमाण नहीं है । 


पहिले हम एक महात्माके पास गये। बोले क्या चाहते 
हो ?”। हमने कहा, 'हम तत्त्वज्ञान चाहते हैं |! बोले, 'तत्त्वज्ञान 
ही क्यों चाहते हो ” हमने कहा, 'मतुष्पजन्म सफल करनेके 
लिए, क्योंकि पशु, पक्षी आदि योनियोंमे ज्ञान नहीं होता, मनुष्य- 
योनिमें ही होता है।' वे बोले, 'धन्य है तुम्हारी मनुष्ययोनि ! 
परन्तु यह बताओ कि पशुन्यानिमें ज्ञान नहीं होता, इसमें तुम्हारे 
पास क्या युक्ति है?” मेंने कहा, 'पशुओंके पास शास्त्र नहीं है ।' 
उन्होंने कहा, 'ठीक है, परन्तु उनके पास बोली तो है। एक 
दसरेकी बात वे अपनो बोलोमें समझते-समझाते भी हें । अब 
यदि कोई पूर्व-पवंके पशुज्ञानी रहे हों तो उनको बोडीमें तत्त्व- 
ज्ञानको परम्परा क्यों नहीं चल सकती? नन्दी तत्त्वज्ञानी 
थे। यदि उन्होंने किसी बेलको वह तत्त्वज्ञान दिया हो तो 
बया आइचयं है? मेने कहा, महाराज, उनमें बुद्धि नहीं 
होतो ।' वे—'केसे मालूम ?' मेंने कहा, “उन्हें कपड़ा बनाना 
नहीं आता।' वे बोले, 'अरे, मनुष्यको इस बातपर तो पशु 
हँसते हैं। एक बार बन्दरोंकी एक सभा हुई। उसमें यह 
पास हुआ कि “मनुष्य डरपोक है ओर अज्ञानी है। ईश्वरने उसे 
जेसा पेदा किया वह वेसा नहीं रहता । इसके विपरीत हम लोग 
वेसे ही रहते हें जेसे हमें ईश्वरने पेदा किया था। हम न कपड़ा 
पहिनते हैं और न मकान बनाते हैं। तत्त्वज्ञानी मनुष्य जिस 
वृत्तिसे रहते हैं उससे हम पहिले ही रहते हैं। हम ज्ञानी हैं 
मनुष्य नहीं । 

उन महात्माका अभिप्राय समंझना चाहिए। हम विचार 
करनेपर भी अपने ही संस्कारोसे आक्रान्त हो जाते हें । हममें 

मनुष्यपनेका अहंकार है, इसलिए हम मनुष्य जातिको ही सर्वश्रेष्ठ 
समझते हें । हम अपने विचार, अपनी रहनी, अपनी मर्यादा, धमं 
ओर भाषाको दूसरोंसे अच्छा समझते हैं, इसलिए दूसरोंसे द्वेष और 
घृणा भी करने लगते हैं । परन्तु सत्यका साक्षात्कार संस्कारावच्छिन्न, 
संस्काराक्रान्त चित्तसे नहीं हो सकता। और जबतक परस्पर 
विरुद्धधर्माश्रय ब्रह्मतत्त्वका अनुभव नहीं होता तबतक पक्षपात 
बुद्धिसे मिट भी नहीं सकता । सत्यता यह है कि संसार अनिर्वचनीय 
है । इसलिए इसमें कहीं आस्तिकता नास्तिकता हो जाती है 
और कहीं नास्तिकता आस्तिकता; कहीं धम अधमं हो जाता है 
और कहीं अधमं धर्म हो जाता है; कहीं कभी देवी शक्तियाँ 
उभरती हैं तो कहीं कभी आसुरी । अनिवंचनीय प्रपञ्चमें आप 
केवल सत्ता या असत्ताका आरोप केसे कर सकते हैं अनुभव 
दोनोंका होता है-अस्तिवृत्तिका भी और नास्तिवृत्तिका भी, 
भावरूपा वृत्तिका भी ओर अभावखूपा वृत्तिका भी । परन्तु 
अनुभवात्मा स्वयंप्रकाश अपना आपा हे । 


बंगालमें बड़े-बड़े विद्वान्‌ कहते हैं कि तत्त्वज्ञानके बाद शक्तिकी 
उपासना करनी चाहिए। महाराष्ट्रमें तत्त्वज्ञानके भनन्तर 
भक्तिकी अवझ्यकरणीयताका वणन किया जाता है। तिलक 
तत्त्वज्ञको कमं आवश्यक बताते हें। हरद्वारके सन्त तत्त्वज्ञको 
विरक्ति आवश्यक मानते हैं और पंजाबकी एक पार्टी तत्त्वज्ञके 
अमर्यादित व्यवहारका भी समर्थन करती है। परन्तु ये सब 
आग्रह हैं, अन्तःकरणके अभ्यासके फल हें । उनका तत्तवज्ञानसे 
कोई सम्बन्ध नहीं है । 


भगवान्‌ श्रीशद्कुराचायंजी कहते हैं कि विद्वानके व्यवहारमें 
पशु आदिके व्यवहारसे कोई विशेषता नहीं है : 'पश्वादिभिश्चा- 
विशेषात्‌ ।' कहो, नहीं विशेषता है । उनके चार पांव हैं मनुष्यके 

दो। तो लो वे तेज दौड़ते हें। कहो, उनके हाथ नहीं हैं हमारे 
हाथ हें । तो आपको मशीन भो चलानी पड़ती है । 


उल्टे समानता बहुत है । पशुने सामने किसीके हाथमें हरी 
घास देखी । बोला, कल खायी थी । इससे बल और तृप्ति मिली । 
आज भो खायेंगे तो बल और तृप्ति मिलेगी । नहीं खायेंगे तो 
कमजोर हो जायेंगे । इसलिए वह हरी घासते प्रति प्रवृत्त हो जाता 
है । इसके विपरीत किसीके हाथमें डण्डा देखा । कलके डण्डेवालेकी 
याद हुई, डण्डेसे उत्पन्न शारीरिक पोड़ाकी स्मृति हुई। आज 
भी डण्डेको मारसे पीड़ा होगी । इस प्रतिकूलताके भयसे वह भाग 
उठा । इस प्रकार अन्वय-व्यतिरेककी प्रक्रियासे वह अनुकूल परि- 
स्थितियोंमें प्रवृत्त हो जाता है और प्रतिकूलसे निवृत्त। एक 
मनुष्य ठीक १२ बजे दोपहरको कुत्त+। रोटो फेंकता था। धीरे- 
धीरे उसे आदत पड़ गयी । यद्यपि कुत्तेके पास घड़ी नहीं थी 
परन्तु वह नित्य बारह बजनेसे १ मिनट पहिले ही वहाँ आ खड़ा 
होता । रोटी कुत्ता अपने मुहमें ही सीधा लेता था । एक दिन उस 
मनुष्यके पास रोटी नहीं थी। परन्तु उसने यों ही रोटी फेकनेके 
ख्यालसे कुत्तेकी तरफ हाथ किया। कृत्तेने उसका हाथ अपने 
मुंहमें गपक लिया । | 

यह हुआ अनुकूल विज्ञानमें पशुकी प्रवृत्ति ओर प्रतिकूलमें 
निवृत्ति। मनुष्यकी भी तो ठीक यही दशा है। जब किसीको 
तलवार लिये, लाल आँख दिखाते हुए आते देखते हैं तो विद्वान्‌ 
लोग भी वहाँसे हट जाते हैं ओर सोम्य प्रकृतिवालेके प्रति प्रवृत्त 
होते हैं। क्योंकि पशु आदिके प्रत्यक्षादि व्यवहार अविवेकपूर्ण 
होते हैं, इसमें कोई दो राय नहीं हैं, इसीलिए कहा जाता है कि 
प्रत्यक्षादि व्यवहारमें पशु और विद्ठानुका व्यवहार समान ही है। 

प्रत्यक्ष व्यवहार तो अन्वय-व्यतिरेकसे समान हो गया । परन्तु 

शास्त्रीय व्यवहार ? क्या पशु भी अग्निहोत्रादि कमं करता है ? 
स्पष्ट है नहीं करता। परन्तु शास्त्रीय व्यवहार भी अज्ञानीके 
लिए ही है । केसे ? 

प्रथम तो इसमें अन्धानुकरण है। सब लोग करते हैं, इसीलिए 
अधिकतर लोग करते हैं । 

बचपनमें गाँवमें देखा। सोकर सुबह उठा तो देखा कढ़ाई 
चढ़ रही है। मालपुआ बन रहे हैं। पूछा बया बात है? बताया 
कि 'गाँधीमाई'के लिए है। कोन गांधीमाई ? तो बताया समुद्रके 
पश्चिमी तटपर एक गाँधीमाई ( गांधीजी )का अवतार हुआ है 
जो उसको मालपुआ नहीं चढ़ायेगा उसके घरमें कोई न कोई 
विपत्तिकी आँघी आयेगीं। फिर पूछा कि यह केसे मालूम? तो 
बोले 'गाँवमें सब कह रहे हैं ।' इसका नाम अन्धानुकरण है । 

दूसरे शास्त्रोमें भी परलोक व्यवहारका अधिकारी बताया 
है। अधिकारी अपनेको शरोरसे भिन्न संसारी परिच्छिन्न, कर्ता, 
भोक्ता जीव माने बिना तथा अपनेमें वर्णाश्रम आदिका अध्यास 
किये बिना परलोक-सम्बन्धो शास्त्रीय व्यवहार नहीं कर सकता । 
इसमें यदि अधिकारी अपनी भात्माको ब्रह्म जान ले तो उल्टे वह 
उक्त व्यवहारका अधिकारी ही नहीं रहता । यह बात भी शास्त्र 
ही बताता है। अतः शास्त्रीय व्यवहार भी अज्ञानोके लिए ही हे । 
इस सम्बन्धमें अगला प्रवचन हे । 

कर्मकाण्डमें, योगमें, महायोगमें, समपंणयोगमें, राजयोगमें 
अधिरूढ योगमें-किसीमें भी असंसारी अपरिच्छिन्न आत्माको 
अनधिकारिता है। सब दुनियाके चक्करके अन्तगत हें । आत्म- 
ज्ञान दूसरी ही चीज है। जो उसे नहीं जानते वे इन शास्त्रीय 
व्यवहारोंमें लग जाते हैं । . 

(५.४) 
शास्त्रीयव्यबहार भी अविद्यावानके लिए हो हे 


शारत्रोये तु व्यवहारे यद्यपि बुद्धिपुवंकारी नाविदित्वात्मनः 
परलोकसम्बन्धमधिक्रियते, तथापि न वेदान्तवेद्यम्‌, अदाना- 
याद्यतोतम्‌, अपेतश्रह्मक्षत्रादिभेदम्‌, असंसार्यात्मतत्त्वमधिकारेऽ- 
पेक्ष्यते, अनुपयोगादधिकारविरोधाच्च। प्राक्‌ च तथाभूतात्म- 
विज्ञानात्प्रवतंमानं शार्त्रमविद्यावद्विषयत्वं नातिवतते। तथा हि 
ब्राह्मणो यजेत” इत्यादीनि शञास्त्राण्यात्मनि वणश्िमवयोवस्थादि 
विशेषाध्यासम्‌ आश्रित्य प्रवतन्ते । ( भाष्य ) 


अथ : शास्त्रीय व्यवहारमें तो यद्यपि देहसे भिन्न आत्माका 
स्वर्गादि लोकोंके साथ सम्बन्ध जाने बिना विवेकपूवक कमं करने- 
वाला पुरुष अधिकारी नहीं होता, तथापि उपनिषद्वेद्य, क्षुधा 
आदिसे अतीत, ब्राह्मण, क्षत्रिय आदि भेदसे शून्य, असंसारी आत्म- 
तत्त्वकी उस शास्त्रीय व्यवहारके अधिकारमें अपेक्षा भी नहीं है, 
उल्टे वह अनुपयोगी है एवं उस आत्मज्ञानका कर्माधिकारसे विरोध 
है । इस प्रकारके आत्मज्ञानसे पूर्व प्रवतंमान शास्त्र अविद्यावान्‌ 
पुरुषके आश्रयत्वका उल्लंघन नहीं करता। जेसे कि ब्राह्मणो 
यजेत' इत्यादि शास्त्र आत्मामें वण, आश्रम, बय, अवस्था आदि 
विशेष अध्यासका आश्रय लेकर ही प्रवृत्त होते हैं । 


नुष्य, पशु, पक्षी सब अपने-अपने प्रत्यक्ष व्यवहारमें हित- 
अनहित देखकर प्र वृत्तनिवृत्त होते हें। पशु-पक्षी भी विवेकी होते 

हैं ओर मनुष्य भी । परन्तु जहाँ तक अध्यासका प्रश्‍न है वह पशु- 
पक्षीमें जेसा होता है वेसा ही मनुष्यमें भी। जो अनन्त, अखण्ड, 
अद्वय, सच्चिदानन्दघन परमात्मा है वही एक नन्हे-से देह-इन्द्रियोके 
संघातमें मै-मेरा करके व्यवहार कर रहा है। व्यवहार-कालमें 
बड़े-बड़े विद्रान्‌ भो पशु-पक्षियोंके समान ही व्यवहार करते हैं । 


प्रश्‍न यह है कि ठीक है अज्ञानी तो अपने देहको मैं-मेरा 
मानकर व्यवहार कर सकता है, परन्तु ज्ञानी तो ऐसा नहीं करता 
अथवा उसे ऐसा नहीं करना चाहिए। इसपर हम पूछते हैं कि 
आप ज्ञानी किसको बोलते हो ? उस शास्त्रज्ञ परोक्षज्ञानीको, जो 
शास्त्रको एक-एक पंक्तिको स्वयं लगा सकता है अथवा दूसरेको 
पढ़ा सकता है, ( ऐसे ज्ञानो काशीमें बहुत हैं), तथा जो ब्रह्म 
ऐसा है, ब्रह्म ऐसा है' बखान करते रहते हैं परन्तु जो स्वयं 
ब्रह्मात्मेक्य-बोधसे शून्य हैं; अथवा उस अपरोक्ष ज्ञानीको जिसने 
अपनेको अद्वय ब्रह्मतत्व जान लिया है और जिसकी अविद्या 
निवृत्त हो गयी है ? 


तो परोक्षज्ञानी तो अज्ञानी ही है। इसलिए उसका व्यवहार 
तो पशुके समान अध्यासपूर्वक ही होता है, इसमें तो कुछ कहना 
हो क्या है। परन्तु अपरोक्षज्ञानी भी जब व्यवहार करेगा तो 
देहेन्द्रियोंके संघातमें मैं-मेरा किये बिना वह भी व्यवहारमें 
प्रवृत्त नहीं हो सकता । अपरोक्षज्ञानोके शरीरमें बेठकर अध्यास 
ही व्यवहार करता है। ज्ञानो भी जब अपने गुरुको नमस्कार 
करता है तो ब्रह्म ब्रह्मको नमस्कार नहीं करता, अध्यास अध्यासको 
नमस्कार करता है। यदि अध्यास न हो तो ज्ञानकी परम्पराका तो 
उच्छेद ही हो जाय । 


फिर ज्ञानी-अज्ञानीमें अन्तर क्या ? ज्ञानी अपने ब्रह्मस्वरूपको 

जानकर द्वेतको बाधित कर चुका है। इसलिए देह-इन्द्रिय, इनका 
संघात और इसमें अध्यासित अहं-मम रूप अध्यास--वह सबका 
सब ज्ञानीकी दृष्टिमें बाधित रहता है अर्थात्‌ मिथ्यात्वेन निश्चित 
है अर्थात्‌ अपने अखण्ड स्वरूपमें यह संघात और अहं-मम अध्यास 
मिथ्या प्रतीत हो रहे हं-यह निश्‍चय रहता है। क्या स्वप्नके 
आपके अहं-मम और उनके द्वारा किया गया व्यवहार जाग्रतमें 
बना रहता है? क्या स्वप्नमें चोरी करके आप स्वयंको जाग्रतमें 
पुलिसके हवाले करते हैं? 


एक महात्मा थे। शिमलामें वेदान्तकी कथा करते थे। उनके 
पड़ौसमें ही एक 'छोकरी' भी ( उन्होंके शब्दोंमें) कथा करती 
थी । सुन्दर थी, युवा थी, गाती अच्छा थी । अब उसकी कथामें 
बहुत भीड़ जाये और महात्मा कहते थे कि मेरी कथामें मुरिकिलसे 
१०-५ आदमी आयें । बात क्या थी कि वह अपनी कथामें अपने 
सात्त्विक सपनोंका बड़ा मनोरंजक वर्णन करती थी । लोग समझते 
थे कि धन्य है, इस बालाको; इसे सपनेमें शिव, शक्ति, नारायण 
दीखते हैं।' अब लोगोंका तो मन है, क्या कहा जाय, किसीके 
सपनेपर हो रोझ जायें। उन्हें विवेक-वेराग्यसे क्या मतलब । 
एक दिन, वे महात्मा सुनाते थे, हमने उस देवीको अपनी कथामें 
विशेष निमन्त्रण देकर बुलाया। वे अपने भक्तोंकी भीड़के साथ 
आयी । हमारे यहाँ भी उन्होंने प्रवचन किया और वही सब कुछ 
सुनाया । लोग मन्त्रमुग्ध होकर सुनते रहे । प्रवचन समाप्ति पर 
जब वह उठ्ने लगीं तो हमने कहा: थोड़ा हमारा प्रवचन भी 
सुनते जायें । संब लोग रुक गये । हमने सुनाया कि 'रात हमें भी 
एक सपना आया! सपनेमें हमें दो डाकू मिले । उन्होंने हमें खूब 
मारा, पीटा और गुफामें खदेइकर भाग गये । अब वे डाकू देखो 
सामनेवाले दो आदमी हें । हम चाहते हे कि पुलिस इन्हें पकड़ 

ले।' इसपर लोग बिल्लाये : आपने इनको सपनेमें देखा था । 
जाग्रतमें केसे पकड़वायेंगे ? 


श्षानीका व्यवहार भी स्वप्नवत्‌ होता है । व्यवहार सत्ताका 
श्ञानीका अहं-मम परमाथसत्ताके नित्य बोधसे बाधित रहता है 
जैसे स्वप्नसत्ताके अहं-मम जाभ्रत्‌में बाधित रहते हें । यहाँ यह 
ध्यान देनेके योग्य बात है कि स्वप्नकाल और जाग्रतुकाल 
अलग-अलग हैं । अतः स्वप्नसत्ताके अहं-मम स्वप्नकालमें बाधित 
नहीं होते, जाग्रतृकालमें होते हैं । परन्तु ब्रह्मकाल और व्यवहार- 
काल ये दो चीज नहीं हें । ब्रह्मामें व्यवहारकाल आरोपित है । 
इसलिए ऐसा नहों है कि ब्रह्मज्ञानके कालमें व्यवहार बाधित 
रहेगा ओर व्यवहारकालमें सच्चा रहेगा । व्यवहार अज्ञानकालमें 
सच्चा होता है और तत्त्वज्ञान होनेके अनन्तर सवकालके लिए 
मिथ्या हो जाता है। अपरोक्षज्ञानीके लिए व्यवहार बाधित 
रहता है यह बात भगवान्‌ शङ्करने समन्वयाधिकरणमें विस्तारसे 


कही है | 


ज्ञान दो प्रकारका है : एक ज्ञानजन्य ज्ञान अथवा ऐन्द्रियक 
ज्ञान अथवा पोरुषेय ज्ञान अथवा विषयजन्य ज्ञान और दूसरा 
ज्ञानाजन्य ज्ञान अथवा अतीन्द्रिय ज्ञान अथवा अपौरुषेय ज्ञान । 
बाहरसे इन्द्रियोंके माध्यमसे जो ज्ञानसंस्कार हम अपने अन्दर 
ले जाते हैं वह पौरुषेय ज्ञान है। वह पुरुषप्रथत्न ( इन्द्रिय और- 
विषयके संयोग )से साध्य है। परन्तु एक ज्ञान वह है जो सम्पूण 
विशेषका--अशेष विशेषका निषेध कर देने पर ज्ञानमात्र शेष रहता 
है और जो घट, पट, मंठ आदिकी उपाधियोसे तत्तद्‌ आकारको 
प्राप्त होता हुआ भी अखण्ड रहता है : वह अपौरुषेय ज्ञान है। वह 
पुरुष-प्रयत्न जन्य नहीं है । अर्थात्‌ वह पुरुषकी वृत्ति और विषयके 
सम्पक॑से उत्पन्न ज्ञान नहीं है । अपोरुषेय होनेसे वह भ्रम, प्रमाद, 

विप्रलिप्सा, करणापाटव दोषोंसे मुक्त परिपुर्ण ओर असंदिग्ध ज्ञान 


है । अपरोक्षज्ञानी अपौरुषेय ज्ञानका साक्षात्‌ करता है और परोक्ष 
ज्ञानी केवल पौरुषेय ज्ञानका । 


ज्ञानके पश्चातु ज्ञानीका व्यवहार केसा? आप इस घड़ेको 
पहिचान लें कि यह कलश है। बादभें चाहे आप इसमें गंगाजल 
भरे अथवा शराब, पनालेका पानी भरें या फोड़ दें इसे इसका 
घटज्ञानसे कोई सम्बन्ध नहीं है। इसो प्रकार अपने आत्माकी 
ब्रह्मारूपताको जान लिया और उसमें रेह, इन्द्रिय, अन्तःकरणको 
मिथ्या अनुभव कर लिया । अब चाहे उस अन्तःकरणरूपी घटमें 
आप कुछ न भरें (योगकी समाधि लगायें), गंगाजल भरें 
( भगवानुक्रो भक्तिसे भरें) शराब भरें, (संसार भरें), या 
पनालेका पानी (सांसारिक रागद्वेष भरें) अथवा उसको 
फोड़ दें (शरीरका हो त्याग कर दे) । इनका ज्ञानसे कोई सम्बन्ध 
नहीं है । प्रयोजन वासनाके अनुसार होता है आपका 'में” न कर्ता- 
भोक्ता-संसारी-परिच्छिन्न; न सुखी-दुःखी, न आने-जानेवाला 
है । इतनी पहचान--ज्ञान है कि आप ज्ञानस्वरूप अद्वितीय ब्रह्मा 
हें। अब आप चाहे समाधि लगाओ या संसार चलाओ। इसमें 
आपका स्वातन्त्र्य है। परन्तु व्यवहारको प्रक्रिया ज्ञानी, अज्ञानी 


*ब्रह्म सत्‌ चित्‌ आनन्द और अद्वितीय है। महात्माओने इस 
अद्वितीयत्वका अलग-अलग भी वर्णन किया हे । जिज्ञासुओंको इस 
बिषयमें निम्न ग्रन्थोंका स्वाध्याय वाङ्छनोय है : 


सत्ताकी अद्वितीयता सिद्ध करनेके लिए अद्वैतसिद्धि’ । चेतनकी 
अद्वितीयताके लिए 'चित्सुखी'। भानन्दकी अद्वितीयताके लिए ब्रह्मसिद्धि । 
इनके अतिरिक्त साधनके विवेकके लिए नैष्कर्म्यसिद्धि और ब्रहमसूत्रके 
तात्पर्यके लिए 'संक्षेपशारीरक' उपादेय हैं । 

सबके लिए एक है । ततु-पदाथं ( ईश्वर )के लोकातीत होनेका भी 
ज्ञान भी हो जाता है। योगसे आत्माका अकतृंत्व और साक्षी 
स्वरूपका बोध होता है जो त्व॑-पद वाच्याथं है । वेदान्त तत्‌ और 
त्व-पदार्थांकी एकताका बोधन करता है । 

तो शास्त्रीय व्यवहारमें प्रत्यक्ष व्यवहारसे विलक्षणता यह है 
कि इसमें अधिकारीकी अपेक्षा है। आजकल लोग 'अधिकार'के 
नामसे चिढ़ते हें। पण्डितजी यदि गायत्री जपते हैं तो हम क्या 
उनसे कम हैं, हम महागायत्री जपेंगे। संन्यासी यदि प्रणवका जप 
करते हैं तो हम वया उनसे कम हैं, हम महाप्रणव जपेंगे। जरूर 
जपो भाई, परन्तु शास्त्रीय व्यवहार सबके लिए एक-सा नहों 
होता। उसमें अधिकारकी अपेक्षा है ही। उसके अभावमें उस 
कमंका शास्त्रीय फल उत्पन्न नहीं होता । 

संसारमें सारी क्रियाएँ ठीक हैं, परन्तु उनके अधिकारीके 
लिए ही वे विहित हैं। गुण धममें या द्रव्यमें नहीं होता उसके 
प्रयोक्तामें होता है । "प्रयोक्ता तत्र दुलभ: ।' 

अधिकार अर्थात्‌ 'फलस्वामितायोग्यत्वसु । माने एक 
अधिकारके अनुसार किये गये कमँके फलको प्रयोक्ता धारण 
करनेमें समर्थ है या नहीं-इसी विचारका नाम अधिकार- 
मोमांसा है । 

प्रशन--शास्त्रीय व्यवहार अध्यासपूर्वक है या नहीं ! 

उत्तर--नहों, क्योंकि शास्त्रमें विधान है । 

बोले : नहीं, शास्त्रका विधान भी अध्यासको स्वीकार करके 
ही है। केसे ? देखो जब शास्त्र कहता है : 

अष्टवषंब्राह्मणम्‌ उपनयीत । 


तो इसमें आत्मामें आयु ( आठ वषं) और वणं (ब्राह्मण )क़ा 

अध्यास हे न ? इसी प्रकार 'ब्राह्मणो यजेत'में वर्णक्रा आंत्मामें 
अध्यास है। 'न ह वे स्नात्वा भिक्षेत'में गृहस्थको भिक्षाका निषेध 
है । यहाँ आत्मामें आश्रमका अध्यास है । 'जातपुत्र: कृष्णकेशो$ग्नी- 
नादधीत, जीवन्‌ जुहुयात्‌ में आत्मामें अवस्थाका अध्यास है । 

इस प्रकार सभी शास्त्रीय व्यवहारोंमें आत्माका वय, अवस्था, 
वर्ण, आश्रम आदिका अध्यास स्त्रोकार करके ही विधि और 
निषेधका विधान किया गया है। शास्त्रीय अध्यास अन्तःकरणकी 
शुद्धिका साधन है। नेर्सागक अध्यास मनुष्य, पशु, पक्षी आदि 
सबमें एक-सा होता है । प्रत्यक्ष व्यवहार उसी नेर्सागक अध्याससे 
चालित होता है। उसमें जो व्यवहार आत्मशुद्धिमें बाधक है 
उसका निराकरण करनेके लिए शास्त्रीय अध्यासः 'स्यानापन्न 
अध्यास'के रूपमें स्वीकार किया गया है। 

इसालए शास्त्रीय प्रमाण भी, प्रत्यक्षादि प्रमाणक़ी तरह, 
अविद्यावान्‌को ही आश्रय करते हैं। इस प्रतिज्ञा वाक्यक्रा कि 
'अविद्यावद्विषयाण्येव प्रत्यक्षादीनि प्रमाणानि शास्त्राणि च' कोई 
विरोध नहीं होता । 

अच्छा, अब वेदान्तवेद्य आत्माका शास्त्रोय व्यवहारसे क्या 
सम्बन्ध है ? भगवान्‌ कहते हें कि वेदान्तवेद्य आत्मा 'अशनाथा- 
द्यतीतम्‌' है । अर्थात्‌ आत्माको भूख-प्यास नहीं लगती । 

जैसे मोटर, कार, हवाई जहाज, इंजिन आदि जो मशीनें हैं 
वे चलती हैं, कारय करती हैं, तो उन्हें ईंघनकी भी जरूरत होती 
है । वैसे हो शरीरमें जो यह प्राण चलता है तो उसे भी इंधनकी 
जरूरत होती है। इम जछूरतका नाम ही भूख-प्यास है और 
अन्न-जल-रूप इंधन इसी प्राणका भोजन है। आत्मा न खाती है, 
न पीती है और इसलिए उसे न भूख है न प्यास । 


अब प्रश्‍न हुआ कि ठोक है, प्रत्यक्ष व्यवहार तो अज्ञानी और 

ज्ञानी सबके लिए समान है और इसलिए प्रत्यक्ष प्रमाणका आश्रय 
अविद्यावान्‌ है यह कथन ठीक है। परन्तु शास्त्रीय व्यवहारमें 
कया ? जब हाथमें कुशमुष्टि लेते हैँ ओर 'अपवित्र: पवित्रो वा? 
करके बेठते हैं और यज्ञवेदीके सम्मुख बेठ करके अरिनका प्रज्वलन 
करते हें और 'अग्निमीले पुरोहितम्‌? मन्त्र बोलते हैं इत्यादि 
ये सब शास्त्रीय व्यवहार हैं। क्या इनमें जो हमारी प्रवृत्ति होती 
है उसकी भी हेतु हमारी अहंता-ममता है ? 

भगवान्‌ भाष्यकार कहते हैं : “शास्त्रीये तु व्यवहारे ।' 

तु शब्दपर ध्यान दें। यह शास्त्रीय व्यवहारकी प्रत्यक्ष 
व्यवहारसे विलक्षणता दिखानेके लिए है। विलक्षणता क्या है ? 
वह यह है कि प्रत्यक्ष व्यवहारमें व्यवहारका प्रेरक हित-अनहित 
है अथवा अन्वय-व्यतिरेक है, परन्तु शास्त्रीय व्यवहारमें यह 
मुख्य बुद्धि नहीं है । क्योंकि उसमें अधिकारको प्रधानता है । 

प्रथम तो अधिकारीको बुद्धिमान्‌ होना चाहिए जो उक्त 
व्यवहारकी शास्त्रीय विधिको ठीक-ठीक समझ सके । शास्त्रीय 
व्यवहारमें विधि ही सब कुछ है अन्यथा फलमें प्रत्यवाय होगा । 

दूसरे, अधिकारीका कोई प्रयोजन होना चाहिए। निष्प्रयोजन 
शास्त्रीय व्यवहार नहीं होता । 


* 'तु' शब्दपर मीमांसामें वर्णन हे । एक दिन कुमारिल भट्ट पढ़ा 
रहे थे । पंक्ति आयी : तत्र तु नोक्तं अत्रापि नोक्तम्‌ । पंक्ति लगी नहीं । 
वहाँ भी 'न' कहा गया और यहाँ भी 'न' कहा गया । कुमारिल सोचने 
लगे कि कया नहीं कहा गया । वे चले गये। उनके शिष्य थे प्रभाकर 
मिश्र। गुरुजीके चले जानेपर उन्होंने गुरुजीकी पुस्तक उठायी ओर उस- 
पर लिख दिया : तत्र तुना उक्तं अत्र अपिना उक्तम्‌ वहाँ जो तु! द्वारा 
कहा गया थही यहाँ 'अपि' द्वारा कहा गया है । बात दोनों जगह एक 
कही गयी है । गुरुजी लोटकर आये, देखा तो बड़े प्रसन्न हुए । 

तीसरे, अधिकारीको यह आस्था होनी चाहिए कि मैं शरीरसे 
भिन्न जीव हूँ जिसे देहपातके अनन्तर यहाँ किये हुए कर्मोका फल 
भोगना पड़े । यहाँका कर्ता हो वहाँका भोक्ता होता है । 


शास्त्रफलं प्रयोक्तरीति तल्लक्षणत्वात्‌ तस्मात्‌ स्वयं प्रभोगः स्यात्‌ । 


शास्त्रफल प्रयोक्ताको ही लगता है। देह, इन्द्रियां तो यही रह 
जातो हें ओर फलभोगके लिए देहातिरिक्त कर्ता वहाँ जाकर 
भोक्ता होगा । 


यह चन्देसे जो यज्ञ होता है उस यज्ञका फल यज्ञके बाद 
ढेंढता हे कि किसके पास जायं । वह फल ही अन्धा हो जाता है। 
एक यजमान कर्ता होना चाहिए और फल कर्ताको मिलता है । 
यदि वह कर्ता उस फलको छोक-कल्याणाथं ईश्वरको अपित कर 
देता है तो ईश्वर उससे लोक-कल्याण करता है। धमके लिए 
चन्दा नहीं करना चाहिए। जीवनयापनके लिए भी चन्दा नहीं 
करना चाहिए। शास्त्रमें इसका निषेध हे । हाँ, निष्काम भावसे 
भगवानका कोई उत्सव करना हो तो संघीभूत होकर ( इकठ्रे 
होकर ), मिल-जुलकर कर लेना चाहिए । 


'स्वगंकामो यजेत” वेदत्राक्यमें यज्ञका अधिकारो 'स्वग॑की 
इच्छावाला' बताया गया हे । 


यज्ञके परलोक-फलके अलावा कई और लाभ भी हें। जेसे : 
(१) यज्ञकर्तमें नियम-पालनका सामथ्यं आ जाता है। 
( २) आत्म-बलकी वृद्धि होती है। ( ३) तपस्याकी शिष्टानुशिष्ट 
परम्पराका पालन होता है। (४ ) लौकिक रागद्वेष, निन्दास्तुतिसे 
बचते हैं। (५) वेदका अथं करनेको प्रक्रिया आती है। (६) 
देहसे अतिरिक्त आत्माके अस्तित्वमें आस्था उत्पन्न होती है। 
अब यदि याज्ञिक उपासक भी हो तो उसे आत्माको जिन्दा रखनेके 

लिए खाने-पोनेकी जरूरत नहीं है बल्कि प्राणोंको जिन्दा रखनेके 
लिए भोजनकी आवश्यकता है । 

जहाँ कमे है वहाँ हाथ, पाँव, शरीर आदिका हिलना-चलता 
रूप क्रिया अपेक्षित है और इसलिए भोजनादिकी आवद्यकता 
है। परन्तु जो आत्माको अकर्ता-अभोक्ता-अपरिच्छिन्न-असंसारी 
जानता है उसके लिए न कर्माधिकारकी आवश्यकता है और न 
भोजनादिकी । वहाँ तो कमंसंगसे विमुक्ति ही अपेक्षित है। जो 
आत्माको भूख-प्याससे अतीत जानता है उसे कर्माधिकार सम्पन्न 
करनेकी आवश्यकता हीका अनुभव नहीं होगा क्योंकि आत्मा जब 
नित्य-तृप्त है तब उसमें कमंफलसे नवीन तृप्ति कहाँसे उत्पन्न 
होगी ? आत्मा भूख-प्याससे अतीत है--इस आत्मज्ञानकी कमा- 
धिकारमें कोई आवश्यकता या उपयोगिता भी नहीं है। उत्टे 
विरोध है । 'अनुपयोगाद्‌ अधिकारविरोधातु च । 


'अशनायाद्यतीतम्‌' अर्थात्‌ आत्मा न कर्ता है, न भोक्ता । फिर 
वह यहां यज्ञ करे तो छोकान्तरमें भोग कोन करेगा ? इसलिए 
आत्मा कमंका अधिकारी नहीं है । 


वेदान्तवेद्य आत्माका दूसरा लक्षण बताते हें: 'अपेतब्रह्म- 
क्षत्रादिभेदम' । आत्मामें ब्राह्मण, क्षत्रिय आदिका भेद नहीं है । 
फिर प्रजापतिसव करनेमें ब्राह्माण अधिकारी कहाँसे आयेगा अर 
राजसूययज्ञ करनेमें क्षत्रिय-अधिकारी कहाँसे आयेगा ? आत्माके 
अब्राह्मणत्व, अक्षत्रियत्व धर्मं जाननेके लिए न ब्राह्मणाभिमानकी 
जरूरत है और नक्षत्रियाभिमानकी। उल्टे आत्मा 'अपेतब्रदा- 
क्षत्रादिभेदम्‌' होनेसे कर्मका अनधिकारो है । 

अब जो साम्प्रदायिक लोग हं वेतो इस बातसे चिढ़ ही 
जायेगे । परन्तु सच्ची बातको समझना चाहिए । 

श्रीहरिबाबाके बाधपर एक वेष्णव सन्त आये । अंब वहाँ 

तो खूब कीत॑न होता था, लोग रोते थे दहाड़ मार-मारकर, 
पछाड़ें खाते थे । उसमें संन्यासो भी थे । वेष्णव सन्तने संन्यासियों- 
से कहा कि तुम्हारा तीन जन्मोंमें उद्धार हो जायेगा । लोगोंने 
कहा : क्यों ! हम तो खूब भजन-कोत॑न करते हैं ? वे बोले : ठोक 
है। इस जन्ममें तो तुम संन्यासी होकर भ्रष्ट हो गये। अब अगले 
जन्ममें इस भजनके प्रतापसे वेष्णव बनोगे। तब उससे अगले 
जन्मम हमारे सम्प्रदायमें आओगे । तब तुम्हारा उद्धार होगा ।' 

कोई कहेंगे : इस जन्ममें धर्म करोगे तो दूसरे जन्ममें ब्राह्मण 
बनोगे और तीसरे जन्ममें संन्यासी । उसमें भी जब हमारे 
सम्प्रदायके संन्यासी बनोगे तब तुम्हारा उद्धार होगा। उससे 
पहले अहं ब्रह्मास्मिसे ज्ञान होनेवाला नहीं हे | हे भगवान्‌ ! यह 
क्या अज्ञान है! 

प्रजापतिसवके लिए ब्राह्मण चाहिए, राजसूययज्ञके लिए 
क्षत्रिय चाहिए, परन्तु ब्रह्मज्ञानके लिए यह सब नहीं चाहिए । 
उममें जेसाब्राह्मणत्व चाहिए सो सुनो ! लोकेषणायाश्च पुत्रेषणायाश्च 
वि्तेषणायाइच व्युत्थाय भिक्षाचयं चरन्ति। पाण्डित्यं निविद्य 
वाल्येन ति्ठासेत बाल्यं निविद्य मौनेन तिष्ठासेत मोनं चामोनं 
निविद्य अथ ब्राह्मणो भवति’ ऐसा क्राह्मणत्व चाहिए। वहाँ तो 
कहा : 'नाहं विप्रो भिक्षुनं चाहं""निजबोधरूपः | 

भगवान्‌ शङ्कुराचायंकी सेवामें एक महात्मा रहते थे। पढे- 
लिखे कुछ थे नहीं । भगवानुके दूसरे-दूसरे शिष्य उद्भट विद्वान्‌ 
थे। येथे बस भगवानूक्री लंगोटी घोते थे ओर भगवानूके साथ 
दण्ड लेकर चलते थे । और शिष्य उनकी हँसी भी करते थे । एक 
दिन भगवानने रास्ते चलते सबके सामने उन महात्मासे पूछा : 
'कस्त्वं शिशो’ ? ( हे बालक, तुम कोन हो ? ) वे बोले 'महा राज ! 
हमसे पूछते हैं, हम तो न देह हैं देही, न गृहस्थ, न संन्यासी, 

हम तो 'निजबोधरूपः' हें । अन्य सब शिष्प उनकी इस निष्ठापर 
चकित हो गये । 

ब्रह्म-ज्ञानसे तो उल्टा ब्राह्मणादि अभिमान टूटता है । इसलिए 
बरह्मज्ञानीका शास्त्रोय-व्यवहारमें अधिकार नहों है । 

तीसरा लक्षण आत्माका करते हें 'असंसारि' । संसार अर्थात्‌ 
सरकनेवाला । संसारित्व अर्थात्‌ सरकनेका स्वभाव। उस 
स्वभावका अभाव हुआ असंसारित्व । ,अभिप्राय यह है कि आत्मामें 
आना-जाना, गमनागमन रूप क्रिया नहीं है। तब लोकान्तरमें 
कोन जायेगा ? यज्ञके लिए न तो आत्माके असंसारित्वके ज्ञानकी 
आवश्यकता है ओर न आत्माके असंसारित्वको जाननेवाला 
लोकान्तरमें फल भोगनेके लिए वतंमानमें कममें प्रवृत्त होगा । 


एक महात्मा कहते थे कि संसार वह है जो हमेशा सरक 
जाय, कभी पकड़में न आ सके और आत्मा वह है जो किसी भी 
हालतमें छोड़ा न जा सके । 

इस प्रकार 'ेदान्तवेद्यम्‌' कहकर आत्माके सभी ओपनिषद 
लक्षणोंका समावेश कर लिया गया है। यज्ञमें इस वेदान्तवेद्य 
आत्माके ज्ञानकी उपयोगिता बिलकुल नहीं है, उल्टे आत्मज्ञानका 
कर्माधिकारसे विरोध है । अनुपयोगाद्‌ अधिकारदिरोधातु च । 

इसका अथे हुआ कि जिसे तत्त्वज्ञान नहीं है वह कमंका 
अधिकारी है। दूसरे शब्दोंमें परलोक-धमं सब अविद्यावानुको ही 
आश्रय करते हें। यहाँ तक कि जो ब्रह्माज्ञानके मागंमें भी चलते हैं 
वे भी अध्यासपृवंक ही चलते हैं । 

कहो कि फिर तो शास्त्र व्यर्थ सिद्ध हुए ! 

नहीं । व्यर्थ सिद्ध नहीं हुए । आत्म-ज्ञानसें पूवं सबका उपयोग 
है। रोग हो भौर दवाई न खाये तो वह मूख हो कहलायेगा। 

ऐसे ही जबतक आत्मा जेसा है, उपनिषदोंमें उसका जेता वर्णन 
है, ठीक वेसा ही ज्ञात न हो जाय, अर्थात आत्मविषयक अविद्या 
निवृत्त न हो नाय, तबतक शास्त्रीय व्यवहारकी आवश्यकता है | 


एक हमारे पढ़े-लिखे वेदान्ती मित्र हैं। वेदान्तके ऊँचे-ऊँचे 
ग्रन्थ पढ़ाते भी हैं । उन्हें कोई रोग हुआ | डाक्टरने ८ दिनके लिए 
१६ गोलियाँ दीं-२ गोलो रोजके हिसांबसे । अब वे ठहरे विरक्त 
टाइपके व्यक्ति । गोली कहाँ रखें ? सोचा खानी हो तो हैं। एक 
सथ खा गये। परिणाम यह हुआ कि शरीरमें भारी गर्मी बढ़ 
गयी । लेनेके देने पड़ गये । 


इसके विपरीत एक सज्जन दवा लाये। डाक्टरने कहा कि 
८ दिन बाद दवा छोड़ देना । उन्होंने सोचा जब छोड़नो ही है तो 
खाना हो क्यों? दवा ही नहीं खायी। तो वे ठीक थोड़े ही हो 
गये । वेदान्तियोंमें भी ऐसे लोग हें जो कहते हैं जब ब्रह्मा-ज्ञानके 
पदचात्‌ शास्त्रोय व्यवहार छोड़ना ही है तो पहिले ही क्यों न छोड़ 
दें | ऐसा ठीक नहीं है । 

बंगालमें एक कथा कही जाती है। किसी आदमीक चार बेटे 
थे। एक सेवा का्यमें लगा, एक व्यापारमें लगा; एक वेदाध्यनमें 
और एक सेनामें रहा । अब चारोंके मत न मिलें। सब अपने-अपने 
कार्यको श्रेष्ठ बतायें। एक दिन चारों बेठे सलाहके लिए कि ऐसा 
काम करना चाहिए जो चारोंके मतसे चारोंके लिए जरूरी हो । 
आऑखिरमें यह ते हुआ कि पिताके मरनेके पश्चात्‌ चारोंको पिताको 
कन्धा देना पड़ेगा मशान ले जानेके लिए। यही काम निर्विरोध 
था । फिर क्या था। काल करे सो आज कर, आज करे सो अब्ब । 
जा पहुंचे पिताके पास और. अपना मन्तव्य प्रकट किया । पिताने 
उनकी बात सुनकर सिर पीट ल्या । बहुतेरा मना किया । परन्तु 
पुत्र न माने। उठा ली अर्थो पिताकी और कहने लगे राम-नाम 

सत्य है । पिताने सोचा “ये मूखे हैं फिर पछतायेंगे । इसलिए जोर 
लगाकर उठ बेठा अर्थसे ओर मारा एक-एक चपत जोरसे बेटोंको । 


यह जो शास्त्र है थही पिता है। मूर्खं अज्ञानी प्रजा इसके 
पुत्र हें। अद्वेत ज्ञान हुआ नहीं ओर लगे 'शास्त्रकी अर्थी जलाने । 
इसीलिए आचायंने "प्राक्‌ च तथाभूतात्मविज्ञानात्प्रवतंमानं 
शास्त्रस्‌' लिखा । आत्म्‌जज्ञानसे पूवं जो प्रवतंमान शास्त्र हें वे 
अविद्यावानुके किए हैं, नतो यह कहा जा सकता है और 
विद्यावानुके लिए हें यह भी नहीं कहा जा सकता । अतः 'अविद्या- 
वद्विषयत्वं नातित्रतंते’ ( अविद्यावानूके आश्रवका उल्लङ्कन नहों 
करता ) ऐसा नकारात्मक वाक्य लिखना पड़ा । 


ब्रहा-ज्ञानसे पूवं शास्त्र ही एक-मात्र सहारा है। शास्त्रके 
वाक्योंका अर्थ समझना बड़ा कठिन है। एक जगह कहता हे-- 
'मा हिस्यातु सवंभूतानि’ ( किसी भी प्राणीकी हिंसा मत करो )। 
यह वाक्य सर्वात्मभावमें स्थित प्राणीके लिए हैं। दूसरी जगह 
कहता है 'इयेनेन यजेत ।' ( श्येनयाग करे--शत्रुके नाशके लिए ) । 
स्पष्ठ है कि यह क्राधी और द्वेषीके लिए वाकय है। परन्तु इसका 
फल देखो क्या होगा ? इयेनयाग करेगा तो पहिले सारी सामग्री 
जुटावेगा, १८ ब्राह्मणोंको, जो विधि जानते हों, ढंढ़ेगा । समय भी 
छः मास लग जायेगा । अब ९९ प्रतिशत क्रोध और द्वेष छः मास 
जीवित नहीं रहेगा । और हो सकता है छः मासमें वह व्यक्ति ही 
न रहे ! माने अन्ततोगत्वा द्वेष-निवतंनमें ही दयेनयागका तात्प 
है । वतंमानमें उसके क्रोध और द्वेषका नियामक है । 


एक आदमी श्रीउड़िया . बाबाजी महाराजके पास आया और 
बोला : हम अमुक व्यक्तिको मार डालेंगे। उसने हमारा अनिष्ट 
किया है । 

बाबा : तू तो बावरा है रे! वह तो छः मासमें अपने आप 
ही मर जायेगा । क्या तु उसकी हत्या करेगा? तू भी मारा 
जायेगा । 

वह आदमी : तब हम उसे नहीं मारेंगे । 

अब वह आदमी कोई छः मासमें मरा थोड़े ही मगर बाबाकी 
युक्ति उसके क्रोधावेशको शान्त करनेकी थी । 


शास्त्रमे जो आचार-प्रकरण हैं, वे चरित्र-शुद्धिमें उपयोगी हैं। 
समाधि तथा अन्य साधन-प्रकरण अन्तःकरण-शुद्धिमें उपयोगी 
हैं । आत्मसम्बन्धी जो विवेचन है वह श्रवण, मनन, निदिध्यासन 
में उपयोगी है अर्थात्‌ अविद्या-निवृत्तिमें उपयोगी है। शास्त्र 
विषयसे इन्द्रियोंमें लाता है, इन्द्रियोंसे अन्तःकरणमें, अन्तःकरणसे 
कर्ता-भोक्ता जीवमें, जीवसे साक्षी द्रष्टामें और फिर इशारेसे 
ब्रह्मात्मेक्यमें । 


खंजन मंजु तिरीछे नथनन। 
निजपति कहेहु तिन्हहि सिय सेनन ॥ 


जबतक अध्यासपूवंक प्रमाता नहों बनोगे तबतक प्रमाणका 
विचार नहीं होगा और जबतक प्रमाणका विचार नहीं होगा तब- 
सक प्रमेयका विचार नहीं होगा ओर अविद्या-निवृति नहों होगी । 
इसलिए शास्त्र अविद्यावानुको आश्रय करनेपर व्यथं नहीं होते । 

अपौरुषेय ज्ञानके साक्षात्कारमें शास्त्र किस प्रकार प्रमाण है 
इसपर भी एक दृष्टि डालनी उपयुक्त है। 

इन्द्रियों या मशोनोंकी सहायतासे जो ज्ञान प्राप्त किया जाता 
है वह अनन्त नहीं हो सकता । वह तो सहज सिद्धान्त है। 
इन्द्रियोंमें अन्तःकरणकी वृत्ति भी शामिल है। अन्तःकरण क्या 
है? वास्तवमें तो ज्ञान ही अन्तःकरण है परन्तु वह तत्तद्‌ 

इन्द्रियोंकी अनुभूतिके संस्कारोसे युक्त है। इसलिए संस्कारयुक्त 
ज्ञानका नाम ही भन्तःकरण है। या यों कहो कि सविषयक ज्ञानका 
नाम चित्त ( अन्तःकरण ) है। ओर विषयका बाध कर देनेपर 
चित्तकी चित्तता भी कल्पित हो जाती है तथा अखण्ड भानस्वरूप 
अपना आत्मा हो शेष रहता है । 


सविषयक आत्माका नाम चित्त है और बाधित विषयके 
भावाभाववत्‌ ज्ञानका नाम आत्मा है जो नित्य शुद्ध बुद्ध मुक्त 
ब्रह्मा है। बाधित विषय कभी भासते हैं, कभी नहों भासते हैं । 
परन्तु ये दोनों जिससे भासते हें उस ज्ञानका नाम आत्मा है । 


अब जो अतीन्द्रिय पदाथ हैं वे इन्द्रियगम्य नहीं हो सकते । 
जेसे देश, काल, प्रकृति, अविद्या इत्यादि । तब इनका साक्षात्कार 
केसे होता है ? तत्तद्‌भावाकाराकारित -बुद्धिका ही साक्षात्‌ होता 
है, अन्यथा नहीं । अतः ये सब पदार्थं साक्षीभास्य हें । इनमें 
व्यष्टि-समष्टिका भेद अविद्याकृत है। इन अखण्ड पदार्थका खण्ड- 
वत्‌ बोध हाता है। अपने अखण्ड स्वरूपमें ये आत्मासे भिन्न 
उपलब्ध नहीं होते। इसलिए इन-इनको कल्पनासे तदाकार 
बुद्धि ही इनके विषयमें प्रमाण है। उस बुद्धिमेंजो कल्पनाका 
प्रकाशक है ( द्रष्टा, साक्षी ) वह उसके कल्प्यका अधिष्ठान भी 
होता है । कल्पनाके प्रकाशक ओर अधिष्ठानकी एकतासे निष्पन्न 
आत्मा ब्रह्मा है ओर कल्पना, अपने परिच्छिन्न आश्रय और विषय 
सहित बाधित है । 


मेने एक महात्मासे पूछा : महाराज, ब्रह्मज्ञान क्या है ? वे 
बोले : घटज्ञान क्या है ? 


मैंने उत्तर दिया कि घटाकार वृत्ति ही घटज्ञान है। तब 
उन्होंने कहा : ठीक इसी प्रकार ब्रह्माकार वृत्ति ही ब्रह्मज्ञान है । 

तुम तो ब्रह्माकार वृत्तिसे पहिले ओर पीछे ब्रह्म ही हो, परन्तु 
इसको जाननेके लिए ब्रह्माकार वृत्ति अपेक्षित है । 


ब्रह्माकार वृत्ति अथबा ब्रह्मप्रमा । जीवत्व-भ्रमकी निवृत्ति 
ब्रह्म प्रमासे ही होती हे । दुःखका नाश ब्रह्माकार वृत्तिसे ही 
होता है । 

इस ब्रह्म-प्रमाका करण अथवा प्रमाण क्या हे? 


गन्ध-प्रमा, रूप-प्रमा इत्यादि जो परिच्छिन्न वस्तुभोंकी प्रमाएं 
हैं वे अनन्त ब्रह्मकी प्रमा नहीं हो सकतीं। परिच्छिन्नताका जो 
बीजयुक्त अभाव है वह अभाव भी ब्रह्म-प्रमा नहीं, क्योंकि वह भाव- 
प्रतियोगी है। देश, काल और द्रव्य पृथक्‌ हैं और इसलिए भावा- 
भावाकाराकार भी ब्रह्मा-प्रमा नहीं है। तब इसका असाधारण- 
करण कया है ? कया “सत्यम्‌ ज्ञानमनन्तं ब्रह्म! ? नहीं, क्योंकि 
यद्यपि इसमें ब्रह्माके अनन्तत्वकी कल्पना तो होती है तथापि 
इससे परिच्छिन्न में' का बाध नहीं होता । फिर वया 'महं द्रष्टा ? 
यह भी नहीं, क्योंकि यद्यपि इसमें मेंके चेतनत्वका बोध तो होता 
है, परन्तु अपनी पूणंताका बोध नहीं होता। प्रतिशरीर द्रष्टा 
भिन्न है यही ज्ञान दुढ़ होता है । 


असलमें तत्त्वमीमांसाकी प्रक्रिया यह है कि अन्तःकरणको 
उपाधिसे जो उपहित चेतन द्रष्टा हे ओर कल्पित ( विचारित ) 
पुणताकी दृष्टिसि ( उपाधिसे ) जो उर्पाहत अधिष्ठान चेतन है वह 
एक है । दूसरे शब्दोंमें जो कल्पनाका साक्षी है वही कल्पनाका 
अधिष्ठान है। इसी एक चेतनका नाम ब्रह्म है। ब्रह्मा होनेसे इसमें 
न द्वेत-जाळ है, न आकार, न वृत्ति और न इनके निमित्त। सबके 
सब बाधित हें । इस एकत्व ज्ञानके बोधक जो तत्त्वमस्यादि महा- 
वाक्य हैं वे ही इस ब्रह्मा-प्रमाके असाधारण करण हैं। वही जीवत्व” 
भ्रमको निवृत्त करती है। 

तत्त्वमीमांसा अर्थात्‌ प्रत्यक चेतन्य आत्माकी परिपूर्णताका 
बोध । वही ईश्वर, जीव और उन दोनोंकी कल्पनाओंका अधिष्ठान 
है । 'सच्च त्यच्य ।' 

परततु यह जो ब्रह्माकार वृत्ति है वह विषयाकार वृत्तिसे 
विलक्षण है। विषयाकार वृत्तिमें वृत्तिव्याप्ति और फलव्याप्ति 
दोनों होती हैं। माने घटाकार वृत्तिमें दो सामथ्ये होती हें : 
( १ ) घटका प्रकाश अथवा घटके अज्ञानकी निवृत्ति; जैसे 'यह 
घट है” यह ज्ञान । यही वृत्तिव्या्ि है ओर (२) घटज्ञाने 
अभिमानकी उत्पत्ति जेसे 'में घटको जानता हुँ--यह फलव्याप्त 
है। परन्तु ब्रह्माकार वृत्तिमें वृत्ति-व्याप्ति तो होती है, फलव्याप्ति 
नहीं होती । भें ब्रह्मको नहीं जानता, यह अज्ञान तो निवृत्त हो 
जाता है, परन्तु भें ब्रह्माको जान गया? यह अभिमान उदय नहीं 
होता । में ब्रह्मज्ञानी हूँ' इस अभिमानके उदय हुए बिना अज्ञानको 
मिटा देना, यह महावाक्यजन्यवृत्तिका कौशल हे । 

इसलिए ब्रह्माकार वृत्ति ऐन ज्ञानके क्षणमें उदय होकर 
अज्ञानवृत्तिका नाश करके अपने अधिष्ठानमें ही लय हो जाती 
है । ब्रह्माकार वृत्तिकी आवृत्ति अनावश्यक है और.आवृत्तिकी 
इच्छा अविद्यामूलक है । सिद्धान्त तो यही है कि 'तत्त्वमसि' 
आदि महावाक्योंके श्रवणमात्रसे ही ज्ञान हो जाता हे । आवृत्ति 
मन्द जिज्ञासुके लिए है। उसमें भी उसको तत्त्वमसि वाक्याथसे 
प्रच्युत करके आवृत्तिमें प्रवृत्त नहीं करना चाहिए, क्योंकि वर- 
नाशके लिए कन्याक्रा विवाह नहीं करते, यह श्रोशद्कुराचाय 
भगवानका वचन है : 

तत्रापि न तत्त्वमसि वाक्यार्थात्‌ प्रच्याव्यावृत्तो प्रवतयेत्‌ । 
नहि वरघाताय कन्याम्‌ उद्वाहयन्ति । ( ब्रह्मासुत्रभाष्य ४.१.२ ) 

यदि तुम वृत्तिकी आवृत्ति करने लगोगे तो ब्रह्मको वृत्तिका 

विषय बनाओगे, स्वयं उस वृत्तिके कर्ता बनोगे और वृत्त्यारूदको 
ही मानोगे ब्रह्म ! 'अहं ब्रह्मास्म कोई जपका मन्त्र नहीं है। 
वह तो जेसे एक बार रोशनीमें घटको पहिचान लिया जाता है, 
वेसे ही बस एक बार आत्माको पहिचान लिया जाता है। फिर 
आत्मा तो स्वयं है हो ब्रह्म । आत्मा ब्रह्मत्व महावाक्यजन्य प्रमा 
है ओर ज्ञान अपने स्वरूपमें किसी प्रमाणका फल नहीं है । वह 
अपौरुषेय है । 

कोई सज्जन महात्माके पास गये। बोले: महाराज, में 
दुःखी हूँ । 

महात्मा : नहीं रे, तू तो ज्ञानस्वरूप है । 

वे : नहीं महाराज, मे तो अज्ञानी हूं ! 

महात्मा : क्यों रे, यदि तू अज्ञानी होता तो 'में अज्ञानी हूँ 
यह केसे जानता? जो जिसको जानता है वह उससे अलग 
होता है । 

इस प्रकार जो ज्ञान, ज्ञान और अज्ञान दोनोंको जानता हे 
वही अपौरुषेय ज्ञान है । 

ब्रह्मज्ञानमें कोई ज्ञानी नहीं होता। जो लोग कहते हैं कि 
ब्रह्मज्ञाचमें तो अभिमान है वे स्वयं नहीं जानते कि ज्ञान क्या 
होता है और अज्ञान क्या होता है। अभिमान दृष्य है और 
ज्ञान प्रकाश ! 


साधक सावधान ! आचार प्रमाण नहीं होता ओर प्रमाण 
आचार नहीं होता। आचारका फल दूसरा हे प्रमाणका फल 
दसरा है। आचारका सम्बन्ध रहनीसे है और प्रमाणका फल 
ज्ञानसे। भाचारको निष्ठावान बनाओ और प्रमाणका विचार 
करो । आचारमात्रसे ज्ञान नहीं मिलेगा ! 

लोग प्रायः इन्द्रियगम्प वस्तुओंकी हो जिज्ञासा करते हे । 
इन्द्रिवातोत अनन्त वस्तुके सम्बन्धमें यदि प्रश्‍न तुम्हारे चित्तमें 
उठता है तो समझना ईश्वर तुम्हारे हृदयमें उतरना चाहता है। 
ह तुम्हें आत्मोयत्वेन स्वीकार करना चाहता है । अवधूतगीतामें 


ईश्वरानुग्रहादेव पुंसामहेतवासना । 
प्रारम्भमें ही कहा है । 


ईश्वरके अनुग्रहसे हो पुरुषमें अद्वेतकी वासना होती है । इसलिए 
उस जिज्ञासाको दबाओ मत! उन महापुख्षोंको खोज करो 
जिनसे इस जिज्ञासाका समाधान हो जायेगा । 


उत्तिष्ठत जाग्रत प्राप्य वरान्निबोधत । 

(५.५) 
प्रमाण-भाष्यका. उपसंहार : १ 


अध्यासो ताम अतस्मस्तिदबुद्धिरित्यवोचाम । तद्यया-- 
पुत्रभार्यादिषु विकलेषु सकलेषु वा अहमेव विकलः सकलो वेति 
बाह्यघर्मानात्मन्यध्यस्यात; तथा देहधर्मान्‌-व्थुलोऽहं, कृशोऽहं, 
गोरोऽहं, तिष्ठामि, गच्छामि, लडघयामि चेति । तथेन्द्रियधर्मान्‌— 
सुकः, काणः, क्लीबः, बधिरः अन्धोऽहमिति। तथाऽन्तःकरण- 
घर्मान्‌-कामसंकल्पविचिकित्साध्यवसायादीन्‌। एवमहप्रत्य- 
यिनम्‌ अहेषस्वप्रचारसाक्षिणि प्रत्यगात्मनि अध्यस्य तं च प्रत्य- 

गात्मानं सवंसाक्षिणं तद्विपर्ययेणान्तःकरणादिष्वघ्यस्यति । 
—भःष्य 


अर्थ :--अतद्में तद्‌बुद्धि ही अध्यास है, ऐसा हम पहिले कह 
चुके हें । जेसे कोई पुत्र, स्त्री आदिके पूर्ण या अपुण होनेपर "में ही 
पुणं हुं, अथवा में ही अपुण हू इस प्रकार बाह्य पदार्थोके धर्मका 
अपनेमें अध्यास करता है तथा 'में स्थूल हूँ, में कृश हूँ, में योरा 
हूँ, में खड़ा हूँ, में जाता हूँ, में लाता हूँ.” इस प्रकार देहके धर्मोंका 
अध्यास करता है और ममे मूक हूँ में काण हूं, में नपुंसक हूं, 
में बहिरा हूँ” इस प्रकार इन्द्रियोके धर्मोका अध्यास करता है | 
इसी प्रकार, काम, संकल्प, संशय, निश्चय आदि अन्तःकरणके 
धर्मोंका अपनेमें अध्यास करता है। इसी प्रकार अहुंप्रत्यपवाले 
अन्तःकरणका अन्तःकरणकी सम्पूर्ण वृत्तियोंके साक्षीभूत प्रत्य- 


प्रमाण-भाष्यका उपसंहार : १ | ४३९ 


गात्मामें अध्यास करके ओर इसके विपरीत उस सवसाक्षी प्रत्य- 
गात्माका अन्तःकरणादिमें अध्यास करता है। 


अध्यासको स्वीकार किये बिना जगतुकी कोई भी त्रिपुटी 
व्यवहारमें सिद्ध नहीं हो सकती । ब्रह्माके निरूपणमें भी जिज्ञासुपनेकी 
स्थापना करके और बोध्यरूपसे परमात्माकी स्थापना करके 
ही वेदान्तशास्त्रकी प्रवृत्ति होती है। यदि अज्ञानी ही न हो और 
उसे ब्रह्मज्ञान प्राप्त करनेकी इच्छा ही न हो तो शास्त्र फिर किस 
काममें आवेगे ? इसका अथं हे कि जबतक रोग है तबतक दवा 
है । रोग मिटनेपर दवाकी जरूरत नहीं है । 


शास्त्रको कोन-सी बात सबसे अच्छी ? यह प्रश्‍न ठीक नहीं 
है । जेसा रोग होगा वेसी ही उसकी औषधि शास्त्रसे प्राप्त होगी । 
क्या औषधालयकी सारी दवाइयां सारी बीमारियोंपर चलती हैं ? 
फिर ओषधालयमें सबसे अच्छी कौन-सी दवाई, यह प्रश्‍न 
निरथक है | 

दुःख हो मनुष्यका रोग हे । अब दुःख किस जातिका है| 
उसी जातिकी औषधि चाहिए। यदि दुःख वासनाका है तो 
वासनानिवतँक उपासना-प्रधान औषध है। यदि दुःख वृत्तिकी 
चलश्चताका है तो समाधि उप्तकी ओषधि है । यदि सत्यके अज्ञानका 
दुःख है तो तत्त्वज्ञान उसकी औषधि है। फिर भी, रोगीके लिए 
ही औषधि है स्वस्थके लिए नहीं । 


भागवतमें कहा है कि: 'शास्त्रस्य पितुरादेशं यो न वेद 
निवतंकम्‌' । शास्त्र पिताके सदुश है । वह बच्चोंको आगमें हाथ 
डालनेसे रोकता है । जो उसके आदेशको मानता है ओर उसके 
निवतंकत्वके अभिध्रायको समझता है वह विपत्तिसे बच जाता 
है, इसके विपरीत जो नहीं मानता-जानता वह दुःख उठाता है । 

शास्त्रादेशकी विधिको तकसंगत बनानेका आग्रह अनावश्यक 
है; उसके निवतकत्वको देखना चाहिए। वेदका तात्पर्य कहीं भी 
सटानेमें नहीं है; जहाँ तुम फसे हो वहांसे हटानेमें हैं। उदाहरणार्थ 
यदि आप भोगासक्त हैं तो शास्त्र भोगासक्तिकी निन्दा करता है | 
यदि आप पापासक्त हैं तो शास्त्र पापकी निन्दा करता है | निन्दामें 
भी शास्त्रका तात्पय उस विषयके सवंथा परित्यागमें नहीं होता । 

एक आदमी जुहु जा रहा था | हमने कहा : समुद्रमें बहुत 
भीतर घुसकर स्नान मत करना! उसने कहा: आप अभीसे 
मीन-मेष करते हैं तो हम जुहु ही नहीं जायेंगे । अब उसने हमारे 
निवतंकत्वके अभिप्रायको समझा ही नहीं । कमं ही त्याग दिया । 


प्रपञ्चमें कहीं भी आसक्ति नहीं होनी चाहिएन स्थावर 
सोना-चाँदी-नोटमें और न जंगम स्त्री-पुरुष-पशु-पक्षियोंमें । आसक्ति 
ही बन्धन है । किसी खास कमंमें हो, स्थिति-भवस्थामें हो, जड़- 
चेतन पदार्थमें हो-सभी आसक्तियां अहमाश्रित होनेसे बन्धन 
हें। समाधि भी भहमाश्रित है। वह्‌ भी पूणंको नहीं लखा सकती । 
शास्त्रका अभिप्राय समाधिमें नहीं, विक्षेपसे मुक्तिमें है; इष्टो- 
पासनामें नहीं भोगवासनासे छुट्रीमें है, सच्चरित्रतामें नहीं, 
दुश्चरित्रतासे मुक्तिमें है। 

अज्ञानीके लिए होनेपर भी प्रमाण प्रमाण ही होते हैं। रूप 
नेत्रसे ही दिखेगा, शब्द कानसे सुना जायेगा, ध्यान मनमें ही 
होगा, विवेक बुद्धिसे ही होगा, स्थिति वृत्तियोंकी शान्तावस्थामें 
ही होगी ! 

कहो कि हम तो अध्यास पार कर चुके तो 'चिरं जीव्यताम्‌' 
( बेटा, चिरंजीव रहो )। फिर तो आंपको विचारकी भी जरूरत 
नहीं है। विचारके भी गुलाम मत बनो ! तत्त्वज्ञान और केवल 
तत्त्वज्ञान ही मनुष्यको स्वातन्त्र्यप्रदान करता है; अन्यथा धमं, 

उपासना, योग सब गुलाम बनाते हैं। केसे? जीवन भर धर्म 
करते रहो, जीवन भर उपासना करते रहो, जीवनभर योग करते 
रहो-यह गुलामी ही तो है। जो हमेशाके लिए रखनेको हो वह 
तो गुलाम बनाना चाहता है। उसे छोड़ दो । 

मनुस्मृतिमें कहा गया : 

सर्व परवशं दुःखं सबंमात्मवशां सुखम्‌। 
एतद्‌ बिद्यात्‌ समासेन, लक्षणं सुखदुःखयोः ॥ 

'पराघीनता ही दुःख है और स्वान्त्र्य ही सुख है। संक्षेपमें 

दुःख और सुखका यही लक्षण जानना चाहिए ।' 
स्वातन्त्र्यं सुखमाप्नोति स्वातन्त्र्यं परमं पदम्‌ । 

आपको कोई क्रिया या भावना मुक्त नहीं कर सकती, क्योंकि 
वह आपके द्वारा की हुई होगी और आप उसी क्रिया या भावनासे 
बंध जायेंगे। आप कतुंत्वपूवंक जो करेंगे उसीसे बँध जायेंगे । 
कतुंत्वपूर्वंक की गयी समाधि भी आपके कतुंत्वको पृष्ट करेगी 
आपको निवृत्त नहीं करेगो । 

कहो कि इसी न्यायसे विवेक भी हमको बाँध लेगा । बोले : 
नहीं । विवेक ही एक ऐसो वस्तु है जो अज्ञानको मिटाकर खुद 
भो मिट जाता है और हमें सम्पूणं बन्धनोसे मुक्त कर देता है । 
इसलिए जिज्ञासाकी अपेक्षा है । यह बात जिज्ञासा-सूत्रके भाष्याथमें 
भामतीकारने बडे विस्तारसे बतायी हे । 

जितने धम हैं वे ब्राह्मणत्व आदिके अध्याससे होते हैँ ओर 
जितनी उपासनाएं हैं वे दासत्व आदिके अभिमानसे होती हैं : 

अस अभिमान जाय जन भोरे । में सेवक रघुपति पति मोरे ॥ 


सेवकत्वके अघ्याससे उपासना होगी, कतंत्वके अध्याससे धर्म 
होगा और परिच्छिन्न साक्षीके अध्याससे द्रष्टा होकर बेठेंगे । परन्तु 
जब अपने अखण्ड अद्वय स्वरूपको जान जायेंगे तो परिच्छिन्ना 

और उसका अभाव दोनों तुरन्त बाधित हो जायेंगे । यह अखण्ड 
तत्त्वका साक्षात्कार है । 

मोकलपुरके बाबा कहते थे : 'गुरु ! कुछ बनाया नहीं तब तो 
इतना भास रहा है। अब अगर कुछ करोगे तो यह घटेगा नहीं 
बढ़ेगा ही ।' 

यह शास्त्रका सार है, सिद्ध सन्तकी वाणी है। उपनिषद्ने 
कहा : 'नास्त्यकृतः कृतेन’ अर्थात्‌ कमंसे अकमंरूप मोक्ष सिद्ध नहीं 
हो सकता । कमंमें तो अधिकारी, किया, प्रयोजन और सम्बन्ध 
रहता है। उससे अद्वैत ब्रह्म कहाँ मिलेगा | यह तो ब्रह्मविद्यासे 
ही प्राप्त होगा । ओर यह ब्रह्मविद्या ज्योंकी-त्यों विद्या है।. यह 
कुछ करके पानेकी विद्या नहीं है, कुछ भोगके सुखी होनेकी विद्या 
नहीं है। कुछ सोचके ध्यान-धारणा करके शकल-सुरत बनानेकी 
विद्या नहीं है। यह तो जेसा है वेसा ही जान लेनेकी विद्या है । 
अस्तु ! 

भगवान्‌ शंकराचायंका कहना यह है कि व्यवहार चाहे 
शास्त्रीय हो या लौकिक सब अध्यासको स्वीकार करके ही निष्पन्न 
होता है। माने हम हैं तो नित्य शुद्ध-बुद्ध-मुक्तस्वभाव चेतन, 
सजातीय-विजातीय-स्वगत भेदशन्य, देश-काल-वस्तुसे अपरिच्छिन्न, 
अखण्ड अपरिच्छिन्न ब्रह्म । परन्तु जब अविद्यावश हम अपनेको 
एक व्यक्ति मान लेते हैं तब हमारे सामने कतंव्यकी उपस्थिति 
होतो है । 

अब इस प्रसंगको उपसंहारकी ओर ले जानेके लिए अध्यासकी 
परिभाषाका पुनः स्मरण कराते हें । परन्तु दूसरे शब्दोंमें : 
“अध्यासो नाम अतस्मिन्‌ तद्बुद्धिः ४ अध्यासकी यह सबसे छोटी 
और सर्वाधिक व्यावहारिक परिभाषा आचाय श्रीने की । 


जो वस्तु जो है उसे बह न जानकर उसे वह जानना जो वह 

नहीं है, यह अध्यास है । रामको श्याम जानना, मोहनको सोहन 
जानना, स्त्रीको पुरुष या पुरुषको स्त्री जानना, पीतलको सोना 
जानना, शुक्तिको रजत जानना, रज्जुको सपं जानना, अखण्डको 
खण्ड जानना या खण्डको अखण्ड जानना, अव्यक्तको व्यक्त 
जानना या व्यक्तको अव्यक्त जानना-ये सब अध्यास हैं। 
अध्यास माने भूल, अध्यास माने विपयंय, अध्यास माने मिथ्या 
ज्ञान या अज्ञान या भ्रान्ति--किसी भी अथमें समझ लो । इसकी 
व्याख्या तो हो ही चुकी है । 
अब इस 'अतस्मिस्तद्बुद्धिः'के उदाहरण देते हें । 'यथा पुत्र- 
भार्यादिषु विकलेषु सकलेषु वा अहमेव विकलः सकलो वा, इति 
बाह्यघर्मानात्मनि अध्यस्यति ।' किसीका बेटा बीमार पड़ा या बड़ा 
अफसर हो गया तो वह मानता है 'हाय, हाय, में ही बीमार हूं 
अथवा 'अहो ! में कितना ऊंचा हो गया । इसी प्रकार किसीकी 
पत्नीके बीमार होनेपर अथवा अत्यन्त सुन्दर होनेपर कोई अपनेको 
बीमार अथवा सुन्दर माने। ये और इस जेसे सभी उदाहरंणोंमें 
शारीरसे बाहरके धर्मोंका आत्मामें अध्यास है.। लोग जातिके, 
बिरादरीके, सम्प्रदायके राष्ट्रके सुख-दुःखोंका अपनेमें अध्यास करके 
सुखी या दुःखी होते ही हें । एक राजा अपनी सेनाके हार जानेसे 
अपनेको पराजित अनुभव करता है। जिस गाँवको राजा केवल 
नवरोमें ही जानता है, जो राजधानीसे ५००० मील दूर है, उसके 
शत्रु द्वारा छीन लिये जानेकी खबर पाकर, वह भी पाँच दिन 
बाद राजा रोता है कि 'हाय-हाय में मर गया।' यह सब क्या 
है ? अहं-ममका अध्यास ही तो । 


आपे छोपे आपे पोते, आपे काढे होई। 
ओंघो पडके बेटा मांगे, अकल रांडको खोई ॥ 


अपने आप हो झूठी चीजको सच्ची मानते हैं, अपने आप ही 

न कल्पना करते हैं, और फिर अपने आप ही सुखी-दुःखो 
होते हें । 


अब दूसरा उदाहरण देते हें । देह भी तो एक बाह्य पदार्थ 
ही है । जेसे बाह्य पदार्थो स्त्री-पुत्रादिके धर्मोका आत्मामें अध्यास 
होता है, वेसे ही देहके धर्मोका भी आत्मामें अध्यास होता है । 
इसका प्रमाण है कि हम कहते हैं कि में स्थूल हूँ! मैं दुबला हें, 
में गौरवर्ण हूँ, में खड़ा हूँ, में जानता हूँ, में लाँघता हूँ! इत्यादि | 
सश ,ता, कृशता, वर्ण, गति--ये सब शरीरके धमं हें जिनका 
4ध्यास भात्मामें होता हे । 


एक बार अखबारमें हमने पढ़ा था कि आठ मनके सज्जनकी 
चार मनकी स्त्रीके साथ शादी हुई। ये पहलवान जो होते हैं 
उन्हें भी अपने-अपने वजनका अभिमान होता है। लोगोंको गोरी 
चमड़ीका अभिमान होता है.। परन्तु हमने गोरी चमड़ीको काली 
और काली चमडीको गोरी होते देखा है। हमने पुरुषको स्त्री 
और स्त्रीको पुरुष होते देखा है। फिर देहके इन धर्मोमें अहं-मम 
अध्यास सब झूठा है । 


इसी प्रकार आत्मासे इन्द्रियां भी बाह्य हें। उनके धमं जैसे 
गंगापन, कानापन, नपुंसकता, बहिरापन, अन्धापन इनका 
आत्मामें अध्यास करतेहैं। उसका प्रमाण हमारे ये अभिमान हैं 
कि "मैं गंगा हूँ, में काना हूँ, में नपुंसक हूँ, में बहिरा हूँ, मैं 
अन्धा हूँ' इत्यादि । 


अन्तःकरण भी आत्मासे बाह्य है। उसके घर्माको जेसे 
काम, संकल्प, संशय ( विचिकित्सा ) और निश्चय ( अध्यवसाय ) 
आदिका आत्मामें अध्यास करके हम कहते हें कि 'में कामनावान्‌ 
हँ, में संकल्पवान्‌ हूँ, में संशयी हूँ, में दृढनिश्चयी हूं । 

अब विवेक करो कि स्त्री-पुत्रादि तो स्पष्टरूपसे अपनेसे अन्य 
भासते हैं। विचारसे शरीर, इन्द्रियां और अन्तःकरण भी अन्य 
भासते हें । इनके भावावस्थामें ( जाग्रत्‌ या स्वप्नावस्थामें ) आप 
रहते हैं ओर इनकी अभावावस्थामें ( सुषुप्तिमें) आप रहते हैं। 
आप ये केसे ? अर्थात्‌ ये आप नहीं हैं । 


यहाँ यह प्रश्‍न लोग करते हें ( ओर उनमें साधक लोग भी 
हें) कि ठीक है, स्त्री-पुत्रादिकी तकलीफको अपनी मानना अध्यास- 
जन्य हो सकता है, परन्तु अपने शरोरकी तकलीफको 'मनकी 
तकलीफ' कहकर केसे अलग रखा जा सकता है। वहां तो स्पष्ट 
'में तकलीफमे हूँ यह वृत्ति उठती है । 

आप पहले यह निइचय कर लो कि तकलीफ सिफ मनमें ही 
होती है, न दूसरेके शरीरमें और न अपने शरीरमें। तकलोफ 


अनुमवकर्ताके मनकी चीज है, फिर चाहे वह दूसरेके शरोरकी 
हो या अपने शरीरकी । 


पहले हमें यह ख्याल था. कि मन तो चेतन्य हीहै। फिर 
उपनिषद्में पढ़ा : “अशितं त्रेधा विभज्यते।' अर्थात्‌ मनं अन्नसे 
बनता है । खायी हुई चीजके तीन भाग हो जाते हें : उत्तमांशसे 
मन, मध्यमांशसे शरीर ओर स्थविष्ठ अंश मलमूत्रके रूपमें बाहर 
निकल जाता है। फिर एक प्रमाण और मिला । भांगसे मन एक 
ढंगका होता है तो गजेसे दुसरे ढंगका। अफीमसे तीसरे ढंगका । 
इंजेक्शनसे मनसो जाता है और मनके सोनेके साथ तकलीफ 
भो सो जाती है । अतः अन्वय-व्यतिरेकसे तकलीफ मनमें है । 

अब, मन कभी रहता है कभी नहीं रहता परण्तु में तो सदा 
रहता हूँ मन अभी हँस रहा है तो अगले क्षण ही रोने लगता है । 
काशीमें पं० मदनमोहन शास्त्री थे। उनके व्यास्यानका यही 
चमत्कार था कि श्रोता भी अमी हँस रहे हें तो अगले ही क्षण 

जोर-जोरसे रोने लगते थे । इसमें शास्त्रोजोको प्रशंसा तो इतनी हो 
है कि वे इस बातको जानते थे कि मानव-मनमें हँसने और रोने 
दोनोंका साम्यं हे । स्वभावसे वह दोनोंसे अलग है । 


मनका धमं है: काम, संकल्प, विचिकित्सा, अध्यवसाय 
आदि । किसी वस्तुकी चाह काम है । वह वस्तु अच्छी है, पानेयोग्य 
है, पाना है--यह संकल्प है। पानेको विधि विहित है या 
अविहित--ऐसा दन्द्र विचिकित्सा हे । पाऊगा ही यह दृढ़ निश्‍चय 
अध्यवसाय है । 


आजकल लोग जब बेटोंके भ्रष्ट आचरणके आधार पर 
मिनिस्टरोंका आलोचना करते हैं तो कहते हैं: बेटेकी बातका 
बापकी बातसे क्या सम्बन्ध ? माने दोनोंके धमं अलग-अलग हैं । 
एकका दूसरेपर आरोप ( अध्यास ) अनुचित है। परन्तु वे ही 
लोग वेदान्तके अध्यास सिद्धान्तकी आलोचना भी करते हैं ! 


मनकी बात मनकी है और आत्माकी बात आत्माकी है। 
अध्यास मत करो । यह तकलीफ हुई स्थूल शरीरमें और इसका 
भान हुआ मनमें । दोनोंको अपना मानते हो इसलिए आप दुःखी 
होते हैं । परन्तु यह अध्यासजन्य दुःख है। यह भूल मत कर 
बैठना कि आप यह सोचने लग जायें कि जब शरीरमें दद हो और 
मनमें व्यथा न हो तब हम सिद्ध होंगे। इस प्रकार जिदगी भर 
आप सिद्ध नहीं हो सकते। इसकी भी एक सीमा होती है। आप 
तकलीफ सहनेकी आदत डाल सकते हें परन्तु वह भी किसी सीमा 
तक ही होतो है। उसके बाद तकलीफ अनुभव होने छगेगो । 
लोग जो यह समझते हैं कि अमुक महात्मा हो गये तो उन्हें 
अब ददं क्यों होगा, गलत है। शरीरमें ददं है तो कहीं न कहीं 
तो अनुभूत होगा ही ! 

कोई २०-२५ बरस पहलेकी बात हे । एक भक्तजी थे । मुझसे 

कहने लगे : ब्रह्मज्ञानोको क्यों तकलीफ होनी चाहिए । मेंने कहा : 
भाई, ब्रह्मज्ञानीके मनमें यदि तकलीफ हो ओर में दुःखी हूँ यह 
अभिमान भी हो तो भी उसके स्वरूप साक्षी ब्रह्मकी कोई हानि 
नहीं है। परन्तु आप भक्तराजकी वृत्ति तो भगवदाकार ही रहनी 
चाहिए, दुःखाकार होनी ही न चाहिए, फिर क्‍यों आपको तकलीफ 
होती है ? 


असलमें वृत्तिकी क्ृष्णाकारिताका दुःखाकारितासे विरोध 
है परन्तु साक्षी तो वृत्तिमात्रका साक्षी है। उसका वृत्तिके किसी 
आकारके साथ कोई सम्बन्ध नहीं है। हमारा मतलब यह नहीं 
है कि ज्ञानोको दुःखी होना चाहिए या भक्तिमें कोई कमी है। 
हम सिफ यह बताना चाहते हैं कि असलमें जो चीज मनमें है 
उसे मनमें रहना च।हिए। ददं स्थूल रारीरमें है ओर उसकी 
पीड़ा मनमें अनुभूत होती है। मनमें ही उसका फलवृत्ति कि 
में दुःखी हूँ' उदय होती हे । दुःखीपनेकी वृत्ति देहमें ददं होनेपर 
भी होती है और न होनेपर भी होती है । मनके दुःखको अपने 
ऊपर ओढ़ लेना यह भध्यास है । 


अनात्मधर्मोंका अध्यास आत्मामें और आत्मधमंका अध्यास 
अनात्मपदार्थोमें होता है-यह बात सामान्य अनुभवको हुई। 
अब धर्माध्यासके समान ही धर्मीके अध्यासकी बात कहते हैं । 


“एवम्‌ अहं प्रत्ययिनम्‌' । यह जो अहंप्रत्ययी है, जिसका स्वरूप 
है : में सुखी, में दुःखी, मे विक्षिप्त, में वासनावानु इत्यादि इत्या- 
कारक अभिमान सारे अनर्थोंकी जड़ है । जेसे आप पुत्रसे 'महं 
पुत्रवान्‌ भोर धनसे 'भहं धनवान्‌? अहंप्रत्ययी बन जाते हैं, 
परन्तु पुत्र ओर धनके नष्ट होनेपर भी झूठा अहंप्रत्यय शेष रह 
जाता है। वेसे ही शरीर आपके हाथसे निकल जाता है, बुद्धि 

आपको धोखा दे जाती है, तपस्या नष्ट हो जातो है, फिर इनके 
झूठे प्रत्ययोंको समेटे बेठे रहनेसे क्या लाभ ? 


हमको कितने ही समाविवाले रोते मिले हैं। कहते हैं 'महा- 
राज! अब समाधि नहीं लगतो, पहिले तो लगती थी !” बोले : 
भाई, वह तो पराये घरकी औरत थो जो तुमने घरमें रख ली 
थी । अब चली गयी तो रोते क्यों हो ? 


कितने ही भक्तराज कहते हैं: महाराज, पहिले हमें इष्टका 
दशंन होता था अब नहीं होता! बोले: भाई, वह इष्ट किसी 
दूसरे लोकसे चलकर आया था अब चला गया तो क्यों रोते हो ? 
अब या तो तुम मरकर वहाँ जाओ या उसे जबरदस्तो यहाँ 
बुलाओ ! 


आत्मज्ञानमें तो इस मनको ही छोड़ देना पड़ता है फिर 
इसके अहं प्रत्ययकी तो बात ही क्या ? अहुंप्रत्ययी अर्थात्‌ छोटा 
में। यह जो में-मे-में प्रतीत होतो रहता है सो अहंप्रत्यथ है। 
एक देहका में, स्थूल दारीरका में, सुक्ष्म शरीरका में, जाग्रतुका में, 
स्वप्नका मैं, सुषुप्तिका में, अज्ञानीका में-यह सब अहंप्रत्ययी 
ही है। इसकी न उम्र हे, न वजन, न लम्बाई, न चौड़ाई, न 
शकल न सूरत । यह बिलकुल मिथ्या प्रत्यय है अपने अभावके 
अधिकरण अखण्ड स्वयंप्रकाश साक्षीमें । 


प्रत्यय अर्थात्‌ बाहरसे भीतर ठूसी गयी प्रतीति जो कभी 
भासे कभी न भासे । 'प्रतीपस्‌ अयनम्‌ । प्रतीपस्‌ अयते' | 'अहं धन- 
वान्‌? इसमें धन बाहर हे । उसके सम्बन्धसे 'घनवान्‌' प्रत्यय है 
और अहं धनवान्‌' यह मिथ्या ज्ञान अहंप्रत्ययी है। यह अहं- 
प्रत्यय बाह्य-निमित्तके भाव, अभाव, परिवतँनसे विकृत या नष्ट 
हो जाता है। अतः यह मिथ्या है । 

अहंप्रत्ययी अलग है ओर जो साक्षी है सो अलग हे । अहं 
प्रत्ययी मिथ्या है और साक्षी सत्य है। इसी झठको सचमें और 
सचको झठमें मिला करके यह अध्यास होता है । प्रत्यगात्माको 
बाह्य शरारादिमें ओर साक्षीको दृश्यमें ( अन्तःकरण।दिमे, अहं- 
प्रत्ययमें ) मिलाकर यह अध्यास होता है । 

महात्माने कहा : अध्यास होता है तो होने दो। इसे ऐसा 
जानकर ऐसा ही छोड़ दो । हम लोग जब कहते : महाराज, आज 
तो बहुत दुःख है। तो वे कहते : अच्छा बेटा, आज इस 
मनको दुःखी ही हो लेने दो। कह दो 'हे अहंकार ! आज तुम 
२४ घंटे दुःखी ही हो लो । बीचमें छोड़ा तो मार डालेंगे !” 

“माई मेरे ! यह अहंकार जो रोनेवाला, सुखी-दुःखी सूक्ष्म 
शरीरी है वह में नहीं ह । यह जो बुद्धिवाला, विद्यावाला समाधि- 
वाला, उपासनावाला, मैं है वह में नहीं है। में तो अखण्ड ब्रह्म 
हु । जेसे पड़ोसीका नन्हा मुन्ना रोता है, रोने दो इसे । चुप मत 
कराओ | नहीं तो और रोयेगा । अपने स्वरूपका विचार करो ।' 

एक आदमी घर्मशालामें ठहरा। वह तो मालिक ही बन 
गया । बोला : धमशालामें यह आये यह न आवे ! इसको मत 
ठहराओ, उसको मत ठहराओ। सब यात्रियोंको बड़ा कष्ट होवे । 
आखिर सब बोले : बाबा, तुमको रहना हो रहो, जाना हो जाओ । 
यह तो धर्मशाला है। इसमें हजार आयेंगे, हजार जायेंगे । 

यह तन, मन अभिमानकी धमंशाला है। इसके वेकल्य या 
साकल्यको अपने ऊपर आरोपित मत करो । यह आरोप अध्यास 
है। जो ये हैं वह तुम नहीं हो और जो तुम हो वह ये नहीं हैं । 

बह जो अहं-प्रत्ययी हे और जो 'अशेषस्वप्रचारसाक्षी' है वे 
अलग-अलग हें । प्रत्ययके साथ तादातयापन्न चेतन अथवा 
प्रत्ययका अभिमानी अहंप्रत्ययी है। यह अन्तःकरणकी ही एक 

वृत्ति है। परन्तु जो साक्षी है वह अन्तःकरणकी सम्पूर्ण वृत्तियों 
और उनके तथा स्वयं अन्तःकरणके भावाभावका साक्षी है। यही 
अशेषस्वप्रचारसाक्षी है । जाग्रत, स्वप्न और सुषृप्ति तीनों अवस्थाओं 
ओर इनकी अवान्तर अवस्थाओंको जो तटस्थ भावसे देखता 
रहता है, जिसके होनेपर ही ये अवस्थाएँ दीखती हैं, जिसमें ये 
आती-जाती हैं, वह स्वयंप्रकाश सर्वावभासक सर्वाधिष्ठान अखण्ड 
अद्वितीय चेतन तत्त्व ही साक्षी है। साक्षी तो अहं-प्रत्ययका साक्षी 
है। साक्षी देखता भर है, वह किसीसे सटता हटता नहीं है, परन्तु 
अहंप्रत्ययी राग-द्वेध दोनों करता है। अहं-प्रत्ययी क्षणिक-विज्ञान 
है। वह क्षण भरमें अपनेको दु:खी मान ले और दूसरे ही क्षण सुखी 
मान ले। अभी घाटेका तार मिला तो दुःखी ओर दूसरी जगहसे 
लाभका तार मिला तो सुखी। तो क्षणिक-विज्ञान है अहं-प्रत्ययी 
और बौद्ध लोग इसको ही आत्मा भी मानते हैं, परन्तु इसका 
उच्छेद भी मानते हैं। इसके विपरीत वेदान्तोक्त साक्षी इस 
क्षणिक-बिज्ञानवाले और उच्छेद्य अहं-प्रत्ययीका भी साक्षी है। 
साक्षीकी ज्ञानरूपता अध्याहार ( उधार )में नहीं मिली जबकि 
अहं-प्रत्ययीमें स्पष्टतः प्रत्यय बाहरसे आया है ओर इसलिए यह 
अध्यास है । प्र त्ययको प्रत्यक्‌ आत्मा ( साक्षी )से ओर प्रत्यकको 
प्रत्ययसे मिला देना-अर्थात्‌ प्रत्ययमें अभिमान करके अहं- 
प्रत्ययी बन जाना, यही अध्यास है। आत्मामें अन्तःकरणके 
धर्मोका और अन्तःकरणमें भात्माके धर्मोका अध्यारोप होता है, 
अध्यास होता है : 

एवमहंप्रत्ययिनम्‌ अशेषस्वप्रचारसाक्षिणि प्रत्यगात्मनि अध्यस्य 
तं च प्रत्यगात्मानं सर्वसाक्षिणं तहिपययेष अन्तःकरणादिषु 


अध्यस्यति । 
जीवनमें अहंप्रत्ययी और साक्षीका विवेक कर लेना चाहिए । 

आप दिनमें अनेक बार सुखी-दुःखी होते हें । परन्तु "में दुःखी' 
इस प्रत्ययके उदयके पहले भो आप थे; इसके चले जानेपर भी 
आप रहते हें । इसी प्रकार 'में सुखी” इस प्रत्ययके उदयसे पूवं 
ओर अस्तके पश्चात्‌ भी आप रहते हें । अर्थात्‌ आप ऐसी कोई 
चोज हैं जो अहंका रके बदलनेसे बदलती नहीं । वही आप हैं । 


कोई अच्छा काम कर दिया, तुरन्त मनमें प्रतिक्रिया हुई : में 
पुण्यात्मा हूँ। कोई बुरा काम हो गया तो मनमें उठा : में पापी 
हूँ । यह सब क्या है? अहं-प्रत्ययीकी स्वीकृति । सारा वेदान्त यहाँ 
आकर ही चोट करता हे कि तुम जो अपनेको अह-प्रत्ययो मानकर 
बेठे हो वह गलत हे । यह भूल है। यह भूल नासमझीसे पेदा हुई 
है। तनिक विचार करो--सुबहसे शामतक कितने प्रत्यय आते हैं 
ओर जाते हैं; तुम किस-किसको अहं मानते फिरोगे ? यह तो 
अपने विखण्डनका मार्ग हुआ ! 


बचपन आया, में बच्चा' मान लिया; जवानी आयी, में 
जवान' मान लिया; बुढ़ापा आया में बुडढा' हो गया । किसी 
बुडढे पुरुष या स्त्रीको कह दो कि तुम्हारी उम्र थोड़ी लगती है' 
तो खुशीसे फूल जायेंगे। यह अह-प्रत्ययीकी स्वीकृतिका प्रमाण 
है! धन आया धनी मान लिया; धन चला गया गरीब मान 
लिया ! 

अरे भाई ! इन बाहरी आने-जानेवाले प्रत्ययोंके साथ अपनेको 
क्यों जोडते हो ? इन उपाधियोंके राहित्य और साहित्यसे अपना 
स्वरूप मत बदलो ! इस मनकी गुलामोसे ऊपर उठो । 


आप लोगोंने दाल पकती देखी है? हमने तो विद्यार्थो- 
अवस्थामें बनायी भी है। उसमें जो दाल चुरनेकी आवाज होती 
है, बस वेसो हो यह अहं-अहं-भहं वृत्ति है जो अन्तःकरणमें उठती 

रहती है । प्रत्येक वृत्तिमें यह अहं अलग-अलग होता है । इन 
सब अहंमें जो एक है वह चेतन है; वही साक्षी है | 

'अशेषस्वप्रचारसाक्षी'में स्वप्रचारमें मजा है। स्वप्रचार अर्थात्‌ 

अन्तःकरणका व्यवहार । अशेष स्वप्रचार अर्थात्‌ अन्तःकरणकी 

सम्पूर्ण वृत्तियाँ । 

आजकल लोग प्रचार करते हैं समाजसुधारका, भक्तिका 
अथवा वेदान्तका | परन्तु होता तो है वह स्वप्रचार ही। आप 
समाजमें दोष देखते हैं, लोगोंको अभक्त देखते हैं अथवा अज्ञानी 
देखते हैं; तब न प्रचारकी वासना जागती है! परन्तु भाई मेरे ! 
जिस तराजू पर आप समाजका दोष, अज्ञान और नास्तिकता 
तौलते हैं वह तो आपके भीतर ही है। उस तरांजू पर तो आपका 
अहं हो सबसे पहले सदोष सिद्ध होता है! पहले अपने घरकी 
सफाई करो, फिर दूसरेके घरकी सफाई करना । गंदी झाड़ू से घर 
सए झी नहीं होता। उसी प्रकार गंदे अहंसे दृसरोंका सुधार 
भी नहीं होता । 

साक्षी प्रचारक नहीं है, वह अशेष-प्रचारसाक्षी है। जितने 
कमं होते हैं, जितने भोग होते हैं, जितने विषय होते हैं, जितनी 
वृत्तया होती हैं ओर जितने अहं होते हैं इनका जो करणनिरपेक्ष 
साक्षी है वह भशेषस्वप्रचारसाक्षी है । 

पद्यति इति द्रष्टा। साक्षात्‌ पश्यति इति साक्षी । इन्द्रिय बिना 
वृत्ति विना देशकालादिसम्बन्धं विना सवं पश्यति इति साक्षी । 

यह वेथाकरण लोग कितने विवतंवादी होते हैं, उसका यह 
नमूना है। धातु है 'दृश्‌', देखनेके अथमें, परन्तु जब देखनेकी 
क्रिया उसके द्वारा होती है तब दुश” दुश न रहकर 'पश्‌' हो 
जाती है। अर्थात्‌ 'दृश्‌'में :पश्‌” विवतं है। अस्तु । जबतक देखता 
है तबतक द्रष्टा । जब साक्षात्‌ देखता है तब साक्षी । 

जहांतक साक्षीकी रश्मियाँ, प्रकाशनशोलता फेडतो हुई 
मालूम पडती है, वह वास्तवमें न फेलती है, न सिकुड़ती है, न 
बदलती है और न उसमें विषय होता है। कारण कि जब देश भी 
ज्ञानस्वरूप ही है तो ज्ञान रश्मि फेले--सिकुड़े कहाँ ? और जब 
काल भी ज्ञानस्वरूप है तो बदले केसे ? ओर जब वस्तु भी ज्ञान- 
मात्र है तब रष्मियोंमें कौन-सा अन्य विषय होगा ? 


ऐसे साक्षीको एक अन्तःकरणमें बेठके, एक अन्तःकरणका 
अभिमान करके एक अहं-प्रत्ययीके साथ मत जोडो । 


एकने कहा : महाराज ! हमको तो यही लगता है कि हम 
चित्तवाले हैं। में कहता हुं : आप निश्‍चय मानो कि 'हम चित्त- 
वाले हैं' यह प्रत्यय उतना ही सच्चा है जितना 'हम धनवान हैं' 
पह प्रत्यय । घन तो अपनेते. साक्षात पुषक मालूम पड़ता है 
परन्तु विचारसे चित्त भी अपतेसे पृथक मालूम पडेगा । हाँ, यह 
होक है कि जेसे धनी 'हम धनी हे' इस अभिमानको नहीं छोड़ता 
बैसे ही अविचारो लोग भी 'हप चित्तवाले हे' इस प्रत्ययको नहीं 
छोड़ सकते । 


एक जादूगर आया । उसने अपने जादूसे एक कच्चा धागा 
फेंक दिया आसमानमें और वह धागा निराधार खड़ा हो गया । 
उसके बाद एक सिर आकर उसमें लटक गया । अब जादूगर 
अपना जादू दिखा रहा है। उस सिरसे वह कहता है: अरे ओ 
पण्डित ! इलोक बोल ! और वइ सिर इलोक बोलने लगा--'धमं- 
क्षेत्रे कुरुक्षेत्रे समवेता युयुत्पव:' इत्यादि ।' फिर बोला : अरे ओ 
भगतजी ! बोल, कुष्ण कृष्ण ! और वह सिर कृषण-कृष्ण बोलने 
लगा । फिर बोला : अरे ओ मानुस, हंस ! और वह सिर लिख- 
खिलाकर हसते लगा । ऐते जादुग्रोंका उल्लेख कोई २५०० बरस 
पुराने ग्रन्थोंमें भी मिलता है । 

इस दृष्टान्तका दार्टान्त कया है? जेसे कच्चे धागेका आस- 
मानमें लटकना, उसमें सिरका लटकना, उस सिरका बोलंना, 
हँसना, रोना सब उस मायाबोकी माथाकी शक्तिके आश्रित है, 
उसी प्रकार चिदाकाइमें, अपने अखण्ड अनन्त ब्रह्मास्वरूपमें, इस 
चिदाभासरूपी धागेमें बंधे हुए ये पिण्ड और ब्रह्माण्ड ओर ये. 
अलग-अलग दिखाई पड़ते हुए अहंप्रत्यय जेसे "में राजा हूँ, में 
सेठ हूँ, में ब्राह्मण हूँ, में पति हूँ, मैं पत्नी हूँ, में सुखी हूं, में दुःखी 
हैँ इत्यादि--ये सब माथाके खेल हें । इनकी प्रतीतिमें कोई तत्त्व 
नहीं है । 

तो 'में चित्तवाला' कौन बोलता है? यह सिर ही बोलता 
है । सिर अर्थात्‌ मूड । जो मूड़ है वही मूढ़ है। यह मूढ़ अहंकार 
है जो अपने परिच्छिन्न मैं-को ही सब कुछ समझ लेता है । 

देखो भाई ! आप में बहुत-से लोग हिन्दू भाववाले होगे । 
और होना भी चाहिए। हिन्दू होना गोरवकी बात है, कोई 
हानिकी बात नहीं है। परन्तु आपको महात्माओंकी बात सुनाता 
हँ । आप नाराज मत हाना और न महात्माओंको भारतवषंसे 
निकाल देना । 

एक महात्मा जंगलमें बेठे हें । कोई सज्जन उनके पास 
आकर कहते हें : महाराज, सब लोग ईसाई हुए जा रहे हे । 
हिन्दू धर्मका बहुत हास हो रहा है। कुछ करना चाहिए।' 
महात्माने कहा : अच्छा भेय्या ठीक है ! मनुष्य तो रहेगा न ! 

अब देखो, उन सज्जनकी दृष्टि कहाँ थी ? धमं पर। और 
महात्माकी दृष्टि थी मनुष्य पर-न हिन्दू पर, न ईसाई पर। 
आप समझो, मनुष्य हो या देवता, जीव है या नहीं ? जोव चाहे 
चींटी हो या ब्रह्मा, उसमें चेतन्य है या नहीं? और चेतन्य एक 
अखण्ड ब्रह्म है । 

वेदान्त माने होता है--एक धरतीका नहीं सारे ब्रह्माण्डका, 
नहीं कोटि-कोटि ब्रह्माण्डोंका प्रलय हो जाय, तो भी अपने अनन्त 
स्वयंप्रकाश ब्रह्ममें कोई अन्तर नहीं पड़ता । 


प्रलयस्यापि हुंकारे: चराचरविचाळनेः। 
विक्षोभं नेति यस्यान्तः स महात्मेति कथ्यते ॥ 


चराचरको विचलित करनेवाले प्रलयकी हुँकारमें भी 
जिसका अन्तःकरण विक्षोभको प्राप्त नहीं होता वही महात्मा 


कहा जाता है। श्रीउडिया बाबाजी महाराज इस इलोकको हमको 
कई बार सुनाते थे । 


महात्मा किसको कहते हें? जिसने महान्‌ ब्रह्मसे अपनेको 
एक कर दिया | 


भविष्यं नानुसर्धत्ते नातीतं यशच शोचति । 
वतंमाननिमेषं तु ह्यसंगेनातिवतंते ॥ 
जो भविष्यके चिन्तनमें मगन नहीं हो जाता, भविष्यका 
अनुसन्धान नहीं करता, अतीतके लिए जो शोक नहीं करता, 
और जो वतमान निमेषको असंगरूपसे बिता रहा है वह 
महात्मा है ।' 
सिनेमाके पर्दे पर कया आया, याद करनेकी कोई जरूरत 
नहीं; क्या आयेगा इसके ख्यालकी भो कोई जरूरत नहीं है। जो 
आ रहा है उसे देखते जा रहे हैं ! 
जेसा सोचते हैं वेसा नहीं होता। जेसा नहीं सोचते वेसा 
होता जाता है। अनन्त कोटि ब्रह्माण्ड प्रकट हो रहे हैं, बदल रहे 
हें और नष्ट हो रहे हें । इनमें तुम्हारा “में' कोई नहीं है। पदे पर 
दीखनेवाली छायासे लडाई मत करो, ब्याह मत करो, प्यार मत 
करो, उसके लिए मरो मत ! 

असलमें वेदान्तका कहना यह है कि जो चित्त है, जो चेत्य 
है और जो चित्ति है वह तीनों अध्यास हैं। चित्तको जो मालूम 
पड़ता है विषय, वह चेत्य है; जो चित्तको शान्त और उदित 
वृत्त है वह चित्त है; जो उस चित्तको में माननेवाला है अहं 
प्रत्ययी, वह चित्ति है। वेदान्त कहता है कि ये तीनों--चित्त, 
चैत्य और चित्ति अध्यास हैं और जो प्रत्यगात्मा है, सवसाक्षों 
उसका साक्षिताके विपयंयसे जड़ अन्त:करणादिमें अध्यास कर 
लेते हैं कि अन्तःकरण चेतन है ओर में अन्तःकरणवाला हूँ । 

(५.६) 
प्रमाण-भाष्यका उपसंहार : २ 


एवमयमनादिरनन्तो नेसगिकोऽध्यासो मिथ्याप्रत्ययरूपः कतंत्व- 
भोक्तृत्वप्रवत्तकः सवंलोकप्रत्यक्ष: । अस्पानथहेतोः प्रहाणाय आत्मे- 
कत्वविद्याप्रतिपत्तये सव वेदान्ता आरभ्पन्ते । यथा चायमर्थः सर्वेषां 

वेदान्तानां तथा बयमस्यां शारीरकमीमांसायां प्रदहायिष्यामः । 
( भाष्य ) 


अथ-निष्कर्ष यह कि इस प्रकारसे अनादि, अनन्त, नैसगिक 
मिथ्या ज्ञानरूप तथा आतमामें कतृंत्व, भोक्तुत्व आदिका प्रवर्तक 
यह अध्यास सवंलोकप्रत्यक्ष है। अनर्थके हेतुभूत इस अध्यासकी 
समूल निवृत्तिके लिए तथा ब्रह्मात्मेकत्वकी प्रतिपत्तिके लिए सारे 
वेदान्तोंका आरम्भ होता है। सब वेदान्तोंका यह प्रयोजन जिस 


प्रकारसे सिद्ध होता है उसे उसी प्रकार हम यहां शारीरक- 
मीमांसामें दिखलायेंगे । 


भगवान्‌ भाषपकार कहते हें कि यह अध्यास, जिसका लक्षण 
'अतस्मिस्तद्बद्धि'ः किया गया, 'सवंलोकप्रत्यक्ष' है अर्थात्‌ सब 
लोग इसको जानते हैं । इसके लिए प्रमाणकी आवश्यकता नहीं है । 

एकने पूछा : अज्ञान है, इसमें क्या प्रमाण है ? हम कहते हैं : 
अज्ञानके होनेमें प्रमाण पूछना ही अज्ञानमें प्रमाण है। यदि अज्ञान 
नहीं है तो प्रमाण क्यों पूछते हो कया तुमको यह नहीं मालूम 
पड़ता कि में यह नहीं जानता” (अहं इदं न जानामि), "में 


४५८ [ ब्रह्म सूत-प्रवचन 


आत्माको नहीं जानता' ( अहम्‌ आत्मानं न जानामि ) में ब्रह्मको 
नहीं जानता' ? जब तुमको यह प्रत्यक्ष मालूम पड़ता है तब 
अज्ञानमें प्रमाण क्यों पूछते हो ? 


प्रमाण-प्रमेय अज्ञानसे ही सिद्ध होते हैं अरे, अपना प्रमातापन 
भी अज्ञानसे ही सिद्ध होता है । 


'अहं अज्ञः’ ( में अज्ञानी हुँ ) यह वृत्ति आपके अन्तःकरणे 
कया प्रत्यक्ष नहीं है? अपने अज्ञानके साक्षी आप स्वयं हें। क्या 
टाचंसे आपका अज्ञान आपको दिखाया जाय ? 


वेदान्तकी क्रान्तिकारी बात आपको सुनाते हैं। वेदान्तके 
मतसे कोई अन्तःकरण सवंज्ञ नहीं हो सकता चाहे वह सन्त हो, 
महन्त हो, आचायं हो या आपके सम्प्रदायका प्रवतंक हो । अन्त: 
करण व्यक्ति है ओर व्यक्तिकी शक्ति सीमित होती है । वह संसारके 
अनुभव करनेमें इन्द्रियों द्वारा परतन्त्र होता है । व्यक्तिरूपसे, 
अपनेको अन्तःकरणवानु मानकर, कोई भी सववज्ञ नहीं हो सकता 
ओर ब्रह्मारूपसे जो सवंज्ञ है वह बिना अन्तःकरणके ही है। कट 
गया न सारा अन्धविइवास ! 


व्यक्ति माने जो अव्यक्तसे प्रकट हुआ ओर उसीमें लीन हो 
जायेगा । व्यक्ति माने व्यंजित ( जाहिर-प्रकट ) । जैसे भोजनमें 
कोई व्यंजन यदि हमेशा खाया जाय, यदि वह बदले नहीं, तो 
उसका स्वाद ही मर जायेगा । इसी प्रकार जो व्पक्ति है वह 
अव्यक्तसे कुछ जुदा होकर जाहिर होता है। वह पूणं नहीं हो 
सकता । 

व्यक्ति एक ठपंजन है। नाकके लिए तरह-तरहके इत्र व्यंजन 
हैं; जिह्वाके लिए तरह-तरहके स्वाद व्यंजन हैं; आँखके लिए 
तरह-तरहक्रे रूप व्यंजन हैं इत्यादि । अनेक इत्र, अनेक स्वाद, 

अनेक रूप, अनेक स्पशे, अनेक शब्द--ये सब व्यक्ति हैं। इनका 
महत्त्व इनके अलगावमें है, इनकी पूर्णतामें नहीं है । ये न पूर्ण हैं 
और न हो सकते हैं । 

वेदान्त-मतमें कोई भी व्यक्ति सर्वशक्तिमान्‌ नहीं हो सकता । 
सृष्टिकी उत्पत्ति, स्थिति भौर प्रलयका कर्तुत्व किसी भी जीवमें 
नहीं हो सकता : 


जगद्व्यापारवजं ( ब्रह्मसूत्र ४.४.१७ ) 


सम्पूणं सृष्टिका संचालन किसी एक व्यक्तिसे नहीं हो सकता । 
सम्पूर्ण व्यक्तियोंके कमंका फल देना भी एक व्यक्तिके हाथमें नहीं 
हो सकता'। इसके लिए ब्रह्मसूत्रने कहा: 'फलमत उपपत्तेः 
( ३.२.३८ ) अर्थात्‌ कमफल ईश्वरसे ही सबको प्राप्त होता है । 

यह जो वेदान्त-दशंन है वह व्यक्तित्वका संस्थापक नहीं है, 
उसका विरोधी है । वेदान्तज्ञान किसी भी आचायंत्व, महन्तत्व, 
सन्तत्व अथवा अवधूतत्वका भी प्रवर्तन नहीं करता । 


सम्यग्‌ बोघः निवृत्तिरूपमदनादिति प्रवृत्तिवत्‌ । 

सम्यक्‌ बोध जेसे प्रवृत्तिका उपमदंन करता है वेसे ही 
निवृत्तिका भी उपमदंन करता है, क्योंकि वह.भी अन्तःकरणमें 
ही होती है । 

प्रवृत्ति, निवृत्ति, गद्दीधारण, महन्तत्व इत्यादि ये सब अहं- 
प्रत्ययी बननेके परिणाम हे । पुरोहित, मोलवी, पादरी, सम्प्रदाय 
ये सब अहं-प्रत्ययसे उत्पन्न माया है ओर इसका परिणाम है राग 
ओर द्वेष । वेदान्त इस अध्यासजन्य अह-प्रत्ययपर ही कुठाराघात 
करता है । वेदान्त राग-द्वेषकी कहीं स्थापना ही नहीं होने देता । 
उसकी दृष्टिमे एक अखण्ड परमात्मामें सब ज्योंके-त्यों वतमान हैं । 

अच्छा, अब यह अध्यास कबसे है, किसने बंनाया, कबतक 

'एवम्‌ अथम्‌ अध्यासः--उपयुक्त प्रक्रियासे प्रमाणित 'अतस्मिस्तद- 
बुद्धिः लक्षणवाला यह जो अध्यास हे वह अनादि, अनन्त” ओर 
नेसगिक हे । 


'अनादि' अर्थात्‌ जिसकी आदि, शुरूआत न हो । माने हमेशासे 
चला आनेवाला । 


'अनन्त' : अर्थात्‌ जिसका अन्त, खातमा नहो। माने जो 
हमेशा चलता रहे । परन्तु यदि अध्यास अनादि और अनन्त हो 
त सके ब्रह्मज्ञानसे निवृत्त होनेकी आशा भी व्यथं है। इसलिए 
अनादि अनन्तका अथं है-कालकी धारामें इसका आदि और 
अन्त नहीं है परन्तु अधिष्ठानज्ञानसे इसकी वाधरूप निवृत्ति 
शकय है। यह अर्थं इसके आगे 'मिथ्याप्रत्ययरूपः'मेंसे निकल 
आता है । प्रत्ययके अधिष्ठान-ज्ञानसे प्रत्ययका मिथ्यात्व अनुभवमें 
आ जाता है। इसी प्रकार यह जो 'नेसगिक' अर्थात्‌ प्राकृत! 
'अकृत्रिम' ( बनावटहीन ) अध्यास है वह 'सवंलोकप्रत्यक्ष' होनेसे 
प्रत्ययरूप है ( अथवा प्रत्ययरूप होनेसे सर्वलोकप्रत्यक्ष है); 
ओर जब इस ( कालमें ) प्रवाहीरूप अनादि अनन्त नैसर्गिक 
प्रत्ययके अधिष्ठानका ज्ञान हो जाता है तब यह अध्यास *मिथ्या- 
प्रत्ययरूप' हो जाता है। अतः अनन्तका अर्थ है कि अध्यास 
अधिष्ठान-ज्ञानके बिना निवृत्त नहीं हो सकता | 


एक कलक्टर थे । विलायत होकर आये थे। वे कहते थे: 
आप लोगोंको जिसका पता नहीं चलता उसको आप अनादि 
बता देते हो ! परन्तु ऐसी बात बिलकूल नहीं है। हम अनादि 
पदाथंको अनादि-रूपसे जानकर ही अनादि बोलते हैं। हम 
अज्ञातको अनादि नहीं बोलते; अनादित्वेन ज्ञातको ही हम अनादि 
बोलते हैं । हमारा यह प्रत्यक्ष अनुभव है कि जब हम कालका 

साक्षात्कार करते हैं ओर उसका आदि, अन्त पकड़ने लगते हैं तो 
बिलकुल अनवस्था प्राप्त होती है। फिर दो अनवस्थाओंके बीचमें 
जो वतंमान है वह भी व्यतस्थित केसे होगा; वह भी अनवस्थित 
ही होगा । 


बदलते हुए कालका जो अखण्ड साक्षी है वह कालको देख 
रहा है ओर कालका आदि-अन्त नहीं मिलेगा, यह भी देख रहा 
है; वह कालके मध्यवर्ती रूपको देख रहा है और यह भी देख रहा 
है कि कालका जो यह मध्यवर्ती चल रूप है, वह प्रवाहरूपमें 
अनादि और अनन्त नित्य चक्र है। इन सबका साक्षात्कार 
होता है । 


आप अध्यासका आदि जानना चाहते हें ? माने आपका प्रश्‍न 
यह है कि 'हमारी यह नासमझी कबसे है?” हम आपसे पूछते हैं 
अच्छा जी, आप जो यह नासमझी पूछ रहे हो वह किसी खास 
चीजके बारेमें नासमझो पूछ रहे हो या सब चीजोंकी नासमझीके 
बारेमें पूछ रहे हो ? आप पूछते हैं नासमझो कबसे ? हम पूछते हैं 
कि आप यह क्यों नहीं पूछते कि 'कबकी अर्थात्‌ कालकी नासमझी 
( कबका अज्ञान ) कबसे ? 


अज्ञान कबसे ? माने अज्ञान कितने बजकर कितने मिनटसे 
है, कितने बरससे है, कितने मन्वन्तरसे है, कितने कल्पसे हे, 
कितने महाकंल्पसे है ? कालके किस हिस्सेमें अज्ञान प्रारम्भ हुआ, 
यही न पूछ रहे हो ? हम कहते हैं: आप यह क्यों नहीं पूछते 
कि काळ कबसे है ? आप कहेंगे : यह तो में जानता हूँ कि काल 
हमेशासे है। हम कहते हैं कि 'बस यही अज्ञान है। कालमें जो 
हमेशापन है वह अज्ञानसे सिद्ध है । 


आकाशके किस हिस्सेमें अज्ञान सबसे पहिले-पहल पेदा हुआ ? 

अरे बाबा ! प्रश्‍न भी थोड़ी समझदारी रखकर पूछा जाता है। 
तम वास्तवमें यह पूछना चाहते हो कि देश तो हमें पहिलेसे मालूम 
हो गया था, अब उसके बाद उसके किस हिस्सेमें अज्ञानकी उत्पत्ति 
हुई ? माने तुम्हारा प्रश्‍न देशके बारेमें है ही नहीं । देशको तुमने 
स्वतः सिद्ध पदार्थं मान लिया । 


अच्छा, देश है--यह तुमको कबसे मालूम पड़ा ? पहिले देशका 
ज्ञान हो लेगा, तबन उसमें अज्ञानकी उत्पत्ति होगी! बोले : 
यह तो नहीं मालूम । तो कहा : बस यहो अज्ञान है। 


देश-कालकी उत्पत्तिके पूर्वं अज्ञान है, बादमें नहीं। इनकी 
(देश और कालकी) उत्पत्ति भानात्मंक होती है, वस्त्वात्मक नहीं । 
यह बात ध्यानमें रखनी चाहिए । वृत्तिके उदयके पूवं काल नहीं 
है, कालकी उत्पत्ति नहीं है। सन्मात्र काल है । वृत्तिके उदयके 
पूर्व देश नहीं है, देशकी उत्पत्ति नहीं है । सन्मात्र देश है । 


वृत्तिकी उत्पत्तिके समकाल ही देश, काल ओर वस्तुको उत्पत्ति 
होतो है। अर्थात्‌ वृत्ति ओर देश-काल-वस्तु समकाल ही उत्पन्न 
होते हैं । अब आगे विचार करो । 


वृत्तिकी उत्पत्तिके पूर्व क्या है? में। वृत्तिके उत्पत्तिके पूवं 
'में'का होना जरूरी है। जब वृत्तिकी उत्पत्तिके पूर्वं 'मे'का होना 
जरूरो है तो ज्ञात देश, ज्ञात काल और ज्ञात द्रव्य जो वृत्ति- 
समकाल हैं, उन सबसे पूव तुम हो । 

अब अज्ञान कहाँ है ? अपने स्वरूपको न जाननेके कारण ही 
देश, काल, द्रव्य, वृत्ति ज्ञातत्वेन उत्पन्न होते हैं. और अज्ञातत्वेन 
अज्ञान है। अधिष्ठानका साक्षात्कार होते ही इनकी ज्ञातता और 
भज्ञातता दोनों बाधित हो जाती हैं। 


एक आदमीने पूछा : यह बेवकूफी हमारे अन्दर कहासि आयी ? 

हमारा मतलब हे कि लोक-व्यवहार ऐसा है कि किसोसे कोई 
गलती हो जाती है तो वह लोगोंको यह समझाता है कि उसने 
अमुक गलती इस वजहसे की, अथवा उस वजहसे की । अर्थात्‌ 
वह यह कहना चाहता हे कि उसने जो गलती की वह सोच-विचार 
करके को ! अपनी भूलका कारण बताना भूलका पोषण करना 
है। जब तुम अपनी भूलको सही सिद्ध करना चाहते हो तभी तुम 
भूलका कारण बताते हो ! असलमें तो भूलका कारण भूल है और 
उस दूसरी भूलका कारण भी भूल ही है। अब जिससे अनवस्था न 
होने पाथै,: इसलिए हमको एक आदि भूल माननी पड़ती है। 
सबके शुरूमें भूल ही रहती है । 


कहो कि : नहीं जी, यह भूल तो मैंने सीखी है, देख-देख 
करके ! किससे सीखी है? तो कहा कि गुरुजी! भाई मेरे ! 
भूल सीखी नहीं जाती, स्कूलमें पढ़ायी नहीं जाती भूलका कारण 
भूल ही होता है । | 


आप इसको एक लौकिक दृश्टान्तसे समझें ! माना आप किसी 
भाषाको नहीं जानते । कबसे नहीं जानते? कहा: जन्मसे नहीं 
जानते । जन्मसे पहिले जानते थे ? शायद जानते हों । तो वह सीख- 
कर जाना या बिना सीखे ही जाना ? सीखकर ही जाना होगा । 
तो सीखनेके पहिले नहीं जानते होगे तब सीखोगे न ! तात्पयं यह 
कि जाननेके पहिले अज्ञान होता है। अर्थात्‌ अज्ञान अनादि होता 
हे और जिसका अज्ञान है उसका ज्ञान प्राप्त करके उसे मिटाया 
जाता है । 


वेदान्तमें इसी प्रकार भज्ञानको अनादि परन्तु सान्त 
( अधिष्ठान-ज्ञानसे निवत्यं ) मानते हें । 


बाबू सम्पूर्णानन्दजीने एक पुस्तक लिखी है 'चिद्विलास'। 

उन्होंने आपत्ति उठायी है कि 'जब तुम ( वेदान्ती ) अविद्याको 
अनादि मानते हो तो सान्त कैसे मान सकते हो? उन्होंने 
वेदान्तके 'सान्त’ शब्दको ठीक नहीं समझा । वेदान्तमें सान्तका 
भथं है 'अधिष्ठान ज्ञानके द्वारा निवत्य'। अविद्या अनादि 
है ओर प्रवाहरूपसे नित्य भो हे | भगवान्‌ शङ्करने भी 'प्रवाह- 
रूपसे नित्य परन्तु अधिष्ठान-ज्ञानके द्वारा निवत्य' इसी अथमें 
अविद्याको अनन्त कहा है। भामतीकार और विवरणकार दोनोंका 
सिद्धान्त यही है कि अज्ञान चाहे जबसे चला आ रहा हो परन्तु 
अज्ञानके आश्रय और विषयकी एकताके ज्ञानसे वह निवृत्त हो 
जाता है । 


'में अज्ञानी हूँ, हमें बहुत अज्ञान है! इस प्रकारके अज्ञानके 
ज्ञातसे अज्ञान नहीं मिटता । साश्रय और सविषय अज्ञानके 
ज्ञानसे अज्ञान मिटता है । माने अज्ञान जिसके बारेमें हे (अज्ञानका 
विषय ) उसको जब जानोगे तब अज्ञान मिटेगा। अब यदि 
विषय अपना आपा ही हो तो ? जिसको अज्ञान है ( अज्ञानका 
आश्रय ) ओर जिसके बारेमें अज्ञान है ( अज्ञानका विषय ), दोनों 
एक हो गये न! 


अज्ञान क्या था ? अनन्तको सान्त समझ लिया था, आत्माको 
अनात्मा समझ लिया था, पूणंको परिच्छिन्न समझ लिया था— 
यही तो अज्ञान हे न ! जब आप अपने आपेको, जिसकी चेतनता 
साक्षात्‌ अपरोक्ष ही है, देश, काल ओर वस्तुसे अपरिच्छिन्न अखण्ड 
अद्वय तत्त्व जान लेंगे ओर यह जान लेंगे कि जो देश-काल-वस्तुसे 
अपरिच्छिन्न अखण्ड अद्वय चेतन तत्त्व है वह में ही हूँ तब आपके 
अज्ञानके आश्रय और विषयकी एकताके ज्ञानसे अज्ञान मिट 
जायेगा । तब आप यह जान लेंगे कि अविद्याका आश्रय जौवत्व 
'और अविद्याका विषय ईश्वरत्त्र, दोनों एक ही अद्वय ब्रहममें 

अविद्यासे कल्पित हैं ओर केवल अखण्ड ब्रह्म सत्य है । इस प्रकार 
बह्याज्ञानपूर्वक अविद्या सान्त अथवा निवत्यं है । 


अविद्या अनादि अनन्त नेर्षागक है, यह कहनेका अभिप्राय है 
कि अविद्या कालकी धारामें हमेशासे चल रही है; चलती रहेगी, 
ओर यद्यपि यह व्यक्तिगत दोष नहीं है तथापि व्यक्तिके दुःखका 
मूलहेतु होनेसे इसकी निवृत्ति वाञ्छनीय है और वह ब्रह्माज्ञानसे 
निवृत्त हो जाती है । 

जिस चीजका ओर-छोर नहीं होता अर्थात्‌ जिसका देश-कालमें 
आदि-अन्त नहीं होता उसका साक्षात्कार किसी इन्द्रियसे नहीं हो 
सकता, न अन्तरिन्द्रियये और न बहिरिन्द्रियसे उसका केवल 
काल्पनिक प्रत्यक्ष होता है। ये अनादित्व, अनन्तत्व और अज्ञातत्व 
भी ऐसे ही हैं। अनादित्व, जनन्तत्व अथवा अन्यरूपसे अद्वितीयत्ब, 
इनमें-से किसीका याद प्रत्यक्ष होगा तो केवल मानस-प्रत्यक्ष होगा । 
और मनको हम लोग ( वेदान्ती ) प्रमाण नहीं मानते । मनमें 
झठ, सच कुछ भी आ सकता है। इसलिए वेदान्तमें मानसं- 
प्रत्यक्षको प्रत्यक्ष नहीं मानते । वह कल्पना है । 

भूतके आदि और भविष्यके अन्तका किसीको प्रत्यक्ष नहीं 
हो सकता । देशके ओर-छोरका किसीको प्रत्यक्ष नहीं हो सकता । 
सबका अनुभव ऐसा ही है। देश, काल, कारण, माया--और 
यहाँतक कि आत्मासे भिन्न ब्रह्म, आत्मासे भिन्न ईश्वर और 
आत्मासे अलग जानी हुई का्य-कारणसमष्टि--ये सब कल्पित- 
रूपसे ही मनमें दृष्य होते हैं; किसी इन्द्रियके द्वारा इनका प्रत्यक्ष 
नहीं होता । 


वेदान्तके 'कल्पना' दान्द पर कभी विचार करना । यह कोई 
माननेकी बात नहीं है । 


ब[रणमें ईव्वरत्व कल्पित है, यह बात कही गयी। अब 

कार्यमें देखो । जो चीज इन्द्रिय-प्रत्यक्ष है उसको ईश्वर माननेमें 
जो ईश्वरत्व है वह भी कल्पितरूपसे ही है। अपने परिच्छिश्न- 
रूपमें, व्यक्तित्वमें, जो ईश्वरत्व है वह भी कल्पितरूपसे ही है । 
इस प्रकार कारणमें ईश्वरत्व और कार्यरूप परिच्छिन्न अहंमें 
और इदंमें ईश्वरत्व, कल्पित है। व्यापकमें जो ईश्वरत्व है वह 
भी कल्पित है। अनादि-अनन्तमें जो ईश्वरत्व है वह भी कल्पित 
है। मायाधिपतित्व और आत्मासे भिन्न ब्रह्मत्वमें भी ईइवरत्व 
कल्पित है। क्योंकि जो भूमा है, महानतम है उसको देखनेका 
सामथ्थ किसी यन्त्र या इन्द्रियमें है नहीं और बिना देखे यदि मन 
कल्पना करेगा तो कल्पनाका भाव बना रहेगा और कल्पना 
कटेगी नहीं, इसलिए ईश्वरको ढुँढनेका सच्चा मार्ग यह है कि 
इन आने-जानेवाली कल्पनाओंका जो स्थिर अचल कूटस्थ साक्षी 
है उसके स्वरूपको समझा जाय । उससे अभिन्न होने पर ही काल 
अनादि और अनन्त है, देश व्यापक है, द्रव्य सर्वात्मक है और ब्रह्म 
अनन्त है । अपने प्रत्यक चेतन्यसे अभिन्न हुए बिना दूसरी कोई 
वस्तु आत्मलाभ नहीं कर सकतीं । 


देशकालादयः मायातदधिष्ठानादयः नात्मनो व्यतिरेकेण 
आत्मानं लभन्ते । 
अपनेसे अलग होकर ये आत्मसत्ताका लाभ नहीं कर सकते जब 
काल ही अपने बिना सत्ता-लाभ नहीं करता तो अकाल पुरुषमें 
भूत-भविष्यका परिच्छेद नहीं हो सकता । जब देश ही अपने 
बिना सत्ता-लाभ नहीं कर सकता तो अदेश पुरुषमें बाहर-भीतरका 
भेद नहीं हो सकता । बृहदारण्यककी श्रुतिने ब्रह्माका वर्णन ऐसे ही 
किया है: 


तदेतद्‌ ब्रह्म भपुवंम्‌ अनपरम्‌ अनन्तरम्‌ अबाह्यस्‌ अयमात्मा 
ब्रह्म सर्वानुभूः ( बृहदा० २.५.१९ ) 

खोज जितनी होती है वह ऐन्द्रियक अनुभूतिके अनुसार होती 
है । ऐन्द्रियक विषयानुभूति, उसका संस्कार, उसका प्रवाह, उसको 
55 शान्तिः शान्तिः शान्तिः करके तब वेदान्तका अनुसन्धान होता 
है । अस्तु ! 

अब बताते हें कि अविद्याका रूप क्या है : 'मिथ्याप्रत्ययरूपः । 


मिथ्या ये प्रत्ययाः। ये प्रत्ययाः प्रतीतिकाले सत्यवद्‌ भासन्ते 
तदनन्तर च बाध्यन्ते ते मिथ्याप्रत्ययाः । 


जो प्रत्यय प्रतीतिकालमें सच्चे मालूम पड़ते हैं परन्तु जो 
बादमें बाधित हो जाते हैं वे मिथ्या प्रत्यय हैं । मिथ्या अर्थात्‌ 
अनिवर्चनीयः 'मिथ्या शब्दो भनिवचंनीयतावचनः' । वेदान्तमें 
मिथ्या माने नितान्त असतु नहीं होता बल्कि भासते हुए भी जो 
न होवे वह मिथ्या होता है। जेसे आपने कहा कि 'हमने १०० 
हाथ लम्बा सेर देखा है! तो यहाँ आपका कथन ( शब्द ) मिथ्या 
नहीं है वरन्‌ आपके कथनका अथे भिथ्या है, क्योंकि अर्थ जो 
शेर है वह १०० हाथ लम्बा नहीं हो सकता । इस प्रकार आपका 
भाषण 'मिथ्या भाषण” है यह लोकमें भी मिथ्या शब्दका व्यवहार 
प्रचलित है । 


स्वप्नमें पदार्थ भासते हैं परन्तु मिथ्या होते हैं। वहाँ वे 
प्रत्ययरूप होते हें । मिथ्या प्रत्ययरूप स्वप्नके पदार्थं हें । स्वप्नके 
शत्रु, मित्र, क्रोध, प्रेम सब मिथ्या प्रत्ययरूप हैं । 


ये जो जाग्रतमें भी आपको शत्रु, मित्र, क्रोध, प्रेम आदि 
दिखायी देते हैं वे सब मिथ्या प्रत्ययरूप ही होते हें । आपने 
जीवनमें न जाने कितनी बार अपनेक़ो पापी समझा है ओर 
कितनी बार पुण्यात्मा समझा है ! हम जब्र जो समझते हें तब 
उसी समझको सच्चा मानने लग जाते हैं। 

हमको एक महात्माने बताया था : जब मनुष्यके मनमें काम 
आता है तब वह अपने 'मेंको कामसे मिला देता है। मेंका 
तादात्म्य कामनवृत्तिसे हो जाता है अथवा अहं कामकार हो जाता 
है। तब धह कामको ही में समझता है और समझता है कि यदि 
इस कामकी पूति नहीं होगी तो में मर जाऊंगा । परन्तु कामका 
आवेश उतरनेपर अपनी गलतीका एहसास करने लगता हे । यही 
बात क्रोध आदि अन्य आवेशोंकी है । | 


महत्त्व किसी वस्तुका नहीं होता । महत्त्व उस अहंका होता 
है जो तदाकाराकारित वृत्तिके साथ तांदात्म्यको प्राप्त होता है । 
यह ऐसा 'अह' हे महाराज कि यदि नरकके साथ जुड़ जाय तो 
नरक भी महत्त्वपूर्ण हो जाय ! 


एक आदमी नरकमें गयाँ। वहाँ जाकर कीड़ा हो गया , 
फिर उसे एक कीड़ी मिल गयी । ब्याह हो गया । तदनन्तर बच्चे 
भी हो गये । भगवानुने कुछ काल पश्चात्‌ तरस खाकर संदेश 
भेजा उसके पास: वेकुण्ठमें आ जाओ । बोला: बड़ा सुखी हूं 
महाराज ! पत्नी है, बच्चे हे, भोजन है, सब आराम है, फिर 
वेकुण्ठ क्यों जाऊ ? 

मनुष्य जहाँ रहता है इतना रचपच जाता है; उसके मैंका 
इतना भयंकर तादात्म्य हो जाता है क्रि बह उस सबसे तटस्थ 
होकर अपनी परिस्थितिपर विचार ही नहीं करता कि हम 
किस कुएँमें गिरे हुए हैं! तुम महानतम, चिदाकाशके वासी, कहाँ 
इस छोटेसे अन्तःकरणके कुएँमें फसे हुए हो! सोचो ! इसीका 
नाम अध्यास है । 


यह जो सपनेमें देखी हुई चीजके साथ प्रेम है, आसक्ति है, 
रोना है, भोगकी इच्छा करना है इसीका नाम मिथ्या प्रत्यय 

है। स्वप्नके समान जाग्रतुमें भी ये सब मानस-प्रत्यय हैं और 
मिथ्या प्रत्यय हैं । 
एक विचार! जाग्रत्‌ अवस्थामें स्वप्रको स्मृति आती परन्तु 

स्वप्नमें जाग्रतूकी स्मृति नहीं होती है, यह सबका अनुभव है। 
इसका कारण यह है कि स्वप्त-अवस्थाका अभिमानी जो 'तेजस! 
है वह जाग्रतृ-अवस्थाके अभिमानी 'विश्व'में अनुगत रहता है, 
परन्तु विश्व तेजसमें लीन रहता है। इसा प्रकार जाग्रत्‌ और 
स्वप्तमें सुषुप्तिको स्मृति होनेसे तथा सुषुप्तिमें किसोकी स्मृति न 
होनेसे यह बात निकलतो है कि सुषुप्ति-अवस्थाका जो अभिमानी 
'्राज्ञ' है वह तेजस और विश्वमें अनुगत रहता है जबकि विश्व 
ओर तेजस प्राज्ञमें लोन रहते हैं। जो लीन हो जाता है उसकी 
स्मृति नहीं रहती और जो अनुगत रहता है उसकी स्मृति 
रहती है । 

एक मत ऐसा भो है कि जब हम स्वप्तक्रो याद करने लगते 
हैं तो हम उस समय सपनेमें हो. चले जाते हें । माने भूतकी याद 
हम भूत होकर ही करते हैं! 

तो यह सब्र क्या है ? ये सब मिथ्या प्रत्यय हें । मिथ्या प्रत्ययके 
साथ तादात्म्य होना अध्यास है। यह अध्यासकी बात बताना 
बहुत जरूरो है, क्योंकि यदि अध्यास होन हो तो ब्रह्मविचा रको 
आवश्यकता ही न हो! मनुष्य जब बेवकूकीसे फंसा होता है तभी 
वह समझदारीसे बाहर निकल सकता है परन्तु यदि सचमुच 
फंसा हो तो समझदारीसे नहीं छूट सकता । संदारमें कमंसे, फलसे 
ध्यानसे, चेतन्यको बन्धन नहों है। अपने आपको न जाननेपे हो 
चेतन्यको बन्धन है। इसलिए अपने आपको जानना हो इससे 
छटनेके लिए काफी है । 


अब भगवान्‌ शद्भुर बताते हें कि अध्यासका कारय क्या है? 

'कतृत्व भोक्तत्वप्रवतँकः' । अर्थात्‌ अध्यास कर्तापन और भोक्ता- 
पनका प्रवतंक है । 


लोग कहते : महाराज! अब तो हमें ज्ञान हो गया, अध्यास 
निवृत्त हो गया, अब बताइये क्या करें? परन्तु श्रोमान्‌जी, यह 
प्रश्‍न तो कर्ताका ही है न ? अध्यास तो अभी छिपा बेठा हे ! 


कुछ कहते हैं: महाराज ! अब तो हमें ज्ञान हो गया, अध्यास 
निवृत्त हो गया, अब हम सगुण-साकारका मन्त्र न जपें न? में 
कहता हूँ : ठोक है, अब अध्यास नहों रहा, तो पत्नी-पुत्रके साथ 
भी व्यवहार मत करो! इसपर वे कहते हैं: नहीं महाराज, 
इसके बिना केसे चलेगा ? तो में कहता हूँ: तो फिर तुम्हारा 
ईश्वर, मन्त्र, गुसके बिना केसे चलेगा ? 


उक्त प्रइनमें भी अध्यासजन्य कतुत्का बोध छिपा है। 
जीवनमें जितना भी ओर जहाँ भी कर्तापन हे वह सब अध्याससे 
संचालित है। यह ज्ञानी अज्ञानी दोनोंको है । जब ज्ञानी व्यक्ति 
है और व्यवहार करता है तो उसका भी व्यवहार बिना अध्यास 
केसे चल सकता है ? 


एक बार श्रीउड़िया बाबाजी महाराज बेठे थे। में भी वहीं 
बेठा था। एक पण्डितजी श्रीमहाराजजीसे बातें कर रहे थे। 
पण्डितजी कह रहे थे कि ब्रह्मज्ञान तो किसीको हुआ ही नहीं और 
होता भी नहीं । यही बात बाबा भी कहते थे, परन्तु दूसरे संदर्भमें । 
मगर यह बात जब उन्होंने कहो (और वह कटाक्षरूपमें 
थी ) तो मुझे अच्छी नहीं लगी । में भी तब पण्डित ही था, झट 
बोल उठा : 


में : पण्डितजी, आपको पूछना क्या है? ब्रह्मज्ञान मुझे 
हुआ है । 

वे : आप बड़े अभिमानी हैं जी ! 
में : बिना अभिमानके तो कोई काये ही नहीं होता । 


वे: नहीं । देखो ये जो बाबा हैं, बिना अभिमानके कार्य 
करते हे । 

में : यह तो आपकी श्रद्धा है। आपने इनका दिल खोलकर 
कहाँ देखा है कि इनमें अभिमान है या नहीं । 

वे : आप क्या कहना चाहते हैं? क्‍या ज्ञानोक्को भी अभिमान 
रहता है ? 

में: जरूर रहता है, जब ज्ञानीका व्यवहार रहता है तो 
उसमें किचित्‌ अभिमान भी जरूर रहेता है । 

वे : अभिमानका क्या लक्षण है ? 

में : हम यह फूल उठाते हें हाथसे, नाकमें ले जाकर संघते 
हें । खानेकी वस्तु होती तो उठाकर मुँहमें डालते। यदि यह 
अभिमान न होता कि हाथ मेरा, मुंह मेरा, तो हाथसे भोजन 
उठाकर दूसरेके मुँहमें डाल देते अथवा यदि यह ज्ञान न होता कि 
खाया मुंहसे ही जाता है तो भोजन अपने कानमें भी डाल सकते 
थे। तो जो हाथ और मुंहको अपना समझता है ओर जो इनके 
भेदको जानता है वही हाथसे उठाकर भोजनको मुंहमें डालता 
है.। यही अभिमानका लक्षण मौर प्रमाण है । 

तात्पर्यं यह कि ज्ञानी ओर अज्ञानी दोनोंका व्यवहार अध्यास- 
पूवंक ही होता है, अध्यासके बिना व्यवहार सम्भव नहीं हे। 
परन्तु ज्ञानीके लिए अभिमान बाधित रहता है और अज्ञानीके 
लिए अभिमान सत्य रहता है । इस भेइको छोड़कर यदि व्यवहारका 
अन्तर होगा कि 'यह करोगेतो फंस जाओगे ओर यह करोगे 
तो नहीं फंघोगे” तो वह तो व्यवहारमें सत्यत्व बुद्धिकी ही स्थापना 
हुई, इसमें परमाथं नहीं है | 

श्रीरमण महषि कहते थे कि व्यवहारमें ज्ञानी-अज्ञानी दोनों 
समान हैं और परमाथमें ज्ञानीका अभिमान बाधित है । 


श्रीरामकृष्ण परमहंस कहते थे कि यदि देहाभिमान बिलकुल 
होगा ही नहीं तो अठारह दिनसे अधिक शरीर नहीं टिकता | 
परन्तु यदि बाधित देहाभिमान हो तो शरीर ४-६ जन्म भी टिका 
रहे तो आत्माकी कोई हानि नहीं है--यह वेदान्तका सिद्धान्त 
है । उदाहरणाथं वसिष्ठ तत्त्वज्ञ थे परन्तु केवल दो जन्मतक। जो 
कारक पुरुष होते हें उनके कई जन्मोंका प्रारब्भ्र एकमें होता है । 


यह जो कतुंत्व-भोक्तृत्वकी प्रतीति हो रही है, अर्थात्‌ 'में 
कर्ता, में भोक्ता' यह जो अभिमान प्रतीत हो रहा है और अपनेको 
ब्रह्म न जाननेके कारण उस अभिमानमें जो सत्यत्व प्रतीत हो 
रहा है वह सब अध्यासके कारण हैं। ज्ञानीके लिए य सब 
सिनेमाकी तस्वीरके मानिन्द है और अज्ञानियोंके लिए यह सव 
सत्य लगता है । 


ऐसा यह अध्यास “सर्वँलोकप्रत्यक्ष' है। माने तुम्हीं अपनी 
छातीपर हाथ रखकर कह दो न कि अध्यास तो है! हमसे क्या 
पूछते हो ? 

अध्यासको प्रमाणित करनेकी क्या आवश्यकता है ? यदि मूखं 
अपनी मूखंताको प्रमाणित कर दे तो वह मूर्खता ही क्या नहीं हुई ? 
असलमें अध्यास तो सबके पीछे ही पड़ा है । पितापना भी अध्यास 
है ओर पुत्रपना भी । पिता पिता है और पुत्र पुत्र है। हम पूछते 
हैं: 'आप किसी पुत्रके पिता हैं तो पिता किसके हैं ? पुत्रके, 
जीवके या शरीरके, उसके अन्तःकरणके या संस्कारोंके, उसके 
शरीरकी धातुके या उसके काले-गोरे रंगके ? यह पितृत्व और 
पुत्रत्व आध्यासिक है अर्थात्‌ माना हुआ है, झूठा है ! 

सम्बन्ध सब झूठे माने हुए हें । जेसे हम दस अंग्रोंको फेडा 
दें और उनमें कहें कि अमुक अमुकका चाचा, मामा, ताऊ, बाप 
बेटा है तो क्या कुछ होता है? संसारभें जितने पिता-पुत्रादि 
सम्बन्ध हैं, ब्राह्मणत्वादि वणे हैं, ब्रह्मचर्यादि आश्रम हैं, मनुष्य- 
त्वादि जातियाँ हैं, प्राणित्व, जीवत्व, ये सभी अध्याससे ही सिद्ध 
हैं। धामिक द्वेष, पन्थ-पन्थाई--सब अहंता-ममता मूलक अध्यासके 
ही कारण हैं । 

जब आप विशुद्ध मुक्त चिन्मात्र-सन्मात्र आनन्दमात्र परम 
तत्त्वके रूपमें अपने आपको जानोगे तो पता चलेगा कि इस 


स्वरूपको न जाननेके कारण ही हम कोई ग्रन्थि बनाकर बेठ 
गये थे ! 


सुष्टिके बारेमे केवल एक बात कही जा सकती है कि ऐसा 
मालूम पड़ता है। सभी अन्योंके बारेमें भी यही है। 'है' नहीं है, 
विद्यमान है, अविद्यमान है', इसमें सबमें 'मुझे ऐसा मालूम पड़ता 
है! इस प्रतीतिका अनुवाद है। ईश्वरके बारेमें भी ये सब विकल्प 
अपनी ही प्रतीतिके अनुवादमात्र होते हें । और अपनी व्यक्तिगत 
प्रतीतिमे इतना आग्रह कि यही परम सत्य है ? 


ठीक है आपको ऐसा मालूम पड़ता है। परन्तु इस प्रतीतिकी 
सत्ता कोन-सी है ? क्या आपको स्वप्न प्रतीत नहीं होता, सुषुप्ति 
प्रतीत नहीं होती, स्मृति प्रतीत नहीं होती ? आपने सपना देखा 
ओर पदार्थ मालूम पड़े, यह सच है। परन्तु स्वप्तके पदार्थे झूठे 
हैं, यह भी सच है । देखना यह है कि प्रतीतिका ज्ञान तो सच है 
परन्तु प्रतीतिका विषय मिथ्या है। 

जाग्रतुमें भी ठीक ऐसा ही हे । ज्ञानमात्र ही सच्चा है, दीखना 
सच्चा है, परन्तु ज्ञेय, दृश्य विषय सच्चे नहीं हैं। लड़ाई, झगडा, 
प्रेम, उत्पत्ति, विनाश सब दीख रहे हैं; दीखनेपर कोई आक्षेप 

नहीं है । परन्तु जो दोख रहा है वह शरीर अन्तःकरणसे नहीं 
दोख रहा है, वह नित्य शुद्ध-बुद्ध-मुक्त ब्रह्म चेतन्य ही चिद्धातुसे 
दीख रहा है । 


अपने बारेमें “में नहीं हुँ--पह नहीं कह सकते, और दुनियाके 
बारेमें यह मालम पड़ता है, बस इतना ही कहा जा सकता है। 
केवल मालूम पड़नेवाली बातके लिए. केवल मालूम पड़नेवाली 
चोजके लिए दुःखमें पड़ना ! असलमें दुःख भी होता नहीं है, 
मालूम ही पड़ता है। दुःख आता है, जाता है, सपनेकी तरह। 
जो दुःख बीत गया, जरा उसको बुला तो लाओ ! आप घटना, 
दृश्यको पुनः भले ही बना लो, परन्तु उस घटनाके साथ जो 
कर्तापन, भोक्तापन, सुख अथवा दुःख भूतमें था उसे पुनः वापस 
नहीं बुला सकते । 


यह बात केवल शास्त्रगम्य नहीं है, सब लोगोके लिए प्रत्यक्ष 
है। हम किसी कमंका विधि-निषेध नहीं कर रहे हें कि इसको 
करो या मत करो । जो जीवनमें हे, हो रहा है, उसे वेसा तुमको 
बता रहे हें । हम वस्तुका ज्ञान करा रहे हैं । यह ब्रह्म-विद्या है । 


एक देशमें युद्ध हुआ । नेताओंने कहा : स्कूल कालिज बन्द 
करो । सब युवकोंको युद्धमें भेजो ।' सब प्रोफेसर विद्वान्‌, कवि 
भूखों मरने लगे। उनसे भी नेता लोग बोले : “तुम भी सब छोड़ो 
और उठाओ बन्दूक !' उस देशमें एक महात्मा भी थे । उन्होंने 
नेताओंसे पूछा : 'तुम लोग लड़ किसके लिए रहे हो ?' वे बोले : 
'धरतीके लिए।' महात्माने कहा : 'तुम बच्चोंकी रक्षाके लिए, 
विद्याकी रक्षोके लिए. बिद्वानोंको रक्षाके लिए लड़ना चाहते हो 
या नहीं? जब ये ही सब नहीं रहेंगे तो धरतोका राज्य किसके 
लिए करोगे ?' 

इसलिए भाई मेरे ! सब लोग कमंमें ही लग जायें यह दृष्टिकोण 
ठीक नहों। ये जो विद्याके दुश्मन होते हैं उन्हें विद्या पसन्द 
नहीं होती । इसलिए वे कहते हैं कि 'चलो सब लड़ाईमें ।. वेदान्त 
विचार करनेवालो ! तुम्हारी जो यह पलटनकी पलटन है, सबको 
( कमके ) मोर्चेपर भेजो !' 


सिरपर बेवकूफो सवार है ओर कहों न कहीं आग्रह सबके 
मनमें दिखायी पड़ता है। बुद्धिमानीका फल तो यह है कि आग्रह 
न रहे : “बुद्धेः: फलमनाग्रहः।' आग्रहसे राग-द्वेष होते हैं। यह 
दुराग्रह भी अध्यासका घनीभाव है । 


वृन्दावनमें हमारे आश्रममें ही एक आदमीने चोरी की । चोरी 
पकड़ी गयो । वस्तु भी मिल गयी | हमारी इच्छा थी लोगोंको 
मालम न पड़े अतः हमने उस व्यक्तिसे कहा जिसने चोरी की थी 
कि तुम चुपवेसे हरिद्वार चले जाओ। अब उसने तो महाराज 
अनशन कर दिया कि 'हमको वृन्दावन छोड़कर हरिद्वार जानेको 
क्यों कहते हैं ?' लोगोंको मालूम पड़ा । पूछा : क्यों तुमको हरिद्वार 
भेजते हें? तब खुद ही उसने बताया कि 'हमने चोरी की थी।' 
अब देखो, भाश्रमवालोंको, घरवालोंको और ग्रामवालोंको सबको 
ही पता लग गया कि वह चोर है । सब लोग कहने लगे : इसको 
हरिद्वार जाना ही चाहिए । माने अनशनका उल्टा परिणाम हुआ। 
फिर हमने कहा: 'जाने दो, इसे वृन्दावन ही रहने दो, कोई 
चोर चोर नहीं है । 


तो मनुष्य जो चाहता है उस अपने लक्ष्यके विपरीत व्यवहारमें 
आचरण करता है। क्यों? क्योंकि उसके मनमें एक आग्रह 
बन जाता है कि यह तो ऐसे ही होना चाहिए। देखो भाई! 
व्यवहार कुछ नहीं मिटना चाहिए । ब्राह्मण ब्राह्मण रहे, क्षत्रिय 
क्षत्रिय रहे । हिन्दू हिन्दू रहे, मुसलमान मुसलमान रहे। न कोई 

म्लेच्छ है न काफिर, दोनों मनुष्य हैं और दोनोंकी आत्मा बिल- 
कुल एक है। बिना धमं परिवतेनके, बिना वर्ण या आश्रम 
परिवतंनके, सबका कल्याण हो सकता है। बस, यह जा सव 
अनर्थोका मूल हेतु अध्यास है वह निवृत्त होना चाहिए । वेदान्त 
( उपनिषद-विद्या ) इसीलिए आरम्भ होता हे : 


अस्यानथंहेतोः प्रहाणाय"'"'"'सर्वे वेदान्ता आरभ्यन्ते । 


अनर्थका हेतु क्या? अध्यास । अर्थात्‌ अपने “में'को किसी 
भी परिच्छिन्नके साथ जोड़ देना । जो दृश्य है उसमें चेतनको, जो 
चेतन है उसमें दुश्यको जोड़ देना अध्यास हे । यह बात अन्त: 
करणपर लाग है। दुनियामें लोग क्यों दुःखी हैं ? 


राजा दुःखी परजा दुःखी साधुनको दुःख दूना । 
कहै कबीर सुनो भाई साधो, एकहु घर नहि सुना ॥ 


कुछ धनके लिए दुःखी हैं तो कुछ इज्जतके लिए, कुछ व्याहके 
लिए तो कुछ दोर्घायुके लिए। लोग खाते जाते हैं और रोते भी 
जाते हें कि हाय ! दस बरस बाद क्या खायंगे ? हमारे बेटे क्या 
खायेंगे ? दस बरस बाद तुम या तुम्हारे बेटे जिन्दा भी रहेंगे, 
इसीका क्या ठिकाना ? और यदि जिन्दा रहेंगे तो अपनी अक्कल 
खायेंगे। फिककर कया करते हो ? 


सारा दुःख अध्यास देता हे। जो किया सो सपना था। जो 
होगा सो सपना होगा । परन्तु यह विचार तत्त्वज्ञानपृवंक होना 
चाहिए । कोई चीज हो तो रस्सी ओर आप माला लेकर बेठ जायें 
ओर हजार बार, करोड़ बार जप करें कि 'यह सपं है, यह सप है, 
यह सपं है, तो कया वह चोज सप हो जायेगी ? नहीं हो सकती, 
क्योंकि रस्सी प्रमाणसिद्ध वस्तु है। प्रमाणसिद्ध रस्सी जपसे सपं 

नहीं हो सकती, अपनेको तो परिश्रम ही हाथ लगेगा । इसी प्रकार 
हजार-हजार प्रत्यय भी आत्माके स्वरूपको बदलनेमें शक्‍य नहीं 
हैं । असलमें आत्माको पहिचान न होना ही सर्वदुःखोंका हेतु है । 


विलायतमें एक बहुत बड़े विद्वान्‌ थे। शास्त्रार्थमें उनको 
कोई पराजित नहीं कर सकता था। एक दिन स्वप्तमें उन्होंने 
देखा कि विदेशसे कोई विद्वान्‌ आया है और शास्त्रार्थमें उससे 
वह हार गया है। बड़ा दुःख हुआ। जाग गया। सोचा अब 
लोगोंको क्या मुंह दिखाऊँगा ? मर जाना ही बेहतर है। उठा, 
स्नानादिसे निवृत्त हुआ। कुछ स्वस्थ हुआ तो सोचने लगा कि 
वह विजेता विद्वानु कौन था ? ख्याल आया कि सपनेमें तो मेरे 
सिवाय कोई दूसरा था नहीं। में ही दो शरीर बना था : एक वह 
ओर एक मैं । हमारी बुद्धि ही दो हिस्सोंमें बंट गयी थो । हमारी 
आत्मा ही दो आत्माओंके रूपमें भासती थो ! फिर निर्णय क्या 
हुआ ? “अरे, तब तो मैं अपनी बुद्धिसे ही हारा, किसी दूसरेकी 
बद्धिसे में पराजित नहीं हुआ'--यह ख्याल आते ही उस विद्वानुका 
सारा दुःख जाता रहा । 


आप देखो सृष्टिमें जो 'यह, में, तुम, वह मालूम पड़ता है वह 
सब भी स्वप्न-सृष्टिकी भांति एक द्रष्टा चेतन ही है। भूतकी 
कल्पना मत करो कि यह सृष्टि केसे हुई ? यह झूठी कल्पना है। 
किसीने भी सृष्टि बनायी हो और कोई बनाये, यह सब 
झठी कल्पना है । क्योंकि सुश्कि आदिका प्रत्यक्ष नहीं हो 
सकता । इसमें किसी आचायके नाम लेनेकी भी कोई जरूरत 
नहीं है कि सृष्टि गणेशसे हुई, कि देवीसे हुई, कि बेलसे हुई 
या साँपस हुई, कि आवाजसे हुई या रोशनीसे हुई । क्योंकि 
ये देखे नहीं जा सकते । अगर देखनेवाला कोई ( आचायं ) था 
तो उसकी इन्द्रियाँ, अन्तःकरण सब थे ही । माने सृष्टि तो पहिलेसे 


४७८ [ ब्रह्मसूत्र-प्रवचन 


थी ही फिर उसका अनादित्व क्‍या देखा । और यदि देखनेके 
करण नहीं थे तो निःशेषको देखनेवाला कोई नहीं था । सष्टिके 
अन्तमें क्या रहेगा--इसकी भी ऐसी ही बात है। यह सब कल्पना 
है। जब बुद्धि नहीं थी या नहीं रहेगी तब क्या रहा, इसको 
देखेगा कोन ? सृष्टिका आदि, अन्त देखकर तत्त्व नहीं समझा 
जाता । सृष्टि इस समय केसे भास रही है, यह जो भासमान तत्त्व 
है यही सृष्टिका मूल हे | भासमानता ही सृष्टिका मूल हे--इदंके 
रूपमे भासमानता, अहंके रूपमें भासमानता । यह भासमानता 
( मालूम पड़ना ) ही सृष्टि है। आदि, अनादि, सान्त, अनन्त, 
पापी, पुण्यात्मा, कर्ता, भोक्ता, सुखी, दुःखी, स्वग, नरक इत्यादि- 
यह सब मालूम ही तो पड़ता है। यही भासमानता सृष्टि है । 


भासमानता दो प्रकारकी मालूम पड़ती है: (१) बाधित 
भासमानता, जो बदलती जाती है और (२) अबाधित 
भासमानता, जो बदलती नहीं । अबाधित भासमानता सत्य है और 
बाधित भासमानता मिथ्या है। तत्त्वतः सत्य और मिथ्या दो 
नहीं होते, क्योंकि मिथ्या सत्यके आश्रित रहता. है। इसलिए 
सत्य अद्वितीय होता है। 


अब अपना आत्मा जो है वह अबाधित भासमान है और 
अपनेसे जो अन्य है वह बाधित भासमान है। नरक, स्वगं, 
ईश्वर, अनीश्वर, वेद, धम, सम्प्रदाय, पन्थ, आचायं--ये सब 
मिथ्या हैं । बात दो टूक है और एक मिनटमें कहनेकी है । 


मालूम पड़नेके अतिरिक्त न यह है, न मैं है, न तू है, न वह 
है । न दाहिने, न. बॉये, न आगे, न पीछे, न ऊपर, न नीचे । मालम 
पड्नेमें अपनापना अबाधित भासमान है और अन्यपना बाधित 
भासमान है । बाधित माने मिथ्यात्वेन निरिचित। देशकी धारामें 

देशके साथ, कालकी धारामें कालके साथ और वस्तुकी धारामें 
वस्तुके साथ एक बहता हुआ मालूम पड़ रहा है और एक अचल 
मालूम पड़ रहा है। जो अचल मालूम पड़ रहा है वह आत्मसत्य 
है ओर जो चल मालूम पड़ रहा है वह अनात्मसत्य है। पापो- 
पना, पुण्यात्मापना, सुखीपना, दुखीपना, यह सब बहता हुआ 
सत्य है--बाधित भासमान, बदलता हुआ | कहीं तुम अभिमान 
करके बेठ जाओगे कि “मैं ऐसा ही, यह ऐसा ही, तो लो, अब 
उसका दुःख भोगो ! 


इस प्रकार समस्त भनर्थोका हेतु यह अध्यास है । सारे वेदान्त 
अर्थात्‌ उपनिषद्‌ इसी अध्यासका समूल नाश करनेके लिए आरम्भ 
होते हे । सो किस प्रकार ? 'आत्मेकत्वप्रतिपत्ति'के द्वारा । अर्थात्‌ 
इस बोधोत्पत्तिके द्वारा कि 'सब एक अखण्ड आत्मा ही है और 
उस एक अबाधित आत्मसत्यके अतिरिक्त अन्य कोई वस्तु नहीं 
है।' अतः वेदान्तके आरम्भके दो उद्देश्य हें-१. अध्यासको 
निवृत्तिके लिए : 'अस्यान्थंहेतोः प्रहाणाय तथा २. आत्मेकत्वः 
विद्याकी प्रतिपत्तिके लिए : 'आत्मेकत्वविद्याप्रतिपत्तये ।' 


वेदान्तके साथ सर्वे पद देकर आचायने समस्त वेदान्त- 
वाक्‍्योंकी एकवाक्याथंता प्रकट की है। माने सारी उपनिषदे एक 
ही लक्ष्यको वेध करती हें-'अस्यानथंहेतो: प्रहाणाय आत्मेकत्व- 
विद्याप्रतिपत्तये । 

वेद दो प्रकारका होता है: १. ज्ञानात्मक वेद जिसका 
स्वरूप है वृत्तिज्ञान-घटज्ञान, पटज्ञान, मठज्ञान, ऐन्द्रियक ज्ञान; 
यह केवल वेद है, वेदन द्वारा वेद्य । २. वेदान्त जिसका स्वरूप 
है ज्ञप्तिमात्र-ज्ञाता, ज्ञान, ज्ञेयकी त्रिपुटीसे रहित, ज्ञानस्वरूप, 
वेदज्ञानकी निषेधावधि। इन्हींके अनुसार वेद जो राब्दराशि है 
उसका विभाजन किया गया है। वेदका वह भाग जिसका सम्बन्ध 

विश्वसृष्टि, जीव, ईश्वर, स्वगं, नरक, भूत, भविष्य, उत्पत्ति, प्रलयसे 
है; वह वेद है और वह भाग, जिसका सम्बन्ध सच्चिदानन्द 
अद्वय आत्मासे है; वह है वेदान्त । 

यहाँ वेदान्तका प्रयोजन अध्यास-निवृत्ति तथा आत्मेकत्व- 
विद्याकी प्रतिपत्ति बताया है । वेदका प्रयोजन मनुष्यके जीवनमें 
धमं ओर उपासना द्वारा उसका इहलौकिक और पारलौकिक 
उत्कष तथा वेदान्तविद्याके अधिकार-सम्पादनमें है । 


सब वेदान्तोंका यही उक्त प्रयोजन है । यह भगवान्‌ श्रीशंकरको 
प्रतिज्ञा है। इस प्रतिज्ञाकी पूति केसे होगो वही वे अपने इस 
्रह्मसूत्रके शारीरक भाष्यमें दिखलायेंगे : 


यथा चायसथः सवषां वेदान्तानां तथा वयमस्या शारीरक- 
मोमांसायां प्रदशायिष्पासः । 


इस भाष्यको शारीरक-मीमांसा क्यों कहते हैं ? शारीरकका अथं 
है देह और शरीरमें जो रहता है उस जीवात्माका नाम शारीरक 
है। जीवका ब्रह्मरूपसे जो विचार है वह शारीरक-मीमांसा है । 
्रह्मात्मेय-विचारसे ही अविद्याका नाश, अध्यासकी निवृत्ति एवं 
समस्त अनर्थोका समूल नाश सम्भव है। अतः यह विचार 
प्रशंसनीय एवं पूजित है। विचारको ही मीमांसा बोलते हें । भगवान्‌ 
शद्धूरने अपने इस सूत्रभाष्यमें यही मीमांसा प्रस्तुत की है। 
इसलिए इस सूत्रभाष्यको शारीरक-भाष्य या शारीरक-मीमांसा 
कहते हें । इसी बातको संक्षेपमें भामतीकार यों कहते हैं : 

शरीरमेव शरीरक तत्र निवासो झारीरको जीवात्मा, तस्थ 
त्वंवदामभिधेयस्य तत्पदाभिधेयपरमात्मरूपताभोमांसा या सा 
तथोक्ताः । ( भामती ) 

शीर्यत इतिशरीरम्‌- जो सड जाय, नष्ट हो जाय सो दारीर। 
न्याय-निणयकारने कहा कि एक तरहसे देखो तो इस शरीरमें 

गन्दी-गन्दी चीजें भरी हुई हैं। हर समय यह फूटता ही रहता है । 
इसमें-से गन्ध भी निकलती है तो दुगंध ही । एक सज्जनका दावा 
था कि उनका शरीर दिव्य हो चुका है, इसलिए मरने पर उसमें-से 
सुगन्ध निकलेगी | मगर जब मरे तो ५-६ घंटे बाद ही वह दुगंन्ध 
फेली कि पूछो मत। तो इसका नाम शरीर है। इससे पानी 
निकले तो दुगंन्धयुक्त, वायु निकले तो दुर्गन्धपुक्त । परन्तु आइचर्य 
यह है कि इस शरीरमें जो रहनेवाला जीवात्मा है, त्वं-पदाभिधेय, 
वह तत्पदाथंसे बिलकुल एक है । 

ब्रह्मविचार शरीर-विचारसे ही प्रारम्भ होता है, क्योंकि तुम 
शरीरभें ही तो बेठे हो। वेदान्त वहांसे प्रारम्भ होता है जहाँ तुम 
हो, वहाँसे नहीं जहाँ तुम्हें पहुँचना है । 'में शरीर हुँ” यह अज्ञान- 
मयी वृत्ति प्रारम्भ है और 'में ब्रह्म है" यहाँ उसका अन्त है। 
जीवनमें भी यात्राका यही क्रम स्वीकार्य होता है । मंजिलसे विचार 
करके वया हाथ लगेगा ? कोरी कल्पना, क्योंकि तुम वहाँसे देख 
रहे हो जहाँ तुम नहीं हो । 

पहले अपने में-को वहाँसे निकालो जहाँ यह गिरा हुआ है- 
शरीरमें, प्राणमें, मनमें, विज्ञानमें, सूखमें ओर फिर उस मैंकी 
ब्रह्मरूपताका विचार करो । आत्मा वा अरे द्रष्टव्यः'में यही संकेत 
है अर्थात्‌ 'अनात्मा न द्रष्टव्यः आत्मा वा द्रष्टव्यः । पहले जो तुम 
नहीं हो ( अपने विचारसे ) उसको देखना बन्द करो। केसे बन्द 
करें ? जितनी तुम्हारी अक्ल है उतना ओर वेसे ही । 

जो लोग कहते हैं कि हमको तो आखिरी बात सुनाओ, पहली 
या बीचकी नहीं, वे लक्ष्यपर केसे पहुंचेंगे ? 

तो इस शरीरमें जो जीवात्मा बैठा हुआ है, त्वं-पदवाच्याथ, 


उसका तत्पदार्थसे ऐक्य-बोधन करनेके लिए यह शारीरक- 
मीमांसा हे । 

इस बातको याद कर लो कि यह जो तुम्हारा जीवात्मा है 
वह आनन्दघन है। दुःख तुम दूसरेसे उधार लेते हो । यदि 
आपका दूसरेके साथ सम्बन्ध न जुड़े--देहसे, मनसे, धनसे, स्त्रीसे, 
पुत्रसे, मकानसे--तो आपके जीवनमें दुःख न आये। यह दुःख 
अपना नहीं है, दूसरेसे लिया गया है । 


वेदान्त कहता है तुम आनन्दघन हो, किसी वस्तुसे तुम्हारा 
सम्बन्ध नहीं है। जो कम तुम करते हो, जो भोग तुम भोगते हो, 
वह स्थान जहाँ तुम आते-जाते हो, वह काल जो बहता चला 
जा रहा है--किसीका सम्बन्ध तुम्हारे साथ नहीं है। भूत यदि 
तुम्हारा होता तो छुटता ? जैसे भूत छूट गया वेसे ही वर्तमान 
भी छट रहा है। जब चलते हो तो स्थान छोड़ते चलते हो; कोई 
स्थान तुम्हें नहीं बांध पाता । यदि कहो : सड़क छोड़ सकते हैं 
परन्तु मकान नहीं; तो हम कहते हैं, मकान भी तुम उसी तरह 
छोड़ सकते हो। कोन-सा ऐसा देश, काल और वस्तु है जो छूट न 
रहा हो अथवा जिसे तुम न छोड़ सकते हो । वेदान्त कहता है 
'तुममें कोई प्रपंच नहीं है और न किसी प्रतीयमान प्रपंचसे तुम्हारा 
कोई सम्बन्ध हे ! 
निष्प्रपञ्च एकः प्रत्यगात्माऽवगम्यते। ( भामती) 
यह प्रपंच तो देह-मन-इर्द्रियोका विस्तार है, अनात्म-विलास 
है, आत्मा एकदम निष्प्रपंच, सवंथा अकेला है । 
एक महात्मा थे जनकपुरके, महात्मा प्रागदास। उनका 
श्रीराम-सीताके प्रति बहिनोई-बहिनका भावथा। जब उन्होंने 
सुना कि सीतारामको बनवास हो गया तो प्रागदासजीको बहुत 
दुःख हुआ । वे सिरपर पलंग-दि!एर, तोएक-तकिया लिये वनकी 
ओर चल पड़े, इस आशामें कि कहीं तो वे अपने प्रभुको पायेंगे । 
वहीं उन्हें विश्रामके लिए वे पलंगादि अपित कर देंगे । भ्रमण 

करते-करते वे हरिद्वार कुम्भमें आये। अब जहां वे जायें वहीं सब 
लोग टोके । उनके भावभक्तिको न जानकर उनको दुत्कार दें। तो 
प्रागदासजीने कहा, यह सब मेला बेकार है, जहाँ रघुनाथजीका 
कोई आदर नहों है : 
मुड़ियोंने परपंच रचाया क्या रखा है मेलेमें। 
प्रागदास राघवको लेके पड़े रहेंगे ढेलेसें ॥ 
यह प्रपंच जीवरचित है। आत्मा निष्प्रपंच है । 

प्रन्‍न--यदि आत्मा निष्प्रपंच है और उपनिषदका लक्ष्य 
आत्मबोध है तो सुष्टिकी उत्पत्ति, स्थिति, प्रलयका वर्णन 
वेदान्त शास्त्रमें नहीं होना चाहिए। परन्तु वह तो बहुत 
विस्तारसे है । 

उत्तर-ठीक है, सिद्धान्ततः नहीं होना चाहिए, परन्तु 
आत्माके अद्वितीयत्व-बोधके लिए यह वर्णन भी आवश्यक है । 
निष्प्रपंच ब्रह्मामें पहिले प्रपंचकी कारणताका अध्यारोप किया 
जाता है। इसका फल होता है कायंमें कारणकी अनुवृत्त 
( व्यापकत्व )का ज्ञान । इस ज्ञानका फल हे कार्यकी कारणसे 
अभिन्नता । जेसा कारण होगा वंसा ही कार्य होगा । चेतन ब्रह्मासे 
उत्पन्न सृष्टि जड़ केसे हो सकती है वहतो चेतन हो होगी । 
इस अध्यारोपमें उपनिषद्की विशेषता यह हे कि वह ब्रह्माको 
उत्पत्ति-स्थान, स्थिति-स्थान भर प्रलय-स्थान सभी कुछ मानता 
है। इसका अर्थ है कि प्रपंच अपने कारण चेतन ब्रह्मसे जुदा नहीं 
है । और इसलिए चेतन ब्रह्मामें यह प्रपञ्च स्त्रप्नवत्‌ प्रतीत होता 
है, यह सिद्ध होता है । माने सृष्टि प्रत्ययमात्र है और चेतन ब्रह्म 
अद्वितीय है । 


चेतनसे सृष्टिको उत्पत्तिको उपमा क्या है? जैसे स्वप्रद्रष्टामें स्वप्न, 
सूयंमें इन्द्रधनुष, आकाशमें नीलिमा। यह चेतन्यकी अन्यथा 

प्रतीतिमात्र है, विवत है । चेतन्यमें परिणाम नहीं होता । 
परिणामका साक्षी चेतन्य होता है । 

ये स्वप्नादिके दृष्टान्त भी झूठे हो हैं, केवल समझानेके लिए 
हैं। उपनिषद्में कई दृष्टान्त दिये हैं : मिट्रीसे पड़ा, यह पृथिवोका 
दृष्टान्त है। जलमें तरंग, यह जल दृष्टान्त है । अग्तिसे चिनगारी, 
बह अग्निका दृष्टान्त है। व्यापक प्राणसे प्राणवायु, यह वायुका 
दृष्टान्त है। महाकाशसे घटाकाश यह आकारका दृष्टान्त है। 
स्वप्नद्रष्टासें स्वप्न, यह मनका दृष्टान्त है। रज्जुसे सपं, शुक्तिसे 
रजत, ये बुद्धिस्थ भ्रमके दृष्टान्त हें । सबका तात्पर्य है कि आत्मामें 
सृष्टि प्रतीयमान होते हुए भी आत्मा अद्वितीय है। 

योगी आत्माको केवल समाधिमें अद्वितीय मानते हें, व्यवहारमें 
नहीं । भक्त लोग वेकुण्छादि लोकोंमें आत्माको अद्वितीयत्व मानते हैं, 
इस लोकमें नहीं । भौतिकवादी वस्तुके प्रागभाव प्रध्वंसा भावमें ही 
अद्वितीयत्व मानते हैं, वस्तुकालमें नहीं । परन्तु वेदान्तका सिद्धान्त 
यह है कि व्यवहारकालमें ही, समाधि या लोकान्तर या द्रव्यान्तर- 
मात्रमें ही नहीं, आत्मा अद्वितीय है । 

प्रशन--उपनिषद्में तो सगुण परमेश्वरका बहुत वर्णन है 
तथा उनकी अनेकानेक उपासनाओंका वर्णन है, उसकी क्या 
संगति है ? 

उत्तर-ठीक है । जहां उपनिषदोमें बहुत-सी उपासनाओंका 
उल्लेख है वहाँ उनके तात्कालिक फलोंका भी उल्लेख है। 
जेसे 'अन्नं ब्रह्म’ ( अन्न ब्रह्म है, इस भावसे उपासना करे) की 
उपासनाका फल बताया गया है कि 'उपासकको चाहे वह कहीं 
भी रहे कभी अन्नकी कमी नहो रहेगी। इसी प्रकार 'नामेति 
ब्रह्म! ( नाम ब्रह्म हे) मन ब्रह्मा हे, विज्ञान ब्रह्म है', आनन्द 
ब्रह्म है', ' यह अक्षर ब्रह्म है” इत्यादि उपासनाओंका वर्णन 

है। उनका तात्कालिक फल भी दहाँ बताया गया है। उन-उन 
उपासनाओंका वह-वह फल अवश्य होता है, इसमें सन्देह नहीं । 
परन्तु उनके फलोंमें न्यूनाधिक्यका तारतम्य यह प्रकट करता 
है कि अन्ततः वे फल नष्ट होनेवाले हैं और व्यक्तित्वके पोषक 
हैं, जीवत्वकी पृष्टिमे ही सहायक हैं । 

वहाँ जिज्ञासुके लिए विवेकका स्थल श्रुति प्रस्तुत करती है । 
विवेक यह है कि सभी उपासनाओंमें- 

(१) उपास्य परोक्ष रहता है और प्रत्यक्षके सहारे परोक्षको 
हृदयमें लाते हैं। अर्थात्‌ उपास्यकी प्रतोकोपासना आवश्यक है । 

(२) उपासनामें वतंमानमें श्रद्धाका होना क्षावश्यक है। 
अश्रद्धासे उपासना नहीं होती । 

(३) उपासनामें दोहराना ( अथवा अभ्यास ) आवश्यक है । 

(४) दोहरानेकी क्रियाका कर्ता उपासकका अहं होता है । 

(५) वृत्तिकी तदाकार अवस्थामें फलका साक्षात्‌ होगा । 

(६) अभ्यास छूटनेपर न तदाकारवृत्ति होगी न फल मिलेगा । 

(७) तदाकार वृत्ति पहिले नहीं थी, बादमें भी नहीं रहेगी । 
वर्तमानमें भी करनेसे होती है और इसलिए जन्यफल ( उत्पाद्य- 
फल )को देनेवाली है । 

अतएव उपासना ज्ञान नहीं होती । 

हेतुविरोधात्‌ फलविरोधात्‌ स्वरूपविरोधाच्च उपासना ज्ञानं 
न भवति। 


उपनिषदोमें प्राणोपासना, उद्गीथ-उपासना, दहर-उपासना, 
शाण्डल्य-विद्या इत्यादि अनेक उपासनाएं हें। ठीक है, परन्तु 
इन सब उपासनाओंका अन्तिम तात्पर्यं किस प्रकार ब्रह्मात्मेक्य- 

बोधमें है यह बात भगवान्‌ श्रीशङ्कुराचायं अपनी इस शारीरक 
मीमांसामेंक्क दिखलायेंगे । 


इस प्रकार यहाँ अध्यास-भाष्यकी व्याख्या समाप्त होती है । 

यह्‌ ब्रह्मविचार माला लेकर जपनेकी चीज नहीं है। यह 
तुमको भरनेके बाद भी सुखी करनेकी विद्या नहीं है। यह तो 
तुम्हारे जीवनमें अपने स्वरूपको न जाननेके कारण और 
अनात्माको आत्मा भौर आत्माको अनात्मा जाननेके कारण 
अर्थात्‌ अध्यासके कारण जो दुःखकी सृष्टि हो गयी है और भूत, 
भविष्य, वतंमानके दुःखों और सुखोंकी भयावनी सृष्टि हो गयी 
है, उसका समूल नाश करनेके लिए अब वेदान्त-विचारका प्रारम्भ 
करते हें । 'अथातो ब्रह्मजिज्ञासा ।' 


# वेदमें भी मीमांसा शब्दका प्रयोग हुआ हे । 
तत्र एषा आनन्दस्य मीमांसा भवति । 
तत्र ब्राह्मणः भीमांसन्त । ( ऋग्वेद ) 
मीमांसा = वस्तुनिष्ठ विचार) पुजित विचार, निर्मल विचार, 
बेलाग-लपटका विचार । जाहाँ ववताकी प्रधानता नहीं, अपितु तत्त्वकी 
प्रधानता हे । ® 

अनन्तश्री स्वामी अखण्डानन्द सरस्वतीजी महाराज 
द्वारा विरचित एवं सम्प्रति उपलब्ध साहित्य 


वेदान्त 

मुण्डक सुधा 110.00 
माण्डूक्य प्रवचन 

(आगम प्रकरण) भाग-1 150.00 
माण्डूक्य प्रवचन 

(वैतथ्य प्रकरण) भाग-2 150.00 
माण्ड्क्य प्रवचन 

(अद्वैत प्रकरण) भाग-3 150.00 
माण्डूक्य प्रवचन 

(अलात शान्ति ) भाग-4 100.00 
ईशावास्य प्रवचन 20.00 
ईशानुभूति (ईशावास्योपनिषद्‌ 

के आधार पर) 40.00 
केनोपनिषद्‌ 70.00 
कठोपनिषद्‌ (दो भागोंमें) 250.00 
बृहदारण्यकोपनिषद्‌ 60.00 
श्वेताश्वतरोपनिषद्‌ 150.00 
कैवल्योपनिषद्‌ 10.00 


७ प्रधान कार्यालय : सत्साहित्य प्रकाशन ट्रस्ट, 


छान्दोग्य-बुहदारण्यक 


एक दृष्टिमे 10.00 
ब्रह्मसूत्र प्रवचन-भाग 1 100.00 
ब्रह्मसूत्र प्रवचन-भाग 2 75.00 
ब्रह्मसूत्र प्रवचन-भाग 3 60.00 
दृग दृश्य विवेक 100.09 
विवेक कोजिये 

(विवेक चूडामणि प्रवचन) 100.00 
अपरोक्षानुभूति प्रवचन 80.00 
वेदान्त बोध 60.00 
साधना और ब्रह्मानुभूति 70.00 
महाराजश्रीको डायरीसे 6.00 
आनन्द सूत्र 15.00 
आनन्दानुभव 20.00 
जीवन्मुक्ति विवेक 75.00 
अष्टावक्रगीता 25.00 
अष्टावक्रगीता प्रवचन 80.00 
मिथ्यात्व ज्ञान 20.00 
ध्यान और ज्ञान 


विपुल 28/16 बी. जी. खेरमार्ग, मालाबार हिल, मुम्बई-400006 
फोन : (022) 23682055, मो. : 09619858361 
७ शाखा कार्यालय : सत्साहित्य प्रकाशन ट्स्ट 
श्रीअखण्डानन्द पुस्तकालय, आनन्द कुटीर, मोतीझील 
वृन्दावन-281121 


फोन : (0565) 2913043, 2540487, मो. : 09837219460 


न्हरसूत्र्‌ 


सन्‌ 1968 के चातुर्मासमें 
मुम्बईमें परमपूज्य महाराजश्री 
चामीश्री [खण्डानन्दर्ज 
पहाराजके प्रद बह्मस्‌त 
चतुःसूत्रीके शारीरक भाष्यपर हुए 
थे-जिन्हें सत्साहि का 
ट्रस्ट दारा समय-समय पर तीन खण्डोंमे प्रकाशित किय 
गया। 


इधर कई वर्षोसे इसका प्रथम खण्ड अप्राप्य हो जानेसे 
विज्ञ पाठकोको असुविधा हो रही थी, अतः महन्तश्री स्वामीश्री 
सच्चिदानन्दजी सरस्वतीकी आज्ञासे स्वामीश्री 
गोविन्दानन्दजी सरस्वतीके निर्देशानुसार सत्साहित्य प्रकाशन 
ट्रस्ट द्वारा अप्राप्त प्रथम खण्डका छठा संस्करण प्रकाशमे 
लाया गया है। 


पाठकोंको यह सूचना इसलिए दी जा रही हे 
ब्रह्मसूत्रका प्रथम खण्ड जिनके पास न हो व मँगा ले-साथ ही 
जो इस ग्रन्थको अभी तक नही पढ़ पाये हैं वे तीनों भाग एक 
साथ निम्न पतों पर सम्पर्क कर प्राप्त कर सकते हैं। इस ग्रन्थमें 
वेदान्त-सिद्धान्तकी छोटी-छोटी सभी आवश्यक प्रक्रिया तो हैं 
ही साथ ही मान्यता है कि जो भी पाठक इस ग्रन्थको श्रद्धा 
तथा धैर्यके साथ पढ़ेगा उसके हृदयमें आत्मतत्त्वका प्रकाश हुए 
बिना नहीं रहेगा। 


आनन्छू कानन प्रेस fill 

